

Q1(NB,9)
35 F9B

Q1(NB.9) 7417
35F9B

Bal Gangadhar Tilak,
Lekhanya.
Vedika nilayam.

7417
A. 39

[illegible]



విజ్ఞానచంద్రికా గ్రంథమాల : 3౮

వైదిక నిలయము

(ఆర్యుల ఉత్తర ధ్రువనివాసము)

చిత్రపట శోభితము.

లోకమాన్య బాలగంగాధరతిలక్

గారిచే రచింపబడిన “ ఆర్కిటీక్ హోం ఇన్ డివేదాస్ ”

అను గ్రంథమునకు

సంక్షిప్తాంధ్రానువాదము.

అనువాదకుడు :

మానికొండ నత్యనారాయణశాస్త్రి బి. ఏ.

విజ్ఞాన చంద్రికా మండలి

వారిచే బ్రకటితము.

బె జ వా డ్

౧౯౨౯.

సర్వస్వామ్య }
సంకలితము }

{ మెల చందాకారులకు రు ౨-౦-౦
{ ,, ఇతరులకు ౨-౮-౦

Q1(NB,9)
35F9B

1929

గుంటూరు

చంద్రికామద్రాక్షరశాలయందు

ఈమని భీమశంకరముగారిచే

మదింపఁ బడినది.

ప్రథమముద్రణము ౧,౦౦౦ ప్రతులు.

SHRI AGADGURU VISHWARADHYA
JANGANA SIMHASAN JNANAMANDIR
LIBRARY,

Jangamwadi Math, VARANASI

Acc. No. ~~.....~~ 7117

విజ్ఞాన చంద్రికా మండలి (The Telugu Athenæum)

(1860 వ సంవత్సరపు 21 వ నెంబరు కాసనము ప్రకారము

రిజిస్టరు చేయబడినది.)

స భా ని ర్మాణ ము

అ ధ్యక్షుడు :

ఆచంట లక్ష్మీపతి, బి. ఏ., ఎంబి., సి. ఎమ్.

కార్యదర్శి :

అయ్యంకి వేంకటరమణయ్య

సభా సదులు :

అయ్యదేవర కాళేశ్వరరావు, బి. ఏ., బి. ఎల్.

శ్రీరాజా వి. దుర్గా సదాశివేశ్వర ప్రసాద బహద్దరు

జమీందారు

సూరి వేంకట సరసింహశాస్త్రి

గూడూరి రామచంద్రరావు

మాడపాటి హనుమంతరావు

కార్యస్థానము :

బె జ వా డ.

రాజ పోషకులు

శ్రీ శ్రీ శ్రీ బొబ్బిలి మహారాజాగారు

కే. సి. ఐ. ఇ.

శ్రీ శ్రీ శ్రీ పిఠాపురం మహారాజాగారు

శ్రీ శ్రీ శ్రీ మునగాల రాజాగారు

*

తొలి పలుకు

ఆర్యుల ఉత్తరధృవనివాసమునుగూర్చి వివరించుచు లోకమాన్య బాలగంగాధరతిలకుమహాశయుడు “ ఆర్కిటిక్ హోం ఇన్ దీ వేదాస్ ” అను మహాగ్రంథమును రచించి యున్నాడు. ఆగ్రంథము ననుసరించి, శ్రీ మానికొండ సత్య నారాయణశాస్త్రిగారు “ వైదికనిలయ ” మను గ్రంథమును రచించిరి. దానిని విజ్ఞానచంద్రికాగ్రంథమాలికయందొక కుసుమముగ ప్రకాశింపజేయుటకు దయతో సంగీకరించి యున్నారు. ఈగ్రంథమునందలి విషయము అగాధమగు వేద వాఙ్మయమునకేగాక, కఠినములగు ననేకభౌతిక, ఆధిభౌతిక శాస్త్రములకును సంబంధించినదైయున్నది. గ్రంథమంతయు సాంకేతికములయిన పారిభాషికపదములతో నిండియున్నది. ఇట్టిగ్రంథము నెల్లఱకు సుబోధకముగనుండునట్లు మిక్కిలి సులభశైలితో రచించినందులకు గ్రంథకర్తకు ఆంధ్రదేశ పక్షమున కృతజ్ఞతావందనము లర్పించుచున్నాడను.

దైవికములగు సంతరాయములచేత మాగ్రంథమాల యందుగ్రంథములు సకాలమున వెలువడకుండెను. ౧౯౨౯ సం॥ ఏప్రియల్ మాసమునందు ౩౨ వ కుసుమముగు “ అల్లా హాఅక్కబ్ ” అను గ్రంథమును వెలువరించితిమి. జూలై నెల ౧ వ తేదీన యీగ్రంథమును బ్రకటించుచున్నారము. దైవానుగ్రహముండెనేని ముందుకూడ సకాలమున మాగ్రంథ మాలయందలి కుసుమములు వికసింపుచుండ గలవు.

విజ్ఞానచంద్రికాపండలి, బెజవాడ. ౧-౨-౨౯.	}	ఇట్లు విన్నవించు విధేయుడు, అయ్యంకి వేంకట రమణయ్య, కార్యదర్శి.
--	---	--

విషయ సూచిక

అధ్యాయము.

విషయము.

పుట.

	ప్రస్తావన	1
	వేదభూమి - భరతఖండమా, ధ్రువఖండమా ? (విమర్శము)	i
1.	పూర్వచారిత్రకయుగము	1
2.	హిమయుగము, హిమప్రళయము	12
3.	ధ్రువప్రాంతలక్షణములు	32
4.	వేదగతధ్రువప్రాంతలక్షణములు	52
5.	నైదిక ఉప	71
6.	దీర్ఘదివసము, దీర్ఘరాత్రము	107
7.	మాసములు, ఋతువులు	148
8.	"గవాం అయనమ్"	202
9.	నైదిక గాథలు:- (i) నిరుద్ధజలము	264
10.	నైదిక గాథలు:- (ii) ప్రాతఃకాలిక దేవతలు	341
11.	అవైస్థిక ప్రమాణము	400
12.	తత్తుల్యగాథలు	430
13.	ఆర్యుప్రాచీనసభ్యత, మతము	447

పటముల పట్టిక

బ్లాకు	పుట
ముఖపత్రము: గ్రంథకర్త, అనువాదకుడు- (Half-tone)	
1 “క్రోలు” సిద్ధాంతము ఒకటికంటె యెక్కువ హిమవ్రళయము లేలవచ్చెనో తెలుపును.	22
2 డిటా	23
3 మేరువు: ఉత్తర దక్షిణాయన సంజ్ఞల నిజభావము	56
4 నైదిక ఉమా (half-tone) రాత్రింబవళ్ల లక్షణములు. 5-12 వరకు.	71
5 భూమధ్యరేఖవద్ద (రంగులపటము)	130
6 భూమధ్యరేఖకును ధ్రువరేఖకును మధ్య (రంగులపటము)	131
7 ధ్రువరేఖకును ధ్రువమునకును మధ్య :— 70 డిగ్రీలవద్ద ఒక నెల దీర్ఘరాత్రదీర్ఘదివసము లుండు ప్రదేశము (రంగులపటము)	152
*	
9 ధ్రువరేఖకును ధ్రువమునకును మధ్య :— 75 డిగ్రీలవద్ద: రెండు నెలల దీర్ఘరాత్రి దీర్ఘదివస ములుండు ప్రదేశము (‘దశగ్వల’ ప్రదేశము) (రంగులపటము)	152

* బ్లాకు 8 కొరకు తరువాతిపుటలో చూడవలెను.

బ్రాకు.

విషయములు.

పుట.

- 10 ధ్రువరేఖకును ధ్రువమునకును మధ్య :-
79 డిగ్రీలవద్ద: మూడు నెలల దీర్ఘరాత్రి దీర్ఘ
దివసములుండు ప్రదేశము (" నవగ్వల ")
ప్రదేశము.) (రంగులపటము) 152
- 11 ధ్రువరేఖకును ధ్రువమునకును మధ్య :-
83 డిగ్రీలవద్ద. నాలుగు నెలల దీర్ఘరాత్రి దీర్ఘ
దివసములుండు ప్రదేశము (రంగులపటము) 153
- 12 ధ్రువరేఖకును ధ్రువమునకును మధ్య :-
87 డిగ్రీలవద్ద: అయిదు నెలల దీర్ఘరాత్రి దీర్ఘ
దివసములుండు ప్రదేశము. (అదితిగాధ.)
(రంగులపటము) 154
- 8 * ధ్రువరేఖకును ధ్రువమునకును మధ్య:-
90 డిగ్రీలవద్ద: అనగ కేవలము ధృవబిందువు
వద్ద ఆరు నెలల దీర్ఘరాత్రి దీర్ఘదివసములుండు
ప్రదేశము. (రంగులపటము) 155
- 13 రాత్రికృతువులు: అతిరాత్రికృతువులు 257
- 14 అతిరాత్రమిప్పుడు సంవత్సరముయొక్క ఆద్యం
తములం దేల చేయబడుచున్నది? 258
- 15 వృత్తి విజృంభణ (పంచవర్ణ చిత్రపటము) 259
- 16 వృత్తపథ (డిటా) 260



CC-0. Jangamwadi Math Collection. Digitized by eGangotri

శ్రీ లోకమాన్య బాలగంగాధర తిలక్ (ప్రంథకర్త)

[Faint bleed-through from the reverse side of the page]

CC-0. Jangamwadi Math Collection. Digitized by eGangotri

గలిగిన పరిచయ విశేషముచే నా జీవితము దపూర్వ
 మగు మార్పుగలిగెను. అప్పటినుండియు వారియుపన్యాస
 ముల దెనిగించుటయు, వారి గ్రంథముల పఠించుటయు
 నాకొక వెట్టియైనది. వారి స్వరాజ్యోపన్యాసములు కేవల
 లౌకిక “స్వరాజ్య” మునకేగాక, పారలౌకిక “స్వరాజ్య”
 మునకుగూడ సోపానములుగ గన్పట్టెను. శ్రీభగవద్గీతా
 గ్రంథముయొక్క యుత్కృష్టతయు, దానిలో నిమిడియున్న
 నిజభావములును, సర్వకాల సర్వావస్థలయందు సమస్త
 దేశములవారికి, సమస్త వర్ణములవారికి, సమస్త లౌకిక
 పారలౌకిక వ్యవహారములకు సుకరమును లోకకల్యాణ
 ప్రదమును నగు మార్గమును జూపింపజాలిన గ్రంథ మిది
 యొక్కటియే యను మనోనిశ్చయమును నాకు నిజముగ
 శ్రీతిలక్ మహారాజుగారి రాజకీయోపన్యాసముల పఠించి తెలి
 గించిన మీదటనే గలిగినది. ఈగ్రంథరాజమును నేనిదివర
 కెన్నడు జూచి యుండకపోయినను, శ్రీతిలక్ మహారాజుగారు
 తమ రాజకీయోపన్యాసములందెల్ల గీతాసారమును కుప్ప
 తిప్పలుగ గుప్పించి యుండుటచే నేను దాని రుచిని మరగి
 పరవశుడనై యుంటిని. ఇట్టిస్థితిలో శ్రీవ్యాకరణాచార్య
 బ్రహ్మశ్రీ నోరి సుబ్రహ్మణ్యశాస్త్రిగారిచే తిలక్ గారి “గీతా
 రహస్యము” తెలిగింపబడి వావిళ్ళవారిచే ముద్రింపబడిన

దన్న వార్త పత్రికలలో జూచిన మొదటిదినమందే నేనా గ్రంథమును తెప్పించుకొని పఠింపబూనితిని. అప్పటినుండియు తిలక్ గారియెడ నాకు గలిగిన పిచ్చు మరింత హెచ్చయ్యెను. భావము పొంగి తరంగిత మగుచున్నప్పుడు ఉన్నాదావస్థ గలుగుట సహజలక్షణమే. ఉత్కృష్టభక్తిచే ప్రహ్లాదుడున్నాడుడైనట్లు “స్వరాజ్యవిషయమైకూడ మీరు నిరంతరము - నిలుచున్నను కూర్చున్నను, మేల్కొన్నను నిద్రించుచున్నను, తినుచున్నను త్రాగుచున్నను, సదా యేకధోరణిని స్మరింపుచు మీరు కేవలము వెరివారై పోవలెను; దానియందు మీరు తాదాత్మ్యమును పొందవలె” నని శ్రీతిలక్ గారి రోకచోట చెప్పియుండిరి. కావున, మూర్తీభవించిన స్వరాజ్యభావమగు శ్రీతిలక్ మహనీయునియందు నాకిట్టివెరియున్నాదము పుట్టినదన్నచో ఆశ్చర్యపడ నక్కరలేదు.

ఇట్టి యపూర్వమగు పరివర్తనము నామనఃక్షేత్రమందు గలిగినప్పటినుండియు వారి గ్రంథముల తెలిగింపబూనితిని. 1916 సం॥ లో మదరాసునందు బి. ఏ. తరగతిలో నుండగ నింటివద్ద తీరికగలిగినప్పుడెల్ల వారి యుపన్యాసముల తెలిగించుచుంటిని. ఇదియైన పిమ్మట విజయవాడ యందలికొందరు మిత్రులప్రోత్సాహముచే వారిజీవిత చరిత్రను కూడ వ్రాసితిని. పిమ్మట అవి 1921 సంవత్సరమందు నేను

‘ లా ’ కాలేజీలో నుండగ ముద్రణయై గ్రంథరూపమున ప్రచురపైనవి.

కేవల మొక్కరాజకీయములందేగాక సమస్తశాస్త్రములందు వీరికిగల యపారప్రతిభ న న్నాకర్షించుటచే, వీరు రచించిన యితరగ్రంథములకూడ తెలిగింపవలయుననునభిలాష నాకు జనించెను. వానిలో పాశ్చాత్యపౌరస్థ్య పండితు లందరిచే పేరెన్నికగన్నవి “ Arctic Home in the Vedas, ” and “ Orion ” అను రెండు గ్రంథరాజములు గలవు. వీనిలో మొదటిదియగు Arctic Home (వైదికనిలయము) అను నీగ్రంథమును 1918 సం॥ నవంబరునెలలో - యిప్పటికి పదేండ్లక్రిందట - నేను గుంటూరు జాత హైస్కూలులో అధ్యాపకుడుగ నున్న కాలమున తెలిగింప మొదలిడితిని. అప్పుడప్పుడు కొద్దికొద్దిగ వ్రాయుచు వచ్చుటచేతను, మొదటి, 4, 5 అధ్యాయములు సాంకేతిక పరిభాషాపదములతోనిండి తేట తెలుగుతోనికి దింపుట దుర్ఘటముగ నుండుటచేతను, నేను యితరవ్యాపకములందు మగ్నుడనగుటచే తీరికగలుగమిచేతను, 1922 సంవత్సరమునాటికి 4, 5 అధ్యాయములుమాత్రము పూర్తియయ్యెను. కాని, ఆ సంవత్సరమందు నేనెనర్చిన కొలదిపాటి రాజకీయపరిశ్రమ ఫలితముగ నాకు గలిగిన సవమాసముల కారాగారస్థబలాత్కార

విశ్రాంతి మూలమున నేనీగ్రంథమును సంతముగ తెలిగించుటకు చక్కని యవకాశము చిక్కినది. ఈగ్రంథమును తిలక్ గారును కారాగారమం దున్నకాలములోనే వ్రాయుటయు, దానిని నేనును కారాగారవాసమందే తెలిగించుటయు జూడ విచిత్రసంఘటనముగ గన్పట్టకమానదు. నిజముగ, నా కీకారాగారవాసమే తటస్థించి యుండనియెడల నే నీగ్రంథమును దీనితోపాటు "Orion" "వేదకాలనిర్ణయ" గ్రంథమును తెలిగింప గలిగెడివాడనో లేదో చెప్పజాలను.

ఈ రెండుగ్రంథముల భాషాంతరీకరణపద్ధతినిగూర్చి నేనిచట కొంత ముచ్చటంపవలసి యున్నది. ఇది కేవలము భాషాంతరీకరణముగాదు-అనుసరణమని చెప్పినచెప్పవచ్చును. మాతృకలోని భావముల తెలిగించితినిగాని, పదముల తెలిగింప లేదు. గ్రంథమందలి విషయము కట్టుకథవలెనో, లేక నవలవలెనో తేలికగ యెల్లరు చదివి గ్రహించి ఆవలపార వేయునదిగాక, సాంకేతికపరిభాషాపదభూయిష్టమై కఠినములగు అనేక భౌతికఆధిభౌతిక శాస్త్రములకును, అగాధమగు వేదవాఙ్మయమునకును సంబంధించిన దగుటచే నామాన్యజనులెల్లరికి సులభముగ ఒక్కసారి చదివినంతమాత్రముననే బోధపడి ఆనందమును గలిగించునదిగ నుండజాలదు; యిది నాలుకపై వేసికొని నంతమాత్రముననే రసముప్పతిల్లు ద్రాక్షపండువంటిది కాదు.

అందుచే మాతృకలోని ప్రతిపదమునకు, ప్రతివాక్యమునకు ముక్కకు ముక్కగ తెలుగుజేసిపెట్టినయెడల గ్రంథములోని విషయ మెవరికిని గ్రాహ్యమగుట కవకాశముండదను తలుపుతో గ్రంథమం దాయాధ్యాయములలో నిమిడియున్న భావములను మాత్రము గ్రహించి, చాలవరకు స్వతంత్రరీతిని, నా యోషినకొలది తేనెవంటి తేటతెలుగులోనికి ద్రాక్షాపకముగ దింపజూచితిని. అట్లు దింపుటకు వీలులేనివానిని వదలి వేసితిని. భావములు నిగూఢముగ నున్నచోట్ల విపులమొనర్చి పెంచి వ్రాసితిని. కవిత్వయమువారి తెలుగుభారతము వ్యాసులవారి సంస్కృతమాతృకకు భాషాంతరీకరణమన్నచో, నాయీ రెండుగ్రంథములను తిలకుగా రాంగ్లమందు రచించిన మాతృకలకు భాషాంతరీకరణములని చెప్పవచ్చును.

కారావాసమునుండి బయటికి వచ్చినప్పిమ్మట కొలది కాలమునకే దానియదృష్టవశమున శ్రీజయంతిపురం రాజావారి యవ్యాజకరుణచే “వేదకాలనిర్ణయ” (Orion) గ్రంథమెట్లో అచ్చునబడినది. కాని, దానికంటె చాల ముందుగ ప్రారంభించిన యీ “వైదికనిలయము” మాత్రము నేటి వరకు ప్రజలముఖము చూచుట కవకాశము చిక్కినదిగాదు. నేను దీనిని కారావాసమందు అస్పష్టముగ చిత్తుకాగితముల మీద పెన్నలుతో, చాల కొట్టివేతలతో వ్రాసియుండుటచే

దీనికి సాఫువ్రాయుటకే చాలకాలము పట్టినది. దీని నెట్లయిన త్వరగ ముద్రించి ప్రచురింతమను నాశచే, నేను రాచకీయ ప్రచారమునకై పోయిన గ్రామాదులకెల్ల నావెంట, నావాలంటీరుసంచిలో వేసికొని, దీనిని తీసికొనిపోయి విశ్రాంతిదొరికి నప్పుడెల్ల రైళ్ళలోను, ప్లాటుఫారములమీదను కూర్చుండి సాఫుప్రతి వ్రాయుచుండెడివాడను. ఈరీతిగ సాఫుప్రతి ముగించి యిప్పటికి అయిదేండ్లయినది. ఈ గ్రంథమును ముద్రింపించుటకై యీ అయిదేండ్లలో నేను పడిన శ్రమ చెప్పనలవిగాదు. నావద్ద తగు ధనము లేమిచే, — ధనమునుగూర్చు సాధనములు లేమిచే — అనేకమంది పెద్దలను, ధనాధ్యులను ఆశ్రయించి తిని; కాని, ఫలితములేకపోయెను. తుదకు, శ్రీజయంతిపురం రాజావారే తిరిగి జగ్గయ్యపేటలోని తమ భవాసీముద్రాశాల యందు ముద్రించిపెట్టుదుమని నెలవిచ్చిరి. ఒక ప్రీయమిత్రుడును కాగితమిచ్చెను. జగ్గయ్యపేటయం దచ్చు ప్రారంభమయ్యెను. కాని, కొలదిఫారములు అచ్చులగునప్పటికి, వారి ముద్రాశాల కారణాంతరములచే చాలకాలము మూసివేయబడవలసివచ్చెను. అందుచే నాగ్రంథము తిరిగి రెండు సంవత్సరములు మూలబడెను.

తుదకు వ్రాతప్రతి వృథాగా చెదలుతిను స్థితికి రాదొడగెను. గ్రంథమును ప్రారంభించిన యీ పదేండ్లనుండియు

యీ వ్రాతప్రతిని కాపాడలేక నా మచ్చమాసినది. అనేక
 సార్లు కొన్ని పత్రములు పోవుటచే తిరిగి నానాలవస్థలుపడి
 వానిని వ్రాసికొనవలసివచ్చెను. లోకప్రఖ్యాతిగాంచిన యిట్టి
 గ్రంథము, - నేనింత శ్రమజేసి ప్రీతితో వ్రాసికొన్న గ్రంథము -
 తెలుగువాఙ్మయమం దుండదగిన శ్రీ తిలకాచార్యుని గ్రం
 థము - యీరీతిగ చెదలుతినిపోవనిచ్చుటకు మనసొప్పక,
 సాహసించి, అప్పోసప్పోజేసి, నేనే ద్రవ్యమును సేకరించి,
 దీని నెట్లయిన బయటపడవేయవలెనను స్వయంసహాయ
 పంథను త్రొక్కుటకు సంకల్పించితిని. తదనుగుణముగ ద్రవ్య
 మును సేకరించి, గత జూన్ నెలాఖరున ఆంధ్రదేశమహాసభల
 యేర్పాటునిమిత్తమే నేనుగుంటూరుపురమం దుండవలసివచ్చిన
 సందర్భమున శ్రీ చంద్రికా ప్రెస్ వారితో సంప్రతించి, యీ
 ముద్రణాకార్యమును వారికి ఒప్పగించితిని. వారును నాయం
 దవ్యాజమగు సానుభూతితోడను, మిక్కిలి పట్టుదల
 తోడను, నేననుకొన్న దానికంటె త్వరగనే, గ్రంథమునంతను
 సాంతముగ ముద్రించి నాకిచ్చిరి. పూవులను అతిజాగరూక
 తతోచూచి, నాయం దభిమానముతో నా కెంతయో శ్రమను
 తగ్గించిన శ్రీయుత అమరేశ్వరశాస్త్రిగారికిని, చంద్రికా ప్రెస్
 ప్రాప్రయిటరుగారగు శ్రీయుత ఈమని భీమశంకరముగారికిని

నా మనఃపూర్వకవందనములు. పదేండ్లక్రిందట 1918 సం॥లో
గుంటూరునగరమున ప్రారంభించిన యీగ్రంథము యిప్పు
డీరీతిగ పదేండ్లయనంతరము తిరిగి గుంటూరునగరమందే
సంపూర్ణవికాసముతో చక్కని పుస్తకరూపమున బయలు
పటచుటకు సర్వేశ్వరుడు సంకల్పించెను కాబోలు !

ఇందలి నానాచిత్రవర్ణశోభితములగు పటములకు
కావలసిన బ్లాకుల నన్నిటిని శ్రీయుత కాశీనాథుని నాగేశ్వర
రావుపంతులుగారు మదరాసులోని తమ స్వంతకార్ఖానాలో
ఉచితముగ చేయించి యిప్పించినందులకు నేను వారి కనేక
కృతజ్ఞతాపూర్వకవందనము లర్పించుచున్నాను.

పదేండ్లనుండియు నన్నాశ్రయించుకొని, నేను విడిచి
పెట్టుదునన్నను అది నన్ను విడువక, నావెంటబడి, ఊరూరు
తిరిగి, అనేక కష్టములబడి, అనేక క్రిమికీటకముల బాధల
కోర్చి, నామనస్సున కనేకసమయములయందు ముదమును
గూర్చి యిప్పు డీరీతిగ నన్ను విధిలేక బాసి, ఆంధ్రలోకమున
ప్రచారము సలుపబోవుచున్న యీగ్రంథరాజముతోడి సాహ
చర్యము నాకింక నుండదుగదా యని నాకు కించిత్తు విచా
రము గలుగుచున్నది. పదేండ్లనుండియు అల్లారుముద్దుగపెంచి

కాపాడిన యీ గ్రంథమును బాయుటకే నాకింతమనోవేదన
గలుగుచున్నప్పుడు “తమంతగను కూతులఁ బాయు గృహస్థు
లింకెంతగాఁ గుందుదురోగదా ? ”

నా ప్రస్తుతచిత్తవృత్తియు, బాహ్యపరిస్థితులును న
న్నిప్పు డీయవస్థకే తెచ్చినవి. ఇప్పటికి సుమారు పదేళ్ల
క్రిందట యెత్తినపూనిక కాలక్రమమున సన్నగిల్లెను. అప్పటి
యుత్సాహశక్తులు క్షీణించెను. ఆ మహాప్రస్థానమందు
సోదరులు ఒక్కొక్కరే జారిపోయిరి. తుదకు నావంతుచు
వచ్చెను. నేనును సర్వవిధముల పతితుడనైతిని. “ఆత్మోప
భోగార్థ మర్థలాభేచ్ఛ నా కెన్నండు లేక ” పోయినను,
“నాయరయు నీచుట్టాలకు గ్రాసవాసోదైన్యంబులు వచ్చు
గావున, ” “యాష్టాకలనావిభంగచయసంభృతగద్గదశూన్య
కంతుడనై దేహీయం చడిగి ” యొకగూటిలో చేరుకొంటిని.
ఇంక యీగూటినుండి స్వేచ్ఛయను నిర్మలవాతావరణములోని
కెగిరి, స్వాతంత్ర్యగేయముల నాలపించుభాగ్య మీజన్మకిక
కలదోలేదో ! ఇంతవరకుచేసిన జీవయాత్రయే, ధనాభావ
బాధితమయ్యు, నిర్దుష్టమును, మధురమును స్వేచ్ఛాప్రవృత్త
మునునై యుండెను. ఈనూతన దశయందు జీవితమెట్లు పరిణ

మించి యంతమొందునో దుర్గాహ్యము. మహనీయులచే ప్రసాదించబడిన యిట్టి యుత్కృష్టగ్రంథరాజముల తెలిగించి గాని, నూతనగ్రంథముల రచించిగాని ఆంధ్రలోకమునకు ప్రసాదించు భాగ్యము నా కికమీద గలుగునో కలుగదో ! ప్రస్తుతావస్థ నా కిట్టియవకాశముల నొసంగునని ధైర్యముగ చెప్పజాలను.

ఈ గ్రంథరచనము నాజీవితముయొక్క సువర్ణదశ (Golden age) తో ప్రారంభమై, తద్దశాంతముతోపాటు యిదియు ముగింపునకువచ్చి, నన్నిప్పుడు అయోమయదశ (Iron age) యందు విడిచిపోవుచున్నది. పురాతన యుత్కృష్టతను ప్రస్తుతదైన్యస్థితిని తలంచుకొని గుందుచు భావిశుభోదయమునకై యెదురుజూచుచు కాలముగడపుచున్న మాయనుంగుత్తలీ భారతమాతవలెనే వెనుకటి యుత్సాహూదే'కములను ప్రస్తుతమాంద్యస్థితిని తలపోయుచుండ భావిశుభోదయమునకై నేనును నొక భీరువువలె కాలకర్మములకు కట్టువడి యుండెదను.

ఉ॥ “ కానలపాలుజేసితని గర్వమునొందకుమీ సుయోధనా !

యీనెలలెట్టుగో గడపి యెన్నటికైనను వత్తుమే జుమీ

యైనను నీవు త్రవ్విన మహావిపదభీని మున్నియుంటచే

నేనును నొక్కభీరువునె నీకు భయంపడి యిట్టులేగెదక ”


(పాండవాశ్లాతవాసము)

నే నిటులైతి. పదేండ్లనుండియు అల్లారుముద్దుగ
 బెంచిన యీబిడ్డను ఆంధ్రమహాజనుల చేతులలో చేయివేసి
 యప్పగించుచున్నాను. వారును దీనిని తమ పుత్రికలనువలెనే
 దిద్దుకొని పాలించుకొందురుగాక !

(తవ పుత్రీవ పాలయ !)

మచిలీపట్టణము,
 విభవ సం॥ భాద్రపద బ 30
 స్థిరపారము.
 13-10-'28.

మానికొండ
 సత్యనారాయణశాస్త్రి



శ్రీ
గ్రంథకర్తృ వంశావళి

సీ॥ మాని నశిష్టుండు మైత్రావరుణియుఁ గాం
 డిన్యుండు నేమహాధన్యు ఋషులు
 శోభితాప స్తంబసూత్రంబు మఱి యజు
 శ్శాఖ యేఘనుని వంశమున కలరు
 ఆర్యేలసద్బ్రాహ్మణాన్వయంబందునఁ
 బుట్టుక యేపుణ్యమూర్తి గాంచె
 ఇల మానికొండనా నింటిపే రేమహి
 తాత్మున కొప్పు విఖ్యాతరీతిఁ
 తే॥ గీ॥ దాను బాగడొందు మత్స్యపితామహుండు
 నిర్మలయశుండు సన్మాననీయగుణుండు
 భావభవరూపుఁ డసమానబాహుబలుండు
 లలితధన్వంత్రీ వేంకటరామమంత్రీ ॥

కం॥ ఆ వేంకటరామాపర

భావజగర్భంబునందుఁ బ్రభవించి రొగిన్

శ్రీవీరరాఘవాచార్యును

ధీవరుండును గేశవార్య కోవిదవరుండున్ ॥

కం॥ ఆవీరరాఘవాద్యుని

పావనగర్భంబునందుఁ బ్రభవించిరి మే

ధావులు వేంకటరామయ

శ్రీవరలక్ష్మీనృసింహశేఖరు లెలమి ॥

శా॥ శ్రీలక్ష్మీక్షణసత్కటాక్ష నిచితా

క్షీణైకభాగ్యంబుతో

నాలక్ష్మీనరసింహమూర్తికిని వి

య్యమ్నాంబకుఁ బ్రీతిమై

భూలోకంబున జన్మమొందితిమి స

త్పుత్రత్రయం బే మొగి

నాళీకాసనువంశమం దలపితృ

ణంబుదగ్గర దీర్ఘక్ష ॥

తే॥ పుత్రసంతతియైన మామూపురందు

కృమత జ్యేష్ఠుండు వేంకటరామమంత్రీ

లలకుటుంబరాయండు రెండవనుతుండు

సంజ్ఞ సత్యనారాయణశాస్త్రి నాకు ॥

తే॥ గీ॥ నాదునైదవయేటనె మాదుతండ్రి

యకట ! పరలోకమున కేగ నంతనుండి

‘పితృసమో జ్యేష్ఠ’ యను నీతి పెంపుగాంచ

బ్రేమ ననుఁ బెంచె మాయన్న రామమంత్రీ ॥

శా॥ భారద్వాజపవిత్రగోత్రమున నా

ప స్తంబసత్సత్రిమం

దారుస్వేలనియోగిశాఖను హనూ

మాఖ్యక్ దగక్ దాల్చి యా

మారాకారుడు తుర్ల పాట్కులుడు మ

న్దాతామహుం డొప్పదా

శ్రీరామావనిజానిపాదయుగళీ

సేవాపరాధీనుడై ॥

కం॥ ధృతి మన్తాత్మపితామహుఁ

డతులితలక్ష్మీసమేతుఁ డార్యుడు లక్ష్మీ

పతినామధేయుఁ డనఘుఁడు

వితరణఖని యనఁగఁ బరగె విభవమెలర్పన్ ॥

కం॥ మాతుఃప్రపితామహునిన్

జేతోముదమొదవ భక్తి సేవించు మదిన్

శ్రీతనయుఁ బోలుఘనునిన్

ఖ్యాతిగఁ బరదేశిసంజ్ఞ నలరెడువానిన్ ॥

కం॥ హనుమార్యుడు మాతాతయ

తనయులఁ గాంచంగ లేమి దాహిత్రులచే

తనె యూర్ధ్వలోకమందునఁ

బానుపడఁగా నార్పనెంచె బున్నరకాగ్నిన్ ॥

ఆ॥ వె॥ తుర్ల పాటివారి స్వర్లోకగతికినై
 నృహరి యిల్ల టంబు నెరపెఁ గరుణ
 పాలసంద్రమగుదు లీలతో శ్రీవిష్ణుఁ
 డిల్ల టంబునుండఁ డెట్లు నాఁడు ॥

ఉ॥ శ్రేణులుగట్టి యుద్భవముఁజెందెడు ముద్దులపుత్రికాశితో
 రాణదలిర్చుకన్నియల రమ్యవివాహమహోత్సవాశితో
 శోభిభరాధ్యతా నుతల శోభనకేళిపరంపరాశితో
 జాణలునై నకూతులకు సారెకుఁబోయుపురుషృపం క్తితో
 వాణియు లక్ష్మీ పార్వతియు వ్రాలినరీతిఁ దనర్చుచుండి సు
 ప్రీణనమియ శోభనముమీదను శోభనమై చెలంగి వి
 న్నాణ మొనర్ప వృద్ధిఁగను నాదగు శ్వశుగృహంబు నిత్య
 ల్యాణము పచ్చతోరణమునై

వెలుగొందుచు నుండుఁ గావుతే !



వేద భూమి భరతఖండమా? ధ్రువఖండమా?

(విమర్శము)

ఈభరతఖండమే ఆర్యులకు జన్మస్థానమనియు, వారితరః
దేశములనుండి యిచ్చటికి వచ్చిన ఆగంతుకులు కారనియు
' స్వధర్మప్రకాశిని ' వారిచే ప్రచురింపబడిన ' వేదభూమి ' యను గ్రంథము చెప్పుచున్నది. శ్రీలోకమాన్య తిలక్ గారిచే ప్రతిపాదించబడిన ధ్రువఖండసిద్ధాంతము సరిగాదని యీ గ్రంథకర్తలు చెప్పుచున్నారు, కాని నాకు జూడగ ధ్రువఖండ సిద్ధాంతమే యెక్కువ సబబుగ నున్నట్లు తోచుచున్నది. ఏల ననగ, ఈభరతఖండవాదులు ధ్రువసిద్ధాంతములోని చాల సారాంశములతో నేకీభవించిరి; వ్యతిరేకించినచోట్లు భరత ఖండ సిద్ధాంతమున కంతపుష్టికరములుగ లేవని నానిశ్చయము.

ఈక్రింది సారాంశములపై ' ఉభయపక్షములు

నేకీభవించినవి.

(1) ఇప్పుడు మంచుతో బిగుసుకొని పోయిన ఉత్తర ధ్రువఖండము పూర్వమొకప్పుడు సమశీతోష్ణముగ నుండి. మానవ నివాసమునకు యోగ్యముగ నుండెను.

(2) అప్పుడు ఆర్యులక్కడ కాపురముండిరి. (అందరూ కొందరూ.)

(3) ఏకారణములచే నయిననేమి, తదుపరి కొంతకాలమునకు హిమప్రళయము రాగా, అది మానవ నివాసమునకు అనుపయోగమయ్యెను.

(4) అందుచే చలికి తాళజాలక ఆయాద్యులు నల్లికులకు బారిరి. వారిలో కొందరు ఇండియాకు వచ్చిరి.

ఇక భరతఖండవాదులు చెప్పన దేమనగా.

అసలు ఆర్యజాతి (Original Stock) పుట్టుకయే భరతభూమియనియు, అందులో కొందరు యెప్పుడో ఉత్తర ధ్రువఖండమునకు వలసబోయి యుండిరనియు, తదుపరి హిమప్రళయమానంతరము ఆకొండరిలో కొందరు తిరిగి తమవెనుక జన్మస్థానమగు ఇండియాకు వచ్చిరనియు వీరివాదన. వాదన చాల 'అసావాదిత్యో బ్రహ్మ' గ గన్పించుచున్నది. ఇండియానుండి ధ్రువఖండమునకు చేసిన ప్రయాణమును గూర్చి వీరేమియు సాక్ష్యము చూపలేదు. ఊరక ఊరక ప్రపంచమున మేడలుకట్టిన ప్రయోజనమేమి? అట్లుగా ధ్రువఖండమునుండి ఇండియాకు చేసిన ప్రయాణమును సాక్ష్యమున్నదని వీరే ఒప్పుకొన్నారు.

ఇక ఆర్యుల—వేయేల మానవుని—పుట్టుకయే భరతఖండమందు జరిగెనని వీరు చెప్పుచున్నారు. అసలు యీశ్వరుని సృష్టియొక్క ఉత్పత్తిని యీభరతఖండమందే చేసెనని వీరు

చెప్పుచున్నారు. మన జన్మభూమియొక్క గొప్పతనమును గూర్చి మన కింతటి అభిమాన ముండుట సంతోషమే. మన భరతఖండమునే యీశ్వరుడు తన ప్రథమ సృష్టిరంగముగ వరింపవలెనను 'మనోరథము' మనకుండుట సహజమే. అది మెచ్చుకొనతగిన విషయమే. కాని కేవలము సత్యమునే అన్వేషింప బూనినప్పుడు మాత్ర మిట్టి యభిమానములను మనోరథములను దూరముగ నుంచుట అవసరము.

భరతఖండమే ప్రథమ సృష్టిరంగ మనుటకు వీరు చూపిన సాక్ష్యము చాల నీరసముగ నున్నదని నా యభిప్రాయము. ఇందుకు నిదర్శనముగ వీరు ఉదహరించిన వేదవాక్యములలోని భావము నిర్దిష్టవాదముగ లేదు. అనేకార్థములకు తావిచ్చుచున్నది. "ఓ సరస్వతీ! సర్వజీవము నీయందున్నది" అను వేదవాక్యమును పట్టుకొని, జీవము సరస్వతీ నదిలో ప్రసరణమమున కనిపించిన ట్లేశుతివలన స్ఫురించుచున్నద"ని వీరు వ్రాసిరి. ఈ వాదన యెంతవదులుగ నీరసముగ నున్నదో చూడుడు! ఇట్లే, జలసృష్టి, ప్రథమ సూర్యోదయ దర్శనము మున్నగునవి బహుపేలవముగ సమర్థింపబడినవి.

ఇక ధ్రువఖండవాదమును గూర్చి
తలకుగారు చెప్పిన దేమనగా,

ఆర్యులు హిమప్రశయమునకు పూర్వము ధ్రువఖండములో నివసించియుండి, ప్రశయానంతరము నానాదేశములకు బోయిరి. కొందరు ఇండియాకు వచ్చిరి. వా రానాడు ధ్రువ

ఖండములో చూచిన దీర్ఘఉషస్సు, దీర్ఘదివస, దీర్ఘరా
ములు మున్నగు సృష్టివైచిత్ర్యముల నన్నిటిని మరచిపోకు
వాళ్ళేటికలయందు అవిచ్ఛిన్నపారంపర్యముగ భద్రప
యించి, స్థిరనివాసము లేర్పరుచుకొన్న తరువాత వా
సూక్త (సు-ఉక్త) రూపములుగ బొందుపరచిరి. ఇవే మ
కీనాడు గన్పించుచున్న వేదములు.

వీనిని ఇండియాలోనే సూక్తరూపములుగ బొందుప
చిరిగాన ఇండియాలోనే వేదభూమియని చెప్పుకొన్నచో
తెలకుగారి కంత ఆక్షేపణ యుండక పోవచ్చును.

కాని ఆ సూక్తములందు బొందుపరుపబడిన విష
ములు మాత్రము ప్రళయాత్పూర్వపు ధ్రువనివాసము నా
వని మరువకూడదు. ముప్పదిదినము లేడతెగకుండ వెలు
ఉషస్సులనుగూర్చి చెప్పుచునివి పూర్వకాలమునాటివి (పు
ప్రథమ) అని వేదములే వక్కాణించినవి. “ప్రథమ” అ
సృష్టి ప్రథమకాలమని సాయనాచార్యులవారనిరి. అట్లయిన
30 దినముల ఉషస్సు ధ్రువఖండములోనిది కాబట్టి, ప్ర
ఉషస్సృష్టి ధ్రువఖండములోనే జరుగవలెనుగద! ఇండియా
జరిగియున్నచో, 30 దినముల ఉషస్సు ఇండియాలో దే
నిజ మేమనగ, యీ వేదవాక్యములు వ్రాసిన కాలమునా
యీ 30 దినముల దీర్ఘ అఖండఉషస్సు “పురా” (పురాతన) వ
అయిపోయినది. తాను కూర్చుండి యీవాక్యమును వ్రా
భారతభూమిలో తన కండ్లయెదుట ప్రత్యక్షముగ ఒకే

కనిపించుచుండగ, యజ్ఞవేదికపై 30 ఉపస్థులను సూచించుటకు 30 ఇళుకలను (వ్యష్టి-యిష్టకా) యేల పెట్టవలెనను సందేహము తోచి, దానిని సమర్థించు తెట్లని యూహించి, మార్గము గానక, యిది “పురాతనాచారమ”ని యీ ఋషి సరిపెట్టుకొనెను.

ఇట్లే ధ్రువఖండమందలి 7 నెలల సూర్యరశ్మిని మాత్రమే సూచించు అదితిగాథ (పూర్వాయుగం) పూర్వాయుగము నాటిదని వేదమే స్పష్టముగ వక్కాణించుచున్నది. మరియు, పది నెలలపరిమితిని సూచించు “గవాం ఆయనం” మున్నగు యజ్ఞములుకూడ పూర్వకాలమునాటివే యని వేదములే చెప్పుచున్నవి. 7,9,10 నెలలు యజ్ఞములు చేయు సప్తగ్వలు, నవగ్వలు, దశగ్వలు-వీరందరు “నఃపూర్వే పితరః” మన పూర్వపితరులని వేదఋషులే ఖండితముగ చెప్పుకొనిరి. వేదము లిట్లు నిష్కర్షగ చెప్పుచుండ పంచఋతు-పది నెలల-సాంప్రదాయము క్రొత్తదని భరతఖండవాదు లూహించుటకు కారణము గన్పట్టదు. వీరిది కేవలము ఊహించి చెప్పినమాట. స్పష్టమగు నిదర్శనము గాన్పించుచున్నప్పుడు వట్టి ఊహను ప్రమాణముగ నెవరంగీకరింతురు?

“రాత్రికాలము అంతమొందదనియు, సూర్యోదయముకాదనియు, పూర్వకాలమందు ఋషులు భయపడెడివారు” అను ధ్రువఖండ దీర్ఘరాత్రిని సూచించు వేదవాక్యము “పురా-కల్ప” ము లోనిదని సాయనాచార్యుల

వారే యొప్పుకొనిరి. కావున, యీ వేదవాక్యము వ్రాసి
నాటికే ధ్రువఖండ దీర్ఘరాత్రి పురాతనమై పోయినది.

వృత్రగాధ, సప్తసింధువుల నిజస్వభావము.

ఇక యింద్రుడు వృత్రుని వధించి సప్తసింధువులను
ప్రవహింపజేసెనను మాటను పట్టుకొని, యీ సప్తసింధువుల
మన పంజాబులోని యేడునదులేయని భరతఖండవాదు లు
చున్నారు. దీనికి ఉపబలముగ పారశీకుల “హస్త-హిందు”
శబ్దమును చూపుచున్నారు. వృత్రగాధనుగూర్చి యీ భరత
ఖండవాదులు చేసినంత సులభముగ ఒక్కచిటికెలో పరిష్కరిం
చి సారాంశమును తేల్చివేయుటకు వీలులేదు. ఏలననగః
దీనియంతరార్థమును జెప్పు విషయమై భారతీయ నైపుణ్య
పండితులే భిన్నాభిప్రాయులై యున్నారు. కొందరు పండితము
లీవృత్రగాధను మేఘసిద్ధాంతము చేతను, మరికొందరు ఉన్న
స్సిద్ధాంతముచేతను సమర్థింపజూచిరి. వృత్రవధవలన ఒక
జలమేకాదు. యింక మరెఱుకాదు వస్తువులు ఆవులు (కొందరు
ములు) ఉషస్సు, సూర్యుడు-మొత్తము యీనాలుగు
కాలమందే విడిపింపబడినవి. మేఘసిద్ధాంతము నీటిని, సూర్యుని
కీరణములను సమర్థించుచున్నది. ఉషస్సిద్ధాంతము ఉషస్సును
సూర్యుని సమర్థించుచున్నది. కాని, యీనాల్గింటిని యే
కాలమందు సమర్థించుసిద్ధాంత మింతవరకు లేదు. తిల
గారి ధ్రువసిద్ధాంత మొక్కటే యీనాల్గింటిని యేక కాలమందే
సమర్థించుచున్నది. వృత్రవధ ధ్రువఖండములోని అఖండదీ

రాత్రిని సూచించుచున్నది. అందు విడిపింపబడినట్లు చెప్పబడిన జలము మన మామూలు నీరుకాదనియు, అది 'దివ్యాః ఆపః' దివ్యజలమనియు (ఇదే సృష్టికిపూర్వము క్రింద, పైన, లోపల, యావత్తు యీవిశ్వమునంతను ఆవరించినట్లు చెప్పబడిన జలమనియు, దీనినే యిప్పటివారు 'ఈథర్' Ether అనుచున్నారనియు) అది ఆకాశమునుండి పాతాళములోనికి పాతాళమునుండి ఆకాశముపైకి నిలువు చక్రాకారముగ యెక్కి- దిగుచు ప్రవహించుచుండుననియు, యీప్రవాహముల గతివల్లనే సూర్యచంద్రాదులు కూడ నడుచుచున్నారనియు, యీప్రవాహములు ఆగిపోయినచో సూర్యచంద్రాదుల చలనములుకూడ ఆగిపోవుననియు నెలల తరబడియున్న భ్రమఖండ దీర్ఘరాత్రిలో వృత్తు డీదివ్యజలమును అధోలోకమందు బంధించివైచుటచే (నిరుద్ధ ఆపః) దానితోపాటు సూర్యచంద్రాదులుకూడ అధోలోకమందు నెలల తరబడి బంధింపబడిపోయిరనియు, అప్పు డాద్యులు నెలల తరబడి రాత్రికృతువులొనర్చి, సోమరసమిచ్చి యింద్రుని పోత్సహింపగ యింద్రు డావృత్తుని వధించి అధోలోకమందు బంధింపబడిపోయిన దివ్యజలమునుపైకి (ఉదంచ) ప్రవహింపజేసెననియు, అప్పు డీదివ్యజలప్రవాహముల వెంట (యివే సప్తసింధువులు) సూర్యచంద్రాదులుకూడ ఆకాశముపై కెక్కి వచ్చిరనియు. మున్నగు విషయములను తిలక్ గారు 62 పేజీలో కూలంకషముగ మధించి సారాంశమును తేల్చిరి. ఆవివరముల నన్నిటినీ.

యీ చిన్న వ్యాసముం దుదహరించుటకు ఏలులేదు. కావలసిన వారు మూలమును చూడనగును.

ఈ సప్తవిధవిభాగము ధ్రువఖండములోని యేడుమాముల సూర్యరశ్మినుండి యేర్పడినది. ఈ వివరమును సూచించు వృత్తగాధ ఒక్క మన వేదమందేగాక గ్రీకులూ కాది పాశ్చాత్య ఆర్యసాంప్రదాయములలో కూడ గలది కావున, యింత విరివిగనున్న సప్తవిధవిభాగము (పంచనదేమని వాజసనేయసంహితలో కూడ వివరింపబడిన పంజాబు యింక యేవో రెండు పిల్లనదులను చేర్చి సప్తనదదేశం జేసినను)-ఒక్క పంజాబులో నదులను చూచి చేసినదిగా న్నెప్పుడు గుఱుచున్నది. పైపెచ్చు ఆర్యులందరు ధ్రువఖండము నివసించిననాటి యీ సప్తవిధవిభాగమునే తదుపరి యిక్క వచ్చిన తరువాత యీ యేడునదులకు తగిలించియుండవలసనుట యెక్కువ సమంజసముగ గన్పట్టుచున్నది. ఆకాశము దివ్యజలప్రవాహముగ (దివ్యాపగా) నున్న గంగానది భూమిమీది కవతరించినప్పుడు, ఆకాశమందు సూర్య మోచికొనిపోవు సప్తదివ్యసింధువులు పంజాబులోని కవతరించుటలో ఆశ్చర్యమేమున్నది? పారశీకుల హస్త-హిందుమున కిదియే అర్థము. హేతుబద్ధమగు సాక్ష్యమే ప్రధానమే యేర్లు అప్రధానమైనవి. బందోబస్తుగనున్న తదితరసాక్ష్యము ఒక సిద్ధాంతమును స్థాపించిన పిమ్మట, దానికి ఉపబలము పేర్లయొక్క సామ్యమును తీసికొనిరావచ్చును. వానియే

విలువ అంతవరకే. అంతేగాని, ఒక్కపేర్ల సామ్యమునే ఆధారముగ పెట్టుకొని, యెకాయెకిని ఒక సిద్ధాంతమును నెలకొల్పి దలచినచో, అది చాల అపాయకరము. దానికి తలతోక యుండక, మనల నే గోతిలోనికో తీసికొనిపోయి దింపును. భారతీయనైరుక్త పండితప్రకాండులయందే ఇంతటి వాదప్రతివాదములకు కారణమైన వృత్రవధగాధలోని ఒక్క సప్తసింధు శబ్దమును పట్టుకొని, అవి పంజాబులోని యేడునడులే యని యెకాయెకిని నిర్ధారణచేసివైచుట సిద్ధాంత ప్రతిపాదనమునకు లక్షణముకాదు.

వృత్రగాధ హిమయుగమునకు పూర్వమునాటిది.

వేదమంతటికి ప్రధానదేవత యింద్రుడు. అత డొనర్చిన మహాహితృష్ట కార్యములలోని కెల్ల యీ వృత్రవధయే ప్రధానమైనది. వేదమంతయు యితని ఘనకార్యవర్ణనల తోడనే సరిపోవుచున్నది. మనమామూలు మేఘమును చీల్చి వర్ష మిప్పించుటయే మహాఘనకార్యమని మనయార్యులు ఉబ్బితబ్బి బుల్బై, దానికొరకు నూరురాత్రులెడతెగకుండ క్రతువులు చేసి, నానాలవ స్థలుపడి, మహావేదగ్రంథమునంతను దీనితోనే నింపివేసియున్నచో, వారు వట్టి పిచ్చి వారనియే చెప్పవలసి వచ్చును ! వీరింత ఆదుర్దాపడినది వట్టివర్ష ముకోసమా ? క్షణ మాత్రముండిపోవు మన యీ దేశపు ఉషస్సును. గూర్చియా వీరిన్ని అనువాకముల నింపినది ? 12 గంటలలో మరలివచ్చు నూర్యునికోసమా వీరింత గాబరాపడినది ? వీనిలో వేనికొర కైనను మన మిప్పు డింత ఆదుర్దాపడుచున్నామా ?

ఈ ఋక్కును రచించిన ఋషియైనను యింత ఆదుర్దా పడినాడా? లేదే! తానుకాదు - తనపూర్వులు - పూర్వకాలములో తెల్లవారదేమో అని ఆదుర్దాపడేవారట. ఈ ఋషికి లేని ఆదుర్దా ఆయనపూర్వుల కేలగలిగెను? కారణము విడితమే. ఈ ఋషి ఇండియాలో నున్నాడు. ఈయనపూర్వులు ధ్రువఖండములోనుండేవారు. కాబట్టి ధ్రువఖండ దీర్ఘరాత్రిని చూచి యీయనపూర్వీకులు భయపడుచుండేవారు. 12 గంటలు మాత్రమే రాత్రిగల ఇండియాలో యీ ఋషియుండుటచే, యీతనికెంతమాత్రము భయములేదు. కావున, సప్తసింధువులు దివ్యజల సింధువు లనుకొనుటవల్లను, వృత్రుడు ధ్రువఖండ దీర్ఘరాత్రి యనుకొనుట వల్లను వేదములకెల్ల ప్రధానమైనయీవృత్రగాధకు చక్కని అంతరార్థము సమన్వయము కుదురుచున్నది. ఇంకొక రీతిని యీగాధను యింత ఆమూలాగ్రముగ సమర్థించుటకు వీలుగన్నట్టదు.

ధ్రువఖండ నివాసమే ప్రాచీనము.

భరతఖండ నివాసము అర్వాచీనము.

అంతమాత్రముచే యీ వేదఋక్కులు వ్రాసిననాటికి ఆర్యులు పంజాబులో లేరని తిలకుగారు చెప్పరు. ఏలననగ:- వేదములందు ధ్రువఖండ లక్షణములతోపాటు భరతఖండ లక్షణములుకూడ వివరింపబడి యున్నవి. కాని, ధ్రువఖండ లక్షణములన్నియు పూర్వకాలమునాటివనియు వానిని యీ ఉత్తరయుగమందు తపస్సుచే తాము చూచుచున్నామనియు (యఃపశ్యాద్ ఉత్తరే యుగే) యీ ఋక్కులను రచించిన

ఋషులే స్పష్టముగ చెప్పుకొనియున్నారు. ఇంద్రుడు, అశ్వినీలు మున్నగుదేవతలే గాక వారొనర్చిన ఘనకార్యములుకూడ, “పూర్వాస్యసీ, పూర్వీ, ప్రథమాని” అని స్పష్టముగ చెప్పుబడినవి. ఇదిగాక, తాను రచించిన ఋక్కు-క్రొత్తది (నవ్యసీ) అయినను, అందు వర్ణింపబడిన దేవతయు అతని కార్యములును పురాతనమైనవి (ప్రత్న) యని VI, 22, 7, 62, 4 ఋక్కు-ను రచించిన ఋషియే స్పష్టముగ చెప్పుకొనుచున్నాడు. ప్రాత అభిప్రాయములను (ప్రత్నా ధీః) క్రొత్తమాటలలో (నవీయ సీ గీః) చెప్పుచున్నానని VIII, 95, 4-5 ఋక్కు-ను రచించిన (అజీజనత్) ఋషి చెప్పుకొనుచున్నాడు. కావున, ధ్రువఖండ నివాసమునాటి విషయములే చాలవరకు భారతదేశమున సిరనివాసము లేర్పరచుకొన్న పిమ్మట వేదసూక్తములుగ రచింపబడినవి.

ఉత్తరగిరి.

భారతదేశములో కూర్చుండి యీఋక్కు-నువ్రాయుట చేతనేకాబోలు మనువుయొక్క ఓడనుగూర్చి చెప్పుచు “ఏతం ఉత్తరం గిరిం”- (యీపుత్తరగిరి అని చేతితో చూపించుచున్నట్లు) ఉత్తరశబ్దమును ప్రయోగించినాడు. కావున, ఈ ఉత్తరశబ్దము ధ్రువసిద్ధాంతమునకు ప్రతిబంధకము కాజాలదు.

పారశీక వేదప్రమాణము, పలసక్రమము.

ఇండియాలోనున్న ఆర్యులలో కొందరు చీలిపోయి ఆర్యక్ష్త వైజో (ఆర్యబీజ) దేశములోనికి పోయిరనియు అదే

యిప్పటి పరిషియా దేశమనియు, వారే పారశీలనియు భరత
ఖండవాదులు చెప్పుచున్నారు. పార్శ్వేదమందు వర్ణింపబడిన
ఆర్యవైజో లక్షణములను వీరు ఒక్కసారి ఊరక తిలకించి
మాత్రముండియున్నచో వీరింత పొరబడి యుండియుండరని
నానమ్మకము. ఆర్యవైజో లక్షణములన్నియు ధ్రువఖండ
మునే చెప్పక చెప్పుచున్నవి. కావున, ఆర్యవైజో యెప్పు
డును పారశీకదేశము కాజాలదు. ఇక ఆర్యవైజో మొదలు
హస్త-హిందూవరకు పేర్కొనబడిన 16 దేశములు పూర్వో
త్తర సందర్భములనుబట్టి చూచినచో అవి క్రమముగ ఉత్తర
ధ్రువమునుండి యిండియావరకు వచ్చిన ఆర్యులవలసక్రమ
మును తెలుపుచున్నవని స్పష్టము కాగలదు.

మనోరథమా ? సత్యమా ?

భారతవర్ష మే ప్రథమస్పష్టి రంగమును, ఆర్యుల జన్మ
స్థానమును కావలయునని తిలక్ గారికికూడ యెంతటి మనో
రథమున్నను, పైన వివరించిన రీతిగ బలవత్తరమగు ప్రమాణ
ములు గాన్పించుటచే వారు తమ మనోరథము నావలబెట్టి
కట్టెదుట గాన్పించుచున్న సత్యమును అంగీకరింపక తప్పినది
కాదని వారే వ్రాసికొని యున్నారు. ఏమి ? భరతఖండమందు
కంటె ధ్రువఖండమందు వారికి యెక్కువ ప్రీతి యున్నదందు
మా ? అట్లుండుటకు యేమాత్రము కారణము గన్పట్టదే !
వైపెచ్చు, భరతఖండమందే వారి కెక్కువ ప్రీతియున్నట్లు
వారిజీవితమే చెప్పక చెప్పుచున్నది. ఆవిషయమై యెవరును

పొరపడుటకు వీలులేదు. భరతఖండముం దింతటి అనురాగమున్న తిలక్ గారికి యేమాత్రము సందుదొరికినను వారు దీనిని ఆర్యస్థానముగ చేయక పోయెడివారా? కాని, యథార్థస్థితి అన్యధాయున్నప్పుడు - ప్రబలముగు సాక్ష్యమువలన కథ అడ్డముగ తిరిగినప్పుడు - వారేమి చేయగలరు? కావున తమకున్న అభిమానమును దూరముగపెట్టి ఆర్యస్థానము ధ్రువఖండమేయని ఒప్పుకొనక తప్పినది కాదు.

ఇక సోమపానమునుగూర్చియు ఆర్యస్పర్థనుగూర్చియు వ్రాసిన భాగములలోని హేతువాదము లంతదృఢముగలేవు. చదువుట కెంతయింపుగనున్నను సిద్ధాంత ప్రతిపాదనమున కవియుపకరింపజాలవని నా నమ్మకము. అట్లే ఆర్యసామ్రాజ్యవైభవము, విదేశబాంధవ్యము, ఆర్యులవలసలు, ఆర్యుల విజ్ఞానములు మున్నగు భాగములు చదువుటకు చాలమనోహరములుగను, ఉత్తేజనకరములుగను, దేశాభిమానమును పురికొల్పునవిగను నున్నవి. కాని, భరతఖండ సిద్ధాంతమును స్థాపించుట కవి చాలవని నానమ్మకము.

వేదాంత భౌతిక శాస్త్రసారాంశముల యేకీభావము.

వేదములయొక్క అనాదిత్వ, అపౌరుషేయత్వ, పునరుద్ధరణాది విషయములగూర్చి మనవారును, యిప్పటి పాశ్చాత్యభౌతిక శాస్త్రవేత్తలును చెప్పుదానితో భేదమేమియు గాన్పింపదు. ఎట్లన:-

మ న వే దాం తు ల
అభిప్రాయములు.

1. వేదములుః అనాదులు.
అపౌరుషేయములు.

2. గతకల్పాంతమందు గలి
గిన ప్రళయములో వేద
ములు నశించెను.

3. ప్రళయానంతర మందు
ఋషులు తపశ్శక్తిచే తాము
జ్ఞాపక ముంచుకొన్న వెనుకటి
వేదములను కేవల మవే
మాటలతో కాకపోయినను
అవే అర్థములతో తిరిగి
నిర్మించిరి.

ఈరీతిగ ధృవసిద్ధాంతమువల్ల రెంటికి చక్కని సమ
న్వయ మేర్పడుచున్నది.

ధృవనివాసకాలము, దేవమానము.

ఇక యీ హిమప్రళయ మెప్పుడు జరిగినదను విషయ

ఆధునిక భౌతికశాస్త్రవేత్తల
అభిప్రాయములు.

1. హిమప్రళయాత్పూర్వ
ము ధ్రువఖండమం దార్య
సభ్యత యే నాటినుండి ప్ర
బలి యుండెనో నిర్ణయప
జాలము. దీని 'ఆది'కాలగర్భ
మం దెచ్చటనో లీనమై
పోయినది.

2. ధ్రువఖండమందు గల్గిన
హిమప్రళయమువల్ల ఆర్య
సభ్యత చాలవరకు చెడి
పోయెను.

3. ప్రళయాత్పూర్వపుధ్రువ
సాంప్రదాయములను పారం
పర్యముగ వాక్యేటికలయం
దు భద్రపరచి యుంచుకొని,
ప్రళయానంతర యుగమందు
ఆర్యులు వానిని వేదసూక్త
ములుగ రచించిరి.

మునుగూర్చి చచ్చించుచు అమెరికా భూగర్భశాస్త్రవేత్తలు కనిపెట్టిన 10 వేల సంవత్సరములను తిలకుగా రంగీకరించిరి. ప్రళయానంతర మేర్పడిన కృత, త్రేత, ద్వాపర, కలియుగముల పరిమితి 4, 3, 2, 1- వెరళి పదివేలసంవత్సరములతో యిది సరిపోవుచున్నది. ఈ లెక్కప్రకారము మన మిప్పుడు కలిని దాటి తిరిగి కృతయుగములో నున్నామని యేర్పడుచున్నది! మన మిప్పుడు కృతయుగములో నున్నామను మాటను ఒప్పుకొనుటకు మనవారికి సరిపడక యీ చతుర్యుగములకు చెప్పబడిన సంవత్సరములు దేవమానమునకు సంబంధించినవనిచెప్పి వానిని 360 రెట్లు పెంచిననియు, ఇట్లు పెంచుటకు ఆధారము కానరాదనియు, యీసంఖ్య లేర్పరచిన వ్యాస, మనువు, లిరువురు యీ దేవమానమునుగూర్చి చెప్పనే లేదనియు తిలకుగారు వ్రాసియున్నారు. దీనికి బలముగ, పండితరంగాచార్య, అయ్యగుగార్ల అభిప్రాయములనుకూడ తిలకుగారు ఉదహరించిరి. దీనికి మన పూర్వాచారపరాయణులంత తేలికగ సమ్మతించరేమో! ఇది చాల వివాదగ్రస్తవిషయముగ గాన్పించుటచే దీని వివరములను తిలకుగారి మూలగ్రంథమందే చూచి పండితులు నిర్ణయించు కొందురుగాక. ఇప్పటికే యీ వ్యాసము నే ననుకొన్నదానికంటె విపరీతముగ పెరిగిపోవుటచే, నింక విస్తరించి వ్రాయజాలను.

ఈ వేదరచనకంటె ధ్రువనివాసమే ప్రాచీనము.

ఈ కాలనిర్ణయము మాట యెట్లున్నను, స్థలనిర్ణయమును గూర్చి మాత్రము భేదాభిప్రాయమునకు తావు గన్నట్టదు. వేదములందు ధ్రువనివాసము వర్ణింపబడియున్నదను మాటను

ఉభయపక్షములు ఒప్పుకొనుచున్నవి ! కాని, ధ్రువనివాసము యిటీవలిదనియు, భరతఖండనివాసమే ప్రాచీనమైనదనియు ఈ “వేదభూమి” గ్రంథకర్తల యభిప్రాయము. కాని, దీర్ఘరాత్రి, దీర్ఘఉష్ణము మున్నగు ధ్రువనివాస లక్షణములను గూర్చి చెప్పుచు, యివి పురాతనయుగమునాటివని ఆ ఋక్కులను రచించిన ఋషులే చెప్పుకొనుచుండగ దానిని కాదనుట యెట్లు ? కావున, యీ వేదరచనకంటె ధ్రువనివాసమే ప్రాచీనమైనదని సిద్ధించుచున్నది. ఒకవేళ యీ వేదరచన, ధ్రువనివాసములకంటెకూడ పూర్వమెప్పుడో ఆర్యులు భరతఖండమందు ఉండిరేమో చెప్పజాలము. దానికి సాక్ష్యమేమియు కన్పట్టదు. కావున, యీ సాక్ష్యము కన్పట్టువరకు ధ్రువనివాసమే ప్రాచీనమనక తప్పదు.

సంస్కృతభాషయందును, వేదవాఙ్మయమందును నా కెంతమాత్రము పరిచయము లేకపోయినను, భ్రమప్రమాదములున్నచో ప్రాజ్ఞులు మన్నింపకపోరను ధైర్యముతో నుభయపక్షములందలి వాదప్రతివాదములను మాత్రమే యాధారముగగొని నిష్పాక్షికముగ పరిశీలించి చూచి నాకు సత్యమని తోచిన తీర్పును చెప్పితిని. కాని, అసలు సత్యము సత్యస్వరూపుడగు నీశ్వరునకే యెరుక. అవ్యక్తమును, అగాధమునునగు యీ సత్యసముద్రమును - ప్రహ్లాదుడు వచించినట్లు - ఎంతటి పండితప్రకాండులకైనను తమ “దుర్భేదకదాటగరాదు”గద.

మానికొండ సత్యనారాయణశాస్త్రి,

అనువాదకుడు.

వైదిక నిలయము

(ఆర్యుల ఉత్తరధ్రువ నివాసము)

మొదటి అధ్యాయము.

పూర్వచారిత్రక యుగము.

మన మే దేశపు చరిత్రనైనను తెలిసికొన గోరినయెడల మన కాధారము లేమి ? ఆయా దేశములవారిచే వ్రాసి యుంచబడిన చరిత్రగ్రంథములే ముఖ్యాధారములు. ఈ గ్రంథములు మనకుఁ గొంతవఱకే సహాయము జేయగలవు. కాని యంతకంటెను ఇంక పూర్వకాలపు చరిత్ర తెలిసికొన గోరినయెడల మన కీగ్రంథము లేవియును తోడ్పడజాలవు. ఈ చరిత్రగ్రంథముల మూలమున మన మెంతకాలమువఱకు తెలిసికొనగలమో ఆకాలమునకు “ చారిత్రకయుగము ” అని పేరు పెట్టుదము. ఈ చారిత్రకయుగమును దాటిపోయిన పిమ్మట, మన మీ ప్రపంచస్థితి నెట్లు తెలిసికొనగలము ? అప్పటి ప్రజ లెట్లుండెడివారు ? ఏవిధముగ వర్తించుచుండెడివారు ? వారి యాచారవ్యవహారము లెట్లుండెడివి ? వీని నన్నిటిని తెలిసికొనుటకు మన కాధారము లేమైన కలవా ?

ఆయా దేశములవా రనాదినుండియు బహు భక్తిశ్రద్ధలతో గౌరవింపుచు బూజింపుచుండిన మతగ్రంథములు కొంతవఱకు మనకు దోడ్పడగలవు. వారి యీచారిములును, వారు చెప్పుకొనుచుండు పూర్వగాథలును (Mythologies) కొంత వఱకు మనకు త్రోవ జూపును. ప్రపంచములో నుండు వివిధ భాషలను పరీక్షించి చూచి, యొక భాషకును మఱి యొక భాషకును గల తారతమ్యములను, భేదములను, పోలికలను, సంబంధ భాంధవ్యములను బాగుగ పరిశీలించుట (Comparative Philology) మూలమునగూడ పూర్వచారి త్రము కొంత తేటపడగలదు.

మన మింకను వీని నన్నిటిని గడచి ఇంకొక మెట్టుపైకి పోదము. ఈ పైనజెప్పిన సాధనములద్వారా కొంతకాలము వఱకే ప్రపంచస్థితి మనకు తెలియగలదు. అంతకంటెను ఇంక బూర్వకాలపు చరిత్రను తెలిసికొనుట కేమైన నాధారములు గలవా? మన మెప్పుడైనను భూమిని త్రవ్వించుండగ బూర్వులచే బహుకాలము క్రిందట నుపయోగింపబడిన కొన్నికొన్ని చిత్రమైన వస్తువులు దొరకుచుండును. ఈ విధముగ భూమిలో నణగియున్న యనేకమైన వస్తువులను త్రవ్వి యెత్తి వానిని పరీక్షించుటవలన కూడ మనకు మన పూర్వుల చారిత్ర మొక్కొంత బోధపడగలదు. ఇట్లు “భూమిలోనుండు వస్తువులను త్రవ్వి యెత్తి, వానిని పరిశోధించి, తన్మూలమున పూర్వ కాలపు చరిత్రను తెలిసికొనగలుగుట” యనునది పశ్చిమ మొక గొప్పశాస్త్రముగఁ బరిగణింపఁబడుచున్నది. దీనికే

“ భూనిత్యే పరిశోధక శాస్త్రము (Archaeology) ” అని పేరు. ఈ శాస్త్రపరిశోధనలవలన బూర్వచారిత్రికము మనము కొంతవఱకు తెలిసికొన గలము. కాని యంతకంటెను యింక బూర్వయుగములనాటిచరిత్రను తెలిసికొనుట కాధారము లేమైనగలవా? దీనిని తెలిసికొనుటకు “ భూగర్భ శాస్త్రము (Geology) ” కొంతవఱకు సహాయము చేయగలదు. భూమిఁ మనము త్రవ్వించినయెడల ననేకవిధములగు రాళ్ళు, రళ్ళలు, యిసుక, మన్ను, బురద, లోహములు, ఖనిజములు, చీకటిపోయిన కొయ్యలు, బొగ్గు మొదలగు నవి పొరలు పొరలుగ గాన్పించును. వీనిని బరీక్షించిచూచి కూడ పూర్వభూగోళ మేస్థితిలో నున్నదో తెలిసికొనవచ్చును. దీనిని దాటిపోయిన పిమ్మట మన కింక సేమియు నాధారములు లేవు. ఈపైన చెప్పిన వివిధశాస్త్రపరిశోధనల వలన చారిత్రికయుగమునకు బూర్వ మీభూగోళ మేస్థితిలో నున్న ట్టియాధునికులు సిద్ధాంతీకరించిరో కొంచెము విచారించి చూచెదము.

భూగర్భ శాస్త్రవేత్తలు భూమిలోనుండు వివిధమైన పొరలను పరీక్షించిచూచి, యీభూగోళము పుట్టినది మొదలు యీ ప్రస్తుతరూపమును ధరించువఱకు గడచిన కాలమును (ఆదిమపదార్థము గాక) 4 మహాయుగములుగ భాగించిరి. భూమియొక్క పై భాగమునుండి త్రవ్వకొనుచు లోపలికి పోవుచున్నా మనుకొనుడు. అప్పుడు మన కీవిధముగ నీయైదుయుగములనాటి పొరలును వరుసగ గాన్పించును.

భూగర్భ విభాగము

భూనిక్షేప విభాగము.

పృథ్వుత రూపము

ఇనుప యుగము

కాంశ్య యుగము

ఉత్తరశిలా యుగము

చతుర్థ యుగము

.....కీ॥ పూ॥ 10 వేలు.....

మంచుయుగము, లేక

* గత హేమప్రళయము

పూర్వశిలా యుగము.

తృతీయ యుగము
(మనుష్యసంహారము)

- (1) సరిక్రాంత పౌర
- (2) తక్కువ క్రాంత పౌర
- (3) మరీతక్కువ క్రాంత పౌర
- (4) అట్టడుగు పౌర

ద్వితీయ యుగము

- (1) సీమసున్నపు రాతి పౌర
- (2) గులకసున్నపు రాతి పౌర
- (3) ఇంకొక రకపు రాతి పౌర

ప్రథమ యుగము

- (1) ఎర్రయిసుకరాయి + మగ్నీషియం సున్నపు రాయి పౌర
- (2) రాక్షసిబొగ్గు పౌర [పౌర
- (3) పాతయెర్రయిసుక రాతి
- (4) పర్వతములు అణగి మణగిన పౌర [పౌర
- (5) పర్వతములు అణగి మణగిన

ఆదిమపదార్థము (జీవోత్పత్తి)

v

* ఇట్టిప్రళయము లనేకములు వచ్చెననియు ఒక ప్రళయమునకు యింకొక ప్రళయమునకు సుధ్య సమశీతోష్ణస్థితి యుండెననియు కొందరిమతము.

భూగర్భశాస్త్రప్రకారము గావింపబడిన కాలవిభాగము ప్రక్క పట్టి చూచినయెడల తెలియగలదు. ఇక చతుర్థయుగపునాటి మట్టిపొరలలో గాన్పించిన వివిధములగు వస్తుసామగ్రినిబట్టి భూనిక్షేపపరిశోధక శాస్త్రజ్ఞు లెట్లు కాలవిభాగమును చేసిరో చూచెదముగాక. మంచుయుగపు పొరలలోను, తత్పూర్వయుగపు పొరలలోను యిప్పుడు ప్రస్తుతము మనకు తెలిసియున్నట్టి జంతువులయెముకలు మొదలగునవి మట్టితో గలిసి యున్నట్లు భూగర్భశాస్త్రపరిశోధనలవలననే తెలియవచ్చినది. అదిగాక ఈ చతుర్థయుగములోను తత్పూర్వయుగములలోనుగూడ ఈ భూమిపై మనుష్యులు నివసించినట్లు సైశము సూచనలు గలవు. ఈ యుగములనాటి మట్టిపొరలలో దొరకిన వస్తుసామగ్రిని నిక్షేపములనుబట్టి భూనిక్షేపపరిశోధక శాస్త్రజ్ఞులు, ఆదిమమానవులకాలమును మూడు తరగతులుగ భాగించియుండిరి. (1) శిలాయుగము. (2) కంచు (కాంశ్య) యుగము. (3) ఇనుపయుగము. శిలాయుగములోని మనుష్యులకు లోహపుపనిముట్లు చేసికొనుట తెలియనందున, వారు రాతితోడను, కొమ్ములతోడను, కొయ్యలతోడను, తమ పనిముట్లను జేసికొనుచుండిరి. ఈ పనిముట్లు చాల మోటుగనుండెను. ఈ కాలమునాటి మట్టిపొరలలో కొయ్యతోడను రాతితోడను, చేయబడిన మోటుకత్తులు, అంబులు మొదలైనపనిముట్లు దొరకినవేగాని లోహసామగ్రి దొరకలేదు. అంతకంటె పైపొరలలో లోహసామగ్రి దొరకినది.

ఆ యా పొరలలో దొరకిన వస్తువులనుబట్టియే యీ పై విభజన గావింపబడినది.

ఈ శిలాయుగమును తిరిగి పూర్వశిలాయుగము, ఉత్తరశిలాయుగము అని రెండువిధములుగ భాగించిరి. (Palaeolithic) పూర్వశిలాయుగపు రాతిపనిముట్లు (Neolithic) ఉత్తరశిలాయుగపు పనిముట్లకంటె నెక్కువ మోటుగనున్నవి. పూర్వశిలాయుగపు పనిముట్లు, ఉత్తర శిలాయుగపు పనిముట్లకంటె క్రింది (ప్రాత) పొరలలో గనుపించినవి. పూర్వశిలాయుగపునాటి జంతువులు ఉత్తర శిలాయుగములో గాన్పించుటలేదు. ఉత్తరశిలాయుగము నాటికే ఆపెద్దజంతువు లన్నియు పూర్తిగ నశించినట్లు కనబడుచున్నది. ఈ రెండుయుగములకును మధ్య ననేకగొప్పమార్పు లీ భూగోళముమీద సంభవించినట్లు సూచనలు గలవు. అప్పటి శీతోష్ణస్థితి వేరు. అప్పుడు యీ గోళముమీద భూ, జలభాగము లీ విధముగ లేవు. అప్పటి సముద్రములు వేరు. అప్పటి దేశములు వేరు. ఇ వన్నియు ఉత్తరశిలాయుగములో మారిపోయి నేటివఱకును ఒకేవిధముగ తిరిగి మార్పులేమియు లేక నిలిచియున్నవి. భూగర్భశాస్త్రపరిశోధనలకును, భూనిత్యేప శాస్త్రపరిశోధనలకును గల సంబంధమును కొంచె మిచ్చుట విచారించి చూచెదము. పూర్వశిలాయుగములోని మానవులు మంచుయుగములోను, తత్పూర్వయుగములోను నివసించినట్లు గానబడుచున్నది. తత్పూర్వయుగములో దేశములోని శీతోష్ణ

స్థితి మిక్కిలి యనుకూలముగ నుండి మంచుయుగము వచ్చుట తోడనే ఉత్తరదేశమంతయు మంచుతో గప్పబడిపోవుటచేత, నచ్చటివారు బహు యిక్కట్టులపాలైనట్లు తోచుచున్నది. ఈ మంచుయుగములోనే దేశములోని జంతువులన్నియు నశించి నట్లొనలెను.

పూర్వశిలాయుగపు మనుష్యులలో కొందఱు మంచుయుగమును గడచి బడికినట్లు కనబడుచున్నది. ఉత్తరశిలాయుగము, కాంశ్యయుగము, ఇనుపయుగము యీ మూడును మంచుయుగానంతర యుగములొ ప్రబలినవి. దీనినిబట్టి చతుర్థయుగమునం దంతటను మనుష్యసంచార మున్నట్లు నిదర్శనములు గలవు అదిగాక తృతీయ యుగములో సైతము మనుష్యసంచార మున్నట్టిప్పుడు నూతనపరిశోధనలవలన తేటపడుచున్నది.

ఈ మంచుయుగ మెన్ని సంవత్సరములక్రిందట ప్రబలినది? ఉత్తరశిలాయుగ మెప్పుడు ప్రబలినది? ఈ కాలనిర్ణయముల విషయమై యనేకు లనేక యభిప్రాయములను దెలిపి యున్నారు. ఉత్తరశిలాయుగపు మట్టిపొరలలో నక్కడక్కడ దొరికిన ఫర్, ఓక్ మొదలగు చీకుడు కర్రలనుబట్టి కొందఱు యీ యుగము క్రీ. పూ. 5 వేల సంవత్సరముల క్రిందట ప్రబలినట్లు హించిరి. ఇక పూర్వశిలాయుగ మెప్పుడు ప్రబలినదో విచారింపవలెను. అనగా మంచుయుగము గతించి తదనంతరయుగ మెప్పుడు ప్రారంభమైనదో విచారింపవలెను.

మంచయుగమునకు పూర్వము మనుష్యు లీభూగోళముపై ఉత్తరదేశములలో సంచరించుచుండి, మంచయుగమారాగానే, అతిచలిచేతను, అనేకవంద లడుగుల యెత్తునడుగున దేశమంతటను మంచగడ్డలతో నిండియుండుటచేతను, నిన్నయోగ్యముకాని యాఉత్తరభూములను వదిలి దక్షిణముగా భూమధ్యరేఖ వైపునకు వచ్చిచేరినట్లు తెల్లమగుచున్నది. మొదట నివాసయోగ్యముగనుండి, పిమ్మట మంచయుగమారాగానే దేశము పాడై ప్రజలు నివసించుటకు దుస్సాధ్యమయ్యెను. దేశమంతయు మంచతో గప్పబడుటకు కారణమేమి? మంచయుగము తటస్థించుటకు కారణమేమి? ఈ మంచయుగము తటస్థించినందువలన దేశముయొక్క రూపము నూపుపుటకుగల కారణమేమి? ఈ విషయములన్నిటిని ద్వితీయాధ్యాయములో జర్చించెదము. ప్రస్తుతము మనము విచారించవలసిన యంశమేమనగా, ఈ మంచయుగ మెప్పుడంత మొదలైనది? ఈ మంచయుగము తటస్థించుటవలన భూగోళముయొక్క పై భాగమంతయు మారిపోయినదని చెప్పియుంటిమి. విస్తారమైన పర్వతములనంటి మంచగడ్డల బరువుచేత నిద్రవడుట ఎత్తుగనున్న భూభాగములు పల్లములైనవి. పల్లముగనున్న భూభాగము లెత్తైనవి. ఈ పెద్దపెద్ద మంచగడ్డలు పర్వతశిఖరములనుండి క్రింది లోయలలోనికి పర్వతపార్శ్వముల వెంబడి జారుటవలన పర్వతపార్శ్వము లన్నియు కోతవడినవి. ఇట్లు కోతవడుట కెంతకాలము పట్టును? ఈ విధముగ

లోయలలో బడిన మంచుగడ్డలపై తిరిగి కాలక్రమమున నండుమట్టి మొదలైన మట్టిపొరలు పేరుకొనుట కెంతకాలము పట్టును? వీని నన్నిటిని విచారించి లెక్కవేసి చూచి, యిదంతయు జరుగుటకు షుమారు 7, 8 వేల సంవత్సరములు పట్టునని అమెరికాదేశపు భూగర్భశాస్త్రవేత్తలు నిర్ణయించిరి. స్విట్జర్లాండు దేశపు సరస్సులలో బేరుకొనిన నండుమట్టి పొరలనుబట్టి చూడఁగా పూర్వశిలాయుగ మంతమొంది (అనగా మంచుయుగ మంతమొంది), ఉత్తరశిలాయుగము ప్రారంభమై షుమారు 7, 8 వేల సంవత్సరములైనదని నిర్ణయించిరి. ఈ రెండంశములు నొకేకాలమును సూచించుచున్నవి.

ఆర్యులు ఉత్తరధ్రువమండలమందు ప్రళయాత్పూర్వము మహాహిమనీల నాగరికతయందుండగ, ఐరోపాలో నున్న ఆర్యేతరులు పూర్వశిలాయుగమునాటి మోటుతనము లోనే యుండిరి. ప్రళయానంతర మార్యులు ధ్రువమండలమును విడిచి, అనేక శాఖలుగ చీలి నూతన నివేశనములకై అనేక చోట్ల తిరుగాడుచుండిరి. ఈ ప్రళయముచేతను, యిండ్లు వాకిండ్లు లేక తిరుగాడుటచేతను, వీరు తమ పూర్వపు మహాహిమనీల నాగరికతను చాలవరకు గోల్పోయిరి. వీరిలో కొన్ని శాఖలవారు యెక్కువగ పోగొట్టుకొనిరి. మరికొందరు తక్కువగ పోగొట్టుకొనిరి. ఆశియాఖండములో క్రీ. పూ. గి. ౬. సం॥ ల నాడు ఆక్ససు జక్సార్తీసు (మథ్యాసియా) నదీప్రాంతముల నిలిచిన ఆర్యశాఖ, ఆకాలమందే ఐరోపా

ఖండములోనికి దిగిన ఆర్యశాఖకంటె యెన్నియో మడుగు
 లెక్కువ నాగరికస్థితియం దుండెను. ఐరోపాఖండములోని
 దిగిన ఆర్యశాఖ అచ్చట అప్పుడు కాపురమున్న పూర్వశిలా
 యుగపు మూడు ఆర్యేతరశాఖలకంటె కొంచె మెక్కువ
 నాగరికములో నుండెను. అనగా ఉత్తరశిలాయుగపు నాగరి
 కములో నుండెను. పిమ్మట యీ యార్యానార్యజాతుల
 గలసి వృద్ధి నొందజొచ్చెను. అనగ ఐరోపాలో ఉత్తరశిలాయు
 గములో 1 ఆర్యజాతియు, 3 ఆర్యేతరజాతు లున్నవన్నమాట
 వీరికంటె ఎక్కువ నాగరికమున్న దేశములనుండి యిచ్చు
 కంచు వగైరా లోహ సామగ్రి వచ్చుచుండుటచే, యిచ్చు
 కంచుయుగమును, తమపరి యినుపయుగమును యేర్పడెను
 యూరపుఖండమందు ఉత్తరశిలాయుగపు మట్టి పొరలలో
 దొరికిన పుర్రెయొక్క పొడుగు, వెడల్పులను బట్టి, ఆకా
 మం దచ్చట నాలుగు తరగతుల మనుష్యజాతు లున్నట్టి
 పండితులు సిద్ధాంతీకరించిరి. వీరిలో ఒక్కరు మాత్రమే
 ఆర్యులు. తక్కినవారు ఆర్యేతరులు. ఇప్పు డైరోపాలోనున్న
 యీ నాలుగుతరగతుల మనుష్యులును ఆ నాల్గుతరగతుల
 మనుష్యులనుండియే పుట్టిరి. అయితే ప్రస్తుతకాలమందు
 నాల్గుతరగతులవారును ఆర్యభాషలను మాట్లాడుచున్నారే
 కావున యీ నలుగురిలో ఆసలు ఆర్యులనుండి పుట్టినవారే
 రెవరు? ఇది వివాదాంశముగ నున్నది. మేమే, మేమే
 యీర్యులనుండి వచ్చితిమని జర్మనులును, ఫ్రెంచివారును

స్విస్సువారును తగాదాపడుచున్నారు. ఈ యంశముల బరీక్షించుట కీ పుర్రెల పరిశోధన చాలదు. ఇక యీవిషయము నటుంచి, మన ప్రస్తుతాంశమునకు వత్తము.

పూర్వ మొకప్పుడు ఉత్తరధ్రువప్రాంతదేశమంతయు తృణకాష్టజలసమృద్ధిగనుండి ప్రజలు నివసించుటకు శీతోష్ణస్థితి బహు అనుకూలముగ నుండియుండుటవలన మన పూర్వకాలములో నచ్చట నివసించియున్నట్లును, పిమ్మట కొంత కాలమునకు మంచుయుగము వచ్చి దేశమంతయు మంచుతో ఘనీభవించుకొని పోగా వారచ్చట నివసించుట కనుకూలముగా లేనందున దక్షిణదేశములకువచ్చి చేరినట్లును భూగర్భశాస్త్ర, భూనితేజ పరిశోధక శాస్త్రసంబంధమైన నూతన పరిశోధనలవలన నిర్ధారణచేయబడినది. అదిగాక, మన పూర్వ లోకప్పుడు ఉత్తర ధ్రువప్రాంతదేశములలో నివసించినట్లు వేదములలో స్పష్టముగ గానబడుచున్నది. కాని, వేద భాష్యకారులకు యీ విషయములు తెలియనందువలనను, యీభూగోళముయొక్క శీతోష్ణాది స్థితు లెప్పుడును యిప్పుడున్నవిధముననే యుండి యున్నవని వారభిప్రాయపడినందునను, వేదములలోని కొన్ని కొన్ని ఋక్కులకు అర్థము తేట తెల్లముగ పైకి గనబడుచున్నను వానిని విరిచి పెడార్థములను లాగి యేదో విధముగ అతుకులు పెట్టిరి. ఈ విషయముల నన్నిటిని ముందరభూయములో విపులముగ చర్చించెదము.



వైదిక నిలయము

రెండవ అధ్యాయము.

హిమయోగము, హిమప్రళయము.

ప్రస్తుత కాలమున యీ భూగోళముపై వసంతగోష్ఠములు గలుగుచున్నవి. ఈ ఋతు భేదములు గలుగుట అనేక కారణము లున్నవి. వానిలో (1) భూమియొక్క యీ రాశిచక్రమునకు సరిగ నిలువుగనుండక వంపుగ నుండ ముఖ్య కారణమైయున్నది. భూమి సూర్యునిచుట్టు చేయువా ప్రిదక్షిణములో యీ భూమియొక్క ఉత్తరధ్రువము సూర్యునకు పెడమొగముగ నున్నప్పుడు ఉత్తరార్ధగోళమందు కాలము గలుగును. దక్షిణార్ధగోళమందు వేసవిగలుగు ఇట్లే ఉత్తరధ్రువము సూర్యునకు అభిముఖముగ వున్నప్పుడు ఉత్తరార్ధమందు వేసవియు దక్షిణార్ధమందు చలి తలస్థించును. ఋతు భేదముల కిది యొక్కటే కారణమున్నచో మనపని బహుసులభముగ నుండెడిది. భూమిపై ఋతువులనడక సదాయారీతిగనే యుండితీరవలె మనము నిర్ధారణ చేసియుందుము. కాని మనదురదృష్టవశాత్తూ యీ ఋతువులనడకను నిర్ణయించుటకింక అనేకమైన కారణములు

లున్నవి. వానిలో (2) భూమియొక్క నిమోన్నతములను సముద్రమందును వాతావరణమందును బుట్టు మహాప్రవాహములును వివిధములగు శీతోష్ణభేదములను గలిగించుటకు కారణభూతములగుచున్నవి. ఉదాహరణము — “గల్ఫు స్త్రీము” అను ఉష్ణజలప్రవాహమే లేకుండినచో ఐరోపా ఖండపు నాయవ్యభాగమంతయు యిప్పుడు మంచుతో బిగుసుకొనిపోయెడిదే. మరియు (3) మన గోళముపైనున్న భూజలభాగముల విస్తీర్ణతనుబట్టికూడ శీతోష్ణస్థితులందు భేద మేర్పడును. పూర్వ మొకప్పుడు “ఆల్బుసు” పర్వతములు యెత్తులేని చిన్నగుట్టలుగ నుండెను. హిమాలయ పర్వత మింకను పైకిరాక భూగర్భమందే యణగియుండెను. ఆసియా, ఆఫ్రికా, ఖండము లింత పెద్దవిగలేవు. అవి కేవలము సముద్రములో చెదురుగపడియున్న చిన్నచిన్న లంకల సమూహములుగమాత్ర ముండెను. ఈ కారణములచే ఆకాలమందు (ప్రథమయుగములో) యీ గోళమంతటిపైనను సరిసమాన మగు మంచి సమశీతోష్ణస్థితియుండెను. కాని, ద్వితీయ తృతీయ యుగములందీ పరిస్థితి క్రమముగ మారజొచ్చినట్లు గాన్పించుచున్నది. ఈ రెండుయుగములలోని శీతోష్ణస్థితి మొదటియుగమందున్నంత సమానముగ లేదు. కొన్నిచోట్ల వేడిగను మరికొన్నిచోట్ల చల్లగను నుండుట తటస్థించెను. ఐనను యిప్పు డున్నంత ఖండితమైన ఋతువిభాగము లప్పటికింకను యేర్పడలేదు. ఇప్పు డున్నట్లు విపరీతపు చలిగాని,

విపరీతపు వేడిగాని లేదు. కాని, తృతీయయుగ మంత
పోగానే యీ గోళముపై మహావిపరీతపు శీతోష్ణస్థితు లే
డెను. అనేక హిమప్రళయములు తటస్థించెను. ఒక ప్రళయ
మునకును రెండవ ప్రళయమునకును మధ్యమాత్రము మం
శీతోష్ణస్థితియుండెను. కాని యీ హిమప్రళయములు రా
పూర్వ మీ గోళముమీద—నవంబరు మొదలు మార్చివరకు
సూర్యుడు క్షీతిజనుక్రిందకు గ్రుంకిపోవు “స్పిట్సుబర్గ్”
మొదలగు ధ్రువప్రాంత దేశములలో కూడ—చక్కని శీతోష్ణ
స్థితియుండెననియు, యిప్పుడు ఉష్ణమండలములలోను, సమ
శీతోష్ణప్రదేశములలోను మాత్రమే గాన్పించు నానాజా
తరు సంతానములుకూడ ఆకాలమందచ్చట బహుదట్టము
నుండెననియు భూగర్భశాస్త్రవేత్తలు నిర్వివాదముగ నిర్ధా
తీకరించినారు.

చతుర్థయుగమందీ చక్కనిస్థితి మారిపోయి, ఆకస్మిక
ముగ హిమప్రళయమువచ్చి దేశమంతయు భ్రష్టమైపోయెను
అంతటితో మంచుయుగము ప్రారంభమయ్యెను. ఈ భూగో
లమందట్టి హిమప్రళయములు తటస్థించినమాట వాస్తవమేనా
యని ఋజువు చేయుటకు కావలసిన సాక్ష్యమునంతయు య
చిన్ని యధ్యాయమందు క్లుప్తముగ నైన వివరించుటకు సాధ్య
పడదు. ఈ ప్రళయములయొక్క స్వభావమును మాత్రగ
మిచ్చట సూక్ష్మముగ నూచించుచు, అసలవి తటస్థించుట
గల కారణములను గూర్చి భూగర్భాది భౌతిక శాస్త్రవేత్త

లేమి చెప్పిరో కొంచెము వినెదముగాక. హిమయుగము వచ్చినదను విషయమై పండితులలో భిన్నాభిప్రాయము లేనే లేదు. కాని “యిదివచ్చుటకు కారణమేమి” యను విషయమై మాత్రము పండితులూ భిన్నాభిప్రాయము లున్నవి. మరియు రెండుప్రశ్నయములా? లేక అనేక ప్రశ్నయములా? యను విషయమైకూడ భిన్నాభిప్రాయములు గలవు.

ఇప్పటికిని యీ భూగోళముపై మంచుచే గప్పబడియున్న ప్రదేశములు గలవు. మంచుయొక్క స్వభావమును గూర్చియు అదిచేయు పనినిగూర్చియు తెలిసికొనుటకు మన కిప్పుడవకాశములు లేకపోలేదు. ఉన్నవి. ఇప్పటికిని ఆల్పసూ కొండల లోయలలోను, గ్రీన్ లాండు వంటి భువనమీప ప్రదేశములలోను దట్టమైన మంచుపొర లున్నవి. వృక్షాదులు పెరుగుటకుగాని, మృగసంతానము నివసించుటకుగాని వీలు లేనంతటి దట్టమైన మంచుపొర లీప్రదేశములలో నేటికిని గలవు. ఈ ప్రదేశములలో మంచుచే గావింపబడుచున్న చర్యలన్నిటిని పరీక్షించి చూచి భూగర్భశాస్త్రవేత్తలు కొన్ని సారాంశములను తేల్చిరి. మిక్కిలి బరువైన మంచుగుట్టలు పర్వతశిఖరములనుండి జారుటచే ఆవృత్తిడికి, ఆజాలువెంట, పర్వతపార్శ్వములమీద లోతైన గీట్లుపడును. కొన్నిచోట్ల గుండ్రగ నునుపుదేరును. ఈ నిదర్శనములనుబట్టి ఐరోపా, ఆమెరికాఖండములందలి ఉత్తరభాగము లొకప్పుడు వందల కొలది అడుగుల మందముగల మంచుపొరలక్రింద బహు

కాలము అణగిపడియున్నట్లు భూగర్భశాస్త్రవేత్తలు నిర్ణయించిరి. ఈ మంచుపొర లన్నియు ఉత్తరధ్రువమునుండి రాలేదు. మంచుగుట్టలు జారుటవలన పర్వతపార్శ్వములు దేర్పడిన గీరలయొక్క జాలును (Direction) బట్టి, ఇవన్నియు ఉత్తర ఐరోపా అమెరికాలయం దచ్చుటచ్చట చెదరిపడియున్న పర్వతశిఖరముల నుండియు, ఉన్నతప్రదేశముల నుండియు నానామూఖముల జారిపడినట్లు తెలియుచున్నది. అతిదట్టచుగు మంచుపొర లిట్లు ఉన్నతప్రదేశముల నుండి జారుచు వచ్చి స్కాండినేవియా నంతటిని కప్పివేసెను. ఉత్తర సముద్రమునంతను పూడ్చివేసెను. గ్రేటు బ్రిటనులో తేమనదివరకు ముంచివేసెను. జర్మనీలో చాల భాగము నామించుటయేగాక రష్యాలో మాస్కోవరకును, తూర్పు ఊరల్ పర్వతములవరకును కూడ యెగదట్టెను. ఈ మంచుగుట్టలు జారిన యొరపిడికి కొండలు పిండియయ్యెను. ఇట్లు పిండియైన పొడుమంతయు మంచుగుట్టల ప్రవాహములవెంట కొట్టుకొని వచ్చి యూరపులో ఘుమారు పదిలక్షల చదరశ్రమైశ్వ ప్రదేశమును పూడ్చివేసెను. ఉత్తర అమెరికాలో ఇంకొకకువ ప్రదేశమే యీ పూడికక్రింద పడిపోయెను. పూడికనుబట్టియే పూర్వ మొకప్పుడు మంచుయుగము (హిమప్రళయము) తటస్థించెనని భూగర్భశాస్త్రవేత్త లిప్పుడు సిద్ధాంతము జేసిరి. భూగర్భమును త్రవ్వి పరీక్షింపగ ఇట్లు పూడికలు కనీసము రెండు పొరలుగ గన్పట్టుచున్నవి. కాబట్టి

పూర్వము కనీసము రెండు ప్రళయములు తటస్థించి యుండవలెను. ఇట్టి ప్రళయములు నాలుగు వచ్చెననియు, మధ్యమధ్య చక్కని సమ శీతోష్ణస్థితి యుండెననియు “గెయిక్కి” పండితుడు చెప్పుచున్నాడు. కాని, తక్కిన పండితు లీ యభిప్రాయము నంగీకరింపలేదు. ఏది యెట్లున్నను కనీసము హిమప్రళయములు రెండైనను వచ్చెననియు, యీ రెంటికిని మధ్య చక్కని శీతోష్ణస్థితి యుండెననియు, పండితు లెల్లరంగీకరించుచున్నారు. ఈ విషయములో అభిప్రాయభేదము లేదు.

మంచుయుగములో దేశమంతయు (మంచుచే) యెత్తుగను అతివిస్తారమైన చలిగను ఉండును. మధ్యయుగములో మంచు కరగిపోగానే అదివరకు మంచుయొక్క బరువువల్ల పడిన గోళులు కనుపించును. సమశీతోష్ణము లుండును. ధ్రువప్రాంతములుకూడ మానవ నివాసమున కనుకూలముగ నుండును. పైనచెప్పిన రెండు ప్రళయములవల్ల కలిగిన రెండు పూడికల పొరల మధ్యభాగమందు పూర్వ శిలాయుగ మానవుల నిక్షేపములు గాన్పించెను. కాబట్టి చతుర్థ యుగమందు తప్పక రెండు ప్రళయములు వచ్చెనని సిద్ధించుచున్నది. ఈ రెండు ప్రళయములకు మధ్యకాలములో నులి వెచ్చని శీతకాలమును, హాయియైన వేసవియు నుండెను. అందుచే వసంత సమయోచితమగు వృక్షాదులు, ఏనుగులు, ఖడ్గమృగములు, నీటిగుర్రములు మొదలగు క్రూరమృగములును

ఉత్తరధ్రువ మండలము దంతటను స్వేచ్ఛగ చరింపుచు
 డెను. సరమాంసభోజులగు యిన్ని క్రూరజంతువు లున్నప్పటి
 కిని భూర్వశిలాయుగ మానవున కెట్టి యిబ్బందియు లేకు
 డెను” — అని “గెయిక్లీ” పండితుడు చెప్పుచున్నాడు.

హిమప్రళయము వచ్చినదని పండితులెల్ల రంగీకరిం
 చునను యిది వచ్చుటకుగల కారణమును గూర్చి వారిలో వా
 కేకాభిప్రాయము కుదురలేదు. అనేకు లనేక సిద్ధాంతము
 లను జేసియుండిరి. ఎవ రెన్ని సిద్ధాంతముల జేసినను రెండు
 ప్రధానాంశములను మాత్రము గమనించితిరవలెను. ఉత్త
 రధ్రువ, అమెరికాఖండములను ముంచివేయగలిగినంత మంచు
 డోర్లక — అకారణముగ — పుట్టియుండదుగద. మొట్టమొదట
 దీనికి కావలసిన నీటియావిరిని కల్పించుటకు తగినంత వే
 యిగోళమం దెచ్చటనో యుండితిరవలెను. అచ్చటబుట్టె
 ఈ యావిరిని శీతలప్రదేశములకు గొంపోయి అచ్చటమంచు
 వర్షింపజేయగలిగినన్ని వాయుతరంగము లుండితిరవలెను
 హిమప్రళయము సంభవించుట కివిరెండును ప్రధానకారణ
 ములు. ఈ ప్రధానకారణముల రెంటిని గుర్తింపకుండ చేసే
 సిద్ధాంతము లెందునకును పనికిరావు. అదిగాక, ఒక్కప్ర
 యమేగాక, అనేక ప్రళయములేల వచ్చెనోకూడ చెప్పువలెను

హిమప్రళయము లేలవచ్చెనో దెలుపు సిద్ధాంతము
 లిప్పుడు షుమారు 7 గలవు. వాని నిట క్లుప్తముగ వి
 రించెదను.

1. బహుళః పెనామాభూసంధియొకప్పుడు సముద్రములో మునిగియుండి యుండవచ్చును. అందువలన “గల్ఫ్ స్ట్రీము” అని యిప్పుడు చెప్పబడు ఉష్ణసముద్ర జలప్రవాహము ఉత్తరదేశములవైపునకు భౌతిక దత్తానుగ ప్రవహించుచుండెడిదిగాబోలు. ఆ కారణముచేత ఉత్తరధ్రువుప్రాంతదేశములు మంచుతో ఘనీభవించుకొనిపోయి యుండవచ్చును. అనికొందరు చెప్పిరి. కాని పెనామాభూసంధి సముద్రములో పూర్వమొకప్పుడు మునిగియున్నట్లు నిదర్శనము లెంతమాత్రమును లేవు. కాన యీ సిద్ధాంతమును తోసివేసిరి. (2) మరియొక రింకొకసిద్ధాంతమును బయలుదేర దీసిరి. ఈ భూగోళము యీ బ్రహ్మాండగోళములో తిరుగుచున్న సమయములలో ఒకప్పుడు బహుళీతల ప్రదేశములగుండను మరియొకప్పుడు ఉష్ణప్రదేశములగుండను సంచారముచేసి యుండవచ్చును. అందువలన ఒకప్పుడు మంచుయుగము, మరియొకప్పుడు సమశీతోష్ణస్థితియు తటస్థించి యుండవచ్చును. కాని, భూగోళ వివిధముగ తిరిగినదని చెప్పట కెంతమాత్రమును నిదర్శనములులేవు. కాన యీసిద్ధాంతమును గూడ తోసివేయవలసినదే. (3) ఇక మూడవసిద్ధాంతమును విచారించుదము. భూగోళమునకు కావలసిన ఉష్ణము సూర్యమండలమునుండి వచ్చుచున్నది. ఇది అందరికిని తెలిసిన విషయమే. ఇట్లు సూర్యమండలమునుండి వచ్చు ఉష్ణముగో హెచ్చుతగ్గులుండి యుండవచ్చును. ఒకప్పుడు ఉష్ణ మధికముగను, మరి

యొకప్పుడు తక్కువగను సప్లయిఅయిన కారణమున ఈమంచు
 యుగములును సమశీతోష్ణయుగములును తటస్థించి యుండ
 వచ్చును. కాని యాసిద్ధాంతమును ఋజువుపరచుట కేమి
 యును ఆధారములులేవు. కాబట్టి దీనినికూడ త్రోసిరా జన
 వలసినదే. (4) ఇంకొక సిద్ధాంతమును విచారించెదము. ఈ
 భూగోళ మొక ఇరుసుమీద తిరుగుచున్నట్లు తిరుగుచున్నదని
 అందరికిని తెలియును. మొదటనున్న యిరుసు ఆకస్మికముగ
 మారిపోయి మధ్య మరియొక యిరుసుమీద భూమి తిరుగ
 నారంభించినయెడల, శీతోష్ణస్థితియం దిట్టి మార్పులు కలుగ
 వచ్చును. కాని మొదటి ఇరుసు మారిపోయి, రెండవ ఇరుసు
 వచ్చినయెడల యీ రెండవ ఇరుసుతోబాటు, రెండవ భూ
 మధ్య రేఖయు, యీ రేఖచుట్టును భూమి యుబ్బినట్లు ఉబ్బుడు
 ఆకారమును కూడ తటస్థింపవలెను. కాని అట్టి రెండవ
 యుబ్బుడు ఆకారమేమియు కానబడదు. కాన దీనిని నమ్మ
 టకు వీలులేదు. (5) ఈ భూగోళము మొదట (సూర్యమండ
 లమువలె) మంటలు మండుచున్న అగ్నిగోళమువలె నుండె
 ననియు, పిమ్మట క్రమక్రమముగ చల్లబడి ఇప్పు డీస్థితికి వచ్చె
 ననియు ప్రకృతిశాస్త్రవేత్తలు తలంచుచున్నారు. ఇట్టిభూమి
 కాలక్రమమున చల్లబడుటలో తక్కినప్రదేశము లన్నిటికంటె
 ఉత్తరధ్రువప్రాంతభాగములు ముందు చల్లారెననియు, అట్లు
 చల్లారుటవలన వృక్షములు, మృగములు, మనుష్యులు మొద
 లగు ప్రాణికో ట్లుదృఢించి యచ్చట వాసయోగ్యముగ


నుండుటవలన నచ్చట నివసింపసాగె ననియు మరి కొందరు చెప్పిరి. ఇది నిజమని మన మొప్పుకొన్నను, 4, 5 మంచు యుగములు వరుసగ నెట్లు తటస్థింపగలవు? కొంతకాలము మంచు యుగములును, మధ్యమధ్య మరి కొంతకాలము సమ శీతోష్ణయుగములును, తటస్థించు టెట్లు? కనుక, ఈ సిద్ధాంతమునుకూడ మన మొప్పుకొనజాలము. ఇట్టి సిద్ధాంతముల నన్నిటిని త్రోసివేయగ, నికను మిగిలినవి రెండు గలవు. ప్రస్తుత మొకవిధముగ నిలిచియున్న వీ రెండు సిద్ధాంతములే. (6) వీనిలో “లయల్” పండితుని సిద్ధాంత మొకటి. “భూగోళముపై నున్న భూ, జల భాగములయొక్క విస్తీర్ణతయందు మార్పులు గలుగు చుండును. పెద్దపెద్ద భూ భాగములు కొంతకాలమునకు సముద్రములోనికి క్రుంగిపోవుచుండును. క్రొత్తక్రొత్త భూ భాగములు సముద్రగర్భమునుండి పైకి లేచుచుండును. హిమప్రళయములు సంభవించుటకు కావలసిన శీతోష్ణములు పుట్టుట కిట్టి మార్పు లొక్కటే చాలు”నని “వాలెస్” పండితుడు చెప్పుచున్నాడు. కాని, యింతపెద్ద భూ భాగములు సముద్రములోనికి క్రుంగిపోవుటకును, క్రొత్తవి లేచుటకును యెన్నియో లెక్కలేనన్ని వేల సంవత్సరములు పట్టును. షుమారు రెండులక్షల సంవత్సరములకు తక్కువ పట్టదని యీ సిద్ధాంతవాదులలో కొందరు తలంచుచున్నారు. అనగ, మంచుయుగముయొక్క పరిమితి రెండు లక్షలని చెప్పుచున్నారు. వీరిలోనే మరికొందరు 20, 25 వేల సంవత్స

రములకంటె యెక్కువ యుండదని చెప్పుచున్నారు. ఈ రెండంకెలకును చాల భేద మున్నది. ఏది సరియైనదో చెప్పజాలము. కాని మన మింతవరకు మాత్రము చెప్పగలము ప్రళయానంతర మిప్పటివరకు గడచిన కాలమునకంటె యెన్నియో రెట్లు యెక్కువ కాలమని మాత్రము చెప్పగలము.


ఇక చిట్టచివరది (7) క్రోలుగారి సిద్ధాంతము. సిద్ధాంతము ఖగోళాంశములమీద నాధారపడి యున్నది ఒకటికంటె యెక్కువ ప్రళయము లేలవచ్చెనో చెప్పుచున్నది.

PQ' AQ [Block No. 1] అను నది భూమి సూర్యుడు చుట్టు వార్షిక ప్రదక్షిణముచేయు బాట. ఈ బాట గురుముగ లేదు. అండాకారముగ అనగ, (కోడిగుడ్డు ఆకారముగ) నున్నది. సూర్యుడి అండమునకు మధ్య బిందువైన C యందుండక, కేంద్రస్థానములైన S, s ల రెంటిలో నేదేని యొకదానివద్దమాత్రమే యుండును. కనుక సూర్యుడు S వద్ద నున్నాడనుకొందము. అప్పుడు భూమి P వద్ద నున్నచో రవి భూమి లకుగల దూరము హ్రస్వతమముగ నుండును. A వద్దనున్నచో దీర్ఘతమముగ నుండును. (కావున యీ P, A యను రెండింటి బిందువులకును హ్రస్వాంతరము, దీర్ఘాంతరము అని పేర్కొనెట్టిదము) భూమియొక్క యిరును తన బాటయొక్క వలయతలమునకు (plane కు) నిలువుగ నుండక వంపు నుండును. మరియు, భూమి సూర్యునకు ప్రదక్షిణ మొనర్చు

భాగము 1.



భాగము 2.



టలో దాని యిరుసు సదా ఒకే దిక్కున కుండునుగాని యింకొక ప్రక్కకు మారదు. ఈ రెండు కారణముల చేత ఋతుభేదములు కలుగుచున్నవి. ఎట్లనగ, భూమి P వద్ద, యిరుసు సూర్యునకు విముఖముగ నిలుచున్నప్పుడు ఉత్తరార్ధగోళమందు చలికాలము వచ్చును. అట్లేభూమి A వద్ద, యిరుసు సూర్యునకు అభిముఖముగ నిలుచున్నప్పుడు ఉత్తరార్ధగోళమందు వేసవికాలము వచ్చును. భూమియొక్క యిరుసునకు చలనములేకుండ స్థిరముగనున్నచో, ఉత్తరార్ధగోళమందు హేమంత గ్రీష్మర్తువులు సదాక్రమముగ P, A ల వద్దనే తటస్థింపుచుండెడివి. కాని, దైవవశాత్తు, యిరుసు స్థిరమైనదికాదు. దానికిగూడ బహుసూక్ష్మమైన చలనముగలదు. అది రాశిచక్రధ్వజముచుట్టు 25 వేల 8ి వందల 68ి సంవత్సరములకొక * ప్రదక్షిణము చేయును. కావున, భూమియొక్క యిరుసునకును దానిబాటయొక్క † (లేక రాశిచక్రముయొక్క) వలయతలమునకునుగల వంపు యీ 25,868 సంవత్సరముల యవధిలో సర్వదా సమానముగనుండక మారుచుండును. (పటముచూడుడు) అందుచేత యీమహాయవధిలో ఋతువులు భూప్రదక్షిణములో సదా ఒకేనిర్దిష్ట ప్రదేశమందురాక, వేర్వేరుస్థలములందు వచ్చుచుండును. ఉదాహరణ - ఈమహాయవధిలో ఒకానొకకాలమందు భూమి P

* ఇదియే విషువత్ బిందుచలనమునకు గూడ కారణమగుచున్నది.

† భూమియొక్కబాటయు, రాశిచక్రమును ఒక్కటేయని గ్రహించునది.

వద్దనుండగ ఉత్తరార్థగోళమందు శీతకాలము తటస్థించినచో, మరియుంకొకకాలమందది p వద్దనుండగ రావచ్చును. మరియుంకొకకాలమునకు A వద్దనుండగ రావచ్చును. ఇట్లు పోగా పోగా 25868 సం॥ పూర్తియగునప్పటికి తిరిగి P వద్దనుండగ రావచ్చును. ఈక్రమమునే ఉత్తరార్థగోళమందు వేసవిభూమి A వద్దనుండగ రావచ్చును. ఇంకొక కొంతకాలమునకు a వద్దనుండగ రావచ్చును, లేదా P వద్దనుండగ రావచ్చును. ఇట్లుపోగాపోగా 25,868 సం॥ పూర్తికాగానే తిరిగి A వద్దనుండగ రావచ్చును. (ఈక్రమమే విషువబిందువులకుగూడ వర్తించును.)

ఇక ప్రస్తుతాంశమునకు వత్తము. భూమి p వద్దనుండగ ఉత్తరార్థగోళమందు శీతకాలము వచ్చిన దనుకొందము. భూమి P వద్ద నున్నప్పటికంటె యిప్పుడది సూర్యునకు యెక్కువ దూరములోనున్నదని మనము తప్పక గ్రహించవలెను. ఇట్లుపోగాపోగా, ఒకానొకసమయమందు భూమి A వద్దనుండగ ఉత్తరార్థగోళమందు శీతకాలమువచ్చును. అప్పుడు భూమికిని సూర్యునకును మధ్యదూరము దీర్ఘతమమగును. భూమి P వద్దనుండగ శీతకాలము వచ్చుటకును, A వద్దనుండగ వచ్చుటకును యెంతో భేదమున్నది. P వద్దనుండగ భూమి సూర్యునకు బహు సమీపమందుండుటచే శీతకాల మంత తీవ్రముగనుండదు. కాని, A వద్దనుండగ శీతకాలమువచ్చినచో—భూమి సూర్యునకు బహుదూరమందుండుటచే శీతకాలము

భరింప శక్యముగానిదిగ నుండును. ఎట్లయినను, యీ 25868 సంవత్సరములలో ఒక్కమార్తెనను శీతకాల మీభూమి A వద్దనుండగ వచ్చితిరవలెను. కాబట్టి శీతకాలము P వద్దనుండి A వద్దకు నడచుటకు సాధారణముగ $25868/2=12934$ సం॥ రములు పట్టును. కాని, హ్రస్వాంత దీర్ఘాంత బిందువులు (P, A లు) మాత్రము స్థిరమైనవా? వానికికూడ బహుసూక్ష్మమైన వెనుకనడక గలదు. కాబట్టి, మనము పైన చెప్పిన 25868 సం॥ల యవధిని 20,984 సంవత్సరములకు (అనగ షుమారు 21,000 సం॥లకు) తగ్గించుకొనవలెను. అనగ, భూమిహ్రస్వాంతరమగు P వద్దనుండగ యిప్పు డొకప్రదేశమందు శీతకాలము వచ్చిన చోయింక 10,500 సం॥ లకు ఆప్రదేశమందే శీతకాలము భూమి దీర్ఘాంతరమగు A వద్దనుండగ వచ్చును. మనమిచ్చట నొక సంగతి తెలిసికొన వలెను. ఆన 1250 సం॥లో భూమి P వద్ద నుండగ ఉత్తరార్ధగోళమందు శీతకాలము వచ్చెను. కాబట్టి $(1250 + 10500) =$ ఆన 11750వ సం॥లో భూమి A వద్దనుండగ భరింపశక్యముగాని శీతకాలము ఉత్తరార్ధగోళమందు రాబోవుచున్నది. ఈప్రకారమే, వెనుకకు లెక్కవేసికొని వెళ్లగ $(1250 - 10500 = 9250)$ క్రీ॥పూ॥ 9250 సం॥ల నాడు భూమి A వద్దనున్నప్పుడు భరింపశక్యముగాని శీతకాలము వచ్చెను.

సూర్యుడు అండాకారమునకు సరిగ మధ్యనుండక ఒక ప్రక్క నుండును. మరియు యాయండాకారమైనను సదా

యేకరూపముగ నే యుండక, ఒక్కొక్కప్పుడు లావుగ ఉబ్బుచుండును, మరియొకప్పుడు సన్నగిలుచుండును. ఈరెండు కారణములచే వేసవి శీతకాలముల యవధులలో చాలభేదములు గలుగును. ఈ అండము బాగుగ సన్నగిల్లినప్పుడు భూమి P వద్దనుండగ శీతకాలము వచ్చినచో అది ఆ సంవత్సరమువచ్చు వేసవికంటె 33 దినములు తక్కువగ నుండును. కాని, 10500 సం॥ లు దాటినపిమ్మట శీతకాలము భూమి A వద్దనుండగ వచ్చును. అప్పుడు శీతకాలము ఆ సంవత్సరమందు వచ్చు వేసవికంటె 33 దినము లెక్కువగ నుండును. ఇది కూడ శీతకాలమును దుర్భరముచేయుటకు తోడ్పడును. ఈ ప్రకారము వేసవి, శీతకాలములకుగల భేదము - అండాకారము యొక్క కొలతనుబట్టి - $7\frac{1}{2}$ మొదలు 33 రోజులవరకు మారుచుండును. 33 రోజులు మించదు.

శీతకాలమును దుర్భరముచేయు పరిస్థితి యింకొకటి గలదు. ఇరుసుయొక్కవంపు షుమారు $23^{\circ}-27^{\circ}$ లుగ గ్రహించిన సర్ రాబర్టుబాల్ గారు లెక్కవేసి చూచితేల్చిన సాధారణమేమనగ - సూర్యునివల్ల యీ భూమిమీదికి సంవత్సరమునకు సగటున 365 మాత్రలవేడి వచ్చుననుకొండము. వీనిలో ప్రతి అర్థగోళమునకు వేసవిలో 269 మాత్రలును, శీతకాలములో 136 మాత్రలును మాత్రమే లభించును. దీనినిబట్టి ఉత్తరార్థగోళమందు అతిదీర్ఘమైన శీతకాలమునకు 136 మాత్రలవేడిని మాత్రమే పంచిపెట్టవలసి వచ్చినప్పుడు అచ్చటవేడి

యెంత కరువువచ్చునో గ్రహింపుడు. ఇట్టిస్థితిలో కొద్దికాలము నులివెచ్చని వేసవియు, దీర్ఘకాలము అతిచలితోగూడిన శీత కాలమును తటస్థించును.

ఈ శీతకాలములో పేరుకొన్న మంచును కరగించుట కీకొద్దిపాటి నులివెచ్చని వేసవి యెంతమాత్రమును చాలదు. కావున సంవత్సరములు గడచినకొలది మంచుగుట్టలు పేరు కొనుచుండును. ఇదియే మంచుప్రళయము. ఈరీతిగనే మంచు యుగము వచ్చును.

పైన చెప్పినప్రకారము 21000 సం॥ ల కొకపర్యాయము భూమి A వద్దనున్నప్పుడు ఉత్తరార్ధగోళమందు శీతకాలము వచ్చుచుండును. అప్పుడే మంచుయుగము తటస్థించును. ఈ రీతిగ షుమారు 21000 సం॥ ల కొకపర్యాయము హిమప్రళయము వచ్చుచుండును.

క్రోలుగారి సిద్ధాంత మింతవరకు బాగుగనే యున్నది. దీనిని అంగీకరించినయే చెప్పవచ్చును. కాని, వారేనో కొన్ని లెక్కలను వేసిచూచి క్రిందటి హిమప్రళయము గతించి యిప్పటికి 80 లేక 100 వేల సంవత్సరములైనదని చెప్పిరి. ఈ లెక్కలు సరియైనవికావని తక్కిన పండితులు చెప్పుచున్నారు. అదిగాక, మొదటి అధ్యాయములో అమెరికను భూగర్భశాస్త్రవేత్తలు తేల్చిన 8 లేక 10 వేల సంవత్సరముల కంటె యిది చాల యెక్కువగ నున్నది.

క్రోలుగారి అంకలెట్లున్నను మనమింతవరకు మాత్రము గ్రహించవచ్చును. A వద్ద శీతకాలము వచ్చుటయు, లయల్ మొదలగు వారు చెప్పిన భూ, జలవిభాగము లనుకూలముగ నుండుటయు—ఈ రెండును హిమప్రళయముల గల్పించుటకు చాలును. 21000 సం॥ల కొకపర్యాయము A వద్ద శీతకాలము వచ్చును.

ఈ లెక్కల నింతటితో నిలుపుదము. ఆర్యులు ఐరోపా యందును, ఆక్సను జక్కార్టీసు, సింధునదీ ప్రాంతములందును నివసించుటకు పూర్వమం దెచ్చటనుండిరో వేదప్రమాణ సహితముగ కనుగొనుటయే నాకీగ్రంథమందు కర్తవ్యమైయున్నది. కావున, యీ కర్తవ్యమునకు సంబంధించినంతవరకు, యీ రెండుధ్యాయములలో చర్చించిన సారాంశమిటు క్లుప్తముగ వివరించెదను.

(1) ఆర్యభాషల మాట్లాడు నిప్పటి యూరోపియన్ జాతుల పూర్వజులచేత ఉత్తరశిలాయుగారంభమందే ఐరోపా ఖండము నిండియుండెను.

(2) ఉత్తరశిలాయుగారంభమందే ఐరోపాలో ఆర్య జాతి యొకటియుండెను. గావున వీరు ప్రళయానంతరమందు ఆశియానుండి యూరోపుకు వచ్చినవారు కారు. అయినను, వీరేదేశమునుండియు రాక ఆగడ్డలోనే పుట్టినారని చెప్పట

కును వీలులేదు. ఇంతమాత్రముచే వీరిమూలస్థాన మెద్దియో నిర్ణయము కాలేదు.

(3) లోహయుగము యూరోపులోనికి పరదేశస్థుల వలన తీసికొనిరాబడినట్లు తెలియుచున్నది.

(4) ఇనుప, కంచు, శిలాయుగములు అన్ని దేశముల లోను సమకాలికములుగావు. ఈజిప్టులో మహాన్నత నాగరిక మున్న సమయమందే యూరపులో ఉత్తరశిలాయుగపు మోటతనముండుట అసంభవముకాదు.

(5) ఆధునిక భౌతిక శాస్త్రప్రమాణరీత్యా క్రిందటి హిమప్రళయమువచ్చి యిప్పటికి పదివేలసంవత్సరములు (లేక క్రీ.పూ॥8000ల) కంటె యెక్కువకాలేదని సిద్ధించుచున్నది.

(6) మనుష్యుడు హిమప్రళయానంతరమే పుట్టెనని యిదివరకు పండితులు తలంచిరి. కాని, యిదిసరికాదనియు, మానవుడు చతుర్థయుగమందంతటను, - తృతీయయుగములో కూడ - నుండెనని తెలియుచున్నది.

(7) కనీసము హిమప్రళయములు రెండైనను వచ్చెను. ఈ రెంటికినిమధ్య చక్కని సమశీతోష్ణస్థితి యుండెను. ఆ కాలమం దీ గోళములోనున్న భూజలభాగములు యిప్పటి కంటె చాల వేరుగనుండెను.

(8) ఈ మంచుయుగములలో శీతోష్ణస్థితులు చాల హెచ్చుతగ్గులుగ నుండెను. హిమప్రళయములలో అతి చలిగ నుండెను. మధ్యకాలములో సమశీతోష్ణముగ నుండెను.

(9) ఆశియా ఐరోపా, ఖండములలోనున్న ఉత్తర ధ్రువ మండలములలో క్రిందటి ప్రళయాత్సూర్వము హాయియైన వేసవియు నులివెచ్చుని శీతకాలమునుండెను. అది ఒక విధముగ “ సంతత వసంతసమయము” గ నుండెనని హర్షోపపండితుడు చెప్పుచున్నాడు. నవంబరు మొదలు మార్చి వరకు సూర్యుడు క్షితిజము క్రిందికి గ్రుంకియుండు స్పిట్టు బర్గ్ మొదలగు ధ్రువప్రాంతములలో సైతము యిప్పుడు ఉష్ణమండలములలో మాత్రమే పెరుగు తరులతాదులు దట్టముగ పెరిగియుండెను.

(10) హిమప్రళయము వచ్చుటచేతనే యీచక్కని దేశము పాడైపోయెను. ఉష్ణమండలములలో పెరుగు చెట్లు గాని, మృగములుగాని నివసించుటకు వీలులేకపోయెను.

(11) ఈ హిమప్రళయ మేలవచ్చెనో తెలిసికొనుటకు మనకు ఖగోళశాస్త్రప్రమాణములే యెక్కువ విశ్వసనీయములుగ నున్నవి. కాని, దీని కాలనిర్ణయ మొనర్చుటకు మాత్రము భూగర్భశాస్త్రప్రమాణముల నాధారముగొనుట యెక్కువ శ్రేయస్కరము.

(12) “ గెయిక్టీ ” గారి సిద్ధాంతమునుబట్టి రెండవ గాక 4, 5, ప్రళయములుగూడ వచ్చినట్లు తెలియుచున్నది.

(13) ఒక్క ఆర్యలేగాక, తక్కిన మానవజాతి కంతకును ఉత్తరధ్రువమండలమే పురిటియుయ్యెల (శైశవము)

డోలిక) యయ్యెనని చాలమంది పండితులు చెప్పుచున్నారు. వృక్షములు, జంతువులును ఆదియం దచ్చటనే పుట్టుకగాంచె నని చాలమంది శాస్త్రవేత్తలు చెప్పుచున్నారు.

వేదములందు ఉత్తరధ్రువనివాసమును సూచించుటకు ప్రమాణము లేమైన గాన్పించినచో, అవి యిప్పటి భౌతిక శాస్త్రప్రమాణములకు విరోధముకాజాలవని తెలిసికొనవలెను. విరోధముకాకపోవుటయే గాక అవి యాసిద్ధాంతమునకు చాల అనుకూలముగకూడ నున్నవి.



వైదిక నిలయము

మూడవ అధ్యాయము.

ధృతిపాఠం లక్షణములు.

హిమయుగమునకు పూర్వయుగములలో యీ భూమి యొక్క పైయాకారము యిప్పటివలె లేక వేరుగ నుండెననియు, అప్పటి భూజలభాగములు వేరుగనుండెననియు, చెప్పియున్నాము. ఈ సిద్ధాంతము భూగర్భశాస్త్రపరిశోధనల వలన ధృవపరుపబడినది. దీనిని త్రోసివేయుటకిక వీలుకాదు. కనుక పూర్వయుగములలో నుత్తరధృవమునుచుట్టి కొంత భూభాగముండెనని మనముతలంపవచ్చును. ఈ విషయమును కూడ భూగర్భశాస్త్రమే ఋజువుపరుచుచున్నది. ఇప్పుడు ఉత్తర ధృవముచుట్టునున్న “నోవాజంబ్లా” “స్పిట్సుబర్గె” మొదలగు లంకలన్నియు, పూర్వము సముద్రముపైకి కనబడుచుండిన భూభాగముమీది పర్వతశిఖరములనియు, ఆ భాగము నీటిలో మునిగిపోగా యీ పర్వత శిఖరములు మాత్రము పైకి కనబడుచు సముద్రము మధ్య లంకలవలె నిలిచియున్నవనియు భూగర్భశాస్త్రవేత్తలు నిర్ధారణచేసిరి. మరియు చతుర్థయుగమందంతటను యీయుత్తరధృవపాఠం భూభాగములపై పశుపక్ష్యాదులును, నరులును నివసించుచుండినట్లు

కూడ భూగర్భ శాస్త్రపరిశోధనలవలన ఋజునైనది. ఇకనిచ్చుటి శీతోష్ణస్థితి విషయమై ప్రజలు నివసించుట కనుకూలముగనే యుండెనని రెండవ అధ్యాయములో చెప్పియుంటిమి. అచ్చట శీతోష్ణస్థితి “సంతతవసంతసమయ” (Perpetual Spring) మన్నుండెనని కొందరు శాస్త్రవేత్తలు పలికియున్నారు.

ఉత్తరధ్రువముచుట్టును పూర్వమొకప్పుడు ప్రజలు నివసించుటకనుకూలమైన శీతోష్ణాది స్థితులుగల భూభాగముండెనని మన మొప్పుకొంటిమి. అంతమాత్రముచేత ఆర్యసంతతి వారాకాలములో నాదేశములలో నివసించుచుండిరని మన మెట్లు చెప్పగలము? దీనికై మనవేదములను పరీక్షించి చూడవలెను. ఉత్తర ధ్రువప్రాంతదేశలక్షణము లేవైన యీ పూర్వగ్రంథములలోను, వారి యాచారములలోను వారి గాఢలలోను కనుపించినయెడల మనవారొకప్పు డచ్చట నివసించియుండి యుండవలెనని మనము నిర్ధారణ పరుపవచ్చును. ఋగ్వేదమునందు కొన్నికొన్ని చిత్రమైన అంశములును, గాఢలునుగలవు. వీనికన్నిటికిని చాలభాగ మేదోవిధముగ అతుకులుపెట్టి ప్రాచీన భాష్యకారులు అర్థమును చెప్పిరి. ఈయర్థము లెంతమాత్రమును తృప్తికరముగ లేవు. అదిగాక, యేవిధముగ విరిచి అతుకులుపెట్టి అర్థము చెప్పుదమన్నను సాధ్యపడని కొన్ని కొన్నియంశము లింకను ఋగాదివేదములందు మిగిలియే యున్నవి. పోనీ యీఋక్కులయం దేమైన పదకాఠిన్యముగాని, అర్థకాఠిన్యముగాని యున్నదేమోయనిన అది

యును లేదు. పైకి చూడబోయిన అన్నియును తెలిసిన మాటలే, అన్నియు తేలికమాటలే కాని వాని నిజభావ మేవిధముగ జూచినను మన యీదేశకాల పాత్రములతో సమన్వయింపజాలము. కాని యీ ఋక్కులలోని యంశములనే ఉత్తరధ్రువప్రాంతదేశములతో పోల్చిచూచినప్పుడు మాత్రము సర్వమును సంపూర్ణముగ సమన్వయమగును. ఆవర్ణనలు ఆ దేశశాలాదివ్యవహారములు, ఆ చిత్రవిచిత్రములగు రాత్రిం బవళ్ళ తారతమ్యములు అన్నియును ఉత్తరధ్రువదేశములకే సరిపోవును గాని, మన హిందూదేశము మొదలగు దక్షిణ భూభాగముల కెంతమాత్రమును సరిపోవు. పూర్వ మొక ప్పడు మనయార్యు లీ ఉత్తరధ్రువప్రాంతదేశములలో నుండి రను అనుమానము మన భాష్యకారుల మనస్సునకు తట్ట నందున, పైకి బహుతేలికగ గనుపడుచున్న కొన్నికొన్ని వేద వాక్యములకు నిజార్థమును చెప్పలేక వారు ఉక్కిరిబిక్కిరి యైరి. ఈకీలకము నెరిగినయెడల వీనికన్నిటికిని అర్థము కరతల ములకమగును. కనుక యీ వేదవాక్యము లన్నిటినిగూర్చి విచారించుటకు ముందు ఉత్తరధ్రువలక్షణము లేవియో, దాని చుట్టునుండు భూభాగముయొక్క లక్షణము లేవియో, వీని కిని దక్షిణవానికిని భేదములేవియో కొంచెము దిష్టాంతముగ నీయధ్యాయములో సూచించెదను.

ఈభూమి గుండ్రని మట్టిముద్దవలెనున్నది. ఈమట్టి ముద్దమధ్య నొకపుల్లను గ్రుచ్చినట్టైన నది రెండువైపులకును

పొడుచుకొనివచ్చునుగద. ఈపుల్లయే యిరుసు. ఉత్తరదక్షిణములుగ నున్నది. ఈయిరుసు నాధారముచేసికొని ఈభూగోళము పడమరనుండి తూర్పునకు 24 గంటల కొక చుట్టు చొప్పున సంవత్సరమునకు 360 చుట్లు తిరుగుచున్నది. ఈయిరుసు భూమియొక్క పై భాగమునకు పొడుచుకొని వచ్చు రెండుచోటులకు ధ్రువములని పేరు. ఉత్తరపువైపున నున్నది ఉత్తరధ్రువము, దక్షిణమున నున్నది దక్షిణధ్రువము. ప్రస్తుతము మనము ఉత్తరధ్రువలక్షణములను గూర్చియే విచారింపవలసి యున్నది. ఈ భూగోళ మెప్పుడును ఒక ఇరుసుమీదనే తిరుగుచున్నదిగాని, యీ ఇరుసు మారిపోలేదని ఇదివరకే చెప్పియుంటిమి. మన యీ చిన్ని భూగోళము అనంతమైన యీ బ్రహ్మాండగోళములో కొన్నికొన్ని నియమముల ననుసరించి తిరుగుచున్నది. ఈ భూభ్రమణమువలన బ్రహ్మాండగోళములోని సూర్యుడు, చంద్రుడు, నక్షత్రములు మొదలగు నవన్నియు తూర్పునుండి పడమరకు నడుచుచున్నట్లు మన కండ్లకు కనుపించుచున్నవి. కాని, యీ ఇరుసునకు సూటిగ నుత్తరదిశనున్న నొకానొక నక్షత్రముమాత్రము కదలక ఒకే చోట నిలిచియున్నట్లు కనిపించును. దీనికే ధ్రువనక్షత్రమని పేరు. ఈ ధ్రువనక్షత్రము నాధారముచేసికొని తక్కిన నక్షత్రాదులన్నియు దానిచుట్టును తిరుగుచున్నట్లు కనుపించును.

మన మెవరమైనను భూమిపై నున్న ఉత్తరధ్రువము వద్దకు పోయి, అచ్చట నిలువబడి చూచినట్లయిన మన కేమి

గాన్పించును ? ఉత్తరధ్రువనక్షత్రము సూటిగ మన నెత్తిమీద గాన్పించును. తక్కిన నక్షత్రము లన్నియు యీ దేశములోవలె తూర్పున నుదయింపక ఆ ధ్రువనక్షత్రముచుట్టును అడ్డముగ కుమ్మరిసారెవలె గిరగిర తిరుగుచుండును. ఖగోళములో ఉత్తరార్ధగోళముమాత్రమే కాన్పించును. దక్షిణార్ధగోళమంతయు సదా పూర్తిగ మరుగుపడి యుండును. అనగ మనకు సూటిగ నెత్తిమీద నున్నదే ఉత్తరదిశయగును. మనకు అధోభాగమందు భూమికింద నున్నదే దక్షిణదిశయగును. అచ్చట సూర్యుడు దినదినమును నుదయింపడు. ఒకసారి యుదయించిన పిమ్మట ఆరు నెలలవరకును అస్తమింపడు; అస్తమించిన తిరిగి ఆరు నెలలవరకును ఉదయింపడు. అనగ, ఆరు నెల లెడతెగని పగలును, దానివెంట యెడతెగని రాత్రియు నుండును. ఆరు నెలల దీర్ఘరాత్రి యనంతరము సూర్యుడు దక్షిణార్ధగోళములోనుండి పైకి ఉత్తరార్ధగోళములోనికి వచ్చుచుండగ సూర్యుడు “దక్షిణమునుండి యుదయించుచున్నట్లు” చెప్పవలసి వచ్చును ! ఇది ఉత్తరధ్రువమువద్దనున్న గొప్ప వింత.

సూర్యోదయమునకు పూర్వము ఉష్ణకాల ముండునగద. అనగ, వెలుతురు కొద్ది కొద్దిగ వచ్చుటకు ప్రారంభించినది మొదలుకొని పూర్తిగ సూర్యబింబము పైకివచ్చువరకును గల కాలము ఉష్ణకాల మనబడును. ఈ యుష్ణకాలము సుమారు ముప్పదిదినము లెడతెగక యుండును. మొదట నీ వెలుతురు భూమియు ఆకాశమును కలిసినట్లు కనబడుచోట

కాన్పించి, ఆ యంచుచుట్టును దినమునకొకసారి గిర్రున తిరుగుచుండును. ఈ వెలుతు రిట్లు దినమున కొకసారి యొక చుట్టు చొప్పున తిరుగుచు, దినములవరుసను పైకి వచ్చుచుండును. ఇట్లు క్రమక్రమముగ ఉష్ణస్థులు పైకి వచ్చుచుండగ, 30 దినములైన పిమ్మట సూర్యబింబము పైకి గాన్పించును. ఈ సూర్యబింబముకూడ నిదేవిధముగ అంచుచుట్టును తిరుగుచు క్రమముగ దినములవరుసను పైకి వచ్చుచుండును. ఇట్లు క్రమముగ 23 $\frac{1}{4}$ డిగ్రీలయెత్తువరకు పైకిపోయి, తిరిగి క్రమముగ క్రిందికి దిగి, ఆరునెలలైన పిమ్మట బింబము క్రుంకును. బింబము క్రుంకినను సాయంకాలపు “యారెండ” (సంధ్యా రాగము) యుండునుగద. ఉదయకాలపు ఉష్ణస్థువలెనే యీ “యారెండ” కూడ సుమారు ముప్పదిదినము లుండును.

మన యీదేశములోని ఉష్ణకాలము కొన్ని నిమిషములు మాత్రమే యుండును. కాని, ధ్రువమువద్ద అది షుమారు 30 దినము లెడతెగక యుండును. దీర్ఘ నిశాంత రమువచ్చు యీదీర్ఘ ఉష్ణస్థు అచ్చటి ప్రజల కెంత ఆనంద సంధాయకముగ నుండునో వేరుగ చెప్పవలెనా? “స్వర్గము దొరికె” నను పుస్తకములో డాక్టర్ రెకగా రీధృవ ఉష్ణస్థును గూర్చి యిట్లు వర్ణించియున్నారు:—

“మొట్టమొదట క్షీతిజమువద్ద తమసా వృతమగు ఆకాశ భాగమందు క్రిందుగ కొంచెము వెలుగు కనుపడి కను పడనట్లుగతోచును. ఈ వెలుగువలన యేవో కొన్నిచిన్ని

నక్షత్రముల కాంతిమాత్రమే కొంచెము కనుమాయను. కాని, కొంచెముసేపటికే యీ వెలుగు క్రమముగ వృద్ధియగుచు అప్పటి కింకను చీకటిగ నున్న ఊతిజపు అంచుచుట్టు మెల్లగ తారుచు ప్రాకిపోవుచున్నట్లు గాన్పించును. 24 గంటలగుసప్పటి కీవెలుగు మనచుట్టు పూర్తిగ ఒకప్రదక్షిణము చేసి యథాస్థానమునకు చేరుకొనును. ఇప్పటి కీవెలుగు యెక్కువై, యింకచాల నక్షత్రముల కాంతిని మాపివేయును. ఈ వెలుగు క్రమముగ వృద్ధియగుచు, ముత్యపుకాంతులను ఆకాశమందంతటను వెదజల్లుచు ఊతిజపు అంచుచుట్టు గిరగిరితిరుగుచు పోవుచుండును. ఈరీతిని మహావైభవముతో ఊతిజమునకు ప్రదక్షిణముచేయుచు పోవుచుండు యీ జ్యోతిరానురాను ఎర్రని రోజారంగులొనికి మారును. ఈరోజారంగుచుట్టు ఊదా, బంగారు రంగులు అందముగ అంచులు దీరియుండును. ఈప్రకారము రోజులు గడచినకొలది చిత్రవిచిత్రవర్ణములతో మహావైభవముగ ప్రదక్షిణములొనర్చు యీయమఃకాంతి వాతావరణ పరిస్థితుల ననుసరించి హెచ్చుచు, తగ్గుచు, అంచుక్రింద దాగియున్న సూర్యబింబము అంచును సమీపించుచున్నకొలది మరింత హెచ్చుచు పోవుచుండును. ఈరీతిని రెండుమాసములవరకు తననెచ్చెలియగ ఉపాకన్యకను చిత్రవిచిత్రవర్ణములతో పలుకాంతులతో శోభాయమానముగ గిరగిరి ఊతిజముచుట్టు నాట్యమాడించి యాడించి, మాసవలోకమును ఊరించి ఊరించి, తుట్టతుదకు సూర్య

భగవానుడు తనదీర్ఘవిశ్రాంతినుండి మేల్కొని, తనకొరకై పరితపించుచున్న నరులకంటియెదుట బింబరూపముతో ప్రత్యక్షమగును. ఒకటిరెండుచుట్లు తిరుగగనే, మిరుమిట్లుగొల్పు సూర్యబింబపు అంచు క్రమముగ పెద్దదియై తుదకు పూర్ణబింబము—నిండుకాంతులతో పైకివచ్చును. అంతట, దూరమందున్న పర్వతశిఖరములన్నియు తమస్సును వీడి, నిజకాంతులతో ప్రత్యక్షమగును. అప్పటినుండి సూర్యబింబము పూర్తిగ ఆరుమాసములవరకు మానవుల కండ్లయెదుట ప్రత్యక్షముగ గాన్పించుచు, గిరగిర అడ్డముగ కుమ్మరిసారెవలె తిరుగుచు పోవుచుండును; ఈ ఆరుమాసములలో అంధకారరాక్షసిని ఒక్కనిమిషమైనను తనప్రియభూమియగు మేరుభూమిపై పడకుండ జేయును. ఆరుమాసములయనంతరము సూర్యుడు క్షీణిజముక్రిందికి పోవునప్పుడు సైతము యిదేరితిని తాను ఉదయించునప్పుడెట్టి చిత్రవిచిత్రకాంతులను చూపెనో అట్టి కాంతులనే నానారీతుల ప్రదర్శించుచు, తానిప్పుడీలోకమును వదలిపోవుచున్నను తిరిగిమరలివచ్చెదనని లోకుల కభయమిచ్చుచున్నాడో యన్నట్లు మిణకు మిణకుమను కాంతులతో సూర్యభగవానుడు క్రుంకును. ”

ధ్రువమువద్ద సంవత్సరలక్షణము లెట్లుండునో కెప్టెపిమ్ అను నతడు వర్ణించియున్నాడు:—

జనవరి 29 వ తేదీన మొట్టమొదట వెలుగు కాన్పించును. ఈ వెలుగే ఉషఃకాంతి. ఈ ఉషస్సు 47 దినము

లుండును. అనంతరము అనగ మార్చి 16 వ తేదీన సూర్య బింబోదయమగును. సెప్టెంబరు 25 వ తేదీన సూర్యబింబము క్రుంకును. కాని, తరువాత 48 రోజులవరకు “యీరెండ” యుండును. 48 వ నాడు అనగ నవంబరు 13 వ తేదీన లోక మంతయు గాఢాంధకారమందు మునిగిపోవును. 76 రోజుల వరకు సూర్యుడు కనుపింపడు. ఈ దీర్ఘరాత్రి ముగియగనే దీర్ఘదివసము వచ్చును. సూర్యుడు 194 రోజులు షీతిజముపై నుండును. కాబట్టి ధ్రువమువద్ద సంవత్సరము యీరెండ నుండును.

- (1) 29 జనవరి మొ॥ మార్చి 16 వరకు ఉషస్సు 47 రోజులు
 - (2) 16 మార్చి మొ॥ సెప్టెంబరు 25 వరకు) దీర్ఘదివసము
(సూర్యుడు షీతిజముపై నుండుకాలము) { 194 రో.
 - (3) సెప్టెంబరు 25 మొ॥నవంబరు 13 వరకు యీరెండ. 48 రో.
 - (4) నవంబరు 13 మొ॥ 29 జనవరివరకు దీర్ఘరాత్రి 76 రో.
- వెరళి సం॥ 365 రోజులు.

దీనినిబట్టి సూర్యుడు 194 రోజులు షీతిజముపై నను మిగత 171 రోజులు షీతిజముక్రిందను నుండును. అయినను ఇందులో సూర్యసంబంధమగు వెలుగులేని చీకటి 76 రోజులు మాత్రమే. ఈ చీకటిలోకూడ చంద్రకాంతి, నక్షత్రకాంతి “అరోరాబోరియాలిస్” (Aurora Borealis) అను జ్యోతి యొక్క కాంతి యుండుటచే దీర్ఘనిశి మన మనుకున్న దుర్భరముగ నుండనక్కరలేదు. మన పూర్వవ్రత 4 మాసము

కటికిచీకటితో యెల్లు బ్రతుక గలిగిరని మన మాశ్చర్యపడ నక్కరలేదు. ఉత్తరధ్రువమువద్ద (మేరువువద్ద) నూటిగ నెత్తి మీద బంగారు కాంతులను విరివిగ వెదజల్లు పెద్ద జ్యోతి యొక్కటి గలదు. దీనినే (" Aurora Borealis ") అందురు. (ఈ జ్యోతియొక్క బంగారుకాంతులతో వెలుగొందుచుండుట చేతనే, మేరుపర్వతము బంగారుకొండ యైనది)

కేవలము ధ్రువమువద్దనున్న స్థితిగతు లివి. ధ్రువ మను నది కేవల మొక్కబిందువే (Point) అను సంగతిని మరువ కూడదు. ఆర్యు లొకప్పు డచ్చట నున్నారన్నచో, అందరు గుమిగూడి ఆ బిందువుమీదనే కూర్చుండిరని అర్థముకాదు. ఈ ధ్రువబిందువును చుట్టియున్న భూభాగమును వారాక్రమించు కొనియుండిరని భావము. కాని, కేవల ధ్రువబిందువువద్ది లక్షణములకును, ధ్రువమును చుట్టియున్న భూభాగలక్షణము లకును కొంత భేదముండును. ధ్రువమునకును, దిగువనున్న ధ్రువరేఖకును మధ్యగల భూభాగమునకు ధ్రువమండల మని పేరిడుదము. ఆర్యు లీధ్రువమండలములో నుండిరని మా సిద్ధాంతము.

ధ్రువబిందు లక్షణములను బట్టియే ధ్రువమండల లక్షణములుకూడ, కొన్ని మార్పులతో, సంపాదితము లగుచున్నవి. కావున, వాని నిట క్లుప్తముగ వివరించెదము.

ధ్రువమువద్దనున్న మనుష్యునకు ధ్రువనక్షత్రము నూటిగ నెత్తిమీద గాన్పించుననియు, తక్కిన నక్షత్రాదు

లన్నియు దాని నాధారముచేసికొని, కుమ్మరిసారెవలె, అడ్డ వలయములు తిరుగుననియు చెప్పియుంటిమి. కాని, ధ్రువ మును వదలి దిగువకు వచ్చినచో ధ్రువనక్షత్రము మన నెత్తి మీదనుండక, ప్రక్కకు దిగును. దాని ననుసరించియే నక్షత్రాదులు తిరుగు వలయములుకూడ సరిగ అడ్డముగ నుండక, ఒక ప్రక్కకు ఒరుగును. ఈ ఒరుగుడుచేత, ఇది వరకు షీతిజముతో సమముగ అడ్డముగ నున్న వలయము లిప్పుడు కొంత భాగము షీతిజముపైకిని, మరి కొంత భాగము షీతిజము క్రిందకును ఒరిగి యుండుట తటస్థించును. అందుచే, సూర్యుని వార్షికగమనముతో కొన్ని మార్పులు గాన్పించును. ధ్రువమువద్ద ఆరునెల లుగనున్న దీర్ఘరాత్రియు, దీర్ఘదివసమును మార్పుజెంది, క్రిందికి వచ్చినకొలది 5, 4, 3, 2, 1, నెలలవరుసను క్రమముగ తగ్గిపోవును. ధ్రువరేఖనుదాటి, సమశీతోష్ణమండలము లోనికి రాగానే, దీర్ఘరాత్రియు, దీర్ఘదివసమును పూర్తిగా మాయమైపోయి, అన్నియు 24 గంటల పరిమితిగల మహామూలు అహోరాత్రములే యేర్పడును.

కేవలము ధ్రువబిందువుమీదనే గాక ధ్రువమండలములో నివసించు మానవునకు సంవత్సరము మూడు ముఖ్యభాగములుగ విభజింపబడియుండును. (1) దీర్ఘరాత్రి (2) దీర్ఘదివసము. (3) వివిధపొడవులు గలిగి మొత్తము 24 గంటలకు మించని అహారాత్రములు. దీర్ఘరాత్రి ఆరునెలలకంటె

తక్కువగను, 24 గంటలకంటె యెక్కువగను ఉండును. దీర్ఘ
దివసముకూడ అట్లే ఆరు నెలలకు తక్కువగను 24 గంటలకు
యెక్కువగను ఉండును. సంవత్సరమునకు ఒకకొసయందు
దీర్ఘరాత్రియు, రెండవకొసయందు దీర్ఘదివసమును ఉండును.
మధ్యభాగమందు మొత్తము 24 గంటలకుమించని అవకా
రాత్రులు లుండును. గ్రీష్మసంక్రమణము దీర్ఘదివసమునకు
సరిగ మధ్యబిందు వగును. అట్లే హిమసంక్రమణము దీర్ఘ
రాత్రికి సరిగ మధ్యబిందు వగును. సంవత్సరమం దేర్పడిన
యీత్రవిధవిభాగము బహుచమత్కారముగ నున్నది. కావున
దీనిని తెలిసికొనుట కొక ఉదాహరణ నిచ్చెదను.

ధ్రువబిందువును చాటి దక్షిణముగ కొంతదూరము
వచ్చితి మనుకొనుము. అప్పుడు ధ్రువమువద్దనున్న ఆరు నెలల
దీర్ఘరాత్రియు క్రమముగతగ్గి అక్కడరెండు నెలల దీర్ఘరాత్రి
యే యయ్యె ననుకొనుము. హిమసంక్రమణము దీర్ఘరాత్రికి
మధ్యబిందు వని చెప్పితిమిగాన యీ రెండు నెలల దీర్ఘరాత్రిని
రెండుసమభాగములుగ చీల్చినచో ఒక నెల హిమసంక్రమణ
మునకు ముందుగను, మరి యొక నెల హిమసంక్రమణమునకు
వెనుకను దీర్ఘరాత్రి వ్యాపించి యుండును. హిమసంక్ర
మణము డిశంబరు 21 వ తేదీన వచ్చును. కావున, డిశం
బరు 21 వ తేదీకి ఒక నెల ముందుగను, ఒక నెల వెనుకను,
దీర్ఘరాత్రి యుండును. ఇట్లే దీని కనుగుణ్యముగ జూలై 21 వ
తేదీకి (అనగ, గ్రీష్మసంక్రమణమునకు) ఒక నెల ముందును,

ఒక నెల వెనుకను దీర్ఘదివస ముండును. ఈ రీతిగ దీర్ఘరాత్ర దీర్ఘదివసముల పరిమితి నాలుగు నెలలుపోగా, యింక సంవత్సరములో 8 నెలలే మిగులును. ఈ 8 నెలలలో ఒక్కొక్క 24 గంటలకు మించని అహోరాత్రము లుండును. దీర్ఘరాత్ర అంతమొందగనే (జనవరి 22 వ తేదీన) యీ 24 గంటల అహోరాత్రముల వరుస ప్రారంభ మగును. ఈ 24 గంటల అహోరాత్రములలో మొట్టమొదట రాత్రిభాగమే బహుయెక్కువగ నుండును. క్రమముగ సూర్యుడు త్వరచుచు పోయినకొలది రాత్రిభాగము క్రమముగ తగ్గిపోవుచు పగభాగ మెక్కువగుచు వచ్చును. (కాని యీ రాత్రింబవళ్ల రెండు కలిసి మొత్తముమీద 24 గంటలకు మించవు.) ఈ రీతిగ, పగటిభాగ మెక్కువగుచు వచ్చి వచ్చి, నాలుగుమాసము లగునప్పటికిని 24 గంటలును పగలే యగును. రాత్రిభాగము పూర్తిగ మాయ మగును. అనగ, దీర్ఘదివస మే యుండును. ఈ దీర్ఘదివసము రెండు నెల లుండు.

ఈ దీర్ఘదివసానంతరము (అనగ జూలై 22 వ తేదీ నుండి) తిరిగి 24 గంటలకుమించని అహోరాత్రము లే యుండును. మొట్టమొదట యీ 24 గంటలలో పగటి భాగమే బహుయెక్కువగనుండి రాత్రిభాగము కొద్దికొద్దిగనుండును. క్రమముగ సూర్యుడు దక్షిణమునకు పోయినకొలది అంతకంత రాత్రిభాగమెక్కువగుచువచ్చి నాలుగు మాసము లగునప్పటికి

పగటిభాగమును పూర్తిగ ముంచివేయును. అనగ, దీర్ఘరాత్రి
యేర్పడును. ఈ దీర్ఘరాత్రి హిమసంక్రమణమువద్ద రెండు
నెలలుండునని చెప్పియుంటిమి.

ఇదేవిధముగ ధ్రువబిందువును చేరబోయినకొలది
దీర్ఘరాత్రి 3, 4, 5, మాసములగుచువచ్చును. తదనూగుణము
గనే దీర్ఘదివసమును 3, 4, 5, మాసములగును. ఈరీతిగ
దీర్ఘదివస దీర్ఘరాత్రములు వృద్ధిజెందినకొలది పాపము మధ్య
నున్న యీ 24 గంటల అహోరాత్రములకు చోటుతగుచు
వచ్చును. కొనలయందున్న యీ దీర్ఘదివసదీర్ఘరాత్రముల
మధ్యపడి యీ 24 గంటల అహోరాత్రములు నలిగి నన్నగిలి
పోవుచు వచ్చును. తుట్టతుదకు ధృవబిందువు మీదికిచేరి
నప్పుడు దీర్ఘరాత్రివచ్చి ఆరుమాసములను దీర్ఘదివసమువచ్చి
మిగత ఆరుమాసములను వెరళి పన్నెండుమాసములను ఆక్ర
మించుకొనుటచే మన 24 గంటల అహోరాత్రములకు —
పాపము—తావేలేకపోవును. అవి పూర్తిగ మాయమై పోవును.
అనగ ధ్రువమువద్ద 6 నెల లెడతెగని రాత్రియు, 6 నెల లెడ
తెగని పగలును ఉండును. ఈ సంగతిని మొదటనే వివరించి
యుంటిమిగద.

ధృవమునకు దక్షిణముగ దూరముపోయిన కొలది
దీర్ఘరాత్రినన్నగిల్లును. ధ్రువమువద్ద 6 నెలలుగనున్న దీర్ఘ
రాత్రి దక్షిణమునకువచ్చినకొలది 5, 4, 3, 2, 1 నెలలుగ
తగ్గుచువచ్చును. అనగ మధ్యనున్న 24 గంటల అహో
రాత్రము లెక్కువగుచువచ్చును. తుదకు ధృవరేఖను దాట

గనే సమశీతోష్ణమండలము (Temperate zone) లోని రాగానే - దీర్ఘరాత్రియు, దాని ననుసరించి దీర్ఘదివసమును పూర్తిగ మాయమైపోయి సంవత్సరము పొడవునను మన మామూలు 24 గంటల అహోరాత్రములే యేర్పడును.

మనకు యీ దేశములో సంవత్సరముపొడవునను ప్రతి దినము కొద్దిగనో గొప్పగనో సూర్యుడు కనుపించును. కాని ధ్రువమండలములో సంవత్సరములో కొన్ని రోజులవరకు యెడతెగకుండ సూర్యుడు క్షితిజముక్రింద గ్రుంకియుండి వైక కనిపించనే కనిపించడు. దీనినే దీర్ఘరాత్రియంటిమి. కన్ను లేనిది కలియుగమే లేదన్నట్లు సూర్యరశ్మిలేనిరోజులు రోజులేకావని తెక్కవేసికొన్నచో ధ్రువమండల సంవత్సరపరిమితి ఆరు మొదలు పదకొండుమాసములే యని చెప్పవచ్చును. అనగ ధ్రువమండలసంవత్సరములో మనకువలె 12 నెలలుగాక, 6 మొదలు 11 నెలలేయున్నవని చెప్పవచ్చును. (షరా:- ఆరవలభ్యాయములోని పటములను చూడుడు) ఇక ఉష్ణస్పృశ గూర్చి--ధ్రువమువద్ద ఉష్ణస్పృశ రెండు నెల లుండునని చెప్పితిమి. క్రిందికి దిగినకొలది దీర్ఘరాత్రితోపాటు యీ దీర్ఘ ఉష్ణస్పృశ కూడ తగ్గిపోవును. ధ్రువరేఖనుదాటి మన సమశీతోష్ణమండలములోనికి రాగానే, ఉష్ణస్పృశకూడ బహుస్వల్పకాలమేయుండును. ధ్రువమువద్ద రోజులుతరబడి యెడతెగకయున్న ఉష్ణస్పృశ దక్షిణమునకు వచ్చినకొలది కొన్నిగంటలో, లేక కొన్ని నిమిషములోమాత్రముండును.

ధృవమువద్ద గీష్మఋతువు దీర్ఘదివసమప్పుడును, హేమంత ఋతువు దీర్ఘరాత్రమప్పుడును సంభవించును.

ఇంతవరకు జెప్పినదానినిబట్టి కేవలము ధ్రువబిందువు వద్దిలక్షణములకును, ధ్రువమండలలక్షణములకును భేద మున్నట్లు స్పష్టపడగలదు. కావున యీ రెండులక్షణములను యిచట వేర్వేరుగ వివరించెదము.

ధ్రువబిందువువద్ది లక్షణములు.

(1) సూర్యుడు దక్షిణమున ఉదయించును.

(2) నక్షత్రములు యీ మనదేశములోవలె ఉదయించి అస్తమింపవు. అవి అడ్డముగ కుమ్మరిసారెవలె 24 గంటలకొక చుట్టువొప్పన గిరగిర (మన నెత్తిమీదటోపేవలె) తిరుగును. బ్రహ్మాండగోళములోని పై ఉత్తరార్ధగోళముమాత్రమే గాన్పించును క్రిందనున్న దక్షిణార్ధగోళము యెన్నడును గాన్పించనే గాన్పించదు.

(3) సంవత్సరమంతయు ఆరునెలలు యెడతెగని దీర్ఘరాత్రిచేతను, ఆరునెల లెడతెగని దీర్ఘదివసమచేతను ఆక్రమింపబడును.

(4) సంవత్సర మంతటిలో ఒక్కఉదయము, ఒక్కసాయంకాలముమాత్రమే యుండును. అనగ, సూర్యుడు సంవత్సరమున కొకసారియే ఉదయించును. ఒకసారియే అస్తమించును. కాని, యీ ఉదయాస్తమయములం దున్న ఉష్ణస్పృశ యెడతెగకుండ షుమారు రెండునెల లుండును. సాయంకాల

మందుగాని, ఉదయమందుగాని, ఉన్న యీ యెట్టిని ఉషః
కాంతి మన యీ దేశములోనలె ఒక్కతూర్పుననో, ఒక్క
పడమరనో, మాత్రమే అంటియుండదు. అక్కడనున్న తక్కిన
నక్షత్రములతోపాటు షీతిజపులంచుచుట్టు 24 గంటల కొక
చుట్టుచొప్పున అడ్డముగ కుమ్మరిసారెవలె గిరగిర తిరుగును.
ఉషస్సుయొక్క యీ యెట్టినికాంతి యిట్లు అడ్డవలయములు
తిరుగుచు రోజులు గడచినకొలది క్రమముగ ఆకాశముపై
కెక్కుచువచ్చి 2 నెల లగునప్పటికి రక్తారుణమైన యెట్టిని
గుండ్రని సూర్యబింబమును షీతిజముపైకి తెచ్చును. ఈ
సూర్యబింబముకూడ యిదేగతిని అడ్డముగ తిరుగుచు అదే
నెలలులోపుగ యెన్నడు అస్తమింపదు.

11 ధ్రువమండల లక్షణములు.

(1) సూర్యుడు సదా నడినెత్తికిదిగువను దక్షిణభాగ
మందు గాన్పించును. కాని, ధ్రువమండలమునుదాటి మన
సమశీతోష్ణమండలములలోకూడ సూర్యుడదేవిధముగ గాన్పిం
చుటచే దీనినొక ప్రత్యేకధ్రువమండల లక్షణముగ చెప్పుటకు
వీలులేదు.

(2) చాలనక్షత్రములు యెన్నడును క్రుంకక, పైకి
గాన్పించుచునే ధ్రువనక్షత్రముచుట్టును గిరగిర తిరుగుచు
దును. కొద్దినక్షత్రములు మాత్రము మన యీ దేశములో
వలెనే ప్రతిదినము ఉదయించుచు క్రుంకుచు నుండును. కాని
మనదేశములో నక్షత్రములకంటె యివి చాల ఒరుగుడుగ
తిరుగుచుండును.

(3) సంవత్సరమును మూడు భాగములుగ విభజింప వచ్చును.

(i) దీర్ఘ రాత్రము-ఇది ఆయా ప్రదేశములకును ధ్రువ విందువునకునుగల దూరమునుబట్టి 24 గంటలకంటె యెక్కువ గను 6 నెలలకంటె తక్కువగను ఉండు యెడతెగని-సూర్యుడు లేని-చీకటికాలము. ఇది హిమసంక్రమణమువద్ద తటస్థించును.

(ii) దీర్ఘ దివసము- పైన జెప్పిన దీర్ఘ రాత్రి కిది ప్రతి. ఇదియు 24 గంటల కెక్కువగను, 6 నెలలకు తక్కువగను గల యెడతెగని-సూర్యుడుగల-పగటికాలము. ఇది గ్రీష్మ సంక్రమణమువద్ద తటస్థించును.

(iii) సంవత్సరములో యీ దీర్ఘ రాత్రి, దీర్ఘ దివసముల కాలము పోగా మిగిలినకాలములో ఒక్కొక్కటి మొత్తము 24 గంటలకు మించని వివిధపొడవులుగల మన మామూలు అహోరాత్రముల వధున. దీర్ఘ రాత్రి ముగియగనే మామూలు అహోరాత్రములు ప్రారంభమగును. కాని, పీనిలో మొట్ట మొదట రాత్రికాల మెక్కువగను పగటికాలము బహు కొద్దిగను ఉండును. రోజులు గడచినకొలది యీ 24 గంటలలో పగటికాల మెక్కువగుచు వచ్చి తుదకు 24 గంటలును పగలే యగును. అనగ దీర్ఘ దివస మేర్పడును. దీర్ఘ దివసాంతరము తిరిగి 24 గంటల అహోరాత్రములు ప్రారంభమగును. మొట్టమొదట పగటికాలమే యెక్కువగ నుండి రాత్రికాలము చాల తక్కువగ నుండును. రానురాను రాత్రి భాగ మెక్కువై తుదకు 24 గంటలును రాత్రియే యగును.

మందుగాని, ఉదయమందుగాని, ఉన్న యీ యెట్టుని ఉషః
కాంతి మన యీ దేశములోవలె ఒక్క-తూర్పుననో, ఒక్క-
పడమరనో, మాత్రమే అంటియుండదు. అక్కడనున్న తక్కిన
నక్షత్రములతోపాటు షీతిజపులంచుచుట్టు 24 గంటల కొక
చుట్టుచొప్పున అడ్డముగ కుమ్మరిసారెవలె గిరగిర తిరుగును.
ఉషస్సుయొక్క యీ యెట్టునికాంతి యిట్లు అడ్డవలయములు
తిరుగుచు రోజులు గడచినకొలది క్రమముగ ఆకాశముపై
కెక్కుచువచ్చి 2 నెల లగునప్పటికి రక్తారుణమైన యెట్టుని
గుండ్రని సూర్యబింబమును షీతిజముపైకి తెచ్చును. ఈ
సూర్యబింబముకూడ యిదేగతిని అడ్డముగ తిరుగుచు ఆరు
నెలలులోపుగ యెన్నడు అస్తమింపదు.

11 ధ్రువమండల లక్షణములు.

(1) సూర్యుడు సదా నడినెత్తికిదిగువను దక్షిణభాగ
మందు గాన్పించును. కాని, ధ్రువమండలమునుదాటి మన
సమశీతోష్ణమండలములలోకూడ సూర్యుడదేవిధముగ గాన్పిం
చుటచే దీనినొక ప్రత్యేకధ్రువమండల లక్షణముగ చెప్పటకు
వీలులేదు.

(2) చాలనక్షత్రములు యెన్నడును క్రుంకక, పైకి
గాన్పించుచునే ధ్రువనక్షత్రముచుట్టును గిరగిర తిరుగుచుం
డును. కొద్దినక్షత్రములు మాత్రము మన యీ దేశములో
వలెనే ప్రతిదినము ఉదయించుచు క్రుంకుచు నుండును. కాని,
మనదేశములో నక్షత్రములకంటె యివి చాల బరుగుడుగ
తిరుగుచుండును.

(3) సంవత్సరమును మూడు భాగములుగ విభజింపవచ్చును.

(i) దీర్ఘరాత్రము—ఇది ఆయా ప్రదేశములకును ధ్రువమిందువునకునుగల దూరమునుబట్టి 24 గంటలకంటె యెక్కువగను 6 నెలలకంటె తక్కువగను ఉండు యెడతెగని-సూర్యుడు లేని-చీకటికాలము. ఇది హిమసంక్రమణమువద్ద తటస్థించును.

(ii) దీర్ఘదివసము— పైనజెప్పిన దీర్ఘరాత్రి కిది పృథి. ఇదియు 24 గంటల కెక్కువగను, 6 నెలలకు తక్కువగనుగల యెడతెగని-సూర్యుడుగల-పగటికాలము. ఇది గ్రీష్మ సంక్రమణమువద్ద తటస్థించును.

(iii) సంవత్సరములో యీ దీర్ఘరాత్రి, దీర్ఘదివసముల కాలము పోగా మిగిలినకాలములో ఒక్కొక్కటి మొత్తము 24 గంటలకు మించని వివిధపొడవులుగల మన మామూలు అహోరాత్రముల వధున. దీర్ఘరాత్రి ముగియగనే మామూలు అహోరాత్రములు ప్రారంభమగును. కాని, వీనిలో మొట్టమొదట రాత్రికాల మెక్కువగను పగటికాలము బహుకొద్దిగను ఉండును. రోజులు గడచినకొలది యీ 24 గంటలలో పగటికాల మెక్కువగుచు వచ్చి తుదకు 24 గంటలును పగలే యగును. అనగ దీర్ఘదివస మేర్పడును. దీర్ఘదివసానంతరము తిరిగి 24 గంటల అహోరాత్రములు ప్రారంభమగును. మొట్టమొదట పగటికాలమే యెక్కువగ నుండి రాత్రికాలము చాల తక్కువగ నుండును. రానురాను రాత్రి భాగ మెక్కువై తుదకు 24 గంటలును రాత్రియే యగును.

అనగ, దీర్ఘరాత్ర మేర్పడును. దీర్ఘనిశాంతముతో వత్సరాంత మగును. ఈరీతిని చర్చితచర్వణముగా వార్షికచక్రము తిరుగును.

(4) దీర్ఘరాత్ర దీర్ఘదివసాంతమం దేర్పడు ఉష్ణకాంతి కొన్నిరోజులవం కుండును. కాని, ధ్రువబిందువువద్ద ఉష్ణకాలమునకంటె తక్కువగనే యుండును. ధ్రువబిందువువద్ద నున్నంత దీర్ఘకాలముకాని, అంత అద్భుతప్రదర్శనములతోగాని యుండదు. అఖండమగు యీ దీర్ఘదివసమందు సూర్యుడు సదా క్షీతిజము పైననేయుండును. అస్తమింపడు. కాని, ధ్రువబిందువువద్దవలె సరిగ అడ్డవలయములు తిరుగక కొంచెమబరుగుడువలయములుగ తిరుగును. అట్లే అఖండమగు యీ దీర్ఘరాత్రమందు సూర్యుడు సదా క్షీతిజము క్రిందనే క్రుంకియుండి కనిపింపడు. దీర్ఘదివస, దీర్ఘరాత్రములు మినహాయి పగా మిగతకాలములో సూర్యుడు ప్రతిదివసము ఉదయాస్తమయముల పొందును. 24 గంటలలో ఎప్పుడో ఒకప్పుడుకొంతకాలము సూర్యుడు క్షీతిజముపైన నుండును.

పైన రెండుతరగతులుగ వర్ణించిన ధ్రువ, ధ్రువమండల లక్షణములు ఆ ప్రదేశములకే ప్రత్యేకముగ చెల్లుబడియగును గాని అట్టివి ప్రపంచములో మరియొకెచ్చటనులేవు. మరియు, ధ్రువమండల శీతోష్ణస్థితులు కాలగతినిబట్టి మారినను, యీ భూగోళముపైననున్న ధ్రువబిందువుమాత్రము మారలేదు. కావున, పైనవర్ణించిన భూగోళసంబంధమగు ధ్రువలక్షణములు శాశ్వతప్రదమైనవి. ఎన్నడును మారనివి. కావున, యిట్టిలక్షణములు

ణము లేనైన వేదముక్కులందు గానిపించినచో అవితప్పక
 ధ్రువప్రదేశమునే సూచించుచున్న వని మనము సిద్ధాంతపరుప
 వచ్చును. అదృష్టవశమున యీ లక్షణములను సూచించు
 ఋక్కులు వేదములందు చాలగలవు. అట్లే, వీనికి సంబంధిం
 చిన వైదికగాథలును గలవు. నేరుగ యీ లక్షణములను
 ఉదాహరించు ఋక్కులు చాలప్రధానమైన వగుటచే, రాఖో
 వు అధ్యాయములో వీనినిగూర్చి వివరించెదము. తక్కినగాథ
 లనుగూర్చి పిమ్మటి అధ్యాయములలో విచారించెదము.



SRI JAGADGURU VISHWARADHYA
 JNANA SIMHASAN JNANAMANDIR
 LIBRARY
 Jangamawadi Math, Varanasi
 No. 7417

వైదిక నిలయము

నాలుగవ అధ్యాయము.

వేదగతధ్రువప్రాంత లక్షణములు.

తృతీయాధ్యాయములో ఉత్తరధ్రువప్రాంతదేశముల యొక్క లక్షణములను చెప్పియుంటిమి. ఇట్టి లక్షణము లేనైన వేదములయందు వర్ణింపబడియున్న వేమో విచారింపుదము.

ధ్రువనక్షత్రము సూటిగ నెత్తిమీద నుండుననియు, ఆ నక్షత్రముచుట్టును యీ బ్రహ్మాండగోళములోని నక్షత్రములు, గ్రహములు, మొదలగున వన్నియు మన నెత్తిమీద టోపీ తిరిగినట్లుగ గిరగిర కుమ్మరసారెవలె తిరుగుచుండు ననియు చెప్పియుంటిమి. మన యాశ్చ్య లోకప్పు డచ్చట నివసించి యుండియుండినయెడల వారి కీ విషయము తెలిసియుండవలెను గద. వారి కావిషయము పూర్తిగ తెలిసియున్నట్లు ఋగ్వేదము పదియవమండలము 89 అనువాకములో, 4 వ సూక్తములో ప్రమాణముగలదు. “ రథచక్రములు రెండును యిరు సుచే నేవిధముగ నటునిటు చెదరకుండ పట్టుకొని యుంచబడిననో, ఆవిధముగనే యింద్రుడు భూమ్యాకాశముల రెంటిని తనబలముచేత వేర్వేరుగ నిలిపియున్నాడు ” (యో అక్షేణేవ చక్రియాశచీభి ర్విష్వక్త స్తంభశృధివీ ముత ద్యాం)

ఈ భావమే మరికొన్ని చోట్ల తెలియపరుపబడియున్నది.
 “ ఏవిధమైన స్తంభముయొక్క ఆధారము లేకుండగనే యింద్రు
 డీ యాకాశమును నిలువబెట్టి ” నట్లు వర్ణింపబడియున్నది.
 ఇంద్రునియొక్క యపారబలమున కిది యొక నిదర్శనముగనున్న
 ది. (ఆవంశే ద్యా మస్తాభయత్ || IV 56 3 య ఇమే
 ద్యావాపృథివీ జజాన ఉర్వీగభీరే రజసీసుమేకే అవంశే ధీరః
 శచ్యా సమైరత్)


[X 89. 2] (స సూర్యః పర్యయావరాం స్వేంద్రో
 వవృత్యాద్రధ్యేవచక్రా) లో నిందుడు సూర్యునితో పోల్చి
 బడియెను. ఇంద్రు డీ “యనంతమైన ఆకాశమును రథచక్రముల
 వలె త్రిప్పుచున్నట్లు ” వర్ణించియున్నారు. ఈ సూక్తములో
 నుండు “ వరాంసి ” యను పదమునకు “ నక్షత్రములు ”
 లేక “ వెలుతురులు ” అని శాయనులవా రర్థమును చెప్పిరి.
 మన మేయర్థమును చెప్పినను దీనిలో భావ మొక్కటే.
 ఆకాశము రథచక్రములవలె తిరుగుచున్న దనుమాట స్పష్టము.
 మన యీ దేశములలోగూడ నక్షత్రము లన్నియును తూర్పున
 నుదయించి, చక్రమువలె తిరుగుచు, పశ్చిమమున నస్తమింపు
 చున్న వనుమాట సత్యమేకాని ఆకాశ మంతయు నొక స్తంభ
 ము నాధారము చేసికొని పైన నిలచి యున్న దని యీ దేశ
 ములలోని యాకాశమును చూచి చెప్పటకు వీలులేదు. ఆ
 వర్ణన యిచ్చట వర్ణింపదు. ఆకాశ మంతయు నొక స్తంభము
 నాధారము చేసుకొని నిలచియున్న దని మనము చెప్పినప్పుడు,
 ఆ స్తంభము పైకొన ధ్రువనక్షత్ర మై యుండవలెను. మరియు.



ఆ ధ్రువనక్షత్రము సూటిగ మన నెత్తిమీద నెత్తుగ—కనిపించుచుండవలెను. కాని మన యీ దేశములలో ధ్రువనక్షత్రము ఉత్తరపువైపుగ కనిపించునుగాని సూటిగ మన నెత్తిమీద కనిపింపదు. ధ్రువనక్షత్ర మిట్లు సూటిగ నెత్తిమీద కనిపించుదేశము ఉత్తరధ్రువప్రాంతదేశమేగాన, యీ నర్జన ఆ దేశమునకే వర్తించును. ఆకాశ మంతయు నొక స్తంభము నాధారము చేసికొని నిలచియున్న దనియును, చక్రము తిరిగి నట్లు తిరుగుచున్న దనియును వర్ణింపబడిన యీ రెండంశములను కలిపిచూచినయెడల తప్పక యీ వర్జన ఉత్తరధ్రువ ప్రాంతదేశలక్షణములను చూచిగాని, యెరింగిగాని, పెద్దలచే వినిగాని, చేసినదే యని స్పష్ట మగుచున్నది. (ఋ 1-24-10. అమీయ ఋతౌ నిహితాస ఉచ్చా నక్తం దదృశే'కుహాచ్ఛివేయుః) లో సప్తర్షిమండలము చాల ఎత్తుగ (ఉచ్చగ) నున్న దని వర్ణించియున్నారు. అదిగాక, యీ మండల ముదయించు ననిగాని, అస్తమించు ననిగాని, వర్ణింపక, పగలు కాన్పింప దనియు, రాత్రియందు గాన్పించు ననియును మాత్రము చెప్పియున్నారు. కాని యీ మండల మెల్లప్పుడును ధ్రువనక్షత్రము చుట్టును, తిరుగుచుండుటయేగాని, ఉదయాస్తమయము లెరుంగ దనియును తెల్ల మగుచున్నది. ఇది కేవల ముత్తరధ్రువప్రాంత లక్షణమేగద! అదిగాక మన ముత్తరధ్రువప్రాంతములకు బోయి చూచిననేగాని సప్తర్షిమండలము మనకు నెత్తిమీదుగ గాన్పింపదు. కాన నిది యొకబలవత్తరమైనదృష్టాంతము.

ఉత్తరధ్రువమువద్ద ఆరు నెల లెడతెగని పగలును, మిగిలిన ఆరు నెల లెడతెగని రాత్రియు నుండు నని చెప్పియుంటిమి. ఈ లక్షణ మేమైన వేదములయందుగాన్పించునేమో విచారింపుదము. దేవతలకు పగటికాల మారునెల లనియును, రాత్రికాల మారునెల లనియును, మన పూర్వగ్రంథములయందెచ్చట జూచినను గాన్పించును. దీనికై వెదుక పనిలేదు. కాన నీయంశ మేమియో కొంచెము జాగరూకతతో పరీక్షింపుదము. వేదములయందును, వేదకాలమున కిటీవల వ్రాయబడిన పురాణాదులయందును, ఖగోళ, జ్యోతిశాస్త్రగ్రంథములయందును యీ విషయము స్పష్టముగ వివరింపబడియున్నది. ఇట్టి విషయములను విచారింపవలసినవచ్చినపుడు పురాణాదులకంటె ఖగోళశాస్త్రగ్రంథములే యెక్కువ ప్రమాణములుగాన నీ ఖగోళశాస్త్రములో మనవా రేమి చెప్పియున్నారో ముందు విచారింపుదము. ఈ భూగోళమునకు ఉత్తరధ్రువము మేరుపర్వత మని మనవారు తెలిపియున్నారు. మరియు “సూర్యసిద్ధాంతము” 12 వ యధ్యాయము, 67 వ శ్లోకములో నీ విధముగ వర్ణింపబడియున్నది. “మేరుపర్వతమువద్ద దేవతలకు మేషసంక్రమణమునాటి సూర్యోదయ మొక్కటియే సూర్యోదయము. ఆ దినము మొదలుకొని “సూర్యనియొక్క ఆర్ధావృతమువరకు అనగా (ఆరు నెలల వరకును) వారు సూర్యుని చూచుచునే యుందురు.” మేరుపర్వతము దేవతలకు నివాసస్థానముగాన, పై దానినిబట్టి వారికి ఆరు నెలలపగలును, ఆరు నెలల రాత్రియు కలదని చెప్పినదాని

కర్థము తెల్ల మగుచునే యున్నది. మనవా రందరును దీనికి సమ్మతించియే యున్నారు. మేరుపువద్ద మేషసంక్రమణమునాడు సూర్యోదయ మగును. తిరిగి పిమ్మట ఆరునెలల వరకును అనగ తులాసంక్రమణమునాటివరకును సూర్యు డాకాశమున వెలుంగుచునే యుండును. తులాసంక్రమణముతో నస్తమయ మగును. ఇదియే మేరుపువద్దనుండు దేవతల కొక పగ లగును. తిరిగి తులాసంక్రమణము మొదలుకొని మేష సంక్రమణమువరకు సూర్యు డడుగునకు క్రుంకుటవలన చీకటి వ్యాపించును. ఈ యారునెలలును మేరుపువద్ద రాత్రికాలము. ఇదియే దేవతలకు రాత్రికాలము. మేషసంక్రమణము మొదలు తులాసంక్రమణమువరకును ఉత్తరాయణము. తులమొదలు తిరిగి మేషమువరకును దక్షిణాయనము. అందువలననే “ఉత్తరాయణకాలము దేవతలకు పగ లగుచున్నది ” అని చెప్పబడి యున్నది. కాని భాస్కరాచార్యులగారికాలములో ఉత్తరాయణ దక్షిణాయన సంజ్ఞలను మార్చిరి. మకరసంక్రమణము మొదలు, కర్కాటకసంక్రమణమువరకుగల కాలమును ఉత్తరాయణ మని యిటీవలివారు మార్పుచేసికొనిరి. ఉత్తరాయణ మనగ పూర్వకాలములో మేషము మొదలు తులవరకునుగల కాల మని భాస్కరాచార్యులగారికి తెలియనందున “ఉత్తరాయణకాలము మేరుపువద్ద నుండు దేవతలకు పగ లెట్లగును?” అని శంకించిరి. ఉత్తరాయణ మను మాటకు పూర్వకాలమునందుండు అర్థము వీరికి తెలియని కారణముచే తమకాలమునాటి అర్థమునుబట్టి జూచుకొనగ వీరి కీశంక గలిగెను. “ఉత్తర

భాగము 3.





యణము దేవతలకు పగలు ” అను పూర్వగ్రంథములలోని “ ఉత్తరాయణ ” శబ్దమున కర్థ మేమి ? సూర్యుడు “ ఉత్తర దిక్కునకు నడచునడక ” అని వాక్యార్థము. సూర్యుడు రాశి చక్రమున, ఉత్తరార్ధగోళములో మేషసంక్రమణము మొదలు, తులాసంక్రమణమువరకును నడచుకాలము ఉత్తరాయణకాల మగుచున్నది. “ ఉత్తరాయణము దేవతలకు పగ లగును ” అనువాక్యము పూర్వకాలపు ఖగోళశాస్త్ర, సంహితగ్రంథములలో కల దని భాస్కరాచార్యులవారు చెప్పియున్నారు. అంతకుపూర్వము వేదకాలమునాటి ప్రజలకు తెలిసినయంశములే ఈ సంహితాకాలములలో నైతము, అనుశ్రుతముగ, వచ్చియుండవచ్చును.

దీని కింకను మనుధర్మశాస్త్రము (1. 67. లో “ దైవేరాత్ర్యహాసీ వర్షం ప్రవిభాగ స్తయోగపునః అహ స్త్రోదగయనం రాత్రిః స్యా ద్దక్షిణాయనం) అని ప్రమాణమున్నది. “ ఒక (మనుష్య) సంవత్సరము దేవతల కొకరాత్రిం బగ లగుచున్నది. తిరిగి యీ రెండు నీ విధముగ విభజింపబడి యున్నవి. ఉత్తరాయణకాలము పగ లగును, దక్షిణాయనము రాత్రికాల మగును. కల్పములన్నటి పెద్దకాలములను లెక్క వేయవలసివచ్చినపుడు దేవతలయొక్క రాత్రింబవళ్ళను కాలమానము (లేక మూలము) గ దీసికొనెదరు. ఈ యంశము సర్వసాధారణముగ పూర్వకాలపు గ్రంథములయం దన్నిటను ఎక్కడజూచిన నచ్చట గాన్పించుచున్నందున మనవారు పూర్వ మొకప్పు డీ యంశమును కండ్లార చూచియుండి

యుండవలె నని స్పష్టముగ తేలుచున్నది. ఇక మహాభారతము వనపర్వము 163; 164 అధ్యాయములలో అర్జునుడు మేరు పర్వతమువద్దకుబోయియుండిన సందర్భములో ఆ పర్వతరాజు మునుగూర్చి యీ విధముగ వర్ణింపబడియున్నది. (ఏనం త్వ హరహ ర్మేరుం సూర్యాచంద్రమసౌ ధ్రువం ప్రదక్షిణ ముపా వృత్య కురుతః కురునందన జ్యోతిషిచా వ్యశేషేణ సర్వాణ్యనఘ సర్వతః. పరియాంతి మహారాజ గిరిరాజం ప్రదక్షిణం. (163 37. 38. శ్లో॥ స్వ తేజసాతస్యనగో త్తమస్య మచాషఢీ నాంచతథాప్రభావాత్ విభక్తభావో న బభూవ కశ్చి దహో నిశానాం పురుషప్రవీర॥ బభూవ రాత్రి ర్ద్రివసశ్చ తేషాం సంవ త్సరేణైవ సమానరూపః) అర్థము “ మేరుపర్వతమువద్ద సూర్యచంద్రులును, నక్షత్రములును, ప్రతిదినమును ప్రదక్షిణము చేయుచుండును. ఆ పర్వతము తనయొక్కకాంతిచేత చీకటిని పారదోలి రాత్రింబవళ్ళకు భేదము తోపనీయదు. మేరుపర్వతనివాసులకు ఒకపగలును, రాత్రియును కలిసి సంవత్సర మగుచున్నది. ” వీనినిబట్టి మహాభారతకాలమునాటికి మనవారికి ఉత్తరధ్రువప్రాంతదేశములయొక్క లక్షణములు వివరముగ తెలియు నని తేటపడుచున్నది. ఆ పర్వతమునకు విశేషమైనకాంతి గలదనియు అచ్చట నొక “ జ్యోతి ” వెలుగుచుండు ననియు సూచింపుటవలన మూడవయథాయములో చెప్పిన అరోరాబోరియాలిన్ అను పెద్దవెలుతురునకును యీ “ జ్యోతి ” వర్ణనకును సరిపోవుచున్నది. ఈ విషయము లన్నియును మన సిద్ధాంతమును బలపరచుచునే యున్నవి.

ఇక వేదగ్రంథములను విచారింపుదము. తైత్తిరీయ
 అరణ్యకము. 1. 7. 1 లో మేనుపర్వతశిఖరమువద్ద యేడు
 గురు ఆదిత్యులు కలరనియు, కశ్యపు డనబడు ఎనిమిదవఆది
 త్యుడు మహామేరువు నెప్పుడును వదలక యుండు ననియు
 చెప్పియున్నారు. ఈ కశ్యపుడు తక్కిన 7 గురు ఆదిత్యులకును
 కాంతి నిచ్చుచుండును. మహామేరుపర్వతము నెప్పుడును ప్రకా
 శమానముగ వెలుగునట్లు చేయుచుండును. మన సంవత్సర
 కాలము దేవతలకు ఒకరాత్రియు, ఒకపగలును అగు
 చున్నది. అను వాక్యముమాత్రము తైత్తిరీయబ్రాహ్మణము
 III-9-22-I (ఏకంవా ఏత ద్వేవానా మహాః యత్సంవత్సరః)
 లో కనబడుచున్నది. ఈవాక్యము బహుస్పష్టముగ నున్నందున
 దీని కర్థముచెప్పట కేమాత్రమును కష్టములేదు. ఇట్టి యర్థము
 నే యిచ్చువాక్యములు మొదట నాకు మరియెచ్చటను కాన్పిం
 పలేదు. ముఖ్యముగ ఋగ్వేదసంహితయందు గాన్పింపలేదు.
 పైనచెప్పిన తై. బ్రా. లోని యాయొక్కవాక్యమునే ఆధా
 రముచేసికొని, “ పూర్వము మనవారు ఉత్తరధ్రువమువద్ద
 నున్నారు ” అని సిద్ధాంతీకరించుట బహుసాహస మని తలం
 చితిని. అందువలన అప్పటి ఉత్తరాయణ దక్షిణాయనసంజ్ఞల
 యొక్క నిజార్థమును పూర్ణముగ కనుగొనకపోతిని. కాని
 కొన్నిగ్రంథములను తరచిచూడగ చూడగ మనవా రొకప్పు
 డుత్తరధ్రువమువద్ద నివసించియుండి రను సిద్ధాంతమును ఒప్పు
 కొనక తీరినదికాదు. ఈ పైవాక్య మిటీవలి పురాణాదులలోను
 ఖగోళశాస్త్రగ్రంథములలోనుమాత్రమేగాక తైత్తిరీయబ్రాహ్మ

ణములో నైత ముండుటవలన, ఆకాలములో మనవా రీయం
మును కండ్లార చూచియైన నుండవలెను, లేదా తమపూర్వులు
చెప్పుకొనుచుండగ వినియైన నుండవలెను. ఖగోళశాస్త్ర
ప్రకార మప్పటివారు లెక్కవేసి చూచి యీ విషయమును
(తమ కండ్లార చూడకయే, వినికయే) కేవలము మేధాశక్తి
వలన కనుగొని రని కొంద రూహింపవచ్చును. కాని దీనిని
నమ్ముటకు వీలులేదు. ఏలననగ, ఖగోళశాస్త్రమును, తత్సం
బంధమగు గణితమును సంహితాబ్రాహ్మణకాలముల కీ
వలనే వృద్ధి నొందినవి. బ్రాహ్మణకాలమునాటివారి కీగణితము
తెలియు నని నమ్ముటకు వీలులేదు. కాన నీవిషయమును వారు
కండ్లార చూచియైన నుండవలెను. లేదా తమతాతముత్తతలు
చెప్పుకొనుచుండగ వినియైన నుండవలెను.

మన మతగ్రంథములలోనేగాక పారశీకుల గ్రంథము
లలో నైతము కేవల మీ యర్థమునే యిచ్చువాక్యములు
గలవు. “ వెండిడాడ్ ” అను పార్శ్వగ్రంథము 2 వ అధ్యాయ
ములో నీ విధముగ నున్నది. “ మనకు సంవత్సరమైన దానిని
వారు ఒక దినముగ భావించురు ” తైత్తిరీయబ్రాహ్మణము
లోని దాని కిది సరియైన యర్థ మగుచున్నది. రెంటికిని ఒకే
అర్థము. అదిగాక పార్శ్వగ్రంథములోని యీ పైవాక్యము
యొక్క పూర్వోత్తరసందర్భములను విచారించినయెడల యీ
వర్ణన తప్పక ఉత్తరధ్రువప్రాంతదేశమునకే నర్తించు నని
తెల్లముగాగలదు. పార్శ్వమతస్థులకు పరమదైవము “ అహహార
మజ్డా ” “ ఇమ ” యను నాతడు మనుష్యలోకమునకు

మొదటిరాజు. ఈ రాజు “ ఐర్యానావెయాజో ” యను పాఠ
 శీకుల స్వర్గలోకమున నివసింపుచుండును. ఒకానొకప్పుడు
 “ అహారామజ్ఞా ” అను దైవము “ ఇమ ” రాజుదగ్గరకు
 వచ్చి, మూడుగొప్పశీతకాలము రాబోవుచున్న దనియు,
 ప్రపంచ మంతయు ననేక వేలయడుగులయెత్తువరకు మంచుతో
 ఘనీభవించుకొని పోవుననియు, ఆకారణముచే భూమిపై సంచ
 రించు జంతుజాలము లన్నియు, నశించు ననియు, భవిష్యత్తు
 నంతను తెలియజెప్పెను. మరియు యీ మంచుయుగము
 (హిమవత్ప్రళయము) రాకముందే పెద్దభవనము నొకదానిని
 నిర్మించి సకలజంతువులను సకలబీజములను సంగ్రహించి
 యుంపవలసిన దనియు రాజున కౌ దేవుడు సలహా జెప్పెను.
 ఆప్రకారమే రాజుకభవనమును నిర్మించి “ ఓజగత్కారణ !
 ఓ మహానుభావా ! నేను నిర్మించిన యీ భవనమును వెలి
 గించుట కేమిదీపములు గలవు ? ” అని యడిగెను. దేవు డీ
 విధముగ ప్రత్యుత్తర మిచ్చెను. “ చేతనము లనియు అచేతన
 ము లనియు రెండువిధము లైన దీపములు గలవు. సూర్య
 చంద్రులు (సంవత్సరమున) కొకసారియే యుదయించి, యొక
 సారియే యస్తమించుచున్నట్లు కనిపితురు. మరియు ఒకసంవ
 త్సర మొకదినముగ గాన్పించును. ” ఈ వాక్యము లన్నియు
 మన కనేక భావములను వెల్లడింపుచున్నవి. (1) పాఠశీకులు
 పూర్వకాలమున నివసించిన “ ఐర్యానావెయాజో ” యను
 ప్రదేశము కొంతకాలమునకు మంచుతో ఘనీభవించుకొని
 పోయినందున ప్రజలు నివసించుట కనుపయోగ మయ్యెను.

(2) ఆ దేశములో సూర్యుడు సంవత్సరమున కొకసారియే యుదయించుననియు, ఒకసారియే యస్తమించుననియు, అచ్చటివారికి ఒకసంవత్సర మొకదినముగ నుండె ననియు తెలియుచున్నది. మంచుయుగము సంభవించుటనుగురించి పైన చెప్పిన వాక్యములను తరువాత నెమ్మదిగ విచారించుదము. ప్రస్తుతము రాత్రింబవళ్ళనుగూర్చి యీ పార్శ్వగ్రంథములో చెప్పిన యంశము తైత్తిరీయబ్రాహ్మణములో చెప్పినయంశముతో పూర్తిగ సమన్వయ మగుచున్నది. సూర్యుడు సంవత్సరమున కొకసారియే యుదయించి యొకసారియే యస్తమించుట యనునది కేవలము ఉత్తరధ్రువప్రాంతదేశ లక్షణమే. కనుక పార్శ్వగ్రంథములో చెప్పిన “ఐర్యానావెయాజో” యను ప్రదేశమును దానిలోని భవనమును కేవలము ఉత్తరధ్రువదేశములోనివేయై యుండితీరవలెను. ఆవిధముననే తైత్తిరీయబ్రాహ్మణములోని వాక్యములు కేవల ముత్తరధ్రువ ప్రాంతదేశవాసుల సంవత్సరమునే సూచింపుచున్నవి. ఆర్యసంతతులవారైన హిందూ, పారశీ, దేశస్థుల యుభయులగ్రంథములలో నీ విషయ ముండుటవలన వీరు కేవలము గణితమువేసి చూచి యీ విషయమును వ్రాసిరని చెప్పుసిద్ధాంతమును త్రోసి వేసితీరవలెను. కనుక వీరు “తమ కండ్లార నీసృష్టివైచిత్ర్యమును చూచియేయుండవలె” నని సిద్ధించుచున్నది.

ఈపైన మనము చర్చించినవాక్యములుగాని, యీయర్థమునేయిచ్చు మరి యితర వాక్యములుగాని ఋగ్వేదములో నెచ్చుటను గాన్పింపవనుమాట సత్యమే. కాని ఉత్తరధ్రువప్రాంత

దేశములయొక్క యితరలక్షణములను స్పష్టముగ వివరించిన వాక్యము లనేకములు ఋగ్వేదములో గలవు. ఇట్లు ఋగ్వేదములో వర్ణింపబడిన వర్ణనలన్నియు వైవాక్యములను బలపరుచుచున్నవి. మన మిచ్చట నొక ముఖ్యవిషయమును విచారింపుదము. బహుపురాతన వేదగ్రంథములలో చూచినయెడల సంవత్సరమును “దేవయానమని” యును “పితృయానమని” యును రెండుభాగములుగనే విభజించినట్లు కన్పట్టుచున్నది. ఈరెండును దేవతలకు పగలును రాత్రియు ననబరగు ఉత్తరాయణ దక్షిణాయనములతో సరిపోవుచున్నవి. దేవయానపదము ఋగ్వేదసంహితలో ననేకచోట్ల కనుపించుచున్నది. దీనికి “దేవతల త్రోవ లేక మార్గము” అని అర్థము. ఋ 1. 72-7 లలో అగ్నికి దేవయానమార్గము తెలియునని చెప్పబడియున్నది. మరియు ఋ 1. 183-6, 184-6 లో నీ విధముగనున్నది. “ఓ అశ్వినీదేవతలారా! మేమిప్పుడు “చీకటియొక్క అంతము” వద్దకు వచ్చినాము; దేవయానమార్గము వెంబడి మీరు మావద్దకు రావలసినది” (అతరిష్మ తమసస్పార మస్యప్రాతివాం స్తామో అశ్వినావధాయి ఏహయాతం పథిభి ర్దేవయానైః)

ఋ. VII 76,2 లో మరియు నిట్లువర్ణించియున్నారు. “దేవయానమార్గము నాకు దృగ్గోచరమగుచున్నది.... ఉషః కాలముయొక్క కేతువు (లేక పతాకము, లేక జెండా) తూర్పుదిక్కున కనబడుచున్నది” (ప్రమేపంథాదేవయానా అదృశ్యః అభూదు కేతు రుషసః పురస్తాత్.)

ఈవాక్యము లన్నియు నొకేయర్థమును సూచింపుచున్నవి. చీకటియంతయు పోయి ఉషఃకాల ముదయముకాగానే దేవయానమార్గము ప్రారంభమగుచున్నదని తేలుచున్నది. మరియు అగ్ని, అశ్వినీదేవతలు, ఉషస్సు, సూర్యుడు మరియు తర ఉదయకాలపు దేవతలందరును యీ దేవయానమార్గము గుండనే యాకాశముమీద ప్రయాణము చేయుచున్నట్లును కూడ స్పష్టమగుచున్నది. ఇక X, 18-1 లో, పితృయానము దేవయానమునకు వ్యతిరేకముగ నుండుననియు, నిది “మరణ మార్గమని”యు వర్ణించియున్నారు. ఋ. X, 88-15 ను వ్రాసిన ఋషి దేవపితృయానములనుగూర్చి చెప్పుచు, “దేవతల కొకమార్గమును, పితరులకొకమార్గమును రెండుమార్గములు కలవ”ని తాను “విన్నాన”ని చెప్పియున్నాడు. ఉషఃకాలముతో దేవయానమార్గము ప్రారంభమైనయెడల చీకటి గ్రమ్మగనే పితృయానమార్గము ప్రారంభమగునని మనము తలంపవలెను. ఒకవేళ ఇకనీదేవపితృయాన మార్గములు మనముజూచు పగటికిని రాత్రికిని యర్థమిచ్చునని తలచితిమేని మనపూర్వము ఘటకీరెండుమార్గములేతప్ప నితరములు తెలియవని చెప్పుటలో నేమి విశేషమున్నది. ఈపైనచెప్పిన రెండుమార్గములలో నొక్కొక్కదానిలో మూడుఋతువులు కలవనియు, హనిలో మొదటిఋతువు వసంతఋతువనియు (శతపథబ్రాహ్మణము. 11, 1. 3) వర్ణించియున్నారు. ఈపితృదేవయాన మార్గములు రెండును మనము ప్రతిదినమును జూచు రాత్రింబవళ్లకర్థమని మనముచెప్పినయెడల శతపథబ్రాహ్మణములోని

యీ పై వాక్యముల కర్థమేమి చెప్పగలము? వానిప్రయోజనమేమి? వానినెట్లు సమర్థింతుము? కనుక యీ దేవపితృయానమార్గములు రెండును ఉత్తరధ్రువప్రాంతదేశ లక్షణములను జూచి వర్ణించిన వర్ణనలై యుండవలెను. వానిలో నెడతెగని యారునెలల వెలుతురును దేవయానమనియు; మిగిలిన ఆరునెలల చీకటిని పితృయానమనియు వర్ణించిరి. ఉత్తరధ్రువప్రాంతదేశములను వదలి దక్షిణప్రదేశములకు వచ్చిచేరిన పిదప నీవర్ణన యిచ్చట పరిస్థితులకు సరిపోకపోయినను పూర్వమునుండియు గ్రంథస్థములై యున్న యీ విషయమును త్రోసివేయ నేలయని వారు దానినే వాడుకొనుచుండిరి. ఋగ్వేదములో చెప్పబడిన యీ దేవపితృయానముల యర్థమును విచారించి చూడగ “మనకు సంవత్సరమైన కాలము దేవతల కొక దినమగుచున్నది” అను తైత్తిరీయ బ్రాహ్మణవాక్యముతో సరిపోవుచున్నది. ఈ రెండు నొకే భావమును దెలుపుచున్నవి.

“దేవతలమార్గము” (దేవయానము) అను నీ పదము పార్శ్వగ్రంథములలో సైతము కాననగును. వారి పితృదేవతలు సూర్యచంద్రాదులకు “దేవనిర్మితమార్గము”ను చూపించినట్లు వారి గ్రంథములలో చెప్పబడి యున్నది. వీ రీదేవయానమార్గమును చూపక పూర్వము, సూర్యచంద్రాదులు రాక్షసులచే బంధింపబడి, అటు నిటు కదలజాలక యొకచోటనే నిలచియున్నట్లుకూడ వర్ణింపబడియున్నది. ఈ రెండు వర్ణనలను బట్టి చూడగ, మన మతగ్రంథములలో వర్ణింపబడిన దేవయాన

మును పార్శ్వగ్రంథములలో వర్ణింపబడిన దేవయానమును రెండు నెకటే యని సిద్ధించుచున్నది. ఈ రెండు మార్గములును చీకటి యంతమైన పిమ్మటను, ఉషఃకాలము ప్రారంభించుటతోడను ప్రారంభమగునని స్థిరపడుచున్నది. హిందూ పారశీవశాస్త్రుల పూర్వులు నివసించిన ప్రదేశములలో సూర్యుడు ఆరు నెల లాకాశమున వెలుంగుచున్నట్టును తక్కిన ఆరు నెలలును సూర్యుడు క్షీణిజముక్రిందికి అస్తమించిన కాలమున చీకట్లు క్రమ్మికొని యుండినట్లును స్పష్టమగుచున్నది.

హిందూ, పారశీగ్రంథములలోని పోలిక లింతటితో నాగలేదు. ఎవరైనను దక్షిణాయన అనగ పితృయానకాలములో చనిపోవుట అశుభసూచకమని మన హిందువు లెన్నుదురుగద. మహాభారత యోధవీరుడైన భీష్ములవారు దక్షిణాయనకాల మంతమొంది, ఉత్తరాయనఘణ్యకాలము వచ్చువరకును, ప్రాణములను విడువక అంపశయ్యమీద నిరీక్షింపుచుండెనని మన కందరకును తెలిసిన విషయమే.

(మహాభారతకాలమునాటికి ఉత్తరాయణసంజ్ఞ యొక్క యర్థము మారిపోయి, ఉత్తరాయణ మనగ మకర, కర్కాటక సంక్రమణముల మధ్యనుండు కాలమను అర్థము వచ్చినది. కాని అంతకుపూర్వ మీ యర్థము లేదనియు, మేష తులా సంక్రమణముల మధ్యకాలమే ఉత్తరాయణమనియు నిదివరకే చెప్పియున్నాము.) ఏది యెట్లున్నను దక్షిణాయన మనగ పితృయానకాలములో చనిపోవుట అశుభసూచక మనుమాట

స్పష్టము. ఈ భావమునే ఉపనిషత్తులలో కూడ కాననగును. దేవయానకాలములో చనిపోయినయెడల ఆత్మకు మంచిగతి గలదని యుపనిషత్తులలో చెప్పియున్నారు. ఈ వాక్యములన్నియు మనకు కావలయుననిన బ్రహ్మసూత్రములపైన శ్రీ శంకరాచార్యులవారు వ్రాసిన భాష్యములో కాననగును. (బ్ర. సూ. IV. 2 18-21) (౧౮) రశ్మ్యనుసారీ, (౧౯) నిశి నేతిచేన్న, సంబంధస్యయావద్దేహ భావిత్వాద్దర్శయతిచ (౨౦) అతశ్చాయ నేపి దక్షిణే (౨౧) యోగినః ప్రతిచస్మర్యతే స్మార్తేచై తే.) పితృయానమనగ ఆరు నెలలెడతెగని చీకటియును పూర్వగ్రంథములలోని భావమునుబట్టి విచారించి చూచినయెడల, పితృయానములో చనిపోవుటయెంత యశుభ సూచకమో తేటపడగలదు. చీకటికాలములో (పితృయానములో) చనిపోయినయెడల, తిరిగి దేవయానము అనగా వెలుతురు వచ్చువరకును అపరకర్మలను చేయుటకు వీలుండదు. అంతకాల మికర్మలను చేయకుండ నిలిపియుంచుటయే చనిపోయిన వానియాత్మకు యశుభదాయకము. ఎప్పటిమాటలోయేల, యీ కాలములో సైత మెవరైన రాత్రికాలములో చనిపోయినయెడల నది యశుభమనియే మనమెంచుదుముగద. దహనాది క్రియలన్నియును సూర్యోదయ కాలమువరకు నాపియుంచుదుముగద. ఇట్టిసందర్భములో పితృయానకాలములో చనిపోవుట యశుభసూచకమని మనపూర్వులు తలంచుటలో నేమియును వింతలేదు.

ఈ విషయమే పార్శ్వగ్రంథములలో మరింతస్పష్టముగ వర్ణింపబడియున్నది. “ఎవరైనను శీతకాలములో చనిపోయిన యెడల భగవద్భక్తుడైనవాడేమి చేయవలయును?” అను ప్రశ్నకు భగవంతు డీవిధముగ ప్రత్యుత్తరమిచ్చుచున్నాడు. “అట్లు సంభవించినయెడల, ఇంటిలో నొక గొయ్యితీసి, ఆశవమును ఆగోతిలోనుంచి పట్టు లటునిటు ఎగుర నారంభించు వరకు, చెట్లు పెరుగ నారంభించువరకు, నీటిప్రవాహములు పార నారంభించువరకు, గాలివచ్చి భూమిమీదనుండు నీటిను తను పీల్చుకొనువరకు, రెండురాత్రులుగాని, మూడురాత్రులుగాని లేక ఒక నెలగాని, ఎంతకాలముపట్టునో అంతకాలము వరకు దాసినట్లే గోతిలో నుంచవలెను.” ఈసందర్భములో పార్శ్వమతస్థుల యాచారమునుగూర్చి చెప్పవలెను. వారు తమ శవములను పాతిపెట్టరు. దహనముచేయరు. మొదట శవమును సూర్యరశ్మిలోనుంచి పిమ్మట గాలిగోపురమువంటి యెత్తైన ప్రదేశములోనుంచి, పట్నుల కాహారముగ వదలివేయుదురు. దీనినిబట్టి విచారింపగ శవమును నెలదినములవరకును గోతిలో నేలయుంచవలెనో తెలియగలదు. ఆ నెలదినములును యెడతెగని చీకటియే యుండుటవలన శవమును సూర్యరశ్మిలోనుంచుట యెట్లు తటస్థింపగలదు? ఆకారణముచేతనే సూర్యరశ్మి వచ్చువరకును యెన్నిదినములైననుసరే శవమును గోతిలోనే యుంచవలెను. సూర్యోదయమైన పిమ్మట శవమును బయటికిదీసి కొంతసేపువరకు సూర్యరశ్మి శవము

నకు తగులునట్లు చేసి, పిమ్మట పైన చెప్పిన విధముగ దానిని పక్షుల కాహారముగ వదలివేయుదురు. అదిగాక, “పక్షులెగురుట” “నీటిప్రవాహములు పారుట” మొదలగు నీవర్ణనలన్నియు ఋగ్వేదములో వర్ణింపబడిన ఉష్ణకాలవర్ణనలను పోలియున్నవి. ఈరెండు నాకేవిధమైన ప్రకృతిచిత్రములను వర్ణింపుచున్నవి. పైదానినిబట్టి దేవతలయొక్క రాత్రింబవళ్లను గూర్చిన వర్ణనలు పార్శ్వ హిందూగ్రంథములలో నొక విధముననే యున్నవనియు యీయుభయగ్రంథములలోని వర్ణనలు ఉత్తరధ్రువప్రాంతదేశలక్షణములనే తెలుపుచున్నవనియు స్పష్టమగుచున్నది.


ఉత్తరధ్రువప్రాంతలక్షణము లీహిందూపార్శ్వగ్రంథములలోనే గాక గ్రీకు, నార్వేజీకు పూర్వగ్రంథములలో నైతముకాననగును. “పూర్వకాలములో ఆకాశమంతయు ఒకమనుష్యుని నెత్తిమీద టోపీ తిరిగినలాగున తిరుగుచుండెడిదని” యు, “ఆదికాలమునందు ధ్రువనక్షత్రము సదా నూటిగ నెత్తిమీద గనిపించెడిదని” యు గ్రీకుగ్రంథకారులు వర్ణించియున్నారు. “ఇలియడ్” “ఒడెస్సే” యను గ్రీకు పురాణములలోకూడ రెండురకముల “దినము” లనుగూర్చి వర్ణించియున్నారు. దేవతలచర్యలనుగూర్చి చెప్పినప్పుడు సంవత్సరపరిమితిగల రాత్రింబవళ్లనుగూర్చియు, మనుష్యుల చర్యలనుగూర్చి చెప్పినప్పుడు ౨౪ గంటల పరిమితిగల రాత్రింబవళ్లనుగూర్చియు గ్రీకుపురాణములలో వర్ణించియున్నారు. ఈరీతి

గనే, నా ద్వేదేశపు పురాణగాధలలోకూడ దీర్ఘములగు అహో
రాత్రములనుగూర్చిన వర్ణనలు గలవు. ఆరు నెలలరాత్రిని ఆరు
నెలలపగటినిగూర్చిన వర్ణనలు “ఇండోఽపరేనియను” లలోనే
గాక, “ఇండోజర్మను” లలోగూడగలవు. కనుక మొట్టమొదట
ఆర్యులందరును కలిసి నివసించుచున్నప్పుడే యీవర్ణనలు
బయలుదేరియుండవలెను. ఈవర్ణనలు ఉత్తరధ్రువప్రాంతమునే
సూచించును గనుక మనయార్యు లొకప్పు డచ్చట నివసించి
రని చెప్పట కొక్క యీవర్ణనలే చాలును. కాని క్రిందటి
అధ్యాయములో సూచించిన ధ్రువలక్షణము లన్నిటిని
ఋజువు పరచుటకును మనకు వేదాదులలో కావలసినంత
సాక్ష్యమున్నది. ఉష్ణస్థులు దీర్ఘకాలము క్షీతిజముచుట్టును
తిరుగుచుండు లక్షణమునుగూర్చి వేదప్రమాణ సహితముగ
రాబోవు అధ్యాయములో చర్చించెదము.



భాగము 4.

వైదిక ఉపా.



సూర్యుడు ఖీతిజముక్రింద షుమారు 16 డిగ్రీల దూరములో నున్నాడు. ప్రాతఃకాలమందు గాన్పించు వెలుతురులు ఖీతిజముయొక్క అంచుచుట్టు 24 గం|| ల కొకసారి, బాణము చూపినవైపుగ, గిరగిర తిరుగును. తదుపరి సూర్యబింబము ఖీతిజముపైకి వచ్చును.

వైదిక నిలయము

ఐదవ అధ్యాయము.

వైదిక ఉప.

ఆరు నెలల పగలును ఆరు నెలలరాత్రుని గూర్చిన స్పష్టమైన వర్ణనలు ఋగ్వేదమునం దంతగ గాన్పింపకున్నను ఉత్తరధ్రువనివాసమును దెలుపుట కింతకంటె యెక్కువైన యితరలక్షణములను గూర్చిన వర్ణన లనేకములు గలవు. వానిలో ముఖ్యమైనది ఉషఃకాల వర్ణన. ఉత్తర ధ్రువము వద్ద ఉషఃకాలము సుమారు నెలదినము లుండుననియు యీ యుషఃకాలము యొక్క వెలుతురు నేత్రోత్సవదాయకముగ నుండి దిక్చక్రముయొక్క అంచు చుట్టును దినమున కొకచుట్టు చొప్పున గిరగిర తిరుగుచు క్రమముగ పైకివచ్చుననియు పిమ్మట - నెలదినములైన పిమ్మట - సూర్యబింబము పైకి గాన్పించుననియు మూడవ అధ్యాయములో చెప్పియున్నాము. కాని, భూమధ్యరేఖ వద్దనున్న మనదేశములలో ఉపన్మయంతదీర్ఘ కాలముండదు. ఇంత చిత్రవిచిత్రములుగ నుండదు. వేదములలో ఉషఃకాలమును గూర్చిన వర్ణన లనేకములు గలవు. ఇది యొకముఖ్యమైన దేవత. ఇట్టిహృదయాహ్లాదకరములగు వర్ణనలు, సృష్టిసౌందర్య మహిమలను గానముచేయు

గీతములు, ఒక వేదములలోనేతప్ప ప్రపంచములో మరియే
 యితరదేశపు గ్రంథములలోను వాఙ్మయములలోను గాన్పిం-
 పవు. ఒక్క మనభారతీయులనే గాక ప్రపంచములోనుండు
 ఖండఖండంతరములనుండు సమస్తజాతులవారిని మోహింప
 జేసిన యిట్టి సృష్టిగీతములను వేదగానములను మనవా రెట్లు
 వ్రాయగలిగిరి? ముహూర్తమాత్రము తూర్పుదిక్కున నగు
 పించి అంతలో మాయమైపోవు మనదేశపు ఉషఃకాలమును
 చూచియా మనవా రిట్టి వర్ణనలను గావించినది? ఇదెంత
 మాత్రమును సంభవముకాజాలదు. అంతగా వర్ణించుటకు
 మనమిక్కడ ప్రతిదినముజూచు ముహూర్తమాత్ర జీవనము
 గల యీ యుషఃకాలములో నేమివిశేషమున్నది? ఏమి
 చిత్రములున్నవి? ఈ వేదగానమునకు సరిపోవు చిత్రీవిచిత్ర
 ములు ప్రకృతి సౌందర్యములన్నియును ఉత్తరధ్రువప్రాంత
 దేశములోని దీర్ఘఉషఃకాలమునకే సరిపోవును గాని మన
 ఉషఃకాలమునకు సరిపోవు. (అదిగాక, కొన్నిచోట్ల ఉషః
 కాలమును యేకవచనముగను, కొన్నిచోట్ల బహువచనము
 గను వర్ణించియున్నారు. దీని ప్రయోజనమును పిమ్మట విచా-
 రింతము.)

ఉషఃకాలము బహుదీర్ఘ కాలమనుటకు మొదటి నిద-
 ర్శనము ఐతరేయ బ్రాహ్మణము IV. 7 లో కలదు. “గవాం
 అయనమ్” అను క్రతువును ప్రారంభించుటకు పూర్వము
 ఒక వెయ్యి శ్లోకములను హోత్రీయగు బ్రాహ్మణుడు పఠింప

వలెను. ఇట్లు పఠించుటకు దీర్ఘ కాలము పట్టునుగద. ఈ శ్లోకములకు “అశ్వినశాస్త్ర” మని పేరు. రాత్రి యంతమొంది పగలు ప్రారంభమగు సాధికాలమున కధిష్ఠానదేవతలుగనుండు అగ్ని, ఉషస్సు, అశ్వినలు మొదలగు దేవతలనుగూర్చి యీ శ్లోకములు పఠింపబడును. హోతి పఠింపవలసిన పఠనలన్నిటిలోను యీ యశ్వినశాస్త్రపఠనమే యతిదీర్ఘమైనది. సగమురాత్రి గడచిపోయి “ఉషఃకాలపు వెలుతురు కొద్దికొద్దిగ కనుపడ ప్రారంభించుచున్నప్పుడు” హోతి యీ పఠనమును ప్రారంభించవలెను. [అ. శా. సూత్ర VI. 5, 8. తయోఃకాల ఊర్ధ్వమర్థరాత్రాత్ప్రకాశీ భావస్యాను విప్లంభమ్॥] ఈకాలమే ఋ VII. 62. 2, 3 లో సూచింపబడినది. పఠింపవలసిన శాస్త్రము బహుదీర్ఘ కాలము పట్టును గాన దానివలన కలుగు అలసటను తీర్చుకొనుటకై హోతి యీ శ్లోకములను పఠించుటకు పూర్వము వెన్నను బాగుగకాచి, మూడాహుతులను ముం దగ్నిలోనుంచి, తక్కినదానిని తాను త్రాగవలెను. [ఐ బ్రా. IV. 7. అ. శా. సూత్ర VI. 5, 8.] ఐతరేయ బ్రాహ్మణములో నీవిధముగ నున్నది:— “హోతి తాను పఠింప మొదలిడుటకు పూర్వము బాగుగ నేయి త్రాగవలెను. బండికి తారు వేసినయెడల నది యేవిధముగ నుభయపుగ బోవునో అట్లే నేయి త్రాగినయెడల హోతియొక్క పఠనము బహు తేలికగ సాగిపోవును ” ఈ పఠనము సూర్యోదయము కాకపూర్వమే ముగియవలెననిన రాత్రి రెండుబా

ములుదాటి యింకను చీకటి యుండగనే ప్రారంభింపవలెనని ప్రారంభింపవలెను, లేదా, యవగళాల పరిమితి బహుదీర్ఘముగనైన నుండవలెను. ఈ రెంటిలో మొదటిదానిని ఒప్పుకొనుటకు వీలులేదు. ఏలయనగ, చీకటిపోయి క్రమక్రమముగ వెలుతురు రా ప్రారంభమగువరకును యీ శాస్త్రపఠనమును మొదలు పెట్టకూడదని స్పష్టముగ నిషేధించియున్నారు. కనుక మొదట కను వెలుగు కనుపడుటకును, పిమ్మట సూర్యోదయమగుటకును మధ్య తగినంత దీర్ఘకాలము— వెయ్యిశ్లోకములు పఠించుటకు తగినంత దీర్ఘకాలము— అవకాశముండియుండవలెనని స్థిరపడుచున్నది. అదిగాక, ఒక్కొక్కప్పుడు సరియైనవేళకు పఠన మొదలిడినను సూర్యోదయమగుటకు చాలకాలము ముందుగనే పఠనము ముగిసిపోయెడిదని తెలియసంహిత II. I, 10, 3 లో చెప్పియున్నారు. అట్టి సమయములో సూర్యోదయమగుట పల నొక పశుబలి నర్పింపవలసినదనికూడ సంహితలో చెప్పబడి యున్నది; మరియు, అట్టి సమయములో సూర్యోదయ మగువరకును యేవియో యితరములగు వేదముక్కులను పఠింపుచుండవలసినదని అశ్వలాయనసూత్రములు చెప్పుచున్నవి. [అశ్వ. సూ. VI, 5, 8 పాతరనువాకన్యాయేన తస్యైవ సమామ్నాయస్య సహస్ర్రావ మమోదేతేః శంసేత్ ||] అవసరమైనయెడల నట్టి సమయములో పశుబలి నర్పించుటయేగాక ఋగ్వేదములోని పది మండలములను సైతము పఠింపవలసిన

దని ఆపస్తంబసూత్రములు పలుకుచున్నవి. ఆప. సూ. XIV.

1. 2. యస్యాశ్వినే శస్యమానే సూర్యో నావిర్భవతి సౌర్యం
బహురూప మాలభేత్. సర్వా అపి దాశతయీ రనుభూ-
యాత్.] పై ప్రమాణములనుబట్టి ఆదినములలో కను వెలుతురు
కనిపించిన పిమ్మట చాలకాలమునకుగాని సూర్యుడుదయ
మయ్యెడివాడు కాడనియు, సూర్యోదయ మెప్పుడగునాయని
యప్పటివారందరు నిరీక్షించుచుండెడివారనియు, వారనుకొన్న
కాలముకంటె నింకను విశేషకాలము గడచిపోయినగాని
సూర్యోదయమగుచుండెడిది గాదనియు తేటపడుచున్నది. వా-
రనుకొన్న సమయమునకు సూర్యోదయము కాలేదు గనుక
వారందరును దానికై “ప్రాయశ్చిత్తము” కూడ చేసికొనెడివా-
రనియు తైత్తిరీయ సంహితలో ననేకచోట్ల చెప్పబడియున్నది.
(తై. సం. II. I, 94. అసావాదిత్యో నవ్యారోచత తస్మై
దేవాః ప్రాయశ్చిత్తి మైచ్ఛన్.)

(2) దీర్ఘ ఉపకాలమును సూచించు నిదర్శనమింకొకటి
[తై. సం. VII. 2. 20- ఉపసే స్వాహా ప్యుష్టిచై స్వా-
హోదివ్యతే స్వా హోద్యతే స్వా హోదితాయ స్వాహా-
సువర్గాయ స్వాహా లోకాయ స్వాహా.] -లో కలదు. దానిలో
యేడు బలు లర్పించవలసినదని చెప్పియున్నారు.

(1) ఒకబలి “ఉపస్సు” నకును (2) ఒకటి “ప్యుష్టి”
కిని (3) ఒకటి “ఉదేవ్యత్” నకును (4) ఒకటి “ఉద్యత్”
నకును (5) ఒకటి “ఉదితా” కును (6) ఒకటి “సువర్గ”

కును (7) మరియొకటి “ లోక ” కును — యీ విధముగ యేడు బలులనుగూర్చి చెప్పియున్నారు. వీనిలో అయిదు బలులు కేవలము అయిదు రూపాంతరములను ధరించిన ఉషః కాలమునకే వర్తించును. మొదటి రెండు బలులనుగూర్చి [తై. బ్రా. III. 8,16, 4 లో యీ రీతిగవర్ణించియున్నారు. ఉషసేస్వాహా పృష్టిచైస్వా హేత్యాహ రాత్రిర్వా ఉషః అహర్వ్యష్టిః అహోరాత్రే ఏవావరూధే అథో అహోరాత్ర యేరేవ ప్రతిత్థతి తాయదుభయార్దివా వా నక్తంవా జహయాత్ అహారాత్రే మోహయేత్ ఉషసే స్వాహా పృష్టి చైస్వా హేదేవ్యతే స్వా హేద్యతే స్వా హేత్యనుదితే జహోతి. ఉదితాయ స్వాహా సువర్గాయ స్వాహా లోకాయ స్వాహే త్యుదితే జహోతి॥]. “ ఉషస్సు ” అనగ రాత్రి యొక్క చివరభాగమనియు, “ పృష్టి ” అనగ పగటియొక్క మొదటిభాగమనియు చెప్పి యున్నారు. దీనికి మనము సమ్మతించినను ఉషఃకాలమును గూర్చి చెప్పిన మిగిలిన మూడు బలులను యెట్లు సమర్థింప నగును ? ఒక బలి “ ఉదేవ్యత్ ” అనగ ఉదయింపబోవు చున్న ఉషఃకాలమునకును, రెండవబలి “ ఉద్యత్ ” అనగ ఉదయించుచున్న ఉషస్సునకును, మూడవబలి “ ఉదితా ” అనగ ఉదయించిన ఉషస్సునకును అర్పించవలసినదని చెప్పి యున్నారుగద. ఈ మూడింటిలోను మొదటి రెంటిని సూర్యోదయముకాక పూర్వమే యర్పింపవలయునని తైత్తిరీయ-

బ్రాహ్మణము చెప్పుచున్నది. భూమధ్య రేఖవద్దనున్న మన దేశములో ఉషఃకాలము బహుకొలదికాలమే యాకాశమున గాన్పించు ననుమాట మన కందరకు తెలిసియేయున్నది. ముహూర్తమాత్రముండిపోవు నీ ఉషఃకాలములో—ఉదయింపబోవుచున్న, ఉదయించుచున్న ఉదయించిన — అని మూడు భాగములుగ విడదీసి ఒక్కొక్కదాని కొక్కొక్కటి నర్పించుట యెట్లు సాధ్యముకాగలదు ? అంతస్పష్టముగ, మూడుభాగములుగ, విభజించుట కవకాశమేది ? మన మిక్కడ ప్రతిదినముజూచు ఉషఃకాలములో నిన్నివివరములను గుర్తించుట కంత సాధ్యముకాదు. అయిదు భాగములుగ విడదీసి ఒక్కొక్కదానికి ప్రత్యేక ప్రత్యేకముగ బలుల నర్పింప గలుగుటకు అప్పటి యుషస్సు బహుదీర్ఘకాల మాకాశమున కాన్పించునదై యుండియుండవలె ననుమాట స్పష్టము.

ఉషఃకాలమును గూర్చిన యీ మూడు భేదములును ఋగ్వేదఋషులకు సైతము తెలిసినవిషయమే. [ఋ vii 41, 3. సక్షుపః పరిషస్వతే.....తస్య వేసీరను బ్రత ముష స్తి స్రో అవర్థయన్.] లో వచుణినియొక్క “ప్రియులు తనకు గాను మూడు ఉషస్సులను వృద్ధిబొందించి” నట్లు చెప్పబడి యున్నది. i 174-7 లో “తిస్రః దాను చిత్రాః” అను పదమువలన “మూడుకాంతులు” గల ఉషస్సును సూచించి నట్లు కనబడుచున్నది. [ఋ v. 79-9 లో—వ్యుచ్చాదుహే తర్ది ప్రామాచిరంతనుథా అషః నేత్యా సేనం యథా రిపుం

తపాతి సూరో అర్చిషా.] “ ఓ ఉషస్సా ! నీవు ఆకాశము మీద విశేషకాల ముండవద్దు. నీ వచ్చటనే విశేషకాల మున్నచో సూర్యుడు వచ్చి దొంగనుకాల్చిఁజ్జు నిన్నుకాల్చి వేయును. ” ii. 15-6 లో ఉషస్సుయొక్క గుర్రములు బహు నెమ్మదిగ నడచుచున్నవి (అజవసః) అని చెప్పి యున్నారు. ఈవాక్యములనన్నిటినిబట్టి చూచిన ఉషఃకాలము ఆకాశము మీద విశేషకాలముండెడిదనియు, ఆకారణముచేత అప్పటివారి కది బహువిసుగు బుట్టించుచుండెడిదనియు స్పష్టమగుచున్నది. వీని యన్నిటికంటె బలవత్తరమైన ప్రమాణ మింకొకటి గలదు. [ఋ i. 113, 137. శశ్వత్పురోషా వ్యవసదేవీ.] “ ఉషాదేవత పూర్వకాలములో (పురా) యెల్లప్పుడును యెడతెగక (శశ్వత్) ప్రకాశింపుచునే యుండెడిది ” అని స్పష్టముగ కనబడుచున్నది. i. 118-11 లో - “ శశ్వత్-తమా ” అనగ “ అన్నిటికంటె విశేషకాల ముండెడిది ” యను విశేషణమును ఉషస్సునుగూర్చి చెప్పి యున్నారు. అదిగాక, “ ఉషస్సు ” అనియు “ వి + ఉష్టి ” అనియు రెండు పదములుండుటయే దీర్ఘమైన ఉషఃకాలమును సూచింపుచున్నది. ఉషస్సు ముహూర్తకాలము మాత్రమే యుండి మాయమైపోయిన యెడల “ వి + ఉష్టి ” లేక “ బాగుగ వికసించిన ” యను విశేషస్థితిని సూచింపవలసిన యవసరమేయుండదు. ఇట్టివిశేషస్థితిని ఋగ్వేదములో ననేక తావులలో సూచించియున్నారు. “ ఉషసాఃవి-ఉష్టి ” అను

పదము ఋగ్వేదములో ననేక పర్యాయములు ప్రయోగింపబడి యున్నది. దానికి మనవారు “ఉషస్సు ప్రకాశింపగనే” యను అర్థమును జెప్పిరి. కాని, కేవలమొక భావమునే తెలుపుటకై రెండుపదముల నేల ప్రయోగించి రనుసంశయము మనవారి కెవరికి గలుగలేదు. అదిగాక, మొదటి పదము “ఉషస్సు.” దీనికి—“వి” యను పృత్యయముజేర్పగ నచ్చిమాట “వి-ఉష్టి.” ఇది రెండవ పదము. రెండుభావములను దెలుపుటకై యీ రెండుమాటలను ప్రయోగింపని యెడల వీని ప్రయోజనమేమి? అందుముఖ్యముగ ఆదినము లలో మాటలను నిష్ప్రయోజనముగ వాడిరని యూహించుటకు వీలులేదు. ఒక భావమును దెలుపుటకే యీ రెండు పదములను పునరుక్తిగ వాడిరని చెప్పటకు వీలులేదు.

ఇంకను కొన్ని ఋక్కులను విచారించి చూచెదము.
[ఋ I. 113-10 : కి యాత్యాయత్సమయాభవాతి యావూష్య ఘర్యాశ్చనూనమ్ప్రచ్ఛాన్ అనుపూర్వాఃకృపతేవావశానా పాదీధ్యానాజోషమన్యాభిరేతి॥] దీనిలో మొదటిపాదమున కర్థము చెప్పట బహుకష్టమైనపని. అనేకు లనేకవిధములుగ దీని కర్థమును జెప్పియుండిరి.

(1) శాయనాచార్యులవారి ననుసరించి చెప్పబడిన యర్థము:—ఉషస్సు లుదయించి యిప్పటి కెంతకాలమైనది? అవి యింక నెంతకాలమువరకు నుదయింపుచుండును? మన కింకను వెలుతురు నొసంగవలెనను కోరికతో నిదివర కుదయం

చిన యువస్సులవెంట నంటిపోవుచు, తమవెనుక నింక నుద యింపబోవు ఉవస్సులతోగూడ ప్రకాశమానముగ ముందు నకు సాగిపోవుచున్నవి.

(2) మాక్సిముల్లరు ననుసరించి చెప్పినయర్థము:—ఇది వరకు వెలిగిన ఉవస్సులును, ఇకముందు వెలుగబోవు ఉవ స్సులును— ఇవి యోతకాలము—ఎంతకాల మివి కలిసియుం డును ? ఇదివరకు వెలిగిన యువస్సులకొర కాశించుచు, మిగిలిన (వెనుకవచ్చు) వానితో నీ యువఃకాలము సంతోష ముగ ముందునకు సాగిపోవుచున్నది.

(3) మూడవయర్థము:—ఇదివర కుదయించిన యువ స్సులకును, యిక నుదయింపబోవు ఉవస్సులకును మధ్యకాల మెంతదీర్ఘముగనున్నది ? ఈ యువఃకాలము యిదివరలో నుదయించిన యువస్సులకై యాశించి (వానివెంట) బోవు చున్నది. మరియు, తనవెనుక నుదయింపబోవు యువస్సు లతో సహా సంతోషముతో ముందునకు సాగిపోవుచున్నది.

ఈ మూడర్థములలో మన మేయర్థము నంగీకరించినను భావమొక్కటే తేలుచున్నది. రెండురకముల ఉవస్సులు—ఇది వర కుదయించినవి, యికముం దుదయింపబోవునవి—కలవనుట స్పష్టము. మొదటి రెండర్థములను మనము ఒప్పుకొన్నచో, యీ రెండుతరగతుల యువఃకాలములును కలిసి విశేషకాల మాకాశమున వెలుంగుచుండుటచేత, వీనితో విసుగుబుట్టి—

“ఇవి యింకను యెంతకాల మిట్లు కలిసి యుండును” — అను శంకను పుట్టించుచున్నది. అనగ దీర్ఘమైన యువఃకాలమును సూచింపుచున్నది. ఇట్టి వర్ణన ఉత్తరధ్రువప్రాంతదేశపు ఉవఃకాలమునకే వర్తించునుగాని, మనదేశపు ఉవఃకాలమునకు వర్తింపదు. ఇక మూడవ యర్థమును విచారించుదము. దీనిని బట్టి మొదట నుదయించిన యువస్సులకును, ఇకముం దుద యింపబోవు నువస్సులకును మధ్య చాల విరామ మున్నట్లు స్పష్టముగ జెప్పబడియున్నది. ఇట్టి సృష్టివైచిత్ర్యము ఉత్తర ధ్రువమువద్ద తప్ప ఇతరచోట్ల సాధ్యముకాదు. కనుక మన మేయర్థమును ఒప్పుకొన్నను మన సిద్ధాంతమునకు సరిపోవు చునే యున్నది. పూర్వోత్తరసందర్భముల నన్నిటిని విచారించి చూడగ శాయనాచార్యులవారును, మాక్సిముల్లరు ననుసరించి చెప్పిన యర్థములే సరియైన వని తేలుచున్నది. కొన్ని ఉవస్సులు గలవు. అవి రెండు తరగతులుగ విభజింపబడి యున్నవి. ఇదివర కుదయించినవి, ఇకముం దుదయింపబోవు నవి. ఈ రెండు తరగతుల యువస్సులును కలిసి విశేషకాలము ఆకాశమున వెలుంగు చుండును. — ఈ ఋక్కులో నున్న సారాంశ మిది. మన మిప్పుడు చచ్చించిన ఋక్కు పదియవది. ఇక 13 వ ఋక్కును విచారించిచూచినచో “పూర్వకాలములో ఉపాదేవత సంతతమును వెలుంగుచుండెడిది” అని చెప్పబడియున్నది. దీనిని బట్టి ఉవఃకాలము బహు దీర్ఘకాలముగ నుండెడిదని స్పష్టముగ దెలుపబడినది.

ఋగ్వేదము 7 వ మండలములో ననేక ఉపాకాల గీతములు గలవు. [VII, 76-1,2] లో ఉపస్సులు యెప్పటి వలెనే అనేక సాందర్యవిశేషములతో తమ ధ్వజమును చిక్చక్రముపై కెత్తినవని చెప్పుచు, VII 76, 3 లో మొదట ఉపస్సుకనుబడి తిరిగి సూర్యోదయమగులోపల ననేకదినములు గడచెనని స్పష్టముగ వక్కాణించి యున్నారు. ఈ VII 76-3 మిక్కిలి ముఖ్యమైనదిగాన నీక్రింద వివరించెదము.

“తానీ దహని బహులాన్యాసః, యాప్రాచీనముదితా సూర్యస్య । యతఃపరిజార ఇ వాచరం త్యుషో దదృక్షే న పునర్యతీవ ॥

తాని	ఇత	అహని	బహులాని	ఆసః
(ఆ)	(నిజముగ)	(దినములు)	(అనేక)	(ఉండెను)
యా	ప్రాచీనమ్	ఉద్-ఇతా		సూర్యస్య
(యే)	(పూర్వము)	(ఉదయమునకు)		(సూర్యునియొక్క)
యతః	పరి	జార-ఇవ		ఆ-చరంతి
(దేని)	(మొబడి)	(ప్రియునివై పున		(కదలిపోవుచు
		కు వలె)		న్నది)
ఉపసః	దదృక్షే	న	పునః	యతీ-ఇవ
(ఉప	(కనుబడుచు	(కాదు)	(తిరిగి)	(వదలుచున్న
స్సా !)	న్నది)			(స్త్రీ వలె)

దీనికర్థమిది :- “నిజముగ సూర్యోదయమునకు పూర్వము అనేక దినము లుండెను. ఓ ఉపస్సా ! నీవాదిన

ముల వెంబడి (నీ) ప్రియునివైపునకు సాగిపోవుచున్నట్లు కనబడుచున్నావు; గాని, ప్రియునివదిలి వెళ్ళిపోవు స్త్రీవలె కనిపించుటలేదు " దీనిలో నుండు ఒక్కొక్క వాక్యమును విడదీసి చూచెదము. " ఆదినములు చాలదినములు " అనునది ప్రధాన వాక్యము. (తాని లేక) ఆదినము లనగ యేదినములు? దీనికి రెండు విశేషణములు గలవు. " యా ప్రాచీనమ్..." అనునది యొకటి. " యతః పరి..." అనునది మరియొకటి. ఆదినములు " సూర్యోదయా త్పూర్వకాలమును సూచింపుచున్నవని " మొదటి విశేషణమువల్ల స్పష్టమగుచున్నది. సూర్యోదయా త్పూర్వమైనచో నవి చీకటిదినములు కాకూడదా యని కొందరికి సందియము పోవచ్చును. కాని, " యతఃపరి..." యను రెండవ విశేషణమువల్ల నీ సందేహము తీరగలదు. ఏలననగ : ఈదినములు సూర్యోదయాత్పూర్వదినములైనను, " ఉపస్సు ఆ దినముల మెట తన ప్రియునివద్దకువలె సాగిపోవుచున్నవిగాని ప్రియుని వద్దనుండి మరలిపోవుట లేద"ని స్పష్టముగ సూచింపుటవలన, ఆదినములలో ఉపఃకాలపు వెలుతురు కలదనియు, ఆ యుపఃకాలము బహు దినము లుండెడిదనియు సిద్ధించుచున్నది. దీనివలన రెండుంశములు స్థిరపడుచున్నవి. (1) మొదట ఉపఃకాలపు కను వెలుగు కనుబడుటకును తదుపరి సూర్యోదయమగుటకును మధ్య ననేకదినములు (బహులాని అహాని) గడచెననియు (2) ఈ దినము లన్నిటియందును ఉపస్సను స్త్రీ తన

ప్రియుని (సూర్యుని) కలిసికొనుటకుగాను బహు భక్తిశ్రద్ధలతో కనిపెట్టుకొని యుండి యాదినములవెంబడి క్రమముగ తన ప్రియుని చేరుచుండెననియు, అనగా ఆదినములలో యెడతెగని ఉషస్సు వెలుగుచుండెననియు స్పష్టమగుచున్నది.

ఈ ఋక్కున కర్థము జెప్పటలో భాష్యకారు లండరును ఉక్కిరిబిక్కిరి యైరి. ఇక్కడ వచ్చిన గొప్ప చిక్కేమియనగా:- సూర్యోదయమునకు పూర్వము అనేకదినములు గడచు లెట్లు? మనదేశములలో నిది సంభవము కానేరదు. శాయనులవారికిని తదితర భాష్యకారులకును ఉత్తరార్ధవసిద్ధాంతమును యీకీలకము తెలియనందున వా రేదోవిధముగ మనదేశపు స్థితిగతులకు ముడివెట్టజూచిరి. పైకి బహుతేలికగ గన్నట్లుచున్న వాక్యములకు స్వభావసిద్ధమైన యర్థములను వదలివైచి, యేవియో మూలమూల నున్నట్టియు, పూర్వోత్తర సందర్భములకు అతుకనట్టియు, యెంతదూరమో త్రవ్వినగాని యచ్చటి భావమునకు సరిపోనట్టియు పెడార్థములను జెప్పి అతుకులు బెట్టవలసినవారైరి. కాని మన మొక్కసారి యీకీలకమును మనస్సునం దుంచుకొన్నచో యీ వాక్యములన్నియును సులభముగ బోధపడగలవు. పై ఋక్కులలో సమర్థింపవలసిన మాట “అహాని” అనగ దినములు. ఇది బహువచనము. దీనిని సమర్థించు లెట్లు? సూర్యోదయమునకు పూర్వము అనేక దినము లెట్లు గడువగలవు? కాన దీని కర్థమును చెప్పటకై యీ మాటయొక్క మూలములోనికి

దిగిరి. “అహ్” అనునది “అహ్” అను మూలములో నుండి పుట్టినది. “అహ్” అనగ “మండుట,” “వెలుగుట” అని అర్థము. కనుక “అహ్” అనగ “కాంఠి,” “వెలుతురు,” “ప్రకాశము” అను అర్థము వచ్చినది. దీనినిబట్టి “అహని” అనగ “కాంతులు” అను అర్థము చెప్పవచ్చును. కాని యీ అర్థములో యీ మాట నెచ్చటను ఋగ్వేదములో ప్రయోగింపలేదు. “అహని” అనగ దినములని ఋగ్వేదములోని సాధారణార్థము. “అహని” అనగ “కాంతుల” ని యిచ్చట చెప్పుట కేవలము స్వభావ విరుద్ధము. అదిగాక, “అహ్” అను పదము కేవలము వెలుతురుగ నున్న కాలమునకే వర్తించునని శాయనులవారి మతము. కాని ఋగ్వేదములో నట్లెచ్చటను చెప్పియుండ లేదు. మరియు, “నల్లని” దినము (అహః) అనియు, “తెల్లని” దినము (అహః) అనియు రెండు విధములైన (అహః) దినములు గలవని ఋ. VI. 9-1 లో స్పష్టముగ జెప్పియున్నారు. [అహశ్చక్రృష్ట మహారజ్జనమ్ చ వివర్తతే రజసీ బేద్యాభిః] ఈ విషయమంతయు శాయనులవారికి పూర్తిగా తెలియును. “అహః” అను పదము రాత్రికాలము నకుకూడ వర్తించునని తామే I. 185-4 లో స్పష్టముగ వ్యాఖ్యానము చేసియున్నారు. కాని వారికి తటస్థించిన శక్తియు వేరు. సూర్యోదయమునకు పూర్వ మనేక దినము లెట్లు గడువగలవు ? ఈ బాధనుండి తప్పించుకొనుటకై

యేదియో. యతుకు వెట్టజూచిరి. పాశ్చాత్య భాష్యకారులకుకూడ యీ చిక్కే తటస్థించినది. కాని యీ వర్ణనను ఉత్తర ధ్రువప్రాంతదేశములకు వర్తింప జేసినయెడల యీ చిక్కులన్నియు మాయమగును. ఏలననగ, అచ్చట ఉష్ణకాలము బహుదినములు, కొన్ని సమయములలో నెలదినములునైతే ముండునని యిదివరకే చెప్పియుంటిమి. ఇది కేవలమచ్చటి ఉష్ణకాలమును గూర్చియే చెప్పబడినది. కావలయుననిన మనముకూడ యిప్పుడు ఉత్తరధ్రువము వద్దకుపోయి యీ సృష్టివైచిత్ర్యమును కండ్లార గాంచవచ్చును.

సూర్యుడే లేనప్పుడు దినములు లెక్కపెట్టు పెట్లని కొందరు శంకింపవచ్చును. కాని సూర్యుడు లేనిసమయములలో సప్తర్షిమండలము మొదలగు నక్షత్రములు తిరుగుచుండును. అదిగాక, యీ యుషస్సుయొక్క కాంతియే దిక్చక్రముయొక్క అంచువెంబడి తిరుగుచుండును. పూర్తిగ నొక చుట్టు తిరిగిన యెడల నది యొకదిన మగుచున్నది. ఇట్లెన్నియావృతములు తిరిగిన నన్నిదినములు గడచెనని లెక్కవేయ వచ్చును. ఉషస్సు ఉదయించి యిన్ని దినములైనదనియు, మరి యొక కొన్నిదినములు గడచిన గాని యీ యుషస్సు పూర్తిగ సూర్యోదయముగ వికసింపదనియు లెక్కవేయ వచ్చును. II. 28-9 లో చెప్పినట్లుగ నిన్నిదినముల పరిమితిగల యుష్ణకాలము గడచినను యొకను సూర్యోదయము కాలేదని లెక్కవేయవచ్చును.

[పరముణాసా వీర ధమత్కృతాని మాహంరాజ స్సన్యకృతేన
భోజం | అవ్యష్టాఞ్ను భూయసీ రుషాస ఆనో జీవా స్వరుణ
తానుశాధి] దీనియర్థము: — “నాచేత చేయబడినటువంటి
ముణములను (అనగపాపములను) అన్నిటిని తొలగింపుము.
ఓరాజా ! ఇతరులకియలవలన నేను అంటబడకుండునట్లు
చేయుము. నిజముగ అనేకఉపస్సులు వికసింపలేదు.
ఓవరుణా ! మే మాఉపస్సులలో జీవించియుండునట్లనుగ్ర
హింపుము.” మొదటిరెండుపాదములలోను అన్వయకాఠిన్య
మేమియును లేదు. మూడవపాదమే వివాదాంశము. “భూయసీః
ఉషాసః అవ్యష్టాః” అనుపదముల కర్థమేమి ? మొదటి
రెండుపదములకును అర్థము “భూయసీః ఉషాసః” = (అనగ)
“అనేకఉపస్సులు” అని తేలుచున్నది. ఇకమిగిలినది “అవ్యష్టాః”
అనుపదము. “అవ్యష్టాః” అనునది “వ్యష్టాః” అనుదానికి
వ్యతిరేకార్థమును దెలుపుపదము. “వ్యష్టాః” అనునది “ఉష్టాః”
అనుదానికి — “వి” — యను ప్రత్యయము జేర్పగవచ్చిన
పదము. “ఉష్” , “వ్యష్టి” యను రెండు పదములకు
గల భేదమును ఉష్ఃకాలము యొక్క 3, 5 రూపాంశరము
లనుగూర్చి చర్చించిన సందర్భములో నిదివరకే చెప్పియుంటిమి.
తై. బ్రా. లో “వ్యష్టి” యనగ “దినము” అనియు లేక
“ఉపస్సు పూర్తిగ వికసించి సూర్యోదయమగుట” యనియు.
అర్థము చెప్పియున్నారు. కనుక “అవ్యష్టాః” అనగ “అ +
వి + ఉష్” అనుదానికి “పూర్తిగ సూర్యోదయరూపము

లోనికి వికసింపని, ప్రజ్వలింపని ” యని తాత్పర్యము కాని
 “ ఉషస్సు, ” “ వ్యష్టి ” - యీ రెండు మాటలకును గల
 తారతమ్యమును శాయనులవారును తదితరవ్యాఖ్యాతలును
 గమనించినట్లు కన్పించదు. ఒకవేళ వారు దీనిని గమనించినను
 సూర్యబింబము పైకి కనబడులోపల నిన్నిదినముల యుష్ఃకాల
 ముండుననుయనుమానము వారి మనస్సునకు తట్టియుండదు.
 ఆకారణముచేత, “ భూయసీః ఉషాసః అవ్యష్టాః ” = అనేక
 ఉషస్సులు పూర్తిగ సూర్యోదయరూపములోనికి వికసింపలేదు,
 “ ప్రజ్వలింపలేదు ” అను భావము వారికి యసందర్భముగ
 గాన్పించెను. ఏలననగ : — ప్రతిదినమును ఉష్ఃకాలము
 వెంటనంటి పూర్తిగ సూర్యోదయమగుట వారు తమ కం
 డ్లార చూచుచునే యుండిరి. అట్టి సందర్భములలో “ అనేక
 ఉషస్సులు పూర్తిగ సూర్యోదయరూపము లోనికి వికసింప
 లేదు, ప్రజ్వలింపలేదు ” అనిచెప్పుమాటలు వారికిమిక్కిలి
 యసందర్భముగ గాన్పించెను. కనుక దీని నేదో విధముగ
 సమర్థింపజూచిరి. కండ్లకెదురుగ గనుపడు సంశయములను
 గూర్చి వర్ణింపుచున్న “ అవ్యష్టాః ” యనుపదమునకు
 భవిష్యదర్థమును కల్పించిరి. “ ఇంకను ఉదయింపని ఉషస్సు
 లలో ” అనగ “ ముందురాబోవుదినములలో ” ననియర్థమును
 చెప్పిరి. ఈయతుకు యతుకుగనే గాన్పించుచున్నది. ఏలననగ
 యీముక్కును వ్రాసిన ఋషి తానప్పుడు కండ్లారచూచుచున్న
 విషయములను వర్ణింపుచున్నాడేగాని ముందురాబోవువానిని

గూర్చి చెప్పటలేదు. దీనినిజార్థమిది. “ అనేక ఉపస్థులు, అనగ
 దినములపరిమితిగల యనేక ఉపస్థులు గడచినను యింకను
 “ వ్యష్టి ” కాలేదు. అనగ, పూర్తిగ సూర్యోదయము
 కాలేదు. అనగ సూర్యబింబము పైకి రాలేదు. కాన యీసమ
 యములో వరుణుడు భక్తుని రక్షించుగాకయని ప్రార్థన.
 ఈభావమునే బలపరుచుట కింకను ఋగ్వేదములో ప్రమాణ
 ములుగలవు. పైఋక్కులోని “ భూయసీః ” యనుపదమునకు
 సమానార్థముగల “ పూర్వీః ” (అనేకము) అనుపదము IV.
 19, 8; VI. 28, 1 లోను కలదు. ఒక్కఉపస్థేగాక అనేక
 ఉపస్థులు గలవని సూచింపబడినది. అదిగాక ఋగ్వేద
 ములో ఉపస్థును తరుచుగ బహువచనముగ గ్రహించిరి.
 I. 92 లో ఉపఃకాలమునుగూర్చినగీతమును ప్రారంభించుచు,
 “ ఇవిగో ! దిక్షుక్రముపై నగాన్పించు యీ (ఏతాః) ఉపస్థులే
 ఆ (త్యాః) ఉపస్థులు (ఉపసాః) ! ” అని బిగ్గరగ తన హృద
 యాహ్లాదమును వెలిబుచ్చెను. ఈవాక్యమే VI. 78-3 లో
 కూడగలదు. ఈబహువచనమును గౌరవచిహ్నముగ ప్రయో
 గించిరని యాస్కాచార్యులవారు సమర్థింపజూచిరి. ఉదయ
 కాలమునకు అధిష్ఠాన దేవతలుగనున్న యనేక దేవతలనుగూర్చి
 యీ బహువచనము ప్రయోగింపబడినదని శాయనులవారు
 సమర్థింపజూచిరి. పాశ్చాత్యభాష్యకారు లేమియు నింతకంటె
 యెక్కువ చెప్పలేకపోయిరి. గౌరవచిహ్నముగ బహు
 వచనము నుపయోగించిరిని మన మొకవేళ నొప్పుకొన్నను,

పిమ్మట తిరిగి యేకవచన మేల ప్రయోగింపవలెను? ఉపన్సు లుదయించుటను గూర్చి వర్ణింపుచు ననేక ఉపమానములను చెప్పిరి. కొన్నిచోట్ల వీనిని “ యోధ వీరుల ” కు (ద్రుష్టవః) పోల్చి యున్నారు. కొన్ని చోట్ల తమ తమ పనుల నన్నిటిని బహు చాకచక్యముతో నిర్వర్తించుకొను స్త్రీలతో (నారీః) పోల్చిరి. “ నీటితరంగ ములవలె (అపాం న ఉర్మయః) దిక్చక్రముపై గాన్పించు ” నని వర్ణించిరి. యజ్ఞములో పాతిన స్తంభమువలె (అధ్వరేషు స్వరహః) నున్నవని వర్ణించిరి. ఇవన్నియును, “ వరుసగ నిలువబెట్టిన మనుష్యుల ” వలె (విశోన యుక్తాః) నున్నవి. పశువులమందవలె (గవాం న సర్గాః) పోవుచున్నవి. అవన్నియు నొకటే మాదిరిగ (సదృశీః) నున్నవట. ఒక్కటే మనస్సుతో (సజ్ఞానస్తే) కలసిమెలసి యుండి పనిచేయుచున్నవట. అవన్నియు నొకే ఆవరణలో (సమానే ఉర్వే) నున్నప్పటికిని ఒక దానిమీదికి మరియొకటి కలహించి పోవట. (మితహ్నయ తంతే.) X. 88-18 లో స్పష్టముగ మూడు ప్రశ్నలు గలవు. “ ఎన్ని అగ్నులు, ఎంతమంది సూర్యులు, ఎన్ని ఉష్ణస్సులు (ఉషాసః) కలవు ? ” ఈపై వాక్యములనుబట్టి చూచినచో యాస్కాచార్యులవారియర్థము సరియైనదికాదని తేలుచున్నది. ఇదిగాక, శాయనాచార్యులవారు చెప్పిన దానిని విచారించి చూచుదము. ఉషాకాలమున కధిష్ఠానదేవతలు పెక్కుమందియుండనేల ? కాన యిదియును సరియైనదికాదు.

ఈ బహువచనప్రయోగమును మరికొంద రిట్లు సమర్థింప జూచిరి. సంవత్సరము పొడుగుననువచ్చు, ఉపస్సులనుగూర్చి చెప్పినందున నీ బహువచనమును ప్రయోగించిరట. ఈసిద్ధాంతము ప్రకారము సంవత్సరములో 360 ఉపస్సులుండవలెను. ప్రతియుషఃకాలానంతరమును సూర్యోదయ ముండవలెనుగద. కాని యీ విషయమును కొంచెము విచారించిన యెడల యీ సిద్ధాంతము నిలువజాలదని తేటపడగలదు. ఒక్కొక్క ఉపస్సునకు మధ్య 24 గంటల విరామముతో గూడుకొనిన 360 ఉపస్సులనుగూర్చి వర్ణింపుచున్నప్పుడు I. 92-1 లో “ఇవి గో! యీ (ఏతాః) ఉపస్సులే, ఆ (త్యాః) ఉపస్సులు” అని తనకండ్లార తనయెదుట కాన్పించుచున్న వస్తువులను చూపించి మాట్లాడుచున్న స్త్రీల వర్ణించును. ఇచ్చట బహువచనప్రయోగ మేలయుండవలెను. ఈబహువచనము సంవత్సరముపొడుగునను దినములవరుసను, వచ్చుఉపస్సులైనయెడల “వరుసగ నిలువబెట్టబడిన మనుష్యులు” అనువర్ణన కెట్లు సరిపోవును? ఇవన్నియు నొకయావరణలోనే యున్నప్పటికిని ఒకటితో మరియొకటి తగవులాడుకొనకుండ నున్నవ” ను వర్ణన కెట్లు సరిపోవును? కనుక యాయర్థము లేమియు సరిపోవు. ఉపస్సులన్నియు నొకటితరువాత మరియొకటి యెడతెగక, సూర్యోదయముచే భగ్నముగాకుండ వరుసగనన్నియు నొకచోటనే నిలచియున్నవని తేలుచున్నది. కనుక వీనినన్నిటిని కలిపి ఒకదీర్ఘమైన పెద్దయుషఃకాలముగ్రహింపనగును.

అనగ అచ్చట యువఃకాలము బహుదీర్ఘమైనదని సిద్ధించుచున్నది. “ఉవఃకాలపువెలుతురు కనుబడుటకును తదుపరి సూర్యోదయమగుటకును మధ్య ననేకదినములు గడచునను VII. 76-3 లోని భావమునకును యీ భావమునకును సరి పోవుచున్నది. రెంటియర్థమొకటే. కనుక యాస్కాచార్యుల వారు, శాయనాచార్యులవారు, తదితరులు చెప్పిన సిద్ధాంతములను త్రోసివేయవలసినదే. అప్పటికాలములో ఉవఃకాలము బహుదీర్ఘకాలముగ నుండెడిదనియు, ఆయుషస్సు అనేకదినములవరకు వ్యాపించియున్న కారణమున దినమున కొక్కొక్కఉషస్సుగ నీదీర్ఘయుషస్సును విభజించినయెడల, యీ భాగములను బహువచనముతో సంబోధింపవచ్చుననియు తేలుచున్నది. దీనినిబట్టి ఉవఃకాలమునుగూర్చి చెప్పుచున్న పూడు కొన్ని సమయములలో నేకవచనమును, మరికొన్ని సమయములలో బహువచనము నేలప్రయోగించిరో తేటబడ గలదు.

తై. సం. IV, 3-11 లో ఉషస్సులన్నియు కలిసి “ముప్పది యప్పచెల్లెండ్ర”ని చెప్పబడియున్నది. వీరందరును అయిదు జట్టులుగజేరి, గిరగిర తిరుగుచు, మొదట తాము బయలుదేరిన చోటికివచ్చి చేరుదురట. ఆ యనువాక మంతటిలోను 15 ఋక్కులు గలవు. కొన్ని యజ్ఞములలో బలిపీఠముపై “ఉషస్సు యిటుకలు” “వృష్టి - ఇష్టకాః” పేర్చునప్పుడు యీ ఋక్కులనే మంత్రములుగ పఠింతురు.

ఇటుకలన్నియు కలిసి మొత్తము 16 గలవు. వీనిలో 15 టిని
 పేర్పుట కీమంత్రములు పనికివచ్చును. మిగిలిన 16 వది మరి
 యొకచోట గలదు. ఈ యనువాకములో మొదటి మంత్ర
 మును పఠింపుచు మొదటి యిటుకను పెట్టెదరు. ఈ మంత్ర
 ములో మొట్టమొదటగ నాకాశముమీద గాన్పించు ఉషస్సు
 నుగూర్చి వర్ణింపబడియున్నది. రెండవమంత్రములో రెండు
 ఉషస్సులుకలిసి జంటగనొకచోటనే నివసించియున్నట్లు వర్ణింప
 బడియున్నది. మూడవమంత్రములో మూడవఉషస్సు సూచిం
 పబడినది. ఇట్లే 4, 5 మంత్రములలో నాల్గవ, ఐదవ ఉషస్సు
 లనుగూర్చి చెప్పబడియున్నది. ఈయెదు ఉషస్సులను తా
 మైదుగురుమాత్రమేగాక తమలో నొక్కొక్కరికి అయిదేసి
 చొప్పున 21 గురు చెల్లెండుకలరట. కనుక మొదటి అయి
 దుతోకూడ కలుపుకొని మొత్తము 30 ఉషస్సు లగుచున్నవి.
 ఈముప్పది యక్కచెల్లెండుగిను [త్రింశత్ స్వసారః] కలిసి
 అయిదుజట్టులుగ, గుండ్రగ, పోపుచున్నట్లును (పరీయంతి)
 తిరిగి యెప్పటిచోటునకే వచ్చి చేరుచున్నట్లును (నిష్క్రంతం)
 వర్ణించియున్నారు. రెండుమంత్రములైనపిమ్మట ఉషస్సులలో
 నున్నట్టి యొకమత్యము తమలోకూడ నుండునట్లునుగ్రహింప
 వలసినదని ప్రార్థన యొకటిగలదు. మొదటచెప్పిన 5 ఉషస్సు
 లలో నొకఉషస్సు “ఋత” యొక్కకుమార్తెయట. రెండవది
 జలముయొక్క మాహాత్మ్యమును దెలుపునట. మూడవది
 సూర్యమండలములో నివసించు నట. నాల్గవది యగ్నిమండల

ములో నుండునట. 5వది “సవిత్త” నిచే పాలింపబడుచున్నదట. పైవర్ణననుబట్టి యీయైదు ఉషస్సులును మన మీదేశములో ప్రతిదినమునుజూచు ఉషస్సులుకావనియు ఇవన్నియు నొక్కదీర్ఘ ఉషస్సులోని అంతర్భాగములేయనియు, స్పష్టమగుచున్నది. “ఈయుషస్సు అనేకరూపములను ధరించి వెలుగుచున్నను, నిజమున కిది యంతయు నొకటేయుషస్సని” యీ యుషువాకములోని చివరమంత్రములో నిస్సందేహముగ, ఖండితముగ, వివరించియున్నారు. ఈయనువాక మంతటలో నెచ్చటను సూర్యోదయమైనట్లు చెప్పియుండలేదు. సూర్యోదయపు ప్రశంసయే రాలేదు. అదిగాక “బ్రాహ్మణము” లో దీనిని స్పష్టపరచినారు. “పగలును, రాత్రియు గానికాలముకొంతయుండెను. ఏదైనదియు చెప్పటకు వీలులేనికాలముగ ఉండెను. అప్పుడు దేవతలందరును యీయుషస్సులను జూచి వానిని క్రిందికిదించిరి. అంతట వెలుతురు వచ్చెను. కనుక యీ “ఉషస్సు ఇటికరాళ్లను పేర్చిన వానికి వానిలోనుండు చీకటి పోయి వెలుతురు వచ్చును.” ఈమంత్రములను చదువుచు బలిపీఠముమీద నేల “ఉషస్సు ఇటుకల” ను పేర్చవలెనో యీపై దానిని బట్టి స్పష్టమగుచున్నది. ఇది పూర్వగాధను దెలుపుచున్నది. పూర్వము దేవతలు రాత్రియు పగలుగాని సమయములో నున్న ఉషస్సులను ముప్పదింటిని చూచుచుండెడివారనియు, ఒకదానిపై నొక ఉషస్సును పెట్టుకొనుచు పోగా 30 ఉషస్సులను లెక్కపెట్టి పేర్చిన తరువాత

వెలుతురు (సూర్యకాంతి) వచ్చి సూర్యోదయ మాయెననియు
 స్పష్టమగుచున్నది. ఆవిధముననే బలిపీఠముమీద ఈమంత్రముల
 నుచ్చరించుచు యిటుక రాళ్ళను పేర్చిన యెడల వాని పాపము
 లన్నియు పోయి, పుణ్యమువచ్చునని దీనిభావము. కనుక
 ముప్పది దినములు, లేక ముప్పది ఉపస్థులకాలము గడచిన
 గాని సూర్యోదయమయ్యెడిది కాదని దీనివలన. స్పష్టమగు
 చున్నది. అదిగాక, యీ 30 ఉపస్థులును మనము మనదేశ
 ములో ప్రతిదినము జూచుచుండు ఉపస్థులు కావనియు
 స్పష్టమగుచున్నది. కనుక యీ వర్ణన తప్పక ఉత్తరధ్రువ
 ప్రాంతదేశములకే వర్తించును. ఈ 30 యుపస్థులును దిన
 దినమును కనిపించు ముహూర్తమాత్రపు ఉపస్థులు కావనియు
 ఇవన్నియు నొక దీర్ఘయుపస్థులోని భాగములే యనియు
 చెప్పట కింకను నిదర్శనములు గలవు. తై. బ్రా. II. 5, 6,
 5 " ఈ యుపస్థులే ఆ మొదట ప్రకాశించిన యుపస్థులు.
 ఈదేవతలు 5 రూపములను ధరింతురు. శాశ్వతమైనవి (శశ్వతీః)
 విడిపోనివి (నలవపుజ్యంతి) అంత మొందనివి (నగమంతిఅంతం)
 [ఇమా ఏవతా ఉపసోయా ప్రథమా వ్యౌచ్ఛక్ । తాదేవ్యః
 కుర్వతే పంచరూపాః । శశ్వతీ ర్నావపుజ్యంతి నగమన్త్యన్తమ్॥]
 దీనిలో చెప్పబడిన 5 రూపములకును తై. సం. లో చెప్ప
 బడిన 5 జట్టులకును సరిపోవుచున్నది. ఈ యుపస్థు లన్నియు
 కలిసి యొకటిగానే యుండుననియు, విడిపోవనియు, వీనిలో
 నొకదానికిని మరియొకదానికిని మధ్య సూర్యోదయము రాద

నియు స్పష్టమగుచున్నది. ఋ. I. 152-4 లో ఉషఃకన్యల (కానీనాంజారం) ప్రియుడైన సూర్యునియొక్క మేలిముసుగు (అనగ ఉషస్సు) విడిపోనిదనియు, మిక్కిలి వెడల్పుగల దనియు (అఙ్-అవపృగ్; వితత) వర్ణించి యున్నారు. ఇది పైవర్ణనలతో నేకీభవించుచునే యున్నది. అధర్వవేదము VII. 22-2 లో ఉషస్సులు “సచేతసః” అనియు, “సమీచీః” అనియు (అనగ అన్యోన్యమైత్రితో మెలగుచు కలిసిపోవుననియు, యెప్పుడును విడిపోవనియు) వర్ణించి యున్నారు. ఈ సందర్భములో 30 ఉషస్సులను గూర్చి శాయనాచార్యులవా రెట్లు సమర్థించిరో విచారించెదము. ఆయనువాకముయొక్క మొదటిమంత్రములో మొదటి యుషస్సును గూర్చిన ప్రశంసకలదు. ఈ మొదటి యుషస్సు సృష్ట్యాదిని కనుబడిన “ప్రథమఉషస్సు”ను సూచింపునని శాయనలవారు వ్యాఖ్యానముచేసిరి. రెండవమంత్రములో చెప్పబడిన “ఉషస్సు” మనము ప్రాతినిధ్యమును జూచు ఉషస్సును సూచింపునట. కాని మిగిలిన 28 ఉషస్సుల నేమిచేయవలెను? శాయనల వారికి యీరెండు ఉషస్సులేతప్ప ఇంకొక మూడవరకపు ఉషస్సు తెలియదాయెను. అందువలన ఉషస్సంతయు నొకటేయైనను, ఆయుషాదేవత తన యోగ బలముచే ననేకరూపములను ధరింపగల్గెనని శాయనల వారు మిగిలిన 28 ఉషస్సులను సమర్థించిరి! ఇదిగాక తుదకు వీరొక యర్థమును సాధించిరి. ఈ 30 ఉషస్సులును దినమున

శ్రాక ఉపస్సుచోప్సన నెలదినములలోను కనుబడుమొత్తపు
ఉపస్సుల సంఖ్యయని చెప్పిరి. కాని వీరిలెక్కప్రకారము సం॥
లో 360 ఉపస్సులుండగ వానిలో యీ 30 ఉపస్సులను
గూర్చిమాత్రమే యీ మంత్రములలో నేల ప్రశంసించిరో వీ
రెచ్చటను తెలియబరచియుండలేదు. ఈ యర్థములన్నియు
పరస్పర విరుద్ధములేగాక, తైత్తిరీయ బ్రాహ్మణ॥; తై॥ సం॥
లలో చెప్పిన వాక్యములకుకూడ విరుద్ధముగ నున్నవి.
పూర్వము మన యార్యులు తత్తరధృవమువద్దనుండగ అచ్చు
టిసృష్టివైచిత్ర్యములను వారు కల్లారచూచి యీవిధముగ వర్ణిం
చిరను యనుమానము శాయనాచార్యులవారి మనస్సునకు
ఊచనందున వా రిట్టిపరస్పరవిరుద్ధములగు వ్యాఖ్యానములను
చెప్పవలసినవారైరి. ఈకీలకమునే వా రెరింగి యుండినయెడల
వా రిట్టి పెడార్థములను చెప్పెడివారు కారు.

ముప్పదియవస్సులుగల వనుమాట తై॥ సం॥ బ్రా॥
లలో కలదేగాని, ఋగ్వేదములో నెచ్చటనులే దని కొందరు
వాదింప సాహసిం చెదరేమో. అ క్లెంతమాత్రము కాదు. ఋ
VI 59-6 లో ఉపస్సు “ముప్పదియడుగులు” (త్రింశత్
పదాని అక్రమీత్) నడచిపోయినది, అని చెప్పబడియున్నది.
[ఇంద్రాగ్ని అపాదియం పూర్వాగాత్పద్ధతీభ్యః హిత్విశిరో
జిహ్వాయ వావదచ్చరత్రింశత్పదా న్యకీమీత్]. దీని కింక
నెవరును పూర్తిగ అర్థముచెప్ప సాహసింపలేదు. ‘ఒకఉపస్సు,
ముప్పదిఅడుగులు నడచినది’ అనినను ‘ఉపస్సులు మొత్తము

30 అక్కచెల్లెండు: వా రందరు కలిసి ఒకచోటికే వచ్చి చేరునట్లు గుండ్రముగ తిరుగుదురు ' అనినను — ఈరెండు వాక్యములకు నొకటేయర్థమని వేరుగ చెప్పనక్కరలేకయే తెలియుచున్నది. ఇదిగాక ఋ I. 123-8 [సదృశీరద్య సదృశీరిదు శ్వేదీర్ఘంసచాంతే వరుణస్యధామ్ అనవద్యాస్త్రిం శతం యోజనాన్యైకై కా కృతుం పరియంతి సద్యాః] “ ఉషస్సులు యీదినముననున్నట్లే రేపటిదినముకూడనుండి, వరుణుని మందిరములో చాలకాలమువరకు నివసించును. అవి కల్మషరహితమైనవి. అవి గుండ్రముగ ముప్పది యోజనములు తిరుగును (పరియంతి). ఇట్లు తిరుగుటలో ప్రతియుషస్సును యెప్పటిచోటికి వచ్చి చేరును (కృతుం). ” మొదటి రెండు వాక్యములలోను కష్టమేమియులేదు. పిమ్మట “ ఉషస్సులు గుండ్రముగ ముప్పదియోజనములు తిరుగుచు యెప్పటిచోటికి వచ్చిచేరుచుండును ” అని చెప్పబడియున్నది. * దీనియొక్క నిజార్థము నింతవర కెవరును విప్పిచెప్పలేకపోయిరి. ఇది కేవలము ఉ. ఘృ. ప్రాంతదేశములోని ఉషస్సులయొక్క లక్షణము. 30 ఉషస్సులు (30 దినములు) గడచిననే గాని

* యోజనము అనగ “ ఒక్కదినములో తిరుగగలదూరము ” ఈ మాటను యాయర్థములోనే V-54-3 లో ప్రయోగించియున్నారు కనుక ముప్పది యోజనము అనగ ముప్పదిదినములలో తిరుగుదూరము. అనగ దినమున కొకచుట్టుచొప్పున యాయుషస్సులు 30 దినములలో 30 చుట్టు తిరిగినపిమ్మట సూర్యోదయమగును — అని భావము.

సూర్యోదయముకాదని చెప్పియుంటిమి. ప్రతియుషస్సును
 దిక్పక్రముయొక్క అంచువెంబడితిరుగుచు క్రమముగ పైకి
 వచ్చుచుండుననికూడ చెప్పియుంటిమి. కనుక యీ వర్ణనను
 ఉ. ధృ. ప్రాంతదేశపు ఉషస్సులకు వర్తింపజేసినచో, వీని
 యర్థము చక్కగ బోధపడగలదు. ఈ వర్ణన మనదేశపు ఉషః
 కాలవర్ణన కెంతమాత్రమును సరిపోదు. ఈ యుషస్సులు
 గుండ్రముగ తిరుగుచున్నవనుటకు నిదర్శనములు చాలగలవు.
 “ఓ ఉషస్సా ! తిరిగియెప్పటిచోటికేవచ్చి చేరునట్లు (సమా
 నం అర్థమ్) నీవు చక్రముతిరిగినట్లు తిరుగుము (చక్రం ఇవ
 ఆవవృత్తన) అని ఋ III. 61-3 [ఉషఃప్రతీచీభువనాని
 విశ్వోర్ధ్వాతిష్ఠస్య మృతస్య కేతుః సమాన మర్థం చరణీయ
 మానా చక్రమివనవ్యస్యావవృత్స్వ] లో చెప్పియున్నారు.
 “చక్రముతిరిగినట్లు” అనగ నిలువుగ రథచక్రము తిరిగినట్లు
 తిరుగకూడదా యని కొంద రభ్యంతరముచెప్పవచ్చును.
 కాని ప్రపంచములో నెచ్చటను యీవిచిత్రము కాన్పింపదు.
 ఉత్తర ధ్రువమువద్దనైతము అడ్డముగ, దిక్పక్రపు అంచువెం
 బడి, కుమ్మరివానిసారె తిరిగినట్లు తిరుగునేకాని, నిలువుగ
 తిరుగదు. ఉషఃకాలపు వెలుతు రెప్పుడును దిక్పక్రపు
 అంచుననేయుండును గాని, ఆకాశముమీస మననెత్తిమీది
 కెత్తుగ రాజాలదు. కనుక, కుమ్మరిసారె తిరిగినట్లే తిరు
 గుచున్న దని చెప్పట కేమియు అభ్యంతరము లేదు. ఇట్లు
 తిరుగుట కేవల ముత్తరధ్రువప్రాంతలక్షణమే యనుట నిర్వి
 వాదము. మనదేశములలో ఉషఃకాలపు వెలుతురు తూర్పున

కొద్దిగ గాన్నించి పిమ్మట సూర్యోదయ మగుటతోడనే దానిలో కలిసిపోవును. కనుక యిక్కడి యువస్సు గుండ్రముగ తిరుగుచున్న దని చెప్పుట కెంతమాత్రమును వీలులేదు. కనుక పైవేదవాక్యము తప్పక ఉ. ధ్రువప్రాంతఉషస్సునే సూచింపుచున్నదనుట స్పష్టము.

ఋగ్వేదములో మన యుషఃకాలములనుగూర్చికూడ అచ్చటచ్చట సూచనలు గలవు. కాని చాలభాగమువరకు ఉ. ధ్రువపు దీర్ఘఉషఃకాలమే యిన్ని యుషాగీతములను వ్రాయుటకుకారణ మైనదని మాత్రము చెప్పకతప్పదు. లేదా, ఉ. ధ్రు. వదలివచ్చిన పిమ్మటకూడ ఆకాలమువారు తమ తాత ముత్తాతలు చెప్పుకొనుచుండగ యీలక్షణములను వారివల్ల వినియైన నుండవలెను.

—♦ సింహావలోకనము. ♦—

(1) ఋగ్వేదములో వర్ణించిన ఉషఃకాలము బహుదీర్ఘమైనది. ఉషఃకాలపు కనువెలుతురు కనుబడుటకును తదుపరి సూర్యోదయ మగుటకును మధ్య అనేకదినములు గడచుచుండెను. దీనికి ప్రమాణము. [ఋ VII-76-3]

(2) పూర్తిగ సూర్యోదయము స్వస్వరూపములోనికి వికసించుటకుపూర్వము అనేకఉషస్సులు ఒకటితరువాత ఒకటి క్రమముగ పైకివచ్చుచుండెను. దీనికి ప్రమాణము. [ఋ. 11. 28-9]

(3) ఉషస్సును బహువచనముగ సంబోధించిరి. 30 దినములవ్యాప్తిగల దీర్ఘఉషస్సులోని 30 దినభాగముకు యీ

బహువచనము వర్తించును. దీనికి ప్రమాణము [ఋ 1. 123-8: VI. 59-6 తై ||సం|| IV 3, 11, 6.]

(4) అనేకఉపస్థు లొకచోటనే నివసించి. తమలో తాము కలహించుకొనక అన్యోన్యస్నేహభావముతో వర్తింపుచున్నవి. దీనికి ప్రమాణము [ఋ. IV 51-7-9; VII 76-5; అథ. వేద. VII 22-2]

(5) ఉపస్థులోని 30 భాగములును యెడతెగనివి; విడిపోనివి. [1. 152-4; తై. బ్రా. II. 5, 6, 5; అథ. వేద. VII. 22-2]

(6) 30 ఉపస్థులును కుమ్మరిసారెవలె గిగిర తిరుగును; ఎప్పటిచోటికేవచ్చి చేరుచు. [1. 123-8-9: 111.-61-3 తై సం|| IV 3, 11, 6.]

ఈపై లక్షణములన్నియు ఉ. ధృ. సంతదేశమునకే వర్తించునుగాని యిక నేదేశమునకును వర్తింపవు.

వేదములను వ్యాపింపజేసిన ఋషు లీసృష్టివైచిత్ర్యములను కళ్ళార చూచినయెడల మంచుయుగము రాక పూర్వమే, పారచ్ఛట నివసించియున్న కాలములోనే చూచియుండవలెను గద. అట్లయినచో, యీ మంచుయుగమునకు పూర్వయుగమును సూచింపు నిదర్శనము లేమైనవేదములయందు గలవా? కలవనియే చెప్పగలము. I. 113-13 లో “పూర్వదినము లలో (పురా) ఉపాదేవత ఆకాశములో సంతతము వెలుంగు

చుండెడిది ” అని కలదు. ఇచ్చట “ పురా ” అనుపదము హిమద్వ్యగము (మంచుయుగము) నకు పూర్వయుగమును సూచింపుచున్నదనుట స్పష్టము. ఉ. ధృ). ను వదలివచ్చిన పిమ్మట—అనగ మంచుయుగానంతరయుగములో—మాట్లాడుచు, “ పూర్వయుగములో యీ విధముగనుండెడిది ” అని మంచుయుగమునకు పూర్వపుయుగమును సూచింపుచున్నారు.

మరియు బలిపీఠముపై ఉషఃకాలపు మంత్రములను పఠింపుచు “ ఉషస్సు-ఇటుకలను ” పేర్చునప్పుడు ఆమంత్రములలో సూచింపబడిన ముప్పదిఉషస్సులకును తామిదక్షిణ దేశములలో ప్రత్యక్షముగ తమకండ్లారచూచు నిమిషమాత్ర జీవనముగల ఉషఃకాలమునకును యెచ్చటను సంబంధము లేకున్నదే యని వారి మనస్సులకు తప్పక సందేహము తోచెను. మంత్రముల యర్థమును చూచెదమాయనిన వానిలో 30 ఉషస్సులు కలవని యున్నది. కాని ప్రతిదినమును తాము కండ్లారచూచునది నిమిషమాత్రపు ఉషఃకాలమేగద. ఈ రెంటికిని యేకోశమునను సంబంధము కనిపింపలేదు. కాన వారు దీని నెట్లు సమన్వయించుకొనిరి ? దీనికి సమాధానము తె॥ సం॥ V. 3, 4, 7 లో కలదు. “ ఈముప్పదియుషస్సు లేమియో మనకు తెలియదు. దీనియొక్క నిజార్థ మేమియో మనకు తెలియదు. ఇదిపూర్వకాలమునుండియు అనుశ్రుతముగ వచ్చుచున్నది. దీనిని మనము వదలిపెట్టనేల ? దీనియర్థ మేమైనను మన కేల ? పూర్వమునుండియు మనవారు దీనిని వాడుచు

న్నారుగాన మనముకూడ ఆప్రకారమే చేయుదము. బహుశః.
 పూర్వము దేవతలకు 30 ఉపస్సులు కనుబడెడివికాబోలు ”
 అని యీ విధముగ మనస్సును సమాధానపరచుకొనినట్లు.
 తై ||సం|| V. 3, 4, 7 లో స్పష్టముగ చెప్పబడియున్నది.
 దీనినిబట్టి యివి తప్పక మంచుయుగమురాకపూర్వము మన
 పూర్వులు తమ కండ్లారచూచిన యంశములనియు, తదుపరి
 దక్షిణదేశములకు వచ్చినపిమ్మటకూడ యీ యంశములను.
 మనవారు మరచిపోక, పూర్వాచారములుగ నెంచి, వాని
 ప్రకారమే యజ్ఞయాగాదులను జరుపుచుండెడి వారనియు
 స్పష్టమగుచున్నది.

పూర్వగ్రంథములలోని యుషఃకాల వర్ణన లన్నియు.
 మన యుత్తరద్రువసిద్ధాంతములను బలపరచుచున్న వని ఋజు
 ప్రచేసితిమి. మిగిలిన లక్షణములను ముందులధ్యాయములలో
 విచారిం చెదము.



అనుబంధము.

ముప్పది ఉపస్సులు.

తైత్తిరీయ సంహితా, ౪-వ. కాండ,
3-వ. ప్రపాతకము, ౧౧-వ అనువాకము.

ఇయమేవ సా యా ప్రథమా వ్యోచ్ఛదంత రస్యాం చరతి
ప్రవిష్టా । వధూర్జజాన నవగజ్జ నితీత్రయ ఏనాం మహిమానః
సచస్తే ॥ ౧ ॥

ఛందస్వతీ ఉపసా పేషి శానే సమానం యోని మనుసంచ
రన్తి । సూర్యపత్నీ విచరతః ప్రజానతీకేశుం కృణ్వానే అజరే
భూరి-రేతసా ॥ ౨ ॥

ఋతస్య పథామను తిస్రీ ఆగుత్రయో ఘర్తాసో అను జ్యోతి
షాఽఽగుః । ప్రజామేకా రక్ష త్యూర్జ మేకా వ్రతమేకా
రక్షతి దేవయానామ్ ॥ 3 ॥

చతుష్టోమో అభవద్యా తురీయా యజ్ఞస్య పతౌవృషాయో
భవన్తి । గాయతీంతిష్ఠభం జగతీ మనుష్ఠభం బృహదర్కం
యజ్ఞానాః సువరాభరన్నిదమ్ ॥ ౪ ॥

పశ్చభిర్ధాతా విదధావిదంయత్రాసా స్వస్మారజనయత్ పశ్చ
పశ్చ । తాసాముయన్తి ప్రయవేణ పశ్చ నానారూపాణి
కృతవోవసానాః ॥ ౫ ॥

త్రి శత్ర్వసారం ఉపయన్తి నిష్కృత సమానం కేతుం ప్రతి
ముఞ్చమానాః । ఋతూ స్తన్వతే కవయః ప్రజానతీ ర్మధ్యే

ఛన్దసః పరియన్తి భాన్వతీః ॥౬॥

జ్యోతిష్మతీ ప్రతి ముఞ్చతే నభో రాత్రీ దేవీ సూర్యస్య
వ్రతాని । వి పశ్యన్తి పశవో జాయమానా నానారూపా
మాతురస్యా ఉపస్థే ॥౭॥

ఏకాష్టకా తపసా తప్యమానా జజానగర్భం మహిమాన మిం
ద్రమ్ । తేన దన్యూక్ వ్యసహన్త దేవా హన్తా ౭ సురా
ణా మభవ చ్చచీభిః ॥౮॥

అనానుజామనుజాం మామక ర్త సత్యం వదన్త్య స్విచ్ఛవతత్ ।
భూయాసమస్య సుచుతో యథా యూయమన్యా వో అన్యా
మతి మాప్రయుక్త ॥౯॥

అభూన్మమ సుచుతో విశ్వవేదా ఆప్తప్రతిష్ఠా మవిదద్ధిగాధమ్ ।
భూయాసమస్య సుచుతో యథా యూయమన్యా వో అన్యా
మతి మాప్రయుక్త ॥౧౦॥

పఞ్చ పృష్ఠీ రనుపఞ్చ దోహగాం పఞ్చనామ్నా మృతవో ౭
ను పఞ్చ । పఞ్చదిశః పఞ్చ దశేన కృప్తాః సమానమూర్ధ్ని

రభిలోకమేకమ్ ॥౧౧॥

ఋతస్య గర్భః ప్రథమా వ్యూమష్య పామేకా మహిమానం
చిభర్తి । సూర్య స్యైకా చరతి నిష్కృతేషు ఘర్మస్యైకా
సవిత్రైకాం నియచ్ఛతి ॥౧౨॥

యా ప్రథమా వ్యాచ్ఛత్ సా ధేను రభవద్యమే । సానః పయ
స్వతీ ధుక్ష్వోత్తరాముత్తరా సమామ్ ॥౧౩॥

శుక్రీర్ష భా . నభసా జ్యోతిషా ౨౨గాద్
విశ్వరూపా శబలీ రగ్ని కేతుః ।

సమానమర్థ స్వపస్యమానా బిభ్రీతిజరా
మజర ఉషఆగా ॥ ౧౪ ॥

ఋతూనాం పత్నీ ప్రథమేయమాగా ద
న్తాంనేత్రీ జనితీ ప్రజానాం ।

ఏకాసతీ బహు ధోషో వ్యుచ్ఛస్య జీర్ణా
త్వం జరయసి సర్వమన్యత్ ॥ ౧౫ ॥

తై త్రిరీయ సంహితా : ౧-వ కాండ; ౩-వ ప్రపాఠకం;
౪-వ. అనువాకము; ౭-వ. భాగము.

నవా ఇదం దివాన న క్తమాసీదవ్యాప్తంత తే దేవా ఏతా
వ్యష్టిరపశ్య తా ఉపాదధత తతోవా ఇదం వ్యాచ్ఛ ద్య
న్యైతా ఉపధీయన్తే వ్యేవాస్మా ఉచ్ఛత్యథోతమ ఏవా
పహతే ॥



వైదిక నిలయము

ఆరవ అధ్యాయము.

—) దీర్ఘదివసము, దీర్ఘరాత్రము (—

ముప్పదిదినముల యవధిగల దీర్ఘయఖండయజ్ఞస్సును గూర్చి ఋగ్వేదము ఖండితముగ వక్కాణించి చెప్పుచున్నప్పుడు, తత్పూర్వ ముండితీరవలసిన దీర్ఘరాత్రిగూడ వేరుగ ఋజువుచేయ నక్కరలేకుండగనే సిద్ధించుచున్నది. మరియు దీర్ఘరాత్రి యున్నప్పుడు దానికి ప్రతిగ దీర్ఘదివసముకూడ నుండియే తీరవలెనుగద. దీర్ఘదివసమును, దీర్ఘరాత్రములును ఉభయదీర్ఘసంధ్యలును — యీ మూడునుపోగా సంవత్సరములో కొంతకాల మింకను మిగులును. ఈమిగిలినకాల మెట్లుండును? ఈకాలములో మనమామూలు అహారాత్రములు (రాత్రింబవళ్లు) ఉండును. ఒక్కొక్క అహారాత్రము మొత్తము 24 గంట లుండును. దీర్ఘరాత్రమును, దీర్ఘఉజ్జస్సును గలించగనే అహారాత్రములవరుస ప్రారంభమగును. మొట్టమొదట అహస్సు (అనగ పగటిప్రాద్దు) బహుతక్కువగ నుండును. కాని రోజులుగడచినకొలది పగటి ప్రాద్దు యెక్కువగుచుండును. ఈవిధముగ పగటివేళ ప్రాద్దు పెరిగినకొలదియు రాత్రివేళప్రాద్దు తగ్గుచుండును. ఇట్లుకొంత

కాలముపోగా, ఇరువదినాలుగుగంటలును పగలుగనే యుండును. ఇకకొంతకాల మగుసరికి మరల రాత్రులు పొడుగగుచు, తుదకు యిరువదినాలుగుగంటలకాలమును రాత్రిగనే యుండును. ఇదియే దీర్ఘరాత్రి. ఇట్లు కొంతకాలమున్నతరువాత, మరల యుషఃకాలమును దాని ననుసరించి సూర్యోదయమును, దానివెంబడి అహస్సులు (పగటిప్రాద్దులు) హెచ్చగుటయు సంభవించును. ఇట్లే, చర్వితచర్వణముగ కాలచక్రము తిరుగుచుండును.

ఈపై యంశములన్నియును అన్యోన్యశ్రేయములు, దీపముతోబాటు నీడ యెట్లుండితీరునో, అదేవిధముగ దీర్ఘ యుషఃకాలమొకటి యున్నయెడల, దానివెంట యీ దీర్ఘనిశలును, దీర్ఘదివసములును ఉండితీరును. దీనికై ప్రత్యేకముగ మనము ఋగ్వేదమును శోధింపనవసరములేదు. అయినను మనమిప్పుడెన్నియో వేల సంవత్సరములనాటి విషయములను గూర్చి చర్చించుచున్నాము గనుక, మన మిప్పుడు పైన బేర్కొనినఖగోళాంశముల నన్నిటిని వేర్వేరుగనే భావించి, వానిలో నొక్కొక్క దానికి ప్రత్యేకముగ వేదవాఙ్మయము నుండి ప్రమాణములను జూపవలసినబాధ్యత మనదైయున్నది. ఇది శాస్త్రచర్చకులక్షణము; అవసరము. ఈ దీర్ఘదివసములకును, దీర్ఘరాత్రములకును వేదములయం దెచ్చటనైన ప్రత్యక్షప్రమాణములు గలవా? ఎడతెగక నెలలకొలది సూర్యకాంతియు, నెలలకొలది చీకటి రాత్రులును గలవని

జెప్పటకు వేదములయం దెచ్చటనైన ప్రమాణములు గలవా? వేదములయందు చెప్పబడియుండు సంవత్సరము యొక్క లక్షణములేమి? ఇవన్నియును, ఉత్తరధ్రువ పాంత దేశలక్షణములేగాని, ఇట్టివి మరియు కెచ్చటనులేవని ధ్రువ పరుచుటకేమైన ప్రమాణములు వేదాదుల యందు గలవా? ఈ యంశములనెల్ల నీ యధ్యాయమునందును, సప్తమా ధ్యాయమందును విచారించిచూచెదము.

ప్రప్రథమమున దీర్ఘనిశనుగూర్చి విచారితము. మన మిప్పుడు ఉత్తరధ్రువమువద్దకు పోయి చూచినయెడల అచ్చట సంవత్సరములో కొన్నిదినము లెడతెగక యెల్లప్పుడును చీకటి గనే యుండును. సూర్యకాంతి కనుపించనే కనుపించదు. దీర్ఘ నిశ కిది ప్రత్యక్షప్రమాణము. కాని, ప్రస్తుత మాప్రదేశ మంతయు మంచుచే కప్పబడి ప్రాణికోటి నివసించుట కెంత మాత్రమును యోగ్యముగ లేదు. ఈ శీతలమునకు తోడు యీ దీర్ఘరాత్రికూడ తోడ్పడుటవలన జనసంచార మచ్చట పూర్తిగ నణగిపోయినది. కాని, ప్రథమాధ్యాయములో సూచించినట్లు కొన్ని వేల సంవత్సరములకు పూర్వము (పూర్వ హిమవద్యుగములో) అచ్చట శీతోష్ణస్థితి మిక్కిలి యను కూలముగ నుండెననియు, జను లచ్చట యధేచ్ఛగ విహరింపు చుండిరనియు మనము గ్రహింపవలెను. అయినను పూర్వ మచ్చట నివసింపుచుండిన జనులకు బాధాకరముగ నున్న దేమైనకలదా యని యడిగినచో — అట్టిది యీ దీర్ఘనిశ

యొక్కటియే యని మనము నొక్క వక్కాణింపవచ్చును. ఇప్పటివలె నిత మంచును, అతి చలియు లేకపోయినను దినములకొలది సూర్యరశ్మి లేక చీకటిలో సంచరింపవలసిన వారగుటచే సూర్యోదయ మెప్పు డగునా, తా మెప్పు డీయంధకారములోనుండి విముక్తుల మగుదుమాయని ప్రజలు భగవంతుని సదా ప్రార్థించుచున్నట్లు దృష్టాంతము లనేకములు వేదములందు గలవు. భయంకరములగు నీదీర్ఘనిశలనుగూర్చి ఋగ్వేదములో ననేకచోట్ల ననేకవిధములుగ వర్ణించియున్నారు. ఈయంధకారము ఇంద్రుని శత్రువులగు రాక్షసుల కందరకును శరణ్యముగ నుండెనట. ఇంద్రశత్రువులంద రీ చీకటిలో దాగుకొనెడివారట. అందు వలన ఇంద్రు డీరాక్షసులతో (యీదశ్యులతో) యుద్ధము చేసి, వారి నోడించి, వారి దుర్గములగు యీయంధకారములను భేదించెడివాడట. ఇంద్రశత్రువులగు వృత్రాసురుడు దీర్ఘమగునంధకారములో దాగుకొని యుండెనట - దీనికి ప్రమాణము:— ఋ. 1. 32-10. [దీర్ఘంతమః ఆశయద్ ఇంద్రశత్రుః] తనతో పోరాడుటకైవచ్చిన “శుష్ణ” యనువాని నింద్రుడు చీకటి గోతిలో (తమసిహార్యే) పడవేసెనని ఋ V. 32, 5 దెల్పుచున్నది. తరువాతి శ్లోకములో “సూర్యుడులేని చీకటి” (అసూర్యేతమసి)ని గూర్చి వర్ణించియున్నారు. దీనినే జర్మను పండితుడగు “మ్యాక్సిముల్లరు” గారు “భయంకరమగు చీకటి” యని వ్యాఖ్యానము చేసి

యన్నారు. దీని విషయమై ఋగ్వేదమునం దిన్ని ప్రమాణములు గాన్పించుచున్నను, మనవారింకను ఇంద్రవృత్తానురుల పోరాటము కేవలము ప్రతిదినమును సూర్యోదయమునకు పూర్వము సూర్యునకును చీకటికిని జరుగు పోరాటమేగాని సంవత్సరములో నొక్కసారియే దీర్ఘనిశను భేదించుకొని వచ్చు సూర్యునకును తత్పూర్వమున్న దీర్ఘభయంకరాంధకారమునకును జరుగు పోరాటము గాదని మనవారింకను వాదించుచుండుట మహాశ్చర్యముగ నున్నది. అనగ ఇంద్రవృత్తానురుల పోరాటము దైనికమే గాని సంవత్సరికముగాదని మనవారింకను వాదించుచున్నారు. దీని విషయమయిన పూర్ణచర్చను ముందు గావించెము. మన మిప్పుడు ప్రతిదినమునుజూచు అంధకారము (ఎంతయెక్కువగ జూచుకొన్నను)—౨౪ గంటల కంటె యెక్కువకాలముండుట కవకాశమే లేదు. ఈకొద్దికాలము మాత్రమే యుండు సంధికారములో ఇంద్రశత్రులగు రాక్షసులందరును దాగుకొనియున్నారనిచెప్పిన హాస్యాస్పదముగ నుండగలదు. ఋగ్వేదమునందు వర్ణింపబడిన అంధకార మెట్టిది ? అతిదీర్ఘమైనదియు, అతిభయంకరాకారము గలదియు, సూర్యరశ్మి యెచ్చటను సోకనిదియు, ఇంద్రాదిదేవతలకు నైతము దుర్భేద్యమైనదియు—ననివర్ణించియున్నారు. మనము ప్రతిదినముచూచుచున్న చీకటిరాత్రి లిట్టిభయంకరాకారమునకును, యిట్టివర్ణనములకును సరిపోవునా ?

ఇంద్రవృత్రాసురుల పోరాటమువంటి యీ ప్రాచీనగాథ లేగాక, దీర్ఘనిశనుగూర్చి జెప్పు ఘట్టము లనేకములు ఋగ్వేదమునందు గాననగును. వేదములం దనేకచోట్ల తరుచుగ తమ్మును యాయంధకారమునుండి విముక్తులగావించి రక్షింప వలసినదని ఋషీశ్వరులు తమయిష్టదైవములను ప్రార్థింపుచున్నట్లు నిదర్శనములు గలవు. దీనికి ప్రమాణము:— ఋ. 11. 27, 14. [అది తే మిత్రవరుణే తమృశయ ద్వోవయం చక్రమా కచ్చిదాగః । ఉర్వశ్యామభయం జ్యోతి రింద్రమానో దీర్ఘా అభినశంతమిస్రః] — ఓ అదితీ ! ఓ మిత్రావరుణలారా ! మేము మీయెడలగావించిన యపచారములనెల్ల మన్నించి మమ్ములను బ్రోవుడి ! ఓ ఇంద్రా ! అతివిశాలమైనట్టియు, నిర్భయమైనట్టియు వెలుతురును మేము పొందెదముగాక ! ఈ దీర్ఘమైన యంధకారము (బహుళాంధకారము) మమ్ముల నావరింపకుండుగాక ! ఈ దీర్ఘమైన అంధకారమును నూచింపుటకు “దీర్ఘాతమిస్రః” అను పద మచ్చట నున్నది. ఈపదమున కర్థము కేవలము దీర్ఘమైన అంధకారము అని చెప్పటకంటె “ఎడతెగని చీకటిరాత్రుల వరుస” యని చెప్పినచో దీని నిజార్థ మెక్కువగ తేటపడగలదు. ఈ బహుళాంధకార మెప్పుడంతమొందునా యని పూర్వము మనవారు పడిన యా మనోవేదనకు — యీ యాతురతకు, హేతువేమి ? మన మిప్పుడు నిత్యమును జూచు యీక్షణకాలపు చీకటిరాత్రులను జూచియేనా వారిట్లు భయపడినది ? ఈ క్షణికాలపు చీకటిని

జూచియే మనవా రింత వేదనను పొందిరని చెప్పట కేవలము హాస్యాస్పదము. అట్లయినయెడల వారుబొందిన యీ వేదనకు గల నిజమైన కారణమేమి ? దీని నెట్లు మనము సమర్థింపగలము? కేవలము మనము పఠిదినమునుజూచు చీకటి రాత్రులను చూచియే వారట్లు భయపడిరని చెప్పటలో నర్థ మేమియు లేదు. ఋ 1. 46, 6, లో [యా నః పీవరదశ్వినా జ్యోతిష్మతీ తమస్తిరః తామస్మే రాసాథామిషమ్] “ఈయంధకారమును గడచివచ్చుటకు తగినబలమును తన కనుగ్రహింపవలసిన”దని ఒకభక్తుడు అశ్వినీదేవతలనుగూర్చి ప్రార్థించుచున్నాడు. మరియు ఋ VII. 67, 2 లో [అశోచ్యగ్నిః సమిధానో అస్మే ఉపో అదృశ్ర న్తమసశ్చి దంతాః] = అగ్ని రగుల్కొనమొదలిడినది; అంధకారముయొక్కకొనలు గాన్పించుచున్నవి. ఉషస్సుయొక్కధ్వజము తూర్పుదిక్కున గాన్పించుచున్నది. “తమ సః అంతాః” అనుపదము మిక్కిలి చిత్రముగనున్నది. ఈ పదమునకును, దీర్ఘనిశను సూచించు యింక ననేక వాక్యములకును నిజార్థమును పూర్తిగగ్రహింపక మనదేశములోజూచు మామూలు శీతకాలపుచీకటి రాత్రులే నని యర్థముజెప్పట యెంతమాత్రమును సరియైనవ్యాఖ్యానము గాదు. ఈరాత్రులను జూచి మనపూర్వజు లింతదిగులాంది తమ్మును రక్షించుటకు-యీమాత్రపుభాగ్యమునకు - దేవతలనుగూడ ఆహ్వానింపవలసినవారై రని చెప్పటకంటె వింత వేరెద్దియును లేదు.

చీకట్లెప్పుడు పోవునా యని మనోవేదనను జూపించు
 ఘట్టము లనేకము లింకను గలవు. ప్రస్తుతకాలపు కిరణ
 నాయలు దీపములు, క్రొవ్వువత్తులు, మెరుపుదీపములు మొద
 లగు కృత్రిమపు టుపకరణము లెవ్వియు నాకాలమున లేనందు
 చేత పూర్వము మన యార్జ్యులు యీక్షణకాలపు చీకట్లను
 జూచియే యింత దిగులొందిరని సమర్థింప జూచుట వెర్రి
 తలంపు. ఇప్పటికాలపు అడవిజాతి మనుష్యులు సైతము చీక
 ట్లను జూచి యింత మనోవేదనను బొందరే ! అట్టిచో,
 యీ యడవిజాతి వారికంటె యెన్నియో రెట్లు యెక్కువ
 నాగరకులైన మన యార్జ్యులు రాత్రివేళ చీకటిని జూచి
 యింత దిగులొందుటకుగల గారణము గాన్పించదు. ఒక్క
 మనుష్యులు మాత్రమే గాక, దేవతలు సైతము యీ బహు
 శాంధికారములో చాలకాలము మునిగియుండవలసిన వారైరని
 కూడ వేదములు చెప్పుచున్నవి. దీనికి ప్రమాణము:—
 ఋ X. 124, 1—[జ్యోగ్ ఏవ దీర్ఘంతమ ఆశయిష్టాః] అగ్ని
 దేవుడు సైతము “అతిదీర్ఘకాలము యీదీర్ఘాంధకారములో
 మునిగియుండె”నట. దీర్ఘకాలమును సూచించుటకు “జ్యోగ్”
 అనియు, “దీర్ఘం” అనియు రెండు పదములను ప్రయోగింప
 వలసిన అవసరమేమి వచ్చినది ? ఒకే భావమును దెలియ
 పరుచుటకు రెండు పదములను ప్రయోగింపనేల ? వేద
 ప్రవర్తకులకు అత్యుక్తిదోషము నంటగట్టుదమా ? ఉత్తర
 ధ్రువమండలమునకు దక్షిణమునగల దేశములలో రాత్రి

కాలము—మన మెంత యెక్కువగ జూచుకొన్నను — 24 గంటలకు మించనేరదు. మన యాచ్యుల కనుభవసిద్ధమైన నిశేలు యీ 24 గంటలకంటె మించియుండనియెడల యిట్టి షర్ణనలును, అవసరము లేనిచోట్ల రెండు పదముల నుపయోగించుటలును — మొదలుగా గలవానిని మన మెట్లు సమర్థింపగలము ఆ యగ్నిదేవుడే “యెడలేని రాత్రు”లందు (క్షపః) ప్రకాశించుచున్నాడని ఋ 11, 2, 2, చెప్పుచున్నది. “ఎడలేనిరాత్రు”లన నర్థమేమి? మధ్య నెచ్చటను సూర్యోదయముగాని, సూర్యరశ్మియొక్క స్పర్శగానిలేకుండ — ఎడలేని—రాత్రులనియా? లేక మధ్యమధ్యకొంతకాలము సూర్యరశ్మితో కూడుకొనియున్న అనేక రాత్రులనియా? “క్షపః” అనగ “ఎడలేనిరాత్రు” లని యర్థము జెప్పిన ఆ మ్యాక్సిముల్లరు పంటి పండితుడే దీని నిజార్థమును పూర్తిగ గమనింపజాలనివాడాయెను.

పూర్వకాలములో మనవారికి దీర్ఘరాత్రులను గూర్చి పూర్తిగ తెలియునని సూచించుట కింతకంటె బలవత్తరమైన నిదర్శనములను జూపింపవచ్చును. ఋగ్వేదము పదియవ మండలము ౧౨౭-వ ఋక్కులో, నిశాదేవతను గూర్చి సంబోధించి యున్నారు. “ఓ నిశాదేవతా! (భక్తులమగు) మమ్ములను సులభముగ తరింపజేయుదానవు గమ్ము. (నః సుతరా భవ) దీని తరువాత “రాత్రినూక్తం” లేక “దురాస్తవమ్” అనుపరి

శిష్టములో రాత్రిదేవత తన కనుకూలించును గాక యని భక్తుడు ప్రార్థించుచున్నాడు. “మేము భద్రముగ ఆవలి దరికి చేరుకొందుము గాక” “మేము భద్రముగ ఆవలి దరికి చేరుకొందుముగాక” యని వేడుకొను చున్నాడు. [పృషన్నోహం శివాం రాత్రీం భద్రే పార మశీమహి భద్రే పారమశీమహి] అధర్వవేదము XIX. 47, 2, [నయస్యః పారం దద్యుశే న యో యువద్విశ్వ మస్యా నివిశతే యదే జతి । అరిష్టాస్తస్త ఉర్వితమస్వతి రాత్రిపారమశీమహి భద్రే పారమశీమహి] అధర్వవేదము XIX. 50, 3 లో [రాత్రిం రాత్రిమరిష్యస్తస్తరేమ తన్వా వయమ్] జంగమపదార్థము లన్నియును నిశలో (నిశాసమయములో) విశ్రమించును. నిశాంతమును, నిశాపారమును (రాత్రియొక్క ఆవలిదరిని) జూచినవా రెవరునులేరు. ఈ నిశను భేదించున దేదియును కూడ గాన్పింపలేదు. విశాలాంధకారపరివృతమగు నోనిశా దేవతా! మేము భద్రముగ నిన్ను తరించుదుము గాక! ఓనిశాదేవతా! మేము నిన్ను తరించుదుముగాక! (నీపారమును జేరుదుముగాక!) అధ. వే. XIX 50, 3-లో “మాశరీరముల కెట్టిహానియు లేకుండ మేము రాత్రిరాత్రి యును (రాత్రిం రాత్రిం) (అనగ ప్రతిరాత్రియు) గడచిపోవుచుండెదముగాక!” అనియున్నది. ఏమి! ఇంతభయము! ఇంత దిగులు! ఇంత ఆతురత! ఈ రాత్రి గడచి యెట్లుబ్రతుకుదుమా యని ఇంత మనోవేదన బొందవలసిన అవసరమేమి?

“ ఈ నిశాంతమును జూచినవా రెవరును లేరే ! ఈ నిశను భేదింపగలవా రెవరును గాన్నింపరే ! ” యని మనయార్జునులు ఆర్తనాదమును గావింపవలసినంతగతి యేమిపట్టినది ? మన మిప్పుడు ప్రతిరాత్రియు యీ విధముగ దిగులొందుచున్నామా ? మన కిప్పుడు లేనిభయము మనపూర్వికుల నేలబాధింపవలెను ? దీనికి ప్రత్యుత్తరము తై || సం॥ 1, 5-5, 4 లో గాననగును. “ ఓ చిత్రావసూ ! నన్ను భద్రముగ నీ యావలి దణికి చేరనిమ్ము. 1, 5, 7, 5 లో దీనిని వివరముగ తెలియ జెప్పియున్నాడు. చిత్రావసు అనగ రాత్రి “ ఇక తెల్ల వారద ” ని పూర్వకాలమందు బ్రాహ్మణులు భయపడెడివారు. [1,5,5,4-చిత్రావసోస్వస్తి తే పారమశీయ] I. 5,7,5- చిత్రావసోస్వస్తి తే పారమశీయేత్యాహ । రాత్రి ర్వేచిత్రావసు రవ్యుస్త్వేవా వతస్యైపురా బ్రాహ్మణా అభైషుః॥—రాత్రిగడచి యెప్పుడు తెల్లవారునాయని మనయార్జునులు దిగులొంది, ఇక అసలు తెల్లవారనే తెల్లవారదని భయపడుచుండిరని వేదములో స్పష్టముగ నొక్కివక్కాణించియున్నారు. దీనియర్థమేమి ? రాత్రి కాల మతిదీర్ఘమై యుండనియెడల ఇట్టిభయమున కవకాశమే లేదుగద. శాయనాచార్యులవారు దీనివిషయమై గట్టిగపట్టుబట్టి చిచారింపకుండ ఊరక తేలికగ త్రొసివేసిరి ! శీతకాలములో రాత్రిప్రాద్దు ఎక్కువగనున్నందుచేత మనవారు శీతకాలములో నీవిధముగ — యెప్పుడు తెల్లవారునాయని — విసుగుకొనెడివారని మాత్రము చెప్పి సులభముగ యీ భాగమును సమర్థింప

జూచిరి. కాని, శాయనాచార్యులవారు చెప్పిన యంశములను బట్టియే, వారుచెప్పినయర్థము సరిగాదని ఋజువుపరచెదము. తైత్తిరీయ సంహితలో కొంతభాగము మంత్రార్థములను విపులముగబోధించు భాగమైయున్నది ఈయర్థమును విపులముగజెప్పు భాగమునకు “బ్రాహ్మణము” అనిపేరు. కనుక తైత్తిరీయ సంహితను “మంత్రము” అనియు “బ్రాహ్మణము” అనియు — రెండు భాగములుగ విభజింపవచ్చును. దీనినిబట్టిచూడగ వైన “పూర్వకాలమందు ఇకతెల్ల వారదని బ్రాహ్మణులు భయపడెడివార” ని చెప్పువాక్యము బ్రాహ్మణములోచేరిన భాగమని స్పష్టమగుచున్నది. ఇక “బ్రాహ్మణము” యొక్క లక్షణములేమియో కొంచెము జూచెదము. “బ్రాహ్మణము” ను మన వేదాంతులు షదిభాగములుగ విభజించిరి. [శ్లో॥ హేతుర్నిర్వచనం నిందాప్రశంసాసంశయో విధిః । పరక్రియా పురాకల్పో వ్యవధారణకల్పనా ॥ ఉపమానం దశైవైతే విధయో బ్రాహ్మణస్యతు ఏతద్వై సర్వవేదేషు నియతం విధిలక్షణమ్ ॥

(౧) హేతువు—అనగ మంత్రములో చెప్పినయంశములకు కారణమేమియో తెలుపుట: (౨) నిర్వచనం—అనగ, మంత్రములో యేషదమును యే యర్థములో పోయో గించినారో తెలుపుట. (౩) నిందా—అనగ, మంత్రములో నిందార్థములైన భాగములను నిందించుట. (౪) ప్రశంసా—అనగ, మంత్రములో మెచ్చుకొనదగిన యంశములేమైన

నున్నచో వానినెత్తిజూపి ప్రశంసించుట. (గీ) సంశయమ్—
అనగ, మంత్రార్థముపూర్తిగ బోధపడనిచోట్ల నెత్తిచెప్పట.
(౬) విధి—అనగ, యీవిషయ మిట్లుండి తీరవలెనని సిద్ధాంతీ-
కరించుట. (2) పరకియా—అనగ, ఇతరులుచేసిన కార్య-
ములు—ఏదేని విషయమయి యితరభాష్యకారులు గాని,
యితరములుగాని యేమిచెప్పిరో దానినిచెప్పట (౮) పురా-
కల్ప—అనగ, పూర్వకాలపు టాచారములనుదెలుపు సంగ-
తుల నెత్తిజూపుట. (౯) వ్యవధారణకల్పనా—అనగ, మంత్ర-
ములోని ఒకవిషయమై “ యిదియైన కావలెను, లేదా అది
యైన కావలెను; గాని వేరొండు కాజాలదు ” అని హద్దుల-
నేర్పరుచుట. (౧౦) ఉపమానం—అనగ, పోలికలను జూపుట.
వ్యాఖ్యానభాగమైన బ్రాహ్మణమును యిట్లు పదిభాగము-
లుగ మనవారు విభజించిరి.

“ పూర్వకాలము మనవారు సూర్యోదయము కాద-
నియే భయపడెడివారు ” — అనువాక్యమును శాయనా-
చార్యులవారు యెనిమిదవ భాగమగు “ పురాకల్ప ” ము-
క్రిందికి తీసికొనివచ్చినారు. ఇది అర్థవాదముగాదనియు, ఇది-
కేవలము పూర్వకాలమునాటి యంశమును సూచించుచున్న-
దనియు శాయనులవారే ఒప్పుకొనియున్నారు. అట్లయినప్పుడు,
“ సూర్యోదయము కాదని ” భయపడెడివారనిచెప్పవాక్యము-
కేవలము శీతకాలపు దీర్ఘరాత్రులను జూచి అతిశ-
యోక్తిగ జెప్పినమాటయేగాని వేరొండుగాదని యర్థవాదము.

జేయుట శాయనాచార్యులవారు గావించిన స్వవచన వ్యాఖ్య తమును సూచించుచున్నది ! కనుక యీ వాక్యము కేవలము పూర్వకాలము మనవా రనుభవించిన యశుభమును సూచించుచున్నది. ఈవిషయమునుండి యింకొక ముఖ్యాంశము బయలు దేరుచున్నది. తెల్లవారదనే భయము ఒక్క మన పూర్వులకు మాత్రమే యుండనేల ? మనకిప్పుడేల యట్టి భయములేదు. శీతకాలములో రాత్రులందు మనమివిధముగ భయపడుచున్నామా ? అప్పటిరాత్రియు, యిప్పటిరాత్రియు సమానమే యైనయెడల మనపూర్వులకు భీతావహమును గలిగించిన ఆరాత్రి మనకిప్పుడేల యీ భీతావహమును గల్పించుటలేదు ? మనలో నెట్టిమూఢునకైనను అట్టిభయమున్నదా ? సూర్యోదయమెప్పుడగునో నిశ్చయముగ జెప్పగల జ్యోతిషజ్ఞానము మన పూర్వులు టార్యులకు లేదని చెప్పుటకంటె పరిహాసాస్పదమగు విషయ మింకొకటి యుండబోదు. ఈ విషయమునుబట్టి చూడగ శాయనులవారు చెప్పిన సమాధానము సరియైనది గాదని ఋజువుగుచున్నది. ఈ శీతకాలపు రాత్రులను జూచి కాదు మన యార్యులు భయపడినది. అది మన శీతకాలపు రాత్రికంటె అతిదీర్ఘమైనదై యుండితీరవలెను. “ఎప్పుడు సూర్యోదయ మగునా, ఎప్పుడు సూర్యోదయ మగునా ?” యని ప్రజల మనంబులను తల్లడింపజేయజాలినంత దీర్ఘనిశయై యుండితీరవలెను. ఇట్టి దీర్ఘనిశ ఉత్తరార్ధ్రవ ప్రాంతదేశములలో నుండునుగాని మరి యెచ్చట నుండదు.

మరియు నిది వేదకాలమునాటికికూడ పూర్వకాలముం దుండె
నని తేలుచున్నది. వేదకాలమువారికే యిది పెద్దలవలన
వినుచువచ్చిన పూర్వకాలపు పుక్కిటిపురాణమై యున్నది.
తైత్తిరీయసంహితాకాల మిప్పటికి షుమారు 4500 సంవత్స
రములైనది. అప్పటికే యీదీర్ఘనిశ పుక్కిటిపురాణమైనది.

దీర్ఘనిశను దీర్ఘదివసమును సూచించుట కింక నేమైన
ప్రమాణములు ఋగ్వేదమునందు గలవేమో చూచెదము.
ఋగ్వేదములో దివారాత్రములనుగూర్చి చెప్పిన ఘట్టములను
పరీక్షించి చూచెదము. రాత్రింబవళ్ళనుగూర్చి ఋగ్వేదములో
ననేకచోట్ల ద్వివచనప్రయోగములు గలవు. ఋ. I. 122 లో
ఉషాసా-నక్తా (ఉషస్సును రాత్రియు) అనియు, I. 142,7 లో
“నక్తోషాసా” (రాత్రియు, ఉషస్సును) అనియు, I. 188,
4 లో, “ఉషాసా” (రెండు ఉషస్సులు) అనియు వక్కా-
ణించియున్నారు. వీనికన్నిటికిని అర్థ మొక్కటియే. వీనికి
రాత్రింబవళ్ళయొక్క జంట యని భావము. “అవహోరాత్రే”
యను పదము ఋగ్వేదమునందు లేకపోయినను దానికికూడ
నిదియే యర్థము. ఇది “ఉషాసా నక్తా” యను పదమునకు
పర్యాయపద మని ఐతరేయబ్రాహ్మణము చెప్పుచున్నది.
ఒక్కొక్కచోట యీ అవహోరాత్రముల జంటను అప్ప
చెల్లెండనియు, కవలపిల్లలనియు వర్ణించియున్నారు. ఋ III
55,11 ను పరీక్షించి చూచెదము. ఈ ఋక్కునకు దేవత
“అవహోరాత్రము”. ఈ ఋక్కు “అవహోరాత్రము” ను

గూర్చి వర్ణించుచున్నదని వ్యాఖ్యాతలందరును ఒప్పుకొనియే యున్నారు.

నానా చక్రాతే యమ్యా వహూంషి
తయో రన్య ద్రోచతే కృష్ణ మన్యత్ ।
శ్యావీచ య దరుషీచ స్వసారా
మహా ద్వేవానా మసురత్వ మేకమ్ ॥

ఋ. III, 55, II

అర్థము :- “ఆ కవలపిల్లలు (యమ్యా-స్త్రీలింగం) అనేక రూపములను ధరింతురు. ఆ రెంటిలో నొకటి ప్రకాశింపుచుండును (రోచతే). రెండవది నల్లగ (కృష్ణమ్) నుండును. వారు ఇద్దరు అప్పచెల్లెండు (స్వసారా). ఒకటి చీకటిగను (శ్యావీ) రెండవది ప్రకాశమానముగను (అరుషీ) ఉండును. దేవతలయొక్క మహాదంశము అద్వితీయమైనది ” — ఈఋక్కుచూచుటకు బహు తేలికగ గాన్పించును. కాని దీనిలోని రెండు ప్రధానాంశములను మనవారు సరిగ్ గ్రహింపలేదు. ముందు దీనిలో మొదటిరెండు చరణములను గూర్చి చర్చించుదము. “ ఆకవలపిల్ల లనేకరూపములను ధరింతురు, వానిలో నొకటి ప్రకాశించును, మరియొకటి చీకటిగ నుండును. కవలపిల్లలనగ రాత్రిం బవళ్ళు. పగలు వెలుతురుగ నుండును; రాత్రి చీకటిగనుండును”. ఇంతవర కర్థము తేటతెల్లముగనే యున్నది. కాని యీ కవలపిల్లలు “ అనేకరూపములను ధరింతురు”, అనగ అర్థమేమి ? అనేకరూపములను

ధరించుటయననేమి ? ఈవాక్యము విషయమై మనవారంత శ్రద్ధవహించినట్లు గాన్పించదు. “ నానాచక్కాతే-వపూంషి ” అనగ “ అనేకరూపములుగ, అనేకశరీరములుగ, అగు చున్నవి .” ఈ వర్ణనలో మనము రెండు ముఖ్యాంశములను గుర్తింపవలెను. (౧) ఆ కవలపిల్లలలో నొకటి ప్రకాశమానముగను మరియొకటి చీకటిగనుండును. (౨) ఆ కవలపిల్లలనేకరూపములుగ మారుచుండురు. ఇంకొకచోట (I. 123,7) యీ దివారాత్రీముల జంటనే “ విషరూపే ” యనియు, మరియొకచోట “ విరూపే ” యనియు ఒకేయర్థములో వర్ణించియున్నారు. పైజెప్పిన రెండు వర్ణనలుగాక — “ విషరూపే ” “ విరూపే ” — యనునది యొక మూడవయంశమని గ్రహించవలెను. కనుక దివారాత్రీముల వర్ణనలో మూడు ముఖ్యాంశములను ప్రత్యేకప్రత్యేకముగ గ్రహింపవలెను.

(౧) కవలపిల్లలలో ఒకటి ప్రకాశమానముగను (రోచతే) రెండవది నల్లగను (కృష్ణమ్) ఉండును.

(౨) కవలపిల్లలు అనేకరూపములుగ మారుచుండురు.

(3) “ విషరూపే ” “ విరూపే ” — యను వర్ణనను గమనింపవలెను.

ఈ మూడువర్ణనలను ఒకదానితో నొకటి కలుపకుండ విడిగ నుంచుదము. ఈమూడింటికిని అర్థమొక్కటియేకాదు. వీనికన్నిటికిని అర్థ మొక్కటియే యైనయెడల అత్యుక్తిదోష మాపాదించును. కనుక యీ మూడింటికిని మూడు వేర్వేరు

అర్థములుండి తీరవలెను. “విషురూపే, విరూపే” — యను పదములలోని “రూప ” శబ్దమునకు — నలుపు, తెలుపు, ఎరుపువంటి — వివిధరంగులని శాయనాచార్యులవా రర్థము జెప్పియున్నారు. దివారాత్రముల కీయనేకరంగులను బూయుట కెట్లు సంభవమగునో మనము గ్రహింపజాలము. మనకొక్కొక్కప్పుడు రాత్రిం బవల్లు పచ్చగను, ఎర్రగను, నీలముగను, డోదారంగుగను గాన్పించునా ? పోనీ, “ రూప ” శబ్దమునకు “ రంగు ” అని అర్థముచెప్పటకు సాధ్యమైనను “ వపూంషి ” యనుపదమున కాయర్థ మెట్లు చెల్లును ? దీని విషయమై భాష్యకారు లెవరును శ్రద్ధబూని విచారించినట్లు గన్పించదు. అందుచేతనే కొందరు “ విషురూపే ” యనగ “వివిధరంగుల” ని అన్వయించియున్నారు. “ నక్తోషాసా ” యొక్క స్వరూపము “విరూపే” యని ఋ I. 113, 3 — లో వర్ణించి యున్నారు. అచ్చటకూడ శాయనులవా రీయర్థమునే చెప్పి యున్నారు. దీని విషయమై యింకను దీర్ఘముగ ఆలోచించి నవా రెవరును గాన్పింపరు. కాని, శాయనులవారి కంటె పూర్వపువాడైన మాధవాచార్యులవారు “ వివర్ణ ” మను తమ సామవేదభాష్యమందు “ విరూపే ” యను పదమును గూర్చి పూర్ణముగ వ్యాఖ్యానము జేసియున్నారు. సామవేదముయొక్క “ ఉత్తరార్చికము ” నందు (19, 4, 2, 3) యీ పదమునుగూర్చి యీవిధముగ జెప్పియున్నారు. “ సంవత్సరములో దక్షిణాయనములో రాత్రికాలము

వృద్ధియగుచుండును. ఉత్తరాయణములో పగటికాలము
 వృద్ధిబొందును. [సుమేకే-సంవత్సరే దక్షిణాయనే రాత్రే
 ర్వేవృద్ధిః; ఉత్తరాయణే త్వహ్నిః, నక్తం రాత్రిః,
 ఉషాకాలప్రభృత్యహః] మాధవాచార్యులవారి యీభాష్య
 ప్రకారము “విషరూపే, విరూపే” — యను ఋగ్వేద
 పదములకు సరియైన యర్థమును జెప్పుటకు మనకు పీలు
 కలిగినది. “రూప”, “వపున్” శబ్దములు దివారాత్రముల
 యొక్క దీర్ఘతను (పొడవును), వ్యాప్తిని, తెలియజేయు
 పదములని మన మిప్పుడు గ్రహింపవలెను. కనుక, “విరూపే”
 యనగ “వివిధములైన పొడవులు గల రాత్రీం బగళ్ళు”
 అని సరళమైన యర్థ మేర్పడుచున్నది. అనగ, దివారాత్రీము
 లొకప్పు డొకపొడవును, మరియొకప్పు డింకొకపొడవును
 కలనై యున్నవని యర్థము. దీనితోబాటు, యీ కొలతలు
 మారిపోవుటయే గాక, యీ దివారాత్రములలో నొకటి
 ప్రకాశమానముగను, యింకొకటి నలుపుగను ఉండును.
 మాధవాచార్యులవారి భాష్యము నాధారముచేసికొని మన
 మిప్పు డీఋక్-యొక్క మొదటి రెండు పాదములకును యీ
 క్రిందివిధముగ నర్థముచెప్పవచ్చును. “ఈ కవలపిల్లలయొక్క
 పొడవులు (వపుంషి) వివిధములుగ (నానా) మారుచుం
 డును. వానిలో నొకటి మెరయుచుండును; మరియొకటి నల్లగ
 నుండును. ” —

ఈ ఋక్కులో మొదటి రెండుపాదములకు నర్థమును జెప్పితిమి. కాని మూడవపాదమువద్దకు వచ్చుసరికి యింకొక కొత్తచిక్కు తటస్థించుచున్నది. మూడవపాదమున కర్థమే మనగః—“వారు ఇద్దరు అప్పచెల్లెండు” (స్వసారా) ఒకటి చీకటిగను (శ్యావీ) రెండవది ప్రకాశమానముగను (అరుషీ) ఉండును.” మూడవపాదములో చెప్పబడిన అప్పచెల్లెండ్ర కును (స్వసారా) మొదటి రెండు పాదములలో వర్ణింపబడిన “కవలపిల్లల” కును (యమ్యా) యేమైన సంబంధమున్నదా? ఇవిరెండును వేర్వేరు వ్యక్తులా? లేక ఒకవ్యక్తియేనా? ఈ రెండును ఒకేవ్యక్తియని చెప్పినయెడల యీ మూడవ పాదము అనవసరమగును. మూడవపాదముయొక్క ప్రయోజనమేమి? ఇక యివి రెండును వేర్వేరు వ్యక్తులని చెప్పిన యెడల యీ రెంటికిని గల భేదమేమియో చెప్పితిరవలెను. వ్యాఖ్యాత లెవరును దీనిని సమర్థింపజాలరైరి. అందువల్ల వారు పునరుక్తిదోషమునకొడిగట్టియైనను యీ రెండును ఒకేవ్యక్తియని సమర్థించిరి. కాని యీ వ్యాఖ్యానము సంతృప్తికరముగ లేదని యందరికిని తెలియును. కనుక, మనచేతనైన యెడల నీవాక్యములకు సంతృప్తికరముగ నర్థమునుజెప్పుటకై యత్నింతము.

ఇచ్చట రాత్రిం బవళ్యయొక్క వర్ణనలు రెండు విధములుగ నున్నవి. ఒకజంటగాక రెండు జంటల నిచటవర్ణించి యున్నారు. ఈ యొక్కచోటనేగాక, యిదేవిధముగ ననేక

చోట్ల దివారాత్రీములను రెండు తరగతుల జంటలుగ వర్ణించిన ఘట్టము లనేకములు గలవు. వీనికన్నిటికిని సమాధానము జెప్పుటెట్లు ? ఋగ్వేదమునందు దివారాత్రీములను వర్ణించుటకు “అహానీ” యను మరియొక పదముగలదు. దీనికర్థమేమి ? దీని యర్థము “రెండు పగళ్ళు” అనికాదు: “అహానీ” యనగ “ఒకరాత్రీ, ఒకపగలు (జంట)” అని యర్థము. కారణమేమన, ఋ VI, 9, 1-లో “చీకటిదిన(అహః) మొకటియు, వెలుతురుదిన (అహః) మొకటియు గలవు”— అని స్పష్టముగ రెండు విధములైన “అహః” కలవని వర్ణించి యున్నారు. కనుక “అహానీ” యను పదమునకు “ఒక రాత్రీం ఒకళ్ల యొక్క జంట” యని స్పష్టమగుచున్నది. ఋగ్వేదము లోనే మరియొకచోట “ఉషాసానక్తా” యని యింకొక జంటను వర్ణించి యున్నారు. “అహానీ” యను జంటకును “ఉషాసానక్తా” యను జంటకును భేదమేమైన గలదా ? లేక యివి రెండును ఒకటియేనా? దీనికిసమాధానము ఋగ్వేదము IV, 55, 3-లో కనిపించగలదు. అచ్చట “ఉషాసానక్తా” యను దేవతను, “అహానీ” యను దేవతను— యీ రెంటిని— వేర్వేరుగ సంబోధించి, వేర్వేరుగ నాహ్వానించి యున్నారు. [ఉభేయ ధానో అహ నిపాత ఉషాసానక్తా కరతామదభ్యే] ఈ జంట దేవతలను వేర్వేరుగ నాహ్వానించుటం జేసి, యీ జంటలు రెండును వేర్వేరు జంటలై యుండితీరవలెనని సిద్ధించుచున్నది. మ్యాక్సిముల్లరు పండితుడు సైతము యీ రెండు జంటలకును

గల భేదమును గుర్తించియే యున్నాడు. కాని వానియొక్క నిజ భావమేమియో పూర్తిగా విచారణ చేసియుండలేదు. మనదేశములో వలె సంవత్సరములోనున్న 3౬౦ దినములును ఒకే విధముగ నున్నయెడల యీ రాత్రిం బవశ్యము రెండు వేర్వేరు జంటలుగ వర్ణించుటకు కారణమేమి? ఈ రాత్రిం బవశ్య వివిధమైన పొడవులుగలవై యొకటి ప్రకాశమానముగను మరియొకటి నల్లగను ఉండుననివర్ణించిన చాలుగద.

ము IV. 55, 3 లో - యీ రెండు జంటలకును జూపిన భేదమును మనమెట్లు సమర్థింపవచ్చును? దీనికై యీ భాగోళములో వివిధప్రదేశములలోనుండు దివారాత్రములనెల్ల పరీక్షించి చూడవలెను. ఉత్తరధ్రువము మొదలుకొని భూమధ్య రేఖవరకు గల దివారాత్రములనెల్ల పరీక్షించి చూచినయెడల, యీ ద్వంద్వ వర్ణనలకు సరిపోవు, దివారాత్రములు ఉత్తరధ్రువ ప్రాంతదేశములలోనుండు దివారాత్రములేగాని, యిట్టివి మరియెచ్చటను లేవని తేలుచున్నది. ఉత్తర ధ్రువమండలములో నుండు దివారాత్రముల యొక్క లక్షణములేమి? అనేకదినములవరకు యెడతెగక వ్యాపించి యుండు ఒకరాత్రియు, యిట్టిదే దీనితో తులదూగగల యొక పగలును—అనగ, ఒక దీర్ఘరాత్రమును, ఒక దీర్ఘ దివసమును—గలిగిన దివారాత్రముల జంట యొకటి యుండును. ఇది యొక తరగతిజంట. ఇదిగాక, వివిధపొడవులుగలిగినట్టియు, మొత్తము ౨౪ గంటలకు . మించనట్టియు

మరియొక తరగతి దివారాత్రముల జంటలుండును. ఇది యిం
 ణొక తరగతి జంట. (పటమును చూడుడు) ఇట్టి విచిత్రమైన
 దివారాత్రముల జంటలు ఉత్తరధ్రువమండలములో దప్ప
 మరియొకచుట్టను గానరావు. భూమధ్య రేఖవద్ద దివారా
 త్రము లెప్పుడును ఒకేవిధముగ నుండును. ౨౪ గంటలలో
 సగము పగలును, సగము రాత్రియు గలిగి సంవత్సరములో
 నెట్టిమార్పునులేక యేకరీతిగనే యుండును. అనగ, భూమధ్య
 రేఖవద్ద దివారాత్రములు “విరూప” ముగనుండక, “సరూప”
 ముగనేయుండును. భూమధ్యరేఖకును, ధ్రువరేఖకును మధ్య
 నున్న దేశములో దివారాత్రము లెప్పుడును మొత్తము ౨౪
 గంటలకు మించియుండవు. కాని, యీ ౨౪ గంటలలో
 ఒక్కొక్క చోట [ఉత్తరధ్రువమును సమీపించిన కొలది]
 ౨౩ గంటల పగలును ఒకగంట మాత్రమే రాత్రియు నుండ
 వచ్చును; లేదా ౨౩ గంటలరాత్రియు, నొకగంట మాత్రమే
 పగలును కూడ నుండవచ్చును. ఈ రీతిగ రాత్రింబగళ్ళయొక్క
 పరిమితులు నానావిధములుగ మారుచుండును; కాని యీ
 రాత్రిం బగళ్ళు రెండును గలిసి మొత్తము ౨౪ గంటలకు
 మాత్రము మించవు. ఇదియే ఋ III. 55, 11-లో మొదటి
 రెండు పాదములలో వర్ణింప బడిన దివారాత్రముల జంట—
 “నల్లగను, ప్రకాశమానముగను, వివిధ పొడవులు గలదిగను”
 ఊడు జంట. ఇది మొదటితరగతి జంట. ఇక స్రీధ్రువరేఖను
 దాటి ఉత్తరధ్రువమండలములోనికి ప్రవేశించినచో, యీ


మొదటి తరగతి జంటతో పాటు యింకొక తరగతి జంట కూడ గాన్పించును. ౨ర గంటలకు మించని మొదటి తరగతి దివారా త్రముల జంటగాక, అనేక దినములవరకు నెడలేక వ్యాపించి యుండు దీర్ఘరాత్రింబవళ్ళ జంట ఇంకొకటి సంభవించును. ఇది రెండవతరగతి జంట. ఉత్తర ధ్రువమండలములో నీరెండు తరగతులజంటలు గలవని సిద్ధించుచున్నది. కేవలము ఉత్తర ధ్రువము మీదికే పోయి కూర్చున్నచో దీర్ఘజంట యొక్కటి మాత్రమే— 6 నెలల రాత్రియు, 6 నెలల పగలును—ఉండును; ౨ర గంటల జంట మాయమై పోవును.

మనము భూమధ్యరేఖవద్దనుండి బయలుదేరి ఉత్తర ధ్రువమునైపునకు ప్రయాణమై పోవుచున్నచో, మనకు మధ్యత్రోవలో క్రమముగ నీక్రిందివిధములైన దివారాత్రములు గాన్పించును:—


(౧) భూమధ్యరేఖవద్ద:— ఒకేజంట; ౨ర గంటలకు మించదు; సగము నలుపు, సగము మెరుపు; రాత్రింబవళ్ళ పొడవులలో మార్పులుండవు. అనగ 'సరూప'మ.

(౨) భూమధ్యరేఖకును } ఒకేజంట; ౨ర గంటలకు మించదు.
ధ్రువరేఖకును మధ్య }
6-వ పటము. పీని పొడవులు సంవత్సరములో సమానముగ నుండక వివిధములుగ (విరూపే) మారుచుండును.

భాగము 5.



భూమధ్య రేఖవద్ద అనగ “ం” అక్షాంశ. ఇచ్చట క్షితి జమును, ఉత్తరధృవమును యేకమైపోవును. సంవత్సరములో ప్రతిదినమును సగము వెలుతురు, సగము రాత్రియు నుండును. ఇచ్చట 12 నెలల పొడవునను - రాత్రిళ్లు చీకటితో - సూర్య రశ్మి యుండును. రాత్రింబవళ్లు సరిసమానమైన పరిమితిగలవి. (సరూపము) దీర్ఘరాత్రియు, దాని ననుసరించి దీర్ఘదివస మును పూర్తిగా మాయమగును. కాబట్టి ఇచ్చట ఒకే జంట గలదు.



భూమధ్య రేఖకును ధృవ రేఖకును మధ్య అనగ $23\frac{1}{2}^{\circ}$ మొ॥
 $66\frac{1}{2}^{\circ}$ వరకు గల మధ్యప్రదేశములూ

ఈపటము 45° డిగ్రీల ప్రదేశమును సూచించును.
 ఇచ్చట 12 నెలల పొడవునను మామూలు రాత్రింబవళ్లుం
 డును. కాని, అవి సమాన పరిమితులుగలవి కావు (అనగ
 విరూపములు.)

దీర్ఘరాత్రియు, దీర్ఘదివసమును పూర్తిగ మాయమగు
 టచే, ఇచ్చట ఒక్క-జంటయే గలదు.

(3) ధ్రువరేఖకును, ధ్రువ రెండు జంటలు;
మునకును మధ్య ... ఒకజంట:- ౨౪ గంటల జంట;
అనగ ధ్రువమండలములో. ఇవి 'విరూప' ములు, కొంత
నలుపు కొంతమెరుపు.

7-వ పటము.

రెండవజంట:- దీర్ఘ జంట; ఒక
దీర్ఘ రాత్రియు, దానితో తుల
దూగగల ఒక దీర్ఘ దివసమును.
కలిసి యీజంట యేర్పడు.
చున్నది.

(౪) కేవలము ఉత్తర ఒకే జంట:- ఆరు నెలల దీర్ఘ
ధ్రువముమీద:- రాత్రియు, ఆరు నెలల దీర్ఘ దివస
8-వ పటము. మును కలిసి యీదీర్ఘ జంట ఏర్పడు.
చున్నది. ఇది 'సరూప'ము.

ఋ IV. 55,31 లో "ఉషాసా నక్తా" యనియు, "అహస్తి" యనియు రెండు జంటలను వర్ణించియున్నారుగద. ఆ రెండు జంటలును పైమూడవ పటములో చూపించిన జంటలై యుండితీరవలెను. కనుక ఆ ప్రదేశము ధ్రువమండలములోనిదై యుండితీరవలెను. ఇట్టి వింకొకచోట నుండుటకు అసలు వీలే లేదు. ఋ IV. 55,31 ను, ఋ III. 55,11-తో సంపుటికరణ మొనర్చి చూచినయెడల III. 55,11- యొక్క అర్థము నీవిధముగ చెప్పవచ్చును. ఈ ఋక్కులో రెండు జంటలను వర్ణించియున్నారు.

(౧) ఆ కవలపిల్లలు (యమ్యూ ౨ర గంటల జంట) అనేక రూపములను (నానావపూంషి) ధరింతురు. ఆ రెంటిలో నొకటి ప్రకాశింపుచుండును (రోచతే). రెండవది నల్లగ (కృష్ణమ్) నుండును. ఇది మొదటితరగతి జంట. “ఉషాసా నక్తా” యను జంట.

(౨) వారు యిద్దరు అప్పచెల్లెండ్రు (స్వసారా-దీర్ఘ జంట.) ఒకటి నల్లగను (శ్యావీ) రెండవది ప్రకాశమానము గను (అరుషీ) ఉండును. ఇది రెండవతరగతి జంట “అహనీ” — యను జంట.

ఈ ఋక్కునకి ట్లర్థము జెప్పినయెడల వీనిలోని పాదము లెవ్వియును నిరుపయోగములు కాజాలవు. పునరుక్తిదోషము పోవును. దీని భావము సులభగ్రాహ్యమగును. సమస్త మును తెల్లమగును. ఋగ్వేదమునందు వర్ణింపబడిన “ఉషాసా నక్తా” “అహనీ” యను జంటలు రెండును వేర్వేరు జంటలని ఋ IV. 55, 3, వలన తెల్లమగు చున్నది. “ఉషాసా నక్తా” యను జంట ౨ర గంటలకు మించని దివారాత్రమును దెలియజేయు మొదటి తరగతి జంటయనుకొందము; ‘అహనీ’ యను జంట దీర్ఘనిశను దీర్ఘదివసమును కలిసిన (రెండవ తరగతి) దీర్ఘ జంట యను కొందము. (వీని నీక్కింద ఋజువుపరచెదము); ఈ రెండు జంటలకును గల భేదము నిఁకొకవిధముగ జూపెదము. మొదటి తరగతి ౨ర గంటల జంటలోని దివారాత్రములు ఒక దాని

నంటి మరియొకటి వరుసగ, నిరవకాశముగ, వచ్చుచుండును. అనగ, రాత్రి గడచుటతోడనే పగలును, పగలు గతించుటతోడనే రాత్రియు—నవిచ్చిన్నముగ, చర్వితచర్వణముగవచ్చుచు పోవుచుండును. కాని రెండవతరగతిది యగు దీర్ఘ జంటలోని దీర్ఘ దివసమును దీర్ఘ రాత్రీమును ఒకదానినంటి యొకటిరాదు. దీర్ఘ రాత్రీ మంతమొందుటతోడనే దీర్ఘ దివసము రాజాలదు. దీర్ఘ రాత్రీ మంతమొందిన ర, గి, ౬ నెలలకు గాని దీర్ఘ దివసమురాదు. దీర్ఘ నిశకును దీర్ఘ దివసమునకును మధ్య కొన్ని నెలలు గతించవలెను. దీర్ఘ నిశ సాధారణముగ హిమసంక్రమణము వద్ద (షుమారు మార్గశీర్ష పుష్యమాసములలో) తటస్థించును. దీర్ఘ దివసము సాధారణముగ గ్రీష్మ సంక్రమణము వద్ద (షుమారు జ్యేష్ఠాషాఢమాసములలో) తటస్థించును. ఈ దీర్ఘ నిశయు, దీర్ఘ దివసమును — (అహనీ,) పోను మిగతా సంవత్సరములో మన సాధారణపు ౨౪ గంటలకు మించని (మొదటి తరగతి ఉపాసానక్తా)— దివారాత్రీము లుండును. దీర్ఘ నిశకును దీర్ఘ దివసమునకును మధ్య యెన్ని నెలలు గతించవలెనో దీనినిబట్టి చదువరులే గ్రహింపగలరు. గ్రీష్మర్తువంతయు నెడలేనిపగలుగను, హేమంతర్తువంతయు నెడలేని దీర్ఘ రాత్రీగను ఉండునని చెప్పిన చెప్పవచ్చును.

ఈ రెండవ తరగతి “అహనీ” జంటలోజేరిన దీర్ఘ రాత్రికిని దీర్ఘ దివసమునకును మధ్య షుమారు ఆరుమాసముల యవకాశముగలదని చెప్పవచ్చును. ఇది ‘ అహనీ ’ జంటయొక్క

లక్షణము. ఈ లక్షణములు మన పూర్వుల కెరుకయే. దీనికి ప్రమాణము: — తైత్తిరీయ ఆరణ్యకము — I. 2, 3 [ఏకహిశిరో । నానాముఖే । కృత్సంతదృతులక్షణమ్] ఇచ్చట “సంవత్సర” దేవతను వర్ణింపుచున్నాడు. ఈ దేవతకు ఒకతలయు, రెండు భిన్నముఖములును గలవు. ఇవన్నియు ఋతులక్షణములు. ఇకనీవాక్యములకు భాష్యకారు లెట్లర్థము జెప్పిరో చూతము. సంవత్సరములో రెండు అయనములు గలవు. గనుక సంవత్సరదేవతకు రెండు నోళ్ళున్నవని వర్ణించి రట. సంవత్సరములో వచ్చు ఋతువులన్నియు, నీ అయనములలో నిమిడి యున్నవి. గనుక యీ నోళ్ళను ఋతులక్షణములని వర్ణించిరట. మనవ్యాఖ్యాత లీవిధముగ సమర్థించిరి. ఈ తైత్తిరీయారణ్యకములోనే యింకొక కొంచెము దూరము పోయి చూతము. తై.ఆ. I. 2, 4- [శుక్ల కృష్ణే సంవత్సరస్య దక్షిణవామయోః పార్శ్వయోః తస్యేషా భవతి శుక్రం తే అన్యద్యజతం తే అన్యద్విషురూపే అహ నీ చ్యోరివాసి విశ్వాహి మాయా అవసిస్వధావో భద్రాతే పూషన్నిసారాతిరస్తు నాన్నభువనం సపూషా నపశవః నాదిత్యః సంవత్సర ఏవప్రత్యక్షేణ ప్రియతమమ్ విద్యాత్]- అర్థము:- [సంవత్సర దేవతకు దక్షిణవామపార్శ్వములందు శుక్ల కృష్ణ “అహ ” ములు గలవు; నీకొకరూపము ప్రకాశమానముగను, మరియొకరూపము నల్లగను నుండును. ఈ రెండును వేర్వేరు రూపములు గల “అహ ” ములై యున్నవి. నీవు

“ద్యా” నలె నున్నావు. ఓ స్వాశ్రయమూర్తి! నీవు
 మాయాభూతములనెల్ల రక్షింపుచుందువు. ఓ పూషా!
 నీ యపారమహిమ మాకిచ్చట మంగళకరమగుగాక] ఇచ్చట
 “పూషా” అను దేవతను “ద్యా” తో పోల్చియున్నారు.
 దానికిని “అహస్” వలె, నలుపు, మెరుపు రూపములు
 గలవు. ఈ “అహస్” యొక్క మెరుపు నలుపు రూపములే
 సంవత్సర దేవతయొక్క కుడి యెడమ పార్శ్వములై యున్నవి.
 అనగ, యీ మెరుపు నలుపు రూపములు ఒకదానినంటి మరి
 యొకటిరావు. ఈ రెంటికిని మధ్య చాలనెలల యవకాశము
 గలదు. ఇట్టి లక్షణములుగలిగిన దీర్ఘనిశాదివసములు (అహస్)
 ఉత్తరధ్రువమునాడలములో తప్ప తదితరచోట్ల నెచ్చటను
 సంభవింపజాలవు. (మూడవపటమును జూడుడు.) దీర్ఘనిశాహే
 మంతర్దువందును, దీర్ఘదివసము గీర్వాన్దువందును సంభవిం
 చును. కనుక ‘అహస్’ యొక్క మెరుపు నలుపు రూపములు
 సంవత్సర దేవతయొక్క ముఖద్వయమని తైత్తిరీయారణ్య
 కములో నర్థించియున్నారు.

మనమింతవరకును దీర్ఘరాత్రమును గూర్చియే పరీ
 షీంచి యున్నాము. ఇక దీర్ఘదివసమును వర్ణించు ప్రత్యక్ష
 ప్రమాణము లేమైన కలవేమో విచారితము. ఋ V. 54,
 శ్లో (తద్వీర్యం వో మరుతో మహిత్యమమ్ దీర్ఘం తతాన
 సూర్యో నయోజనమ్) ఇచ్చట సూర్యునియొక్క “దీర్ఘం
 యోజనం” అను దానిని వర్ణించినారు. అనగ సూర్యుడు

పగటిపూట దీర్ఘప్రయాణము చేయుచున్నాడట. అట్లే మరు. త్తులుకూడ తమయొక్క శక్తిని, మహిమను, నృద్ధి నొందించు కొనిరట. ఇంతకంటె బలవత్తరమైన ప్రమాణము ఋ X. 138, 3 లో— కలదు. (విసూర్యోమధ్యే అముచ దధిం దివో విద ద్దాసాయ ప్రతిమానమార్యః దృఢాని పిపో రసురస్య మాయిన ఇంద్రో వ్యాస్యచ్చ కృవాం ఋజిశ్వనా) ఇది మూడవ ఋక్కు. దీనిలో నిందుని వీరకృత్యములను వర్ణించినారు. మొదటి ఋక్కులో వృత్రాసురవధయు, తద్వారా నీటికిని ఉషస్సులకును గలిగిన బంధమోక్షణమును వర్ణించినారు. రెండవ ఋక్కులో వృత్రాసురవధవలన సూర్యుడెట్లు ప్రకాశింపజేయబడెనో వర్ణించి యున్నారు. 4, 5, 6, ఋక్కులు వృత్రాసురునికోటలను భంజించుటయు, చంద్రోదలను తిరిగి తమతమస్థానములలో నిలుపుటయు, మొదలు గాగల వీరకృత్యములను వర్ణించినారు. ఈ ఋక్కులతో మన కిప్పుడంతగ పనిలేదు. మనకిప్పుడు కావలసినది పైనుడ హరించిన మూడవఋక్కు. ఈ ఋక్కున కర్థమేమనగ:- [సూర్యు డాకాశమధ్యమందు తనయొక్క రథమును దింపు కొనినాడు (వి అముచత్) * దాసు డొనరించిన కృత్యము

* దాసుడనగ వృత్రాసురుడు. ఇతడు రాక్షసుడు. ఇతడు సూర్యుని (అనగ ఆర్యుని) కట్టివేయుటచే దీర్ఘనిశ యేర్పడుచున్నది. ఇప్పుడెన్నో వృత్రాసురుడు ఇందునిచే సంహరింపబడుటవలన సూర్యునకు బంధమోక్షణము గలిగినది. కనుక, దాసు డొనర్చిన కార్యమునకు ప్రతిమానముగ —

నకు ప్రతిమాన మొనర్చుటకు—అనగ పృథివీకృత్య మొనర్చు
టకు—ఇప్పుడు ఆర్యునకు అవకాశము జిక్కినది. ఋజిశ్వన
సహాయుడై ఇందుడు మాయకుడైన “పిప్పు”డను అసురుని
బలిష్ఠమైన కోటలను భంజించెను.] ఈ ఋక్కులోని మొదటి
రెండు చరణములే మన కిప్పుడు ముఖ్యముగ కావలసినవి.
సూర్యుడు తనరథమును దింపుకొని కూర్చున్నాడట. ఎచ్చట?
అస్తమయసమయమందు గాదు; ఋతిజమువద్ద గాదు; మరి
యెచ్చట? ఆకాశమధ్యమందు; కొంతకాల మచ్చట విశ్ర
మించుటకొరకై సూర్యుడు తన రథమును దింపుకొనినాడు.
ఇంతవరకు నిస్సందిగ్ధముగ దీని యర్థము తెల్లమగుచునే
యున్నది. కాని, సూర్యునియొక్క యిట్టి విపరీతచర్య మన
వ్యాఖ్యాతల కెంతమాత్రమును బోధపడినదికాదు. గ్రిఫిత్
అను పాశ్చాత్యశాస్త్రజ్ఞుడు దీనికొక విచిత్రార్థమును జెప్పెను.
బహుశః యీవిపరీతచర్య సూర్యగ్రహణమై యుండవచ్చునట.
లేదా ఆర్యులు తమ శత్రువులైన దస్యులను జయించుటకు
గాను బహుశః సూర్యుని ఆకాశమందు గట్టివేసినా రేమో
నట! ఈ రెండు ధర్మములుకూడ తృప్తికరములుగ గాన్పింపవు.

యతికి పృథిగ; కుక్కకాటుకు చెప్పబెట్టె యన్నట్లు — సూర్య డాకాశ
మున తన రథమును ఊడదీసి కూర్చునియున్నాడు. వృత్తాసురుడు దీర్ఘనిశను
గలుగజేసినాడు గాన, దానికి ప్రతిమానముగ సూర్యుడు దీర్ఘదివసమును
గలుగజేయుచున్నాడు.

వీల ననగ:- సూర్యగ్రహణమునాడు సూర్యుడు బాగుగ ప్రకాశింపడు. ఛాయాగ్రహముచే నావరింపబడి యుండును గద. అదిగాక, గ్రహణమునాడు సూర్యుడు ఆకాశమధ్యమందు నిలువబడడు. కనుక, పైనవర్ణించిన సూర్యనిచర్య సూర్యగ్రహణము కానేరదు. ఇక రెండవ యర్థమును చర్చింపనే యక్కరలేదు. ఆ యర్థ మిచ్చట యెంతమాత్రమును సరిపోదు. ఋగ్వేదమునం దెచ్చటను యిట్టి యర్థమునకు ప్రమాణము గాన్పింపదు.

ఇక శాయనాచార్యులవారు దీని నెట్లు సమర్థించిరో చూతము. “రథం వి అముచత్ మధ్యే దివః=సూర్యుడు తన రథమును వదలెను.” అనగ, ఆకాశమధ్యమునకు ప్రయాణమొనర్చుటకుగాను సూర్యుడు తనరథపగ్గములను వదలెను; లేక సడలించెను. “రథం ప్రస్థానాయ విముక్తవాక్” — యిది శాయనులవారి భాష్యము. వృత్తాసురుని సంహరించిన పిమ్మట, ఇందుడు సూర్య రథమును ఆకాశమధ్యమువై పునకు ప్రయాణమొనర్చు నిమిత్తము వదలివేసెనట. కాని యీ వ్యాఖ్యాన మతసరళముగ గన్పింపదు. ఋగ్వేదమునందు “వి - ముచ్” అను పదమును రథహయములను గూర్చి చెప్పే సందర్భములో ౧౦, ౧౨ చోట్ల ప్రయోగించినారు. ఈ ౧౦, ౧౨ చోట్లలోను “కాడిని ఊడదీయుట, జీనును ఊడదీయుట, రథమునుండి గుర్రములను వేరుపరుచుట” యనునర్థములో ప్రయోగించిరేగాని, మరి యింకొకభావ మెచ్చటను గాన్పిం

పడు. ఆ యా ప్రదేశములలో శాయనాచార్యులవారు కూడ యిదేయర్థమును శలవిచ్చియున్నారు. ఋ I. 104, 1 లో “వి-ముచ్య” అనగ = “రథాత్ విశ్లిష్య” అని శాయనులవారే తెలిగించియున్నారు. ఋ I. 32, 1 లో “రథాత్ విముచ్య,” యనియు, ఋ X 160, 1 లో “రథాత్ విసృజ్య” యనియు శాయనులవారే వ్యాఖ్యానముజేసియున్నారు. ఇంకను కావలసినయెడల, ఋ I. 171, 1; I. 177, 4; VI. 40, 1—ఋక్కులను పోల్చిచూడ వచ్చును. ఈ సందర్భములను బట్టి “సూర్యుడు తనరథమును ఊడదీసి దింపుకొన్నాడు” అను నదియే మిక్కిలి సరళమైన అర్థమని స్పష్టమగుచున్నది. “దివఃమధ్యే” = అనగ, “ఆకాశమధ్యమందు” అని యర్థముగాని “ఆకాశమధ్యమునై పునకు” అనియర్థము కానేరదు. “వి—ముచ్” అనగ “ప్రయాణమునిమిత్తమై రథపగ్గములను వదలినాడు” అని మన మొకవేళ యర్థము జెప్పినను, తత్పూర్వమందు రథమునిలిచియైన నుండవలెను; లేదా మిక్కిలి నెమ్మతిగనైన నడచుచుండవలెను. అట్లనియొప్పుకొన్నను ఆకాశమధ్యమందు సూర్యుడు తన రథము నేల నిలుపవలెను? ఏల నెమ్మదిగ నడిపింపవలెను? ఈ ప్రశ్నలకు సమాధానమింకను జెప్పవలసియే యున్నదిగద. అప్పటికి సూర్యుడు క్షితిజముక్రింద నున్నయెడల ప్రయాణమునకై బయలుదేరినాడని చెప్పవచ్చును; క్షితిజము క్రిందనైనను, ప్రయాణమునకు పూర్వము, సూర్యుడు నిలిచి యుండవలెను గద. దీనినెట్లు

సమర్థింతుము? కాని యీ ఋక్కు లో వర్ణింపబడిన సూర్యుడు షీతిజముకింద లేడు, దివామధ్యమందున్నాడు. కనుక ప్రయాణమునకై బయలుదేరినాడని చెప్పుటకు సందర్భవడదు. అది యునుగాక, దాసుడగు వృతాసురు డొనర్చినకృత్యమునకు సూర్యుడు ప్రతిమాన మొనర్చుచున్నాడని యీ ఋక్కునందున్న భావమున కర్థమేమి? శాయనులవారి వ్యాఖ్యకు మనము సమ్మతించిన యెడల యీ “ప్రతిమాన” మును సమర్థించుటెట్లు? కనుక, సూర్యు డాకాశమధ్యమందు తన రథమును ఊడదీసి కూర్చున్నాడను నదియే సహజ సిద్ధమైన యర్థము.

సూర్యు డాకాశమధ్యమందు నిలిచియున్నాడని చెప్పుటకు ఋ VII. 87, 5, లో నింకొక ప్రమాణము గలదు. (చక్రే) దివి ప్రేక్షామ్ హిరణ్మయమ్) “హిరణ్మయమయ్యైన సూర్యు డాకాశమందు “ఊయల ” వలె నున్నాడు. అనగా, ఆకాశమధ్యమందు సూర్యుడు ఊయలవలె ముందునకును వెనుకకును ఊగులాడుచున్నాడట. దీనియొక్క నిజభావము మన కీప్రాంతములలో గాన్పింపదు. ఉత్తరధ్రువప్రాంతదేశములకు బోయి జూచిననేగాని మన కీవిచిత్రచర్య సుబోధకము గాదు. ఉత్తరధ్రువ మండలములో దీర్ఘ దివసమునందు— అనగా, అనేక దినములవరకు సూర్యుడు క్రుంకక షీతిజమువైననే తిరుగుచున్నప్పుడు—యీ విచిత్రచర్య గాన్పించును. మొట్టమొదట ఉషస్సును భేదించుకొని సూర్యుడు షీతిజముపైకి వచ్చును. ఒక్క ౨౪ గంటలు గతించునప్పటికి సూర్యుడు

క్షీతిజముయొక్క అంచుచుట్టును ఒకచుట్టు తిరిగివచ్చును. కాని ఒక్కచుట్టు తిరిగివచ్చునప్పటికి సూర్యబింబము క్షీతిజముయొక్క అంచుననే యుండక కొంచెము పైకి లేచుచుండును. ఈ విధముగ కొన్ని దినములు గతించునప్పటికి సూర్యబింబము అడ్డముగ ౨౪ గంటల కొక చుట్టుచొప్పున కుమ్మరి సారెవలె తిరుగుచు క్రమక్రమముగ పైకిలేచుచుండును. ఇట్లు కొంతయెత్తువరకును లేచి ౧, ౨, మాసము లైనతరువాత తిరిగి క్రిందికి - అదేరీతిగ - క్రమక్రమముగ దిగుచుండును. ఇంకొక ౧, ౨ మాసము లగుసరికి సూర్యబింబము క్షీతిజము క్రిందికి క్రుగుకును. దీనినిబట్టి మన మేమి గ్రహింపవలెను? దీర్ఘ దివసమునందు సూర్యుడు క్రమముగ పైకెక్కుటయు, క్రిందికి దిగుటయు తటస్థించుచున్నది. అనగ, సూర్యుడు ఊయలవలె ముందునకుబోయి వెనుకకు వచ్చుచున్నాడని చెప్పటకు అవకాశ మేర్పడుచున్నది. కనుక, యిది ఉత్తర ధ్రువమండల లక్షణమే యని సిద్ధించుచున్నది.

“విదద్దాసాయ ప్రతిమాన మార్యః” - అను రెండవ పాదమునకు పాశ్చాత్యశాస్త్రజ్ఞులు విచిత్రార్థమును చెప్పిరి. దీనిలోని “దాస” “ఆర్య” శబ్దములు హిందూదేశములోని ఆర్య, అనార్యజాతిప్రజలను సూచింపునని వారు తలంచిరి. కాని, ఋగ్వేదములో యీవాక్యముల నా యర్థములో ప్రయోగింపలేదు. “దాస” శబ్దము ఇంద్రశత్రుపరముగ ప్రయోగింపబడినది. శంబరుడు, పిపు, నముచి — మొద

లగు ఇంద్రశత్రువు లందరును దాసులనియే వర్ణింపబడిరి. ఇందుగఁ దాసుల మనస్సులలో భీతిని పుట్టించునట. (ఋ X. 120,2) తనకు మృత్యువులేదని విర్రవీగిన దాసుని ఇందుగఁ చీల్చివేసెనట (ఋ II. 11,2). ఈవాక్యములవల్ల “ఆర్య” “దాస” శబ్దములు ఇందునకును, ఇంద్రశత్రువులకును వర్తించునేగాని ఆర్యానార్యజాతిప్రజలకు వర్తించవని తేలుచున్నది. ఇదిగాక, యీవీరకృత్యములన్నియు నెచ్చటనో ఊర్ధ్వలోకములందు జరిగిన కార్యములు. ఇట్టి సందర్భములో, యీఋక్కు-లో నెచ్చటనో యొకటి రెండు పాడిమాటలను బట్టుకొని, హిందూదేశములో ఆర్యానార్యజాతిప్రజలకు జరిగిన పోరాటముతో పోల్చజూచుట హాస్యాస్పదము. ఇక రెండవ యంశ మేమనగ, “ప్రతిమాన” భావము నెట్లు సమర్థింపవచ్చును? ఆర్య లోకప్పుడు దాసులవలన ఓడింపబడి యుండిన గాని, తిరిగి ఆర్యులు విజృంభించి తమ కసితీర్చుకొని రని చెప్పుటకు వీలు లేదుగద. తత్సూర్యమం దార్య లోకప్పుడు దాసులచే నోడింపబడిన లైచ్చటను చారిత్రక దృష్టాంతము గాన్పింపదు. కనుక, యీ యర్థ మిచ్చట సరిపోదు. కనుక యీ ఋక్కు-యొక్క సరళ భావ మేమనగ, సూర్య డాకాశమధ్యమందు నిలువబడి దీర్ఘ దివసమును కల్పించెను. అందువలన, తనశత్రువైన దాసునకు ‘ప్రతిమాన’ మొనర్చుటకు యిందున కిప్పుడు మంచి యవకాశము చిక్కినది. ఏలననగ, దీర్ఘనిశ యెరివలన కలిగి

నది ? ఇంద్రశత్రుడగు దానునివలనగద. ఇంద్రశత్రుడగు దానుడు దీర్ఘనిశను గల్పించినాడు గనుక, దానికి 'ప్రతిమాన' ముగ ఇందు డిప్పుడు దీర్ఘదివసమును కల్పించి కసి తీర్చుకొన్నాడు. ఇదే ఉత్తరధ్రువమండల లక్షణము. అచ్చట దీర్ఘనిశయు, దానితో తులదూగగల దీర్ఘదివసమును కలుగుచుండును. ఇదియే యీ ఋక్కుయొక్క నిజభావము. ఆర్యానార్య పోరాటములు మొదలగు అసందర్భపు వ్యాఖ్యానము లెవ్వయు నిచట సరిపడవు.

మన మియధ్యాయములో గ్రహించిన సారాంశముల నన్నిటి నిచ్చట కుప్తముగ చెప్పెదను:—

- (౧) ఋగ్వేదమందు దివారాత్రములను వర్ణింపు జంటలు రెండు గలవు. ఒకటి ౨౪ గంటల పరిమితిగల సాధారణపు దివారాత్రమును (ఉపాసానక్తా) వర్ణించును. రెండవది, దీర్ఘనిశాదివసమును (అహానీ) వర్ణించును. దీనికి ప్రమాణము : ఋ III. 55, 11.
- (౨) 'అహానీ' జంటలో వర్ణింపబడిన దీర్ఘనిశయు, దీర్ఘదివసమును సంవత్సరదేవతయొక్క వామదక్షిణపార్శ్వములు. ఇదియే ఉత్తరధ్రువమండలములోని దీర్ఘదివసమును, దీర్ఘరాత్రమును నైయున్నవి. దీనికి ప్రమాణము తైత్తిరీయారణ్యకము.
- (3) పూర్వకాలమందు మనవారు "యిక తెల్లవారనే తెల్లవారద" ని భయపడెడివారట—అనగ, రాత్రికాలమంత

దీర్ఘముగ నుండెడిదన్నమాట. అట్టిభయము మన కిప్పుడేల లేదో? దీనికి ప్రమాణము తైత్తిరీయ సంహితా-

(౪) దీర్ఘనిశను వర్ణించు వాక్యము లనేకములు ఋగ్వేదము నందు గాస్పించుచున్నవి. “మమ్ముల నీయంధకారము నుండి దాటించి రక్షింపుడ” ని మన యార్యులు దేవతలను వేడికొనిన ట్లనేక ఋక్కులు గలవు.

(౫) అదిగాక, సూర్యు డాకాశమధ్యమందు చాలకాలము వరకును నిలిచియుండి, దీర్ఘదివసమును కల్పించి, దాసులచే కల్పింపబడిన దీర్ఘనిశకు ‘ప్రతిమాన’ మును కల్పించెనని స్పష్టముగ నొక్కవక్కాణించుటకు ఋగ్వేదమునందు ప్రత్యేక మొక ఋక్కుగలదు. దీనికి ప్రమాణము ఋ X. 138, 3.

ఐదవ యధ్యాయములో వర్ణించిన దీర్ఘఉష్ణస్ఫులేగాక దీర్ఘనిశా దివసములుకూడ మన యార్యులకు బాగుగ యెరుకయే యని యిప్పుడు ఋజువైనది. ఇవన్నియు ఉత్తరధ్రువమండల లక్షణములే.

ఉత్తరధ్రువమండల లక్షణములలో నింకొక్క దానిని విచారించి యీ యధ్యాయమును ముగించెదను. అదే దనగ, సూర్యుని “దక్షిణదిక్ గమనము.” ఉత్తరధ్రువమండలములో సూర్యుడు దక్షిణదిక్కునకు బోవుచున్నట్లు గనిపించును. మన దేశములో భూమధ్యరేఖవద్ద మధ్యాహ్నము రెండుజాములప్పుడు సూర్యుడు సూటిగ మన నెత్తిమీద ఆకాశమధ్య

మందు గాన్పించును. కాని ఉత్తరధ్రువమండలములో మధ్యాహ్నమందునైతము సూర్యు డాకాశమధ్య బిందు (ఉచ్చా)య దశ - Zenith) వం దుండక దక్షిణపుదిక్కునకు పోయినట్లు కనిపించును. సూర్యు డుదయమగుటతోడనే సరిగ మన నెత్తి మీదుగ పోకుండ దక్షిణపువైపునకు వంగిపోయినట్లు గాన్పించును. కేవలము ఉత్తరధ్రువముమీదనే కూర్చున్న యెడల సూర్యుడు మన నెత్తిమీదుగ రాకుండ అడ్డముగ, కుమ్మరి సారెనలె, షీతిజముయొక్క అంచుచుట్టును దక్షిణపువైపుగ ప్రయాణముచేయుచు గుండ్రముగ తిరుగుచున్నట్లు గాన్పింప గలదు. ఇది ఉత్తరధ్రువమండల లక్షణము. దీనికి వేద ప్రమాణము లేవైన కలవేమో విచారించెదము.

వేదవాఙ్మయమునందు “దక్షిణ” యను పదము రెండుర్థములలో ప్రయోగింపబడినది. (౧) కుడివైపు. (౨) దక్షిణపుదిక్కు. దీనికి కారణ మేమనగ, పూర్వము మన యార్యులు సూర్యోదయసమయమున తూర్పుదిక్కు మొగంబై, దేవతల నారాధించుటంజేసి తమ కుడిచేయి దక్షిణపుదిక్కుగ నుండెడిది. కనుక దక్షిణపుదిక్కునకును కుడిచేతి కిని ఒకేపదమును ప్రయోగింపుచు వచ్చిరి. దక్షిణ యను పదమునకు శుభాశుభ కార్యములందు బ్రాహ్మణులకిచ్చు ‘బహుమాన’మని కూడ మూడవ యర్థము కలదు. ఋ III. 58, 1 లో సూర్యుడు దక్షిణదిక్కుయొక్క కుమారుడని వర్ణించినారు. దీని భావమేమి? దక్షిణ యనగ ఉపస్సు అని

అర్థము చెప్పినను, సూర్యుడు ఉపస్సుయొక్క పుత్రుడన
నర్థమేమి? ఉపస్సునకు దక్షిణ యనుపేరేల వచ్చినది?
దక్షిణ యనగ దక్షిణదిక్కుని అర్థము చెప్పినచో యీ
వాక్యముయొక్క నిజభావము తేటపడగలదు. ఋ I. 123, 1;
X. 107, 1 - లో ఉపస్సును 'దక్షిణ' యని సాబోధించి
యున్నారు. ఋ III. 58, 1 లో - సూర్యుడు దక్షిణయొక్క
పుత్రుడని వర్ణించియున్నారు. ఈవాక్యములనుబట్టి చూచి
నచో, సూర్య, ఉపస్సులు దక్షిణదిక్కుగ వచ్చినట్లు తేటపడ
గలదు. సూర్యుడు దక్షిణదిక్కుగ ప్రయాణము చేయుచున్నట్లు
గాన్పించు ప్రదేశము ఉత్తరధ్రువమండలమే యని చెప్పి
యున్నానుగద. కనుక యీపై ఋగ్వేదవాక్యములు ఉత్తర
ధ్రువమండల లక్షణములను సూచించుచున్నవి. ఇది సిద్ధము.

ఉత్తరదిక్కున కాపే రెల్లు వచ్చినది. "ఉత్ - తర" =
అనగ పై భాగము : లేక ఉర్ధ్వభాగము అని యర్థము.
దక్షిణదిక్కునకు "అధర" యనుపేరుకూడ కలదు. ఈ రెండు
శబ్దముల ప్యుత్పత్సర్థములుకూడ మన సిద్ధాంతమున కనుకూ
లించుచునే యున్నవి. ఉత్తరదిక్కు పై భాగమున, సూటిగా
నెత్తిమీద, నున్న స్లేదేశములో గాన్పించును? ఉత్తరధ్రువ
మండలమందే గాన్పించును. ఉత్తరధ్రువమండలమందు ధ్రువ
నక్షత్రము సూటిగ నెత్తిమీద గాన్పించును; కనుక ఉత్తరపు
దిక్కు సూటిగ నెత్తిమీద నుండును; దక్షిణపుదిక్కు కాలి
క్రింది అధో భాగమందుండును. అందుచేతనే ఉత్తరదిక్కునకు

“ఉత్”-తర (పైభాగము) అనియు, దక్షిణదిక్కునకు
 “అధర (క్రిందిభాగము)” అనియు పేర్లువచ్చినవి. అదిగాక,
 యిటీవలి సంస్కృతవాఙ్మయమందు “సూర్యమార్గము సప్తరి
 మండలమున కంటె క్రిందుగ * (అథః) నున్న”దని యొక
 ప్రతీతిగలదు. సూర్యమార్గము (రాశిచక్రము) సప్తరి
 మండలమునకు దక్షిణముగ నున్నమాట వాస్తవమే; అయితే
 దానికి క్రిందుగ నున్నదనగ అర్థమేమి? ఈ వర్ణన మేదేశ
 ములో సరిపోవును? సప్తరిమండలము నడినెత్తిమీదనున్న
 దేశములో సరిపోవును. అనగా ధ్రువప్రాంతదేశములలో సరి
 పోవును. సప్తరిమండలము (ఋతూః) మిక్కిలి యెత్తుగ
 (ఉచ్చైః) నున్నదని యిదివరకే ప్రమాణమును జూపి
 యున్నాము.

ఇంకనవరకు నీ యారవయధ్యాయములో దీర్ఘదివసము,
 దీర్ఘరాత్రములనుగూర్చిన వేదప్రమాణములను పరిశీలించి
 యున్నాము. సప్తమాధ్యాయములో మాసములనుగూర్చియు
 ఋతువులను గూర్చియుకూడ చచ్చించి, యివికూడ ఉత్తర
 ధ్రువమండలమునే సూచించుచున్నవని ధృవపరచెదము.

* కాలిదాసు కుమారసంభవమ్ :- VI. 7 :- “అథః ప్రస్తాపితాశ్వేన
 సమావృతకేతునా సహస్రీరశ్మినా సాక్షాత్సప్రణామ ముదీక్షితాః ॥

I. 16 :- “సప్తరి హస్తాపచితావశేషా నభో వివస్వా౯ పరివర్తమానః ॥

మల్లినాథ వ్యాఖ్య చూడనగును.

వైదిక నిలయము

7-వ అధ్యాయము.

మాసములు, ఋతువులు.

దేవతలకు ఆరుమాసములు పగలును, 6 మాసములు రాత్రియునని సంస్కృతవాఙ్మయమునం దెచ్చటజూచినను స్పష్టముగ గన్పట్టుచున్నది. ఈయంశమే పారశీక వేదముగ “అవస్థ” గ్రంథమందుకూడగలదు. ఇవిగాక ముప్పదిదినముల పరిమితిగల ఉషస్సునుగూర్చియు దీర్ఘదివసము, దీర్ఘరాత్రిని గూర్చియు, ఋగ్వేదమందే ప్రత్యక్షప్రమాణములను జూచి యుంటిమి. ఈయంశములు పూర్వయుగపునాటివనికూడ ఋగ్వేదము చెప్పుచున్నది. ఈలక్షణములు ఉత్తరధ్రువస్థాంతర లక్షణములనుటకు సందియములేదు.

అయితే యిక ఋతువులు మాసములు వగైరాలను గూర్చిన ఉత్తరధ్రువలక్షణము లేనైన వేదమునందు గలవాయను సంశయమును ఇకముందు విచారింపవలసియున్నది. వేదసంహితాకాలమునాటి (దక్షిణదేశములకు వచ్చిననాటి) పంచాంగమునకునూ ధ్రువనివాసకాలమునాటి పంచాంగమునకును చాల భేదములు కలవని ఇదివరకు వివరించియుం

టిమి. అయితే ఈధ్రునివాసకాలమునాటి పంచాంగలక్షణములను తెలిసికొనుటెట్లు? సంహితాకాలమునాటి పంచాంగము వెనుకటిపంచాంగముకంటె భిన్నమైనదైనను దీనియందు వెనుకటియంశములు కొన్ని నిలిచియుండకపోవు. ఏలననగ యాజ్ఞకులకు ప్రాచీనాచారములందు పట్టుదల మెండుగ నుండును కనుక ప్రస్తుతదేశకాలస్థితులు మారినను వెనుకటి వానిని మాత్రము వారు పూర్తిగ విడిచిపెట్టరు. వాని నేదో విధముగ ఈనూతన పరిస్థితులకు అంటగట్టుదురు. కనుక ఈనూతన పంచాంగమునందు ప్రాచీనపంచాంగపు లక్షణములుకూడ కొన్ని తప్పకమిగిలియుండునని మనము గట్టిగ చెప్పవచ్చును. వీనిని తెలిసికొనుటకు మార్గమేమిగలదు? యజ్ఞములను చేయుటయనునది ప్రపంచమందు సర్వజాతుల వారికిని పూర్వకాలమందు సాధారణాచారమైయుండెనని పరిశోధనలవలన రుజువగుచున్నది. ఈయజ్ఞయాగాది కర్మకాండ యంతయు కేవలము సూర్యునివార్షికగతిపై యాధారపడి యుండెను. ఈయజ్ఞములు (ముఖ్యముగ వార్షికసత్రములు) సూర్యుని వార్షికగతిక సరియైన నకలని చెప్పవచ్చును. కనుక యాయజ్ఞము ఉత్తరధ్రునిమును వదలి దక్షిణదేశములకు వచ్చినప్పుడు వారికి సూర్యుని వార్షికగతియందు చాలభేదములు గన్పట్టెను. తదనుగుణముగ యాజ్ఞకులు తమ కర్మకాండ యందుకూడ కొన్ని మార్పులను గావించుకొని యుండిరి. అయినను వెనుకటిసూర్యగతిని లేక పంచాంగలక్షణములను

దెలుపుకర్మభాగము లిప్పటికిని మిగిలియేయుండెను. వెనుకటి వానిని పూర్తిగ వారు త్రొక్కివేయలేదు. ఇట్లు యాజ్ఞకుల పూర్వాచారపరాయణత్వమువల్లను పట్టుదలవల్లను మిగిలిపోయిన ప్రాచీనకర్మకాండభాగములనుబట్టి పూర్వపు ధృవపంచాంగస్థితి కొంత బోధపడగలదు. ఇట్టిమిగిలిపోయిన ప్రాచీనకర్మకాండ భాగములను బట్టిచూడగ ఆర్యు లొకప్పుడు ఉత్తరధృవప్రాంతములం దుండిరని ఋజువుకాగలదు.

కాని ఈవేదప్రమాణములను పరిశీలించుటకుముందు మనము కొన్ని ఖగోళాంశములను దెలిసికొనవలెను. ఉత్తరధృవప్రాంతమందలి సూర్యగతికిని దక్షిణభాగములందలి సూర్యగతికిని ఏమేమిభేదములుండునో మనము జ్యోతిర్గణితమునుబట్టి సులభముగ దెలిసికొనవచ్చును. మఱియు ఇట్టి భేదములే కర్మకాండయందుకూడ జరిగియుండవలెను. కనుక ధ్రువనివాసమునాటి కర్మకాండకును, సంహితాకాలమునాటి (అనగా దక్షిణదేశములకు వచ్చిననాటి) కర్మకాండకును ముఖ్యముగ ఏయేభేదములుండునో మనము ముందుగానే యూహించి తెలిసికొనవచ్చును. ఈభూగోళముపై సంవత్సరం పొడవునను సూర్యరశ్మి యెట్లుండునోచూతము.

(బ్లాకు నెం. 5 రు)

(I) భూమధ్యరేఖవద్ద:—మొత్తము పండ్రెండు నెలల సూర్యరశ్మి (౧౨) యుండును. ఇరువదినాలుగు గంటలలో సమపరిమితిగల ఒకరాత్రియు ఒకపగలును యుండును.

(బ్రాకు నెం. 6 రు)

(II) భూమధ్యరేఖకును ధ్రువరేఖకును మధ్యమండలం:— పండ్రెండు నెలల పొడుగునను సూర్యరశ్మియుండును. ఇరువదినాలుగు గంటలలో ఒకపగలును ఒకరాత్రియునుండును. అయితే ఈరాత్రింబవళ్లు సమానపరిమితిగలవి కావు.

(III) ధ్రువరేఖకును ధ్రువమునకును మధ్య (ధ్రువమండలం):—అక్షాంశ భేదమును బట్టి ఈక్రింది విధముగ నుండవచ్చును. (రోజు = ౨౪ గంటలు.)

(i) ౧ నెల యెడతెగని చీకటి

(దీర్ఘరాత్రి.)

౫ నెలలు:రోజులోకొంత చీకటి, కొంత వెలుతురు.

(రోజులో వెలుతురు భాగ మంత కంత కెక్కువగు చుండును.)

౧ నెల యెడతెగనిసూర్య రశ్మి (దీర్ఘదివసము.)

౫ నెలలు:రోజులోకొంత చీకటి, కొంత వెలుతురు.

(రోజులో వెలుతురు భాగ మంత కంతకు

తగ్గుచుండును.)

మొత్తము.

౧౧ నెలలలో

సూర్య రశ్మి

యుండును.

తక్కిన నెల

దీర్ఘరాత్రి.

(ii) ౨ నెలలు: ఎడతెగనిచీకటి(దీర్ఘ రాత్రి.)

౪ నెలలు: రోజులో కొంత
చీకటి, కొంత వెలుతురు.

(౪)
౧

(రోజులో వెలుతురు భాగ
మంత కంత కెక్కు వగు
చుండును.)

నెం.

౨ నెలలు: ఎడతెగని సూర్యర శ్చి
(దీర్ఘ దివసము)

౪

౪ నెలలు: రోజులో కొంత చీకటి,
కొంత వెలుతురు.

(౪)

(రోజులో వెలుతురు భాగ
మంత కంతకు తగ్గుచుండును.)

(iii) ౩ నెలలు: ఎడతెగనిచీకటి(దీర్ఘ రాత్రి.)

౩ నెలలు: రోజులో కొంత
చీకటి, కొంత వెలుతురు.

(౪)

(రోజులో వెలుతురు భాగ
మంత కంత కెక్కువగును.

నెం.

౩ నెలలు: ఎడతెగని సూర్య
రశ్మి (దీర్ఘ దివసము.)

౪

౩ నెలలు: రోజులో కొంత చీకటి,
కొంత వెలుతురు.

(౪)


(రోజులో వెలుతురు భాగ
మంత కంతకు తగ్గును.)

మొత్తము పది నెలల సూర్యరశ్మియు, ౨ నెలల దీర్ఘరాత్రము నుండును.

మొత్తము ౯ నెలల సూర్యరశ్మియు, ౩ నెలల దీర్ఘరాత్రము నుండును.

బా.కు 7.


ఉ. ధృ.



(ధృవరేఖకును ; ధృవమునకును మధ్య)


70° ల అక్షాంశవద్ద - ఒక నెల దీర్ఘ రాత్రి యుండును :
ఒక నెల దీర్ఘ దీప సముండును. తక్కిన పది నెలలలో రాత్రిం
బవల్లు నానా రూపములుగ ఎక్కుచు, దిగుచునుండును. అనగ,
యిచ్చట రెండురకముల రాత్రింబవల్ల జంటలు గలవు.

ఇచ్చట ఒక నెల మాత్రము యెడతెగనిచీకటి యుం
డును. తక్కిన పదునొకండు నెలలలో కొద్దియో గొప్పయో
సూర్యరశ్మి యుండును.



75° అక్షాంశ వద్ద - రెండు నెలల దీర్ఘ రాత్రియు, రెండు నెలల దీర్ఘ దివసము నుండును. తక్కిన యెనిమిది నెలలలో రాత్రింబవళ్లు ఎక్కుచు, దిగుచు నానారూపములుగ నుండును.

రెండు నెలలు ఎడతెగని చీకటి యుండును : తక్కిన పది నెలలలో కొద్దియో గొప్పయో సూర్యరశ్మి యుండును. ఇది “దశగ్వలు”లుండు ప్రదేశము.




79° డిగ్రీల అక్షాంశవద్ద : 3 నెలల దీర్ఘరాత్రియు, మూడునెలల దీర్ఘదివసము నుండును. తక్కిన ఆరునెలలలో రాత్రింబవళ్లు నానారూపములుగ నుండును. (విరూపే)

3 నెలలు ఎడతెగని చీకటి యుండును : తక్కిన తొమ్మిది నెలలలో కొద్దియో గొప్పయో సూర్యరశ్మి యుండును. ఇది “నవగర్వ” లుండు ప్రదేశము.

బ్లాకు 11.

ఉ. ధృ.



85° అక్షాంశ వద్ద : 4 నెలల దీర్ఘ రాత్రియు, 4 నెలల దీర్ఘ దివసము నుండును. తక్కిన నాలుగు నెలలలో అష్టాదశ రాత్రులు నానా రూపములుగ నుండును. ఇచ్చట, 4 నెలలు ఎడతెగని చీకటి యుండును. తక్కిన ఎనిమిది నెలలలో కొద్దియో గొప్పయో సూర్యరశ్మి యుండును.

(iv)	౪ నెలలు: ఎడతెగని చీకటి	మొత్తము
	(దీర్ఘరాత్రి)	౪
(ప్రకృతి సం. 11 రు)	౧ నెలలు: రోజులో కొంత	నెలల
	చీకటి, కొంత వెలుతురు.	నూర్య
	(రోజులో వెలుతురు భాగ	రశ్మి
	మంత కంత కెక్కువగును.)	యు, ౪
	౪ నెలలు: ఎడతెగని సూర్యరశ్మి	నెలల
	(దీర్ఘదివసము.)	దీర్ఘరా
	౧ నెలలు: రోజులో కొంత	త్రము
	చీకటి, కొంత వెలుతురు.	నుడు
	(రోజులో వెలుతురు భాగ	దును.
	మంత కంతకు తగ్గును.)	
(v)	౫ నెలలు: ఎడతెగని చీకటి (దీర్ఘరాత్రి.)	మొత్తము
(ప్రకృతి సం. 12 రు)	౧ నెల: రోజులో కొంత చీకటి,	2
	కొంత వెలుతురు.	నెలల
	(రోజులో వెలుతురు భాగ	నూర్య
	మంత కంత కెక్కువగును.)	రశ్మి
	౫ నెలలు: ఎడతెగని సూర్యరశ్మి	యు, ౫
	(దీర్ఘదివసము.)	నెలల
	౧ నెల: రోజులో కొంత చీకటి,	దీర్ఘరా
	కొంత వెలుతురు.	త్రము
	(రోజులో వెలుతురు భాగ	నుండు
	మంతకంతకు తగ్గును.)	ను.

(IV) కేవలము ఉత్తరధ్రువముమీద:—


$\left(\begin{array}{c} 8 \\ 12 \\ 16 \\ 20 \end{array} \right)$	=	నెలల	యెడతెగని	రాత్రి	$\left. \begin{array}{l} \\ \\ \\ \end{array} \right\}$
				(దీర్ఘరాత్రి)	
	=	నెలల	యెడతెగని	సూర్యరశ్మి	
				(దీర్ఘదివసము.)	

యజ్ఞయాగాది కృతువులూ సూర్యరశ్మియున్న మాసములలోనే చేయబడును. సంహితా బ్రాహ్మణములు, (ఆర్యులు ధృవమును వదిలివేసి) దక్షిణదేశములందు నివాసమొనర్చుకాలములలో వ్రాయబడినవి. ఈకాలములో ఆర్యులకు సూర్యరశ్మి ౧౨ మాసములుండెను. కనుక సంహితా బ్రాహ్మణములందలి సత్రములు ౧౨ మాసములపరిమితిగలవై యున్నవి.

ఉత్తరధ్రువమండలములో సూర్యరశ్మి ౧౨ మాసములుండక కొన్ని ప్రదేశములలో ౭ మాసములును, కొన్ని చోట్ల ౮ మాసములును, కొన్ని చోట్ల ౯, ౧౦, ౧౧ మాసములును మాత్రమే యుండునని పైవివరణనుబట్టి తెలియగలదు. కనుక ఒకప్పుడు ఆర్యులు ఉత్తరధ్రువమువద్ద నివసించి యుండుటయే సత్యమైనచో, ప్రాచీనకాలమునాటి సత్రములు ౭ మాసములుగాని, ౮ మాసములుగాని, లేక ౯, ౧౦, ౧౧ మాసములుగాని పరిమితిగలవై యుండవలెను. కనుక పూర్వయుగపుసత్రములకును, తదుపరి సంహితాకాలమునాటి సత్ర

బ్రాకు 12.

ఉ. ధృ.




87° అక్షాంశవద్ద : 5 నెలల దీర్ఘరాత్రియు, 5 నెలల దీర్ఘదివసము నుండును : తక్కిన రెండునెలలలో రాత్రిం బవళ్లు నానారూపములుగ నుండును.

ఇచ్చట అయిదునెలలు యెడతెగని చీకటి యుండును. తక్కిన యేడుమాసములలో కొద్దియో, గొప్పయో సూర్య రశ్మి యుండును.

“ అదితిగాధ ” యీ 83°, 87° అక్షాంశ మధ్యనున్న ప్రదేశమందు పుట్టినది.

బ్రాకు 8.

ఉ. ధృ.



కేవలము ఉ. ధృ. వద్ద : ఒకేజంట :

90° అక్షాంశ వద్ద : (అనగ ధృవము మీద) ఆరు నెలలు దీర్ఘ రాత్రియు, ఆరు నెలలు దీర్ఘ దివసము నుండును.

ములకును, ఉండవలసిన ముఖ్యభేద మిదియై యుండవలెను. సంహితాకాలమునాటి సత్రములు ద్వాదశ మాసపరిమితి గలవిగను తత్పూర్వయుగమునాటి సత్రములు అంతకంటె తక్కువమాసముల పరిమితిగలవిగను ఉండితీరవలెను. అట్లయినచో ౧౨ మాసములకంటె తక్కువపరిమితిగల సత్రము లేమైన పూర్వయుగమం దుండియున్నట్లు వేదములందు ప్రమాణములేమైనగలవా? యని పరిశీలింపవలసి యున్నది.

ఆర్యు లందరును కేవలము ఉత్తరధ్రువముమీదనే కూర్చుండిరని మామతముగాదు. వారు ధ్రువమండలము నందంతటను వ్యాపించియుండిరి. కనుక, ధ్రువమునకు దగ్గరగ నున్నవారికి మొత్తము ౭ మాసములలో సూర్యరశ్మి యుండును. అంతకంటె దూరమందున్నవారికి ౮ మాసములలో సూర్యరశ్మిగాన్పించును. ఇట్లే ధ్రువమునుండి దూరమైనకొలది ౯, ౧౦, ౧౧ మాసములలో సూర్యరశ్మియుండును. కనుక ధ్రువమునకు దగ్గరనున్నవారి సత్రములు ౭ మాసములపరిమితి గలవైయుండును. అంతకంటె దూరమందున్న వారివి ౮ మాసముల పరిమితి గలిగియుండును. ఇట్లు ధ్రువమును విడిచి దూరముపోయిన కొలదియు ౯ మాసముల యజ్ఞములు చేయువారును (నవగ్వలు); ౧౦ మాసములయజ్ఞములు చేయువారును (దశగ్వలు); ౧౧ మాసములయజ్ఞములు చేయువారునుకూడ కనిపించవచ్చును. ఇట్టి పూర్వయుగస్థితిని దెలుపు యీపలుతెరగులగు యజ్ఞముల చిహ్నములు సంహితలయం దేమైనగలవా?

మొట్టమొదట 2 మాసముల పరిమితిగల యజ్ఞములనుగూర్చి విచారించుము. ధృవమునకు దగ్గరగనున్నచో అచ్చట సంవత్సరములో మొదటి ౧ మాసములు (ఉషస్సతోసహ) యెడతెగని చీకటియుండును. ౩ వ మాసములో సూర్యుడు క్రమముగ దినములో కొంచెముసేపు కనుపడును. ఈరీతిగ నెల జరుగునప్పటికి సూర్యరశ్మి ప్రతిదినమును యెక్కువగుచుండును. ౭, ౮, ౯, ౧౦, ౧౧ మాసములలో ఎడతెగని సూర్యరశ్మి (చీకటియనుమాటయే లేకుండ) ఉండును. ఇదియే దీర్ఘదినసము. పిమ్మట ౧౨ వ నెలలో సూర్యరశ్మి క్రమముగ దినములవరుసను తగ్గిపోయి ౧౨ వ మాసము పూర్తియగునప్పటికి యెడతెగని అంధకారము (దీర్ఘరాత్రి) మరల ప్రవేశించును. కనుక యీప్రదేశమందు సూర్యరశ్మి కనుపించేమాసములు యేడుమాత్రమేనని గ్రహింపవలెను.

ఇట్టి ౭ మాసముల సూర్యరశ్మినిగూర్చి ఋగ్వేదమందు నిదర్శనములు నిలిచియున్నవి. దీనికి “అదితి” (లేకసప్తాదిత్యుల) గాధయే ప్రమాణము. అతిప్రాచీనకాలమందు ఆదిత్యుల (లేకసూర్యుల) సంఖ్య యేడు అని యీగాధచెప్పుచున్నది. ఈవిషయమే ఋగ్వేదమందు పలుతావులలోగలదు. ఋ IX 114-౩ లో యేడుగురు ఆదిత్యులును, యేడుగురు యౌజ్ఞికులును చెప్పబడిరి. కాని వానిపేర్లు యిచ్చటలేవు. ఋ II ౨౭, 1 లో మిత్ర, అర్యమన్, భగ, వరుణ, దక్ష,

అంశలను ౬ గురి సూర్యులపేర్లు చెప్పబడినవి. 2 వ సూర్యుని పేరు చెప్పబడలేదు. దీనిని మనమంతగ పాటింపనక్కరలేదు. ఈసప్తసంఖ్యప్రసిద్ధమే. సూర్యుడు సప్తాశ్వడని V, 45, 9 లో కలదు. ఏడుచక్రములుగల సూర్యరథము యేడుగురములచే లాగబడుచున్నది (I, 50, 8) సూర్యరథము యేడుపేర్లుగల ఒకగురముచేతనే లాగబడుచున్నది. (1, 164, 2) “సూర్యుని షోడాశమానములైన యేడుకిరణము”లనుగూర్చి (అథ. VII 107, 1) చెప్పుచున్నది. సూర్యుడు ఆదిత్యుడని ఋగ్వేదము చెప్పిన మాటనే అధర్వవేదముకూడ (XIII, 2, 9) “ఆదిత్యే పుత్రః” అని చెప్పుచున్నది.

సూర్యునియొక్క యేడుకిరణములనుబట్టి సూర్యుని కీసంఖ్యావాచకనామము వచ్చినదని శాయనాచార్యుల వారును యాస్కాచార్యులవారును, చెప్పుచున్నారు. అయితే సూర్యునకు యేడుకిరణములే యుండనేల? దీనియొక్క భావ మేమియో యెవరును విప్పిచెప్పలేదు. సూర్యకిరణములలో నిమిడియున్న 2 రంగులును యిటీవల కనిపెట్టబడినవి. ఈరంగు లీయాచార్యులకే తెలియవు. కనుక, పూర్వకాలపుటాశ్చర్య లకు తెలియుననుట మదింతసాహసము. ఒకవేళ యీసమా ధానమును ఒప్పుకొన్నను దీనికింకొక బాధయున్నది. ఏమనగా:- (ఋX, 72; 2-3) అదితిగాధలో నేమిచెప్పబడియున్నదనగా:- అదితి తనదేహమునుండి పుట్టిన ౮ మంది కొడుకులలో యెనిమిదవవాడగు మార్తాండుని పారవేసి, తక్కిన యేడుగురు

తోడనే ఆమె దేవతలను సమీపించెను. “అదితి తన యేడ్గురి కొడుకులతో పూర్వయుగమందు (పూర్వయుగం) దేవతలను సమీపించెను. ఆమె మార్తాండుని మరల చావుపుట్టుకలకై అక్కడికి తెచ్చెను.” ఈగాథ వేదవాఙ్మయమం దనేకచోట్ల చర్చించబడెను. వాని నిట పరిశీలించెదము. దీనికి సహేతుక మైన భావార్థము నెవరును దెలుపలేదు.

అదితి కీయాదిత్యులు పుట్టినవిధము అనేకచోట్ల అనేక విధములుగ చెప్పబడియున్నది.

౧. తై. సం. (VI 5, 6, 1) మొదట అదితి బ్రహ్మ దనమును వండెను. దానిలో మిగిలినదానిని దేవత లామె కిచ్చిరి. దానివల్ల ఆమెకు ౪ గురు ఆదిత్యులు పుట్టిరి. పిమ్మట రెండవపర్యాయము ఆమె వండి, ఆమెయే తినెను. కాని యిప్పుడుపుట్టిన ఆదిత్యుడు “పరిపక్వముకాని గుడ్డు”గ నుండెను. మూడవపర్యాయము వండుకొని తినగ వివస్వతు డను ఆదిత్యుడు పుట్టెను. తక్కిన ఆదిత్యులనుగూర్చి యీ సంహితయం దేమియు చెప్పబడలేదు.

౨. అయినను యీలోపమును తైత్తిరీయ శాస్త్రోహృతము తీర్చుచున్నది. I-1, 9 అదితి నాలుగుపర్యాయములు వండెను. అందులో మిగిలినదానిని దేవత లామె కిచ్చిరి. ఈ నాలుగు పర్యాయములును నాలుగురెండ్లు యెనమండుగురు కొడుకులు అదితికిబుట్టిరి. (ధాతి)-అర్యమ; (మిత)-వరుణ; (అంశ-భగ) (ఇంద్ర) - వివస్వత;—అనునీనాలుగు జంటలు

కాని, యెనిమిదవ ఆదిత్యునకు మార్తాండుడనుపే రెట్లు వచ్చెనో, అదితియీమార్తాండుని యేలపారవేసెనో యీ బ్రాహ్మణము చెప్పుటలేదు

3. ఋX, 72, 8-9 లోని ఋక్కులే తైత్తిరీయారణ్య కములోగూడ (I, 13, 2-3) కూడ ఉదాహరింపబడినవి.

కాని యీరెంటికిని కొద్దిభేదమున్నది. “ ఆమె మార్తాండుని మరల (త్వత్పునః) చావుపుట్టుకలకై అక్కడికితెచ్చెను” అని ఋగ్వేదమందుండగ ఆమె మార్తాండుని చావుపుట్టుకలకై ప్రత్యేకముగ పెట్టియుంచెను; తత్పరా-అని ఆరణ్యకమందున్నది. పిమ్మట ౮ మంది ఆదిత్యులపేర్లు చెప్పబడినవి. ఈయెనమండుగురిలో మార్తాండు డెవనిపేరో చెప్పలేదు.

౪. ఈగాథయే తై. ఆ. I, 7, 1-6 లోగలదు. కాని పేర్లుభేదముగనున్నవి. (ఆరోగ, భాజ, పతార, పతంగ, స్వర్నర, జ్యోతిష్మత, విభాస, కశ్యప) కశ్యపుడను యెనిమిదవ ఆదిత్యుడు సదామేరుపర్వతశిఖరముపైనుండి ఆప్రదేశము నంతరు వెలిగించుచుండును. తక్కిన ౭ గురు సూర్యులును తమకాంతిని యీకశ్యపునుండియే పొందుదురట. మానవులకు యీయేడ్గురేతప్ప ఆయెనిమిదవ సూర్యుడు కన్పడడట. ఈయేడ్గురుసూర్యులనగ మనుష్యునిలోనున్న ౭ ప్రాణములని ఆచార్యుల అభిప్రాయము. ఇవి ౭ తరగతుల ఋత్విజులను తెలుపునని మరికొందరియూహ. ఇక మూడవయూహ యేమనగ:- ఆయా ఋతువులలోగాని, మాసములలోగాని,

సూర్యకిరణములవలనగలుగు శీతోష్ణాదుల భిన్నపరిస్థితులను బట్టి సూర్యుడు యేడువిధములుగ భావింపబడుచున్నాడని మఱికొందరు తలంచుచున్నారు. దీనికి ప్రమాణముగ “పలు తావులలో తిరుగుచు సూర్యకిరణములు ఋతువులనుకలిగించుచున్నవి. దిగ్ భ్రాజ ఋతూక్ కరోతి” అను వేదమంత్రముదాహరింపబడినది. కాని యీమంత్రము యిప్పుడున్నసంహితలలో నాకెచ్చటను గాన్పించలేదు. అదిగాక శాయనులవారుకూడ యీమంత్రమున్నట్లెచ్చటను సూచింపలేదు. “ఆయాశీతోష్ణాది ఋతుపరిస్థితులనుబట్టి ఆయా తావులలో పలుతెరగులగు సూర్యులున్నారనిచెప్పవచ్చును” అని మాత్రము శాయనులవారు వ్రాసిరి.

గి. అయితే ఋతులక్షణములును తద్వేదములును పలు తెరగులుగనున్నవి. అట్లయినప్పుడు యెనమండుగురు ఆదిత్యులేయని ఖండించి యేలచెప్పవలెను? ఈఅభ్యంతరమునకు యీయారణ్యకమేమియు తగిన సమాధానమును చెప్పలేక “యీయెనిమిదిసంఖ్య వేదమందు స్థిరపడిపోయినది.” (అష్టాతువ్యవసితః) దానినిగురించి మనమేమియు నిక చర్చింపబనిలేదని నిరంకుశముగ తోసివేసిరి.

ఁ. శతపథ బ్రాహ్మణముగూడ యిట్టిసమాధానమే చెప్పుచున్నది. ౮ గురు ఆదిత్యులలో యెడ్డురే దేవాదిత్యులట. ఎనిమిదవవాడగు మార్తాండుడు అపరిపక్వస్థితియందు పుట్టెనట. కాన, దేవతలు దీనినుండి మనుష్యులను, మృగజాతిని పుట్టించిరట.

2. ఇంకొకచోట ఆదిత్యులు ౧౨ గు రని శతపథ బ్రాహ్మణము చెప్పుచున్నది. ప్రజాపతిచే విషువబడిన ౧౨ బిందువులనుండి వీరు పుట్టిరట, వీరిని ౧౨ దిశలలోనుంచురట.

౩. ఇంకొకచోట, యీ ౧౨ గురు ఆదిత్యులును సంవత్సరములో వచ్చు ౧౨ మాసములేయని చెప్పబడియున్నది.

౪. ఆదిత్యులు ౧౨ గు రని ఉపనిషత్తులు చెప్పుచున్నవి. వేదవాఙ్మయమున కిటీవలివాఙ్మయమం దెల్ల యెడలను ఆదిత్యుల సంఖ్య ౧౨ గనే యున్నది. ఈ ౧౨ సంఖ్య సూర్యరశ్మి గల దక్షిణభాగములందలి ౧౨ మాసములకు సరిపోవుచున్నది. పాశ్చాత్యవ్యాఖ్యాతలుగూడ యీ సంఖ్యలనుగూర్చిగాని వీరిభావములనుగూర్చిగాని సరియైన సమాధానమును చెప్పలేదు.

అదిగోగాధను గూర్చియు, ఆదిత్యుల సంఖ్యను గూర్చియు వేదవాఙ్మయమందున్న అనేక చర్చలను గూర్చి యిట క్లుప్తముగ వివరించితిమి. కాని దీని కీలక మెవరికిని చిక్కలేదు. అందుచే పలువురు, పలుపోకలబోయిరి. కాని దీని నిజకీలకమును పట్టుకొన్నచో యీగాధకు సరియైన భావార్థము కుదురగలదు. అదేదనగ:- ఇటీవలి వేదవాఙ్మయముడు ౧౨గురు ఆదిత్యులును ౧౨ మాసముల కధిష్ఠానదేవతలుగ పరిగణింపబడిరను మాట నిర్వివాదము. దీనికి శతపథ బ్రాహ్మణము X. I. 6-3; 8; బృ. ఆ. ఉ. III, 9, 5-ప్రమాణములు. “సంవత్సరములో ౧౨ మాసము లున్నవి.

వీరే ౧౨ గురు ఆదిత్యులు. ఈయుగమందు ౧౨ గురు ఆదిత్యులు సంవత్సరములో ౧౨ మాసములకు అధిష్ఠానదేవతలైనప్పుడు, పూర్వయుగమందు (పూర్వయుగం) ౭ గురు ఆదిత్యులు సంవత్సరములో ౭ మాసములకు అధిష్ఠానదేవతలని చెప్పుటలో కష్టమేమున్నది? కాని యీ యూహ యెవరికిని తట్టలేదు. కారణమేమనగ; ఆర్యులు మధ్యాశ్రియాయందుండిరనియే వీరి భ్రమ.

ఇదిగాక ఋతు, మాస భేదములు భిన్న సూర్యుల చేతనే గలుగుచున్నవను ప్రధానాంశము తైత్తిరీయారణ్యకమందే ఖండితముగ గ్రహింపబడు పెంతయు సంతృప్తికరముగ నున్నది. ౭ సంఖ్య యేల వచ్చెనో యీయారణ్యకము చెప్పక పోయినను యీ భావముమాత్రము సరియైనదే. దీనిని బోధించుటకు ఋ IX. 114, 3 లో, “సప్తదిశలు గలవు; ఇందు నానాసూర్యులు గలరు; ఏడ్గురు హోతృలు గలరు; వీరే యేడ్గురు ఆదిత్యులు; — ఓసోమా! వీరితో మమ్మి రక్షింపుము.” ఇచ్చట “నానాసూర్యః” అనుపదము “దిశః సప్త” అనుపదమును వర్ణించు విశేషణమై యున్నది. ఏడు దిశలును, అందుండు యేడుసూర్యులును, యిచట స్పష్టముగ వివరింపబడియున్నది.

కనుక, అదితిగాధకు సరియైన భావార్థము చక్కగ కుదురుచున్నది. అదితి తనకొడుకులైన యేడ్గురు ఆదిత్యులను (సూర్యులను) ఆకాశముమీదికి తీసికొనివచ్చి దేవతలకు

అర్పించెను. దీనివలన, ఆస్థలమందు 2 మాసముల సూర్య-
రశ్మియుండెను. ఆమెకు ఎనిమిదవ కుమారుడుండెను. కాని
అతడు పరిపక్వస్థితియందు పుట్టలేదు. అనగ ఆస్థలమందు
౮ వ మాసము సూర్యరశ్మిగలమాసము కాదని భావము.
అనగ ఆస్థలమందు దీర్ఘరాత్రి ౮ వ మాసములో ప్రారంభ
మయ్యెనని భావము. ఇదంతయు జరిగినదెప్పుడు? ఈయుగ
మందుకాదు; పూర్వయుగమందు (పూర్వ్యాయుగం) ఋ-
X, 72-9 లోనున్న “పూర్వ్యాయుగం” అనుమాటలు
చాల భావగర్భితమైనవి. ఇదేరీతిగ సూర్యుని యేడుకిరణములు,
యేడుగురములు, మొదలగు వర్ణనలన్నియు సులభగ్రాహ్య
ముకాగలవు. ఒక భావమే యిన్నివిధములుగ వర్ణింపబడినది.
ఉషస్సు యెడతెగకుండ మాసముదినము లున్నచోట సూర్య-
రశ్మి 2 మాసములయందే యుండును. తక్కిన ౧0 మాసము-
లును దీర్ఘరాత్రియే. ఏడుమాసములు సూర్యరశ్మియుండి,
౮ వ మాసమందు దీర్ఘరాత్రి ప్రవేశించుస్థలమునే ()
యీ అదితి గాధ తెలియపరుచుచున్నది. ఇంకొకవిధమైనచో
దీనికి సరళమైన భావార్థము కుదురనేకుదురదు. ౮ వ సూర్య-
నకు మార్తాండుడను పే రెల్లువచ్చెనో చూతము. మార్త =
చచ్చిన, లేకపక్వముగాని; అండ = గ్రుడ్డు, లేకపక్షి;
సూర్యుడు పక్షిగ అనేకచోట్ల ఋగ్వేదము చెప్పియున్నది.
అదిగాక సూర్యుని అస్తమయమునకు “మమార” = చని-
పోవుట అని ఋగ్వేదము చెప్పుచున్నది. కనుక మార్తాండ=

చనిపోయినపక్షి = చనిపోయిన లేక అస్తమించిన సూర్యుడు అని అర్థము. కనుక యెనిమిదవసూర్యుడు చనిపోయెను అనగా ఆప్రదేశమందు సూర్యుడు యెనిమిదవమాసములో క్షీణము క్రిందికి అస్తమించిపోయెనని భావము అనగా యెనిమిదవనెల చీకటి నెల అని యర్థము. ఇట్టి విచిత్రమగు ప్రకృతిలక్షణము ప్రజలమనస్సునుండి త్వరగా మాసిపోజాలదు. కనుక ఆర్యులు తదుపరి దక్షిణదేశములకు వచ్చినను ఈపురాతన ప్రకృతి లక్షణమును వారు తమ గ్రంథములందు పూర్వయుగలక్షణముగ నిలుపుకొని యున్నారు.

ధృవమండలమందు 7 మాసములు సూర్యరశ్మి గల ప్రదేశములేగాక, 8, 9, 10, 11 మాసములు సూర్యరశ్మి గల ప్రదేశములుకూడగలవని పైన వివరించితిమి. అయితే వీనినిగూర్చికూడ పురాతనగాధలుగాని నిదర్శనములుగాని యేమైన వేదవాఙ్మయమందు నిలిచియున్నవా. మన అదృష్ట వశాత్తు ఇట్టి నిదర్శనములు ఋగ్వేదమందుగలవు. వాని నిక పరిశీలింతము.

(1) సూర్యుని గుర్రములు యేడు (I.-50-8) అని మాత్రమేగాక పది (IX-63-9) అనికూడ ఋగ్వేదము చెప్పుచున్నది. కనుక మొదటివాక్యమునకు యేడునెలల సూర్యరశ్మి అని అర్థమైనప్పుడు రెండవదానికికూడ పది మాసములసూర్యరశ్మి యనియే అర్థముచెప్పకతప్పదు. కాని మన సిద్ధాంతమంతయు ఈఒక్కచిన్నవాక్యముపై ననే ఆధార

పడవలసిన అవసరములేదు. ఇంతకంటే బలవత్తరమైన ప్రమాణము కర్మకాండయందు మనకు దొరుకుచున్నది.

(2) ఋగ్వేదమందు పలుతావులలో పలుతెరగులగు “ప్రాచీనయాజ్ఞకులు” వర్ణింపబడిరి. వీరు మనపితరులు (నఃపితరః). అనియు, మనపురాతనపితరులు (నఃపూర్వేపితరః) అనియు ఋగ్వేదము వర్ణించినది. వీరు పూర్వకాలమందు యజ్ఞముల నేర్పాటు చేసి, వానిని నడిపించుపద్ధతులను, రీతులను, నిర్మాణము చేసి యుండిరి. మానవు లీపద్ధతులను సదా అనుసరించుచు యజ్ఞములను చేయుచుండవలసినదని వారు నియమించిరి. అనేకులనేకపద్ధతుల నవల నేర్పరచిరి. ఈయజ్ఞవిధాననిర్మాతలలో “మనువు” ఒకడై యున్నాడు. ఋ I. 76, 7 లో మనువుచే నిర్మింపబడిన యజ్ఞపద్ధతి తక్కినవా రొనర్చినపద్ధతులతో పోల్చబడెను. ఈమనువే గాక యితనితోపాటు అంగిరస, యయాతి అనువారుకూడ I. 31, 17 లో ప్రాచీనయాజ్ఞకులుగ చెప్పబడిరి. VIII. 43, 13 లో భృగు, అంగిరసులును, I. 80, 16 లో అధర్వణ, దధ్యంచ అనువారును, I. 139, 9 లో దధ్యంచ, అంగిరస, అత్రి, కణ్వ అనువారును చెప్పబడిరి. I. 83, 5 లో అధర్వణుడు తన యజ్ఞముచేత మార్గమును విశాలము చేసెననియు, అంతట సూర్యుడు ఉదయించెననియు చెప్పబడియున్నది. అదిగాక, X. 14, 6 లో అధర్వణులు, అంగిరసులు, నవగ్వలు, భృగులు అని జహువచనములముగ కొందరు మన పితరులు (నఃపితరః) అని ఉదా-

హరింపబడిరి. ఇంకను II. 34, 12 లో దశగుణులు వర్ణింపబడిరి. భృగులు తమ శక్తిచే దేవతలైపోయినప్పుడు అధర్వణుడు తన యజ్ఞములచే శాంతిని నిలిపెనని X. 92, 10 లో గలదు.

శబ్దసాదృశ్యమునుబట్టి అధర్వణపదము “అధ్రవా” (అగ్నినికాపాడుయాజ్ఞకుడు) అను పార్శ్వపదముతో సరిపోవుచున్నది. అంగిరసపదము “అగ్గిలాస్=దూత” అను గ్రీకు పదముతోడను, “అంగర = చాతు” అను పారశీపదముతోడను సరిపోవుచున్నది. దీనినిబట్టి అంగిరస, అధర్వణులు ఒక్కభారతీయులకే గాక, గ్రీకు, పారశీకాది సమస్త ఆర్యజాతులకుకూడ పూర్వపితరులని యూహింపవచ్చును. దీనినిబట్టి మనకు తెలియుచున్న సారాంశమేమనగా, ఆర్యసంతతులన్నియు ఉత్తరధ్రువమండలమందున్న కాలమునో మను, అధర్వణ, అంగిరసాది కుటుంబములవారు యజ్ఞములను, వానిని నడిపించుపద్ధతులను యేర్పాటుచేసియుండిరి. పిమ్మట చాల కాలమునకు ఆర్యసంతతులు ధ్రువమండలమును వదలి దక్షిణ దేశములకు వచ్చి అనేక శాఖలుగ చీలిపోయిరి. వీనిలో ఒక శాఖవారు దక్షిణదేశములకు వచ్చినకొంతకాలమునకు ఋగ్వేదమును రచించిరి. అప్పటి కీయజ్ఞపద్ధతులను మొదటనిర్మించిన మను, అంగిరసాదిపురాతన కుటుంబములు పితృదేవతలుగను, దేవతలుగను భావింపబడిరి. ఆర్యసంతతియందు మొట్టమొదట యజ్ఞములను యేర్పాటుచేసి నడిపించినది యీకుటుంబముల

వారేయని ఋగ్వేదమందు పలుతావులలో వర్ణింపబడిరి. కనుక వీరును మొట్టమొదట మానవులే. పిమ్మట కాలము గడచినకొలదియు, వారు దేవతలుగ భావింపబడిరన్నచో ఆశ్చర్యములేదు. ఇప్పుడు మనము పరిశీలింపవలసిన యంశ మేమనగ:- మొట్టమొదట ఆర్యసంతతులన్నియు కలిసి ఉత్తరధ్రువమండలములో నున్నప్పుడు మను, అంగిరసాది యజ్ఞనిర్మాత లేర్పరచిన యజ్ఞములయొక్క కాలపరిమితిని దెలుపునిదర్శనములేమైన మనకు ఋగ్వేదమందు దొరుకునా? దొరికినచో అవి మనద్రువసిద్ధాంతము నేమైన బలపరచునా? ఇది విచారణీయాంశము.

అంగిరసకుటుంబమువా లేర్పరచిన యజ్ఞములయొక్క కాలపరిమితినిగూర్చి వేదవాఙ్మయమందు నాకు కొంత ఆధారము దొరికినది. తక్కినమను, అధర్వణ, భృగుమొదలగు వారేర్పరచిన యజ్ఞకాలపరిమితినిగూర్చి యే వేదమందును నాకు ప్రమాణములు దొరకలేదు. కనుక యిప్పు డీఅంగిరసులనుగూర్చి విచారింశము.

శ్రౌతసూత్రములందు “అంగిరసాం అయనం” అను వార్షికసత్రమొకటి వర్ణింపబడినది. కాని దీని కాలపరిమితి మాత్రమచ్చట ఖండితముగ చెప్పబడలేదు. అయినను, యీ కాలపరిమితిని నిర్ణయించుటకు ఋగ్వేదమందే మన కితర సాధనములు గలవు. అంగిరసకుటుంబమందే రెండు ప్రధాన తెగలు (అంగిరస్ తమ) గలవు. వారికి నవగ్వలు,

దశగ్వలు అనిపేరు. వీరుకూడ మన పూర్వపితరులే. (నః పూర్వే పితరః) అని ఋగ్వేదము చెప్పుచున్నది. వీరు “వలా” యను అనురుని సంహరించుటలో యింద్రునకు చాల సహాయముచేసిరని వర్ణింపబడియున్నది. వీరు తమ గానముచే యింద్రునకు ప్రోత్సహముగలిగించి, కొట్టమును, పగుల గొట్టి ఆవులను విడిపించిరట. వీరియొక్క యజ్ఞకాలపరిమితిని నిర్ణయించుటకు రెండుబుక్కులేగలవు. ఋ V, 45, 7లో - “అనూనోదత్రహస్తయతో అద్విరార్చన్ యేన దశమాసో నవగ్వాః” నవగ్వలు పదినెలలు పాడిరి (అర్చించిరి). మరియు ఋ V, 45, 11 లో - “ధియంవో అప్పు దధిషే స్వర్షాం యయాతరన్ దశమాసో నవగ్వాః” “నెలుతురును సంపాదించు గల మిప్రార్థనలను నేను నీటిపై యుంచుచున్నాను. (అర్చించుచున్నాను.) ఈప్రార్థనలతో నవగ్వలు తమ పదినెలలను పూర్తిచేసిరి. ఇదిగాక, ఋ II, 34, 12 లో - “వారు (అనగ దశగ్వలు) అందరికంటె ముందుగ బలుల నర్చించిరి. వారు ఉషస్సు ప్రకాశించుసమయమందు మ మ్మనుగ్రహింతురుగాక”. మరియు ఋ IV, 51, 4 లో “కువిత్స దేవీః సనయో నవోవా యామో బభూయా దుషసో వోఅద్య యేనానవగ్వే అంగిరే దశగ్వే సప్తాస్యే రేవతి రేవదూష॥ “నవగ్వ అంగిరసులపై నను, సప్తాస్యులగు దశగ్వలపై నను, ఉషస్సులు విరివిగ వికసించెను.” అనగ వీరి యజ్ఞములకు ఉషసోదయముతో సంబంధముగలదనియు, అవి

పదిమాసములపరిమితి గలవనియు, దీనివలన తెలియుచున్నది. వీరు తమ యజ్ఞములవలన చేసిన మహత్కార్యములు వర్ణింప బడినవి. వీరు తమ యజ్ఞములచే కొట్టమును పగులగొట్టి ఆవులను విడిపించిరి. ఋ III. 39, 5 - “ సఖాహ యత్ర సఖభిర్నవగైర్వై రభిజ్ఞా సత్వభి ర్గా అనుగ్ధౌ | సత్యంతదిండ్రో దశభిర్దశగైర్వైః సూర్యం వివేద తమసి క్షీయంతం || వీరి సహాయముతో ఇంద్రుడు ఆవులవెంట వెదకికొనుచు పోగా సూర్యు డచ్చట చీకటియందు పడియుండెను. (తమసి క్షీయంతం) ఋ X. 62, 2-3 లో అంగిరసులే (అనగ, నవగ్వ దశగ్వలే) తమంతటతామేపోయి “వలా” ను సంహరించి, సంవత్సరాంతమందు ఆవులను విడిపించి, సూర్యుని బయటికి తీసికొని వచ్చిరి. (పరివత్సరే వలం అభిందక.)

ఈ యంశము లన్నియు క్రోడీకరింపగ ర సారాంశములు తేలుచున్నవి. (1) నవగ్వ దశగ్వలు తమ యజ్ఞములను పది నెలలలో పూర్తిచేసిరి. (2) ఈ యజ్ఞములకును ఉష్ణ సోదయమునకును సంబంధము కలదు. (3) సంవత్సరాంతమందు వలను సంహరించి ఆవులను విడిపించు పనిలో వీరు యిందునకు తోడ్పడిరి. (4) ఆవులను విడిపించుకొనివచ్చుటకై యిందుకు పోయినస్థలమందు సూర్యుడు చీకటియందు వసించియున్నాడు.

ఈనాలుగు సారాంశములను విపులముగ పరిశీలించుము. అంగిరసులు తమ యజ్ఞములను పది నెలలలో (దశ

మానాః) పూర్తిచేసిరి. అనగ, అర్థమేమి ? పదినెలలలోనే యేలముగించిరి. ౧౨ నెల లెందుకు చేయలేదు. నవగ్వలు ఆవులను (సూర్యకిరణములను) విడిపించుటకై యిందునకు తోడ్పడిరనియు, వారు సంవత్సరాంతమందు 'వల' ను సంహరించి సూర్యుని ఆకాశముపైకెత్తిరనియు ఋగ్వేదము చెప్పుచున్నది. ఈపని ప్రతిసంవత్సరము జరుగువనియని స్పష్టపడుచున్నది. ఇదిగాక, యిందునిచే విడిపింపబడుటకు పూర్వము సూర్యుడు చీకటిలో పడియుండెనట. — అనగ మానవులకు కనుబడకుండ క్షీతిజముక్తిండికి అస్తమించి (కుంకి) పోయెనని భావము. ఇట్లువలయను రాక్షసునిచే చీకటిలో బంధింపబడిన సూర్యుని విడిపించుటకై యింద్రుడు పోయి వలను సంహరించెను. పిమ్మట సూర్యుని విడిపించెను. ఈకార్యమందు అంగిరసులు తమ యజ్ఞముచేతను, గానములచేతను, యిందునకు తోడ్పడిరి. ఈయజ్ఞములు పదిమాసముల పొడవునను చేయబడెను. అయితే, యాయజ్ఞములు యిందునకును వలకును యుద్ధము జరుగుచున్నకాలమందు చేయబడెనేమోయని కొందరు తలంపవచ్చును. కాని, యిదిసరియైన యూహకాదు. ఇదియే సరియైనయూహయైనచో చీకటి యెడతెగక పదినెల లున్నదని చెప్పవలెను. ఇది యేప్రదేశమందునుకూడ సాధ్యముకానేరదు. ఈ యజ్ఞములు యుద్ధమునకు పూర్వము సూర్యరశ్మియున్న పదినెలలయందే చేయబడెను. ఈ అంగిరసులు నివసించియున్న ప్రదేశమందు.

సూర్యరశ్మి ౧౨ నెలలే యుండియున్నచో వీరు తమయజ్ఞములను ౧౦ నెలలలోనే ముగింపవలసిన యావశ్యకతలేదు. ఈపదిమాసములైనవిన్నట్లు సూర్యుడు వలయనురాక్షసునిచే గొనిపోబడి 'చీకటియందు బంధింపబడెను.' కాని యీపది నెలలయజ్ఞములలో ఆగిరను లర్పించిన సోమరసముచేతను, హవిర్బాగములచేతను ప్రోత్సహింపబడినవాడై, యింద్రుడు వలమీదికి దండెత్తిపోయి, ఆతని సంహరించి, సంవత్సరాంతమందు తిరిగి సూర్యుని విడిపించెను. అంతటితోమరల సూర్యరశ్మి వచ్చెను.

ఈ గాథయొక్క భావార్థ మిప్పుడు కరతలామలకమగుచునేయున్నది. నవగ్వదశగ్వాది ఆగిరనులును, తక్కిన ప్రాచీనయాజ్ఞకులును నివసించినస్థలమందు సంవత్సరములలో పదిమాసములు సూర్యరశ్మియుండెననియు, తక్కిన రెండు మాసములలో యెడతెగనిచీకటియుండెననియుస్థిరపడుచున్నది. ఇది ఉత్తర ధ్రువమండలమందేసాధ్యమగునుగానియికొకచోట గాదు. సూర్యరశ్మియున్న యీపదిమాసములందే వారు యజ్ఞములజేయుచుండిరి. కనుక, వారి యజ్ఞములయొక్క కాలపరిమితి పదిమాసములుగనుండెను.

ఇక 'నవగ్వ' 'దశగ్వ' యను పదములయొక్క శబ్దార్థమును విచారితము. 'గ్వ' యను పదమునకు "నవ, దశ" యను పదములు చేర్చుటచే నవగ్వ, దశగ్వ పదములేర్పడుచున్నవి. 'నవ' అనగ "క్రాంత" లేక "రమ్యమైన"

యనియు గ్వ = అనగ పోవుటయనియు శాయనులవారు చెప్పిరి. కనుక “నవగ్వ” అనగ రమ్యముగ పోవుచున్నవారు = రమ్యమైన జీవితముగలవారు అని శాయనులవారి అర్థము. అయితే, “దశ” అనగ పదియనియే తప్ప వేరు అర్థము చెప్పటకు వీలులేదు. నవగ్వ, దశగ్వ పదములు ఋగ్వేదమం దెల్ల యెడలను జంటగ కలిపియే చెప్పబడుచున్నవి. ఈరెండును విడదీసి చెప్పబడలేదు. కనుక, వీనిభావ మొకటియేయై యుండవలెను. కనుక, ‘దశ’ పదము సంఖ్యావాచక మైనప్పుడు, ‘నవ’ పదముకూడ సంఖ్యావాచకమే యై యుండవలెను.

ఇక “గ్వ” అనగ అర్థమేమి? దీనికి రెండర్థములు చెప్పబడినవి. గ్వ అనగ = ‘గో’ (గోవు); లేక ‘గం’ (పోవుట) అను అర్థములు వచ్చును. దీనినిబట్టి నవగ్వ, దశగ్వ పదములకు “తొమ్మిది గోవులయొక్క” “పదిగోవులయొక్క” అనిగాని, లేక “తొమ్మిదిగపోవు, ” “పదిగపోవు” అనిగాని రెండువిధములుగ అర్థమువచ్చును. దశగ్వలు పదిమందిగలరని ఋ III. 39, 5 చెప్పటచే రెండవ యర్థమే బలపడుచున్నది. అయినను, యీ నవగ్వ, దశగ్వ పదములు యేకవచననామ వాచకములను వర్ణించుటకై యేకవచనమందే విశేషణములుగ చాలచోట్ల ప్రయోగింపబడియున్నవి. అందుచే నవగ్వ, దశగ్వ అనగ తొమ్మిది, పదిమందిగలిగిన సమూహమే యని ప్రతిచోటను నిర్ధారణగ చెప్పటకు వీలులేకున్నది. ఉదా:- అగ్నికరణములు ‘నవగ్వము’ అని చెప్పబడినవి. (VI. 6, 3.)

మరియు, “అథ్రిగు” అను నాతడు ‘దశగ్వ’ డని VIII. 12-2 నందును, ‘దధ్యంచ’ అను నాతడు ‘నవగ్వ’ డని IX. 108-4- నందును చెప్పబడియున్నది. కనుక మన మీ సాఖ్యావాచకపదములకు ఇంకొక సరళమైన యర్థమును చెప్పుకొనవలసియున్నది. అదేదనగ:- శాయనులవారు తమ ఋగ్వేదభాష్యమందు I. 62, 4 నకు వ్యాఖ్య వ్రాయుచు నిట్లు వ్రాసిరి. “అగిరసులలో నవగ్వలనియు, దశగ్వలనియు రెండు తెగలు గలవు. నవగ్వలనగ సత్రమును (అనగ యజ్ఞమును) తొమ్మిది నెలలలో పూర్తిచేసి లేచువారు; దశగ్వలనగ సత్రమును (అనగ యజ్ఞమును) పది నెలలలో పూర్తిచేసి లేచువారు. [అగిరసో ద్వివిధాః । సత్రయాగమనుతిష్ఠంతోయే నవభిర్మాసైః సమాప్య గతాస్తే నవగ్వాః ।..... ‘నవగ్వా నవసీతగతయ’ ఇతి యాసో-వ్యాచఖ్యాయేతు దశభిర్మాసైః సమాప్య జగ్ముస్తే దశగ్వాః] మరియు X. 62,6 కు వ్యాఖ్య వ్రాయుచు శాయనులవారిట్లు చెప్పుచున్నారు:- సత్ర మాసీ నానా మంగిరసాం మధ్యే కేచన నవసు మాస్సు కర్మకృత్వో దతిష్ఠ కేచన దశసు మాస్సితి । ఏవ మంగిరసా మయన ముక్తమ్ । తేషా మగ్ని ర్నవగ్వశ్చ దశగ్వ శ్చోక్తః ॥ ఋ V, 45, 7-11 లలో నవగ్వలును దశగ్వలును తమ సత్రములను పది నెలలలో పూర్తిచేసిరని చెప్పబడియున్నది. కనుక, యీ ఋకునుబట్టి శాయనులవారిభావము సరియైనదని స్పష్టముగ ఋజువగుచున్నది. తక్కిన వారందరు చెప్పిన

దానికంటె శాయనులవారు చెప్పినయర్థమే అంగీకార్యమైనది. అయితే మన మిట యింకొకయంశమును గుర్తించవలెను. ఋ V, 47, 7 - 11 లలో నవగ్వ దశగ్వ లిరువురి విషయములోను పదిమాసముల పరిమితిగల సత్రమే చెప్పబడియున్నదిగాని, నవగ్వలకై ప్రత్యేకించి తొమ్మిది మాసముల సత్రము చెప్పబడలేదనుట నిజమే. అయినను, యాశబ్దముల యుత్పత్తినిబట్టి నవగ్వలనగ తొమ్మిదిమాసములయజ్ఞమును చేసినవారనియు, దశగ్వలనగ పదిమాసములయజ్ఞమును చేసినవారనియు సాహసించి చెప్పవచ్చును. ఇచ్చట సంఖ్యాభేదమేతప్ప విశేష మేమియు లేదుగాన దశగ్వలు పదిమాసములలో చేసినపనినే నవగ్వలు తొమ్మిది మాసములలో చేసిరనుటలో ప్రత్యేకమైన తాత్పర్య భేద మేమియులేదు. సారాంశ మొక్కటియే; ప్రధానవిషయ మొక్కటే.

మన సిద్ధాంతమును, బలపరుచు నిదర్శనమింకొకటి గలదు. అంగిరసులు “విరూపు” అని ఋ III, 53-7 లో చెప్పబడినది. మరియొకచోట విరూప, అంగిరసశబ్దములు సమానార్థకములుగ ప్రయోగింపబడినవి. ఇదిగాక, ఋ X, 62, 5-6 యే అగ్వేః పరిజజ్జరే విరూపాసో దివస్పరి నవగ్వోను దశగ్వో అంగిరస్తమః సచాదేవేషు సంహతే! అంగిరసులు విరూపులనియు, వారు అగ్నినుండి (ఆకాశము నుండి) పుట్టిరనియు వర్ణనగలదు. మరియు వీరిలో నవగ్వదశ

గ్వలు ఉత్తములనియు (అంగిరసస్తమ,) దేవసభలోవన్నె
 క్షేపనవారనియు వర్ణనగలదు. ఈ ఋతువులు రెండును మనకు
 చాలముఖ్యమైనవి. ఇచ్చట విరూపశబ్దము విశేషణముగ
 ప్రయోగింపబడినది. విరూప అనగ అనేకరూపులు గల అని
 అర్థము. కనుక అంగిరసులలో అనేకతెగలు (విరూపములు)
 గలవనియు, ఆ తెగలలో యీ నవగ్వదశగ్వతెగలు ప్రధాన
 మైనవనియు (అంగిరసస్తమ) దీనివలన తెలియుచున్నది.
 విరూపశబ్దము క్రిందటి యధ్యాయములోకూడ రాత్రింబవళ్ళ
 జంటకు విశేషణముగ ప్రయోగింపబడినది. అది ఆ యధ్యాయ
 మందు రాత్రిం బవళ్ళ జంటయొక్క పలుతెరగులగు కాల
 పరిమితులను దెలుపుచున్నదని స్థిరపరచితిమి. ఇప్పు డిచ్చట
 కూడ యీ యర్థమే వివక్షితమగుచున్నది. అంగిరసులుచేయు
 యజ్ఞయు ౯, ౧౦ మాసములపరిమితిగలవేగాక, యింకను
 అంతకు తక్కువగాని యెక్కువగాని మాసములపరిమితి గల
 వనికూడ దీనినిబట్టి తెలియుచున్నది. అంగిరసులలో ౭, ౮, ౯,
 ౧౦, ౧౧ మాసములు యజ్ఞములుచేయు పలుతెరగులవారు
 (విరూపులు) గలరు. అయినను వీరిలో ౯, ౧౦ మాసముల
 యజ్ఞములుచేయు నవగ్వదశగ్వలుమాత్రము ప్రధానులు
 (అంగిరసస్తమః). దీనినిబలపరుచుటకు ఋX, 47-6లో నొకా
 నొక “సప్తగ్వ”డు పేర్కొనబడియున్నాడు. ఇతనితోపాటు
 అంగిరసపుత్రుడగు బృహస్పతియు పేర్కొనబడెను. సప్త
 గ్వపదమిచ్చట బృహస్పతిని వర్ణించువిశేషణముగా ప్రయో

గింపబడినది. మరియొకచోట బృహస్పతి సప్తాస్యుడనియు, (అథ. వే. IV, 5, 1) లో దశాస్యుడనియు వర్ణింపబడెను. ఋ IV, 51, 4 లో దశగ్వ్యుడు సప్తాస్యుడనియుకూడ వర్ణింపబడినట్లు పైన నుదహరించియుంటిమి.

దీనినిబట్టి అంగిరసులలో చాలతెగలుగలవనియు, వారు ధృవమండలమందంతటను వ్యాపించియుండిరనియు ఒక్కొక్క తెగవారు తాము నివసించియున్న ప్రదేశమందు సూర్యరశ్మి యెన్నిమాసములుండునో అన్నిమాసములలోనే తమ యజ్ఞములను పూర్తిచేయుచుండిరనియు దీనివలన విదితమగుచున్నది. ఈసిద్ధాంతముపైననే తప్ప యింకొకరీతిగ యీపదముల కన్నిటికిని యేకవాక్యతను చేకూర్చుటకు సాధ్యముకాదు. పూర్వపు యజ్ఞములు సాధారణముగ 2 మొదలు ౧౦ మాసముల పరిమితిగలవై యుండెడివి. యజ్ఞమెన్నిమాసములు పట్టునో అందరు హోతృలుండిరి. వీరు నెలకొకరుచొప్పున యజ్ఞమును నిర్వహించుచుండిరి. సూర్యరశ్మి పూర్తిగపోయి, దీర్ఘరాత్రి ప్రవేశించుటతోడనే యజ్ఞములు సమాప్తమయ్యెడివి. ఈదీర్ఘరాత్రియందు యింద్రునకును, 'వల' కును, యుద్ధముజరుగును. ఈయుద్ధమందు యింద్రుడు 'వల' ను ఓడించి, సంవత్సరాంతమందు (పరివత్సరే) సూర్యుని విడిపించును. "పరివత్సరేయను పదము చాలముఖ్యమైనది. ఏల యనగ దీర్ఘరాత్రి అంత మొదగనే ప్రాతసంవత్సరముకూడ సమాప్తమై కొత్తసంవత్సరము ప్రారంభమయ్యెడిదని భావము.

పదిమాసముల సూర్యరశ్మినిగూర్చి తెలుపు నిదర్శన మింకొకటి “దీర్ఘతమస్సు” కథలో గానవచ్చుచున్నది. అంధుడును, అశక్తుడునునై గోతిలో పడిపోయిన దీర్ఘతమస్సును నతని అశ్వినీదేవతలు రక్షించిరని యీకథయొక్క సారాంశము. ఈకథ భారతమందును, ఋగ్వేదమందును గలదు. భారతమందున్నకథ యేమనగా:- (ఆదిపర్వము 104 అధ్యాయం) ‘ఉతత్యుని’వలన ‘మమతా’యందు “దీర్ఘతముడు” పుట్టెను. ఇతడు బృహస్పతి శాపమువలన పుట్టాంధు డయ్యెను. ఐనను, యితడు ‘ప్రద్యేషి’యను భార్యను వివాహమై ఆమెయందు వెక్కండ్ర కొడుకుల బడసెను. ఇతడు గ్రుడ్డివాడగుటచే యితని భార్యయు పుత్రులును వినుగుజెంది, ఇతని నొక తెప్ప మీద కూర్చుండబెట్టి గంగలో వదలివేసిరి. కొంతదూరమిట్లు కొట్టుకొనిపోగా, “బలి” యను రాజితని రక్షించి, తన యింటికి తీసికొనిపోయెను. ఆ రాజుకు సంతానము లేమిచే, ఆత డిమ్మహాత్మునివలన తన భార్యయందు సంతతిని బడసెను. ఈసంతతియే వెక్కుదేశములకు రాజులైరి.

ఋగ్వేదమందుకూడ యీకథయే కొద్దిమార్పులతో గలదు. దీర్ఘతముడు మామతేయుడనియు, ఉతత్యుడనియు గలదు. (అనగా ఉతత్యునివలన మమతాయందు పుట్టెనని యర్థము.) దీర్ఘతముడు “దాసత్రైతన” వలన అగ్నియందును నీటియందును ముంచబడి బాధపడుచు, తన్ను రక్షింప వలసినదని అశ్వినీదేవతలను వేడికొనెను. అంతట అగ్ని వచ్చి

దీర్ఘతమునకు నేత్రదృష్టి నిచ్చెను. (ఒక దేవత చేసినపనిని యింకొక దేవత కంటగట్టుట ఋగ్వేదమందు సహజమే). అనగ, అశ్వినీదేవతలు దీర్ఘతముని రక్షించిరని అర్థము. ఈ కథయంతయు ఋగ్వేదము మొదటి మండలమందు ౨౫ నూక్తములలో వర్ణింపబడినది. ఈరీతిగ, అశ్వినులచే ఒక్క దీర్ఘతముడేగాక చ్యవనుడు, వందనుడు మొదలగువార నేకులు రక్షింపబడిరి; ఆరోగ్యవంతులుగ జేయబడిరి. ఈకథల కన్నిటికిని తాత్పర్యమేమి? శీతకాలమందు చిక్కిపోయిన సూర్యుడు తిరిగి తేజోవంతుడగుటయే యీకథలయొక్క భావార్థమని పండితులు తలంచుచున్నారు. కాని యీగాథలలో కొన్ని చోట్ల “చీకటిలో పడియున్న సూర్యునివలె” అను వర్ణనలు గలవు. కనుక, యీకథలలో శీతకాలమందు హీనతేజుడైన సూర్యుడే యుద్దేశింపబడినాడని చెప్పజాలము. ఇచ్చట కేవలము చీకటిలో నివసించియున్న — అనగ, దీర్ఘకాలము షీతిజముక్రిందికి గుంకిపోయిన — సూర్యుడు ఉద్దేశింపబడినాడనుట స్పష్టము. ఈకథ నింకను పరిశీలించముగాక.

ఋ 1, 158, 6 [దీర్ఘతమా మామతేయోజుజర్వాక్ దశమే యుగే అపామర్థం యతీనాం బ్రహ్మ భవతి సారధిః.] యిట్లుచెప్పబడినది. “మామతేయుడగు దీర్ఘతముడు పదియవ యుగమందు అశక్తుడై, తమగమ్యస్థానమునకు పోవుచున్న నీళ్ళకు బ్రాహ్మణసారధియయ్యెను.” “పదియవయుగ” మనగ నేమి? “తమగమ్యస్థానమునకు పోవుచున్ననీళ్లు” అనగ

అర్థమేమి ? ఈ రెండువాక్యములపై నను పండితులు చాల వివాదపడిరి. తక్కిన కథయంతయు బహునులభముగ నే యున్నది. “ పదియవయుగ ” మనుమాటలోనున్న “ యుగ ” మనుపదమువిషయమై ఇలువురు పలుతెరగులుగ అర్థము చెప్పుచున్నారు.

౧. యుగమనగ:- (వేదాంగజ్యోతిషము ననుసరించి). అయిదేండ్లని కొందరర్థముచెప్పిరి. దీనినిబట్టి దీర్ఘతముడు తన గిం వ యేట ఆశక్తుడయ్యెనని భావింపవలెను.

౨. పాశ్చాత్య పండితులు యుగమనగ మనుష్య సంతతియని అర్థము చెప్పుచున్నారు. యుగ మనుపదము ఋగ్వేదమందు కాలవాచకము కానేకాదని వారి గట్టిమతము.

౩. శాయనాచార్యులవారు మహీధరుడు మొదలగు పండితు లీయుగపదమునకు కాలవాచకమగు నర్థమేగాక, “ సంయోగము ” లేక “ జంట ” యను అర్థములనుకూడ చెప్పియుండిరి. కనుక దీనినిబట్టి “ యుగ ” మను శబ్దమునకు మూడర్థములను చెప్పవచ్చును. (ఒకటి) రాత్రింబవళ్ళ జంట యనికాని, (రెండు) రెండు నెలలజంట - ఋతువు - అనిగాని, (మూడు) రెండుపక్షములజంట (మాసము) లేక సూర్యేందు సంగమమనికాని అర్థము చేసికొనవచ్చును.

కనుక, శబ్దాత్మ త్రినిబట్టి చూడగ యీ కథయందున్న యుగశబ్దమునకుగాని, ఋగ్వేదమందువచ్చు “ మానుషా యు

గాని ” అనుశబ్దములకుగాని భావార్థము స్పష్టపడుటలేదు. కనుక మన మింకొకమార్గము నారయవలసియున్నది.

ఋగ్వేదమందు “ యుగే యుగే ” యను పదముగి, ^౬ స్థలములందు ప్రయోగింపబడియున్నది. ఈ స్థలములలో శాయనులవారు ‘ కాలపరిమితి ’ యనునర్థమునే చెప్పియుండిరి. మరికొన్నిచోట్ల “ ఉత్తరయుగాని ” = (యిటీవలికాలములు;) “ ఉత్తరేయుగే ” (యిటీవలికాలమందు) అను పదములు కలవు. తరువాత “ దేవానాం పూర్వే యుగే ” “ దేవానాం ప్రథమే యుగే ” అనుపదములు దేవతల ప్రాచీనకాలములను తదుపరికాలములను తెలుపునర్థమందే ప్రయోగింపబడినవి. ఇచ్చట “ దేవానాం ” అనుపదము బహువచనము; యుగపదము యేకవచనము కనుక యీ పదమునకు “ దేవతలసంతతులు ” అని అర్థముచెప్పటకు వీలుపడదు. ప్రాచీనకాలమందు దేవతలయొక్క సృష్టిని (ఉత్పత్తిని) గూర్చి యిటు వివరింపబడుచున్నది. కనుక పూర్వోత్తరసందర్భమును బట్టికూడ యీపదము కాలవాచకమే యని స్పష్టపడుచున్నది. “ దేవానాం యుగం ” అనుపదమునకు “ దేవతలయొక్కకాలము ” అని అర్థమైనచో “ మనుష్యా యుగాని ” “ మనుష్యా యుగా ” అనుపదములకు “ మానవులయొక్కకాలము ” అనియేల అర్థముచెప్పకూడదో యూహింపజాలకున్నాను. “ మానుషా యుగా ” యనుపదమునకు కాలవాచకముగతప్ప మరి యింకొకవిధముగ అర్థముచెప్పటకు అసలు వీలే

లేనిఋతులు రెండు ఋగ్వేదమందు గలవు. ఉదాహరణము:—
 ఋ V, 52, 4లో “విశ్వేయే మానుషాయుగా పాంతిమర్త్యం
 రిషః” — అర్థము — [పాంతి = రక్షించు (కీ)యాపదము); విశ్వే
 యే = వారందరు (ప్ర)థమావిభక్తి కర్త; మర్త్యం = మనుష్యుని
 (కర్త); రిషః = కష్టమునుండి (పంచమి); మానుషాయుగా =
 దీని యర్థమును ప్రస్తుతము వదలివేయుదము] ‘మానుషా
 యుగా అను పదమును ప్రస్తుతము వదలివేసి చూచినచో
 యితవరకు తేలిసయర్థమేమనగ:— “మనుష్యుని కష్టమునుండి
 రక్షించు వారందరు ” అయితే, యిప్పుడు “మాను
 షాయుగా” అన అర్థమేమి? దీనిని పై వాక్యముతో అతుకుట.
 యెట్లు? దీనికి “మనుష్యసంతతులను” అని అర్థముచేసిన
 చో, అత్యుక్తిదోషము సంభవించును. యేలననగ:— పాంతి
 (రక్షించు) అను క్రియకు “మనుష్యుని” — అనుకర్మ యిది
 వరకే యున్నది; కనుక “మనుష్య సంతతులను” అను
 యింకొక కర్మ నిష్ప్రయోజనమగును. ఒకవేళ రెండు కర్మా
 లున్నవని యంగీకరించినను, వానిని కలుపుటకు “చ” — పంటి
 సముచ్చయపద మేదియు నిట గానరాదు. అందుచే యీ
 యర్థ మిచ్చట అతకదు. (అయినను మాక్కిముల్లరు పండితు
 డీయర్థమునే పట్టుకొని ప్రవేలాడుచున్నాడు) కనుక, ‘మానుషా
 యుగా’ అను పదమునకు కాలసూచకమైన అర్థమునే చెప్ప
 వలెను. అట్లయినచో యీఋక్కునకువచ్చు అర్థమేమనగ:—
 “మానవయుగము (కాలము) లందు మనుష్యుని కష్టముల

నుండి రక్షించు వా రందరు - (అనగ మరుత్తు లనుదేవతలు - అని పూర్వోత్తర సందర్భము). ఈ యర్థమిచ్చుట చక్కగ అతుకుచున్నది. ఇంతకంటె సహేతుకమైనట్టియు, సరళమైనట్టియు అర్థ మింకొకటి గానరాదు. గ్రిఫిత్ పండితుడును యీ యర్థమునే యంగీకరించెను.

II. ఇంకొక వాక్యమును విమర్శింతము:—

ఋతావానమ్	మహిషం	విశ్వదర్శతం
(ఋజుమార్గుడును)	(బలిష్ఠుడును)	(అందరికి కనుపడువాడును)
(1)	(2)	(3)
అగ్నిమ్	సుమ్నాయ	దధిరే
(అగ్నిని)	(శ్రేయస్సుకొరకు)	(ఉంచుకొనిరి)
(కర్మ)		(క్రియ)
శుక్త - కర్ణం	సప్రతప్ - తమమ్	
(శ్రద్ధయైన చెవులుగల)	(విశాలతమమైన)	
(4)	(5)	
త్వా	గిరా	దైవ్యం
(నిన్ను)	(స్తోత్రములతో)	(దేవతాసంబంధమైన)
		(6)
		మానుషాయుగా
		(?)

(1) మొదలు (6) వరకుగల పదములు అగ్నిని వర్ణించు విశేషణములైయున్నవి. “మానుషాయుగా” అను చివరిపదమును వదలివేసినచో తేలు అర్థమేమనగ:—“పూర్వోక్తగుణములుగల అగ్నిని పృజలు తమ శ్రేయస్సుకొరకై తమయెదుట స్తోత్రములతోనుంచుకొనిరి.” అయితే మానుషాయుగా అనుపదము నిప్పుడెట్లుతుకవలెను? దీనికి కాల

సూచకార్థమును చెప్పినచో పై వాక్యముతో చక్కగ అతుకును. ఎట్లనగా:- “ పూర్వోక్తగుణములుగల అగ్నిని ప్రజలు మానవయుగము (కాలము) లందు తమ శ్రేయస్సు కొరకై స్తోత్రపాఠములతో తమ యెదుటనుంచుకొనిరి. ”

కాని, గ్రిఫిత్ పండితు డీయర్థమును చెప్పక, “మానవ సంతతులను” అని చెప్పెను. అందుచే అసలు ఋక్కులో లేని క్రొత్తక్రియాపదము నొకదానిని అప్పుతెచ్చుకొనవలసి వచ్చెను. “మానవసంతతులు అగ్నిని స్తోత్రపాఠములతో గొప్పవానిని జేయుచున్నారు”. ఇచ్చట “గొప్పవానిని చేయుచున్నారు” అను క్రియాపదము ఋక్కులో లేనేలేదు. అసలు నిజార్థమును తెలిసికొనక, యేదోవిధముగ అతుకులు పెట్టదలచినచో యెట్టిపండితుడైనను యెన్నితికమకలూ పడ వలసివచ్చునో దీనినిబట్టి స్పష్టమగుచున్నది.

ఈ ఋక్కే వాజసనేయసంహితయందుకూడ గలదు. అచ్చట మహీధరుడుకూడ యీ యర్థమునే చెప్పెను. “మానుషా యుగా ” యను పదము “జనాః” “మర్త్యాః” అను పదములతో కలిసియుండి, యచ్చట యుగమునకు ఖండితముగ కాలసూచకార్థమునే తప్ప యింకొక యర్థము నసలు చెప్పుటకు వీలే లేని స్థలములు ఋగ్వేదమం దీరెండే గలవు. ఒకసారి, ఒకానొక పదమునకు ఖండితమైన యర్థ మును నిర్ణయించిన పిమ్మట, పూర్వోత్తరసందర్భములకు భంగములేనిచో, ఆ యర్థమే యితరస్థలములందుకూడ అంగీక

రింపదగియున్నది. యాస్కాచాఽ్యులవంటి భాష్యకారులు వేద
వాక్యముల కర్థము జెప్పుటలో యీమార్గమునే యవలంబిం
చిరి. కనుక, మన మిప్పు డిచ్చట వింతమార్గమును త్రొక్కుట
లేదు. “మానుషాయుగా” అనగ “మానవయుగములు లేక
కాలములు” అని యర్థముచెప్పితిమి. అయితే ‘యుగమనగ
యెంతకాలమో మన మిప్పుడుఖండితముగ నిర్ణయింపవలసి
యున్నది. ఆధర్వణవేదము VIII. 2, 21 ని బట్టి యుగమనగ
పదివేల సంవత్సరములకు తక్కువగాని కాలమనితెలియు
చున్నది. శాని, బహుప్రాచీనమగు ఋగ్వేదమందు ‘యగ’
పదమంతకంటె చాలతక్కువకాలమును సూచించెనని చెప్పు
టకు దృఢమైనయాధారములు గలవు. ఋగ్వేదమందు
“ప్రథమా” (మొదటి) ఉషస్సునుగూర్చియు “ఆయతీ
నాం ప్రథమా” (రాబోవువానిలో మొదటి) ఉషస్సును
గూర్చియు, “అవమా” (చిట్టచివరి) ఉషస్సునుగూర్చియు
పలుతావులలో పేర్కొనబడెను. ఉషస్సునకు “మొదటి
దినము తెలియున” ని మరియొకచోట పేర్కొనబడెను.
“ప్రథమ ఉషస్సు” అన్నప్పుడు “సంవత్సరములో వచ్చు
మొదటి ఉషస్సు” లేక “సంవత్సరముయొక్క మొదటినాడు
వచ్చు ఉషస్సు” అని అర్థముచెప్పిననే భావము చక్కగ
బోధపడును. అట్లయినప్పుడే ‘ప్రథమ’ యనుపదము సార్థక
మగునుగాని యింకొకవిధమైనచోకాజాలదు. దీనికిసాదృశ్యముగ
బ్రాహ్మణములలో ప్రయోగింపబడిన “ప్రథమా రాత్రిః”

యను పదమును చూడవచ్చును. కనుక, “ పృథమా ”
 “ అవమా ” ఉషస్సు లాకాశమందు సంవత్సరముయొక్క
 ఆద్యంతములను దెలుపునవిగ నున్నవి. వైదికఉషస్సులను
 గూర్చి గి. వ. అధ్యాయమందు చేసినవివరణమునుబట్టి విచా
 రింపగ మన మిట్లుని నిశ్చయింపవచ్చును. దీర్ఘరాత్రీ యంత
 మొందగనే ఉషస్సులు ప్రారంభమగును. ఈ యుషస్సులతో
 నూతనసంవత్సరము ప్రారంభమగును. ఇట్లు నూతన సంవత్సర
 మును ప్రారంభించు ఉషస్సమూహమునొందైన మొదటి
 ఉషస్సే యీరీతిగ ఋగ్వేదమందు “ పృథమా ” ఉషస్సని
 వర్ణింపబడినది.

ఋ I, 124, 2; I, 92, 11- లలో యీ పృథమ
 యుషస్సు “ మానుషయుగముల నడిపించుచున్నది ” (ప్రమి
 నతి మనుష్యా యుగాని) అని యున్నది. మరియు I, 115, 2
 లో- “ఉషస్సు కనిపించగనే సత్పురుషులు యుగములను
 విస్తరింతురు, అనగ విప్పుదురు.” (యత్రా నరో దేవయంతో
 యుగాని వితన్వతే). ఈ రెంటిలో మొదటి వాక్యమందు
 “ మానుషా యుగాని ” పదములోనున్న ‘యుగ’ శబ్దమునకు
 కాలవాచకమైన యర్థమే చెప్పితీరవలెనని స్పష్టముగ గాన్పిం
 చుచున్నది. ఈ ప్రథమయుషస్సు వచ్చి దివ్యవ్రతములను
 (దైవ్యాని వ్రతాని) ప్రారంభించుచున్నదనియు, మానుష
 యుగములను నడిపించుచున్నదనియు, యీ వాక్యమందు
 వర్ణింపబడియున్నది. అనగ, యీ మొదటి యుషస్సుతో

యీనీరు. వరుణుని ఆజ్ఞచే యీజలము ప్రవహించును. ఈ నీటియందు సూర్యుని ప్రయాణమునకై వరుణు డొక కాలు వను త్రవ్వించెనట (VII. 49, 1-4; II. 28, 4; VII. 87, 11) ఇంద్రుడు వృత్రాసురుని సంహరించి సూర్యుని విడిపించగనే, యీకాలువలోనున్న నీటిప్రవాహమువెంబడి సూర్యుడు పైకి కొట్టుకొని వచ్చునట. (I, 51, 4) ఈ నీటినిగూర్చి యింకొక ఆధ్యాత్మములో ముందు చర్చించెదము. పృస్థతము మనము గ్రహించవలసినదేమనగ:— ఓతిజము క్రిందనున్న సముద్రములోనుండి పైకివచ్చి, పదిమాసములు మానవులకు సూర్యరశ్మినిచ్చి, తదుపరి రెండుమాసములు మరల సముద్రములో గుంకిపోవు ఉత్తర ధ్రువమండల సూర్యుడే దీర్ఘతముడు పదిమాసములలో తమయజ్ఞములను ముగించు దశగ్వల చరిత్రముతో యీగాధ సర్వవిధముల తూచినట్లు సరిపోవుచున్నది.

‘యుగ’ శబ్దమునుగూర్చి నేనిచ్చట యింతవిపులముగ చర్చించియుంటిని. కారణమేమనగ:— పాశ్చాత్య పండితులును తదితరులును దీని విషయమై చాలయపార్థములను గల్పించి, నిజార్థమును మరుగుపరచిరి. ఈచర్చవలన ‘యుగ’ శబ్దమునకు మాసమను అర్థమే అతిప్రాచీనమగు ఋగ్వేదమందు ఉద్దేశింపబడినట్లు నిశ్చయమగుచున్నది. ఈయర్థమునే చెన్నపురి నివాసులగు రంగాచార్య పండితులవారుకూడ తదితర ప్రమాణములవలన నిశ్చయించియున్నారు. వారు ‘యుగ’ శబ్దమునకు

సంగమము లేక సంయోగము అను అర్థమును తీసికొని యిట్లు వ్రాసియున్నారు. “ చంద్రుని కళలను గుర్తించుట బహు సులభము. ఈచంద్రకళలు జ్యోతిర్గోళముల సంయోగమును (యుగమును) బట్టియే కలుగుచున్నవగుటచే యుగ శబ్దమునకు ప్రసిద్ధమమున కాలమానవాచకమైన అర్థ మేర్పడియుండవచ్చునని వీరరు పండితుడు తలంచుచున్నాడు” పిమ్మట, రంగాచార్యులవారు సూర్యేందుసంగమమునకు (అమావాస్యకు) ప్రాచీనపదమగు “దర్శ” యను పేరునుకూడ నుదాహరించి యిట్లు వ్రాయుచున్నారు. “ ఈ సూర్యేందు సంగమమునేగాక, మనపూర్వులు తదితరములగు జ్యోతిర్గోళసంయోగముల ననేకములను చూచియున్నట్లనేక నిదర్శనములు గలవు. అయినను, వీనియన్నిటిని ముఖ్యముగ (అందరికిని సులభముగ గన్పట్టు) యీసూర్యేందుసంగమమునుండియే మొట్టమొదట ‘యుగ’ శబ్దమునకు కాలమానవాచకమైన అర్థమేర్పడియుండును. అనగ, అమావాస్యకును, మరియొక అమావాస్యకును గల మధ్యకాలమునకే “యుగ” మనిపేరు మొట్టమొదట వచ్చియుండవచ్చును. దీనినిబట్టి యుగశబ్దమునకు మొట్టమొదటియర్థము చాంద్రమానమనియే యేర్పడుచున్నది.

ఇదిగాక “మానుష యుగముల చక్రమును నడిపించునది ‘ప్రథమా’ యుగ” స్థని చెప్పువాక్యమును పైననుదహరించియుంటిమి. ఈవాక్యమును ఋ X, 139, 6 తో పోల్చి

చూడుడు. ఇంద్రుడు వృత్రాసురుని సంహరించి, ఉషస్సును, సూర్యుని, పైకితెచ్చి ఆకాశమందు “మాసముల నడకను యేర్పాటుచేసెను” అని యీఋక్కు-సంధుగలదు. ఈరెండు వాక్యములనుబట్టి చూచినను, మొదటియుషస్సుతో ప్రారంభమైన కాలమాసచక్రము మాసచక్రమనియే స్పష్టమగుచున్నది. కనుక “మానుషాయుగా” యనగ పూర్వకాలమందు ఉత్తరధ్రువమువద్ద సూర్యరశ్మియున్న మాసములు— అని యర్థమేర్పడుచున్నది. ఈమానుష యుగములందే (యీ సూర్యరశ్మియున్న మాసములందే) ఆర్యులు యజ్ఞయాగాది కృతువులను చేయుచుండిరి.

ఈయర్థమునే స్థిరపరచువాక్యము లింకననేకములు ఋగ్వేదమందుగలవు. కాని, యీయన్నిచోట్లను పాశ్చాత్య పండితులు “మానుషాయుగా” యనుపదమునకు “మానవ సంతతులు, లేక తెగలు” అను అర్థము చెప్పటచే నవి యెవరికిని బోధపడియుండలేదు. ఉదాహరణము:— ఋ VIII, 46, 12- “అందరును తమ (సోమరసపు) గరిటెల నెత్తిమానుష యుగములందు యిందుని ఆహ్వానింతురు.” ఈవాక్యమునకు గిఫిత్ గారు చెప్పిన అర్థమేమనగ:— “మానవజాతుల వారందరును ఇంద్రుని ఆహ్వానింతురు.” కాని యీయర్థము పూర్వోత్తరసందర్భములతో నెంతమాత్రము నతుకుటలేదు. ఇంకొక యుదాహరణ:—(ఋ II. 2, 2) లో “అగ్ని ‘మానుష యుగా’ యందును, ‘క్షుపః’ యందును వెలుంగు”నని గలదు.

‘క్షపః’ = “యెడతెగనిరాత్రులు”. ఈవాక్యమున కర్థమేమనగ,
 “ఓ అగ్నీ ! నీవు మానుషయుగములందును, అఖండరాత్రు
 లందును వెలుంగుచున్నావు. ఇచ్చట “మానుషయుగ,”
 “క్షపః” అను పదములు రెండును జంటగ ప్రయోగింపబడి
 నని. ఇది అత్యవసరమైన విషయమే. ఏలననగ:- అగ్ని సంవ
 త్సరము పొడవునను వెలుగుచునే యుండును. కాని “మానుష
 యుగా” యను శబ్దమందు దీర్ఘదివసమును, రాత్రింబవళ్ళతో
 కూడిన కొన్నిదినములును మాత్రమే యిమిడియున్నవి, గాని,
 సంవత్సరమంతయు పూర్తిగ యిమిడియుండలేదు — అనగ
 దీర్ఘరాత్రి యిమిడియుండలేదు. కనుక యీ “మానుష
 యుగా”కు దీర్ఘరాత్రిని (క్షపః) కూడ కలిపిననేగాని సౌర
 సంవత్సరము పూర్తి కానేరదు. కనుక ఋ II. 2, 2 లో
 సౌరసంవత్సరమును పూర్తిగ చెప్పవలసి వచ్చినప్పుడు,
 “మానుషయుగా” + “క్షపః” = యను పదముల రెంటిని
 జంటగ పేర్కొనక తప్పదయ్యెను.

“క్షపః” అనగ యెడతెగని, లేక అఖండరాత్రు
 లని (Continuous nights) మాక్సిముల్లరు పండితుడు
 సరియైన యర్థమునే చెప్పెను. కాని, దానిలోని
 సంపూర్ణమైన భావమును గ్రహింపజాలక పోయెను. “ఓ
 అగ్నీ ! నీవు యెడతెగనిరాత్రులందు మానవజాతులమీద
 వెలుంగుచున్నావు” అనిపాశ్చాత్యపండితులు అర్థము చెప్పు
 చున్నారు. మానవజాతులమీద వెలుంగుటయనగ అర్థ

మేమో నుబోధకముగ లేదు. క్షపః=అనగ ఎడతెగని రాత్రి
లేమైనచో ఉత్తరధ్రువమండలమందుండు “ దీర్ఘరాత్రియే
తప్ప వేరొండులేదు. కనుక యీదీర్ఘరాత్రిపోగా మిగిలిన
సారసంవత్సర భాగమే యీ “మానుషయుగా ” యేల
కాకూడదు ? ఈక్షపః శబ్దముమానుషయుగా శబ్దముతో
జంటగ కలిపియే చెప్పబడియున్నది. కనుక, పీనిభావమొకటియే
యైయుండక తప్పదు.

ఋ IV. 16, 19 - కి కూడ పండితు లిట్టి యపార్థ
ములనేకల్పించిరి. “ క్షపః మదేమ శరదశ్చపూర్వీః ” - “ మే
మనేకఋతువులందును, రాత్రులందును, సంతోషింతుము
గాక. ” ఇచ్చట “ ఋతువులు, రాత్రిలు, ” అనునది ద్వంద్వ
సమాసముగ ప్రయోగింపబడినది. కాని “ ఋతువు ” లందే
‘రాత్రిలు’ కూడ యిమిడియున్నవని పాశ్చాత్యపండితులు
తలంచుటచే వా రీ రెండుపదములను విడదీసి రెండుక్రియల
కంటగట్టిరి. అందుచే యీరెండుపదములను కలుపు “ చ ”
యను ప్రత్యయము నిష్ప్రయోజనమగుచున్నది. కాని,
యీరెంటిని కలిపి యర్థముచెప్పినచో, “ మేము దీర్ఘరాత్రి
(క్షపః) తోడను, ఋతువులతోడను కలిసియున్న సంవత్స
రము సందంతటను సంతోషించుచుందుముగాక. ” అని సరళ
మైన అర్థమేర్పడగలదు. ఈపండితులకు ఉత్తరధ్రువసిద్ధాంతము
తెలియకపోవుటచే, ఋతువులందును, యుగములందును
“ రాత్రి ” లిమిడియేయున్నవని వా రపోహపడియుండిరి.
“ మానుషయుగములందును, ‘ ఋతువు ’ లందును ‘ దీర్ఘ

రాత్రి' యిమిడియుండ లేదను ఉత్తరధ్రువలక్షణము పాపమా పండితులకు తెలియదు.

సారాంశ మేమనగ:— “మానుషయుగా ” యనుపద ముతో “క్షపః ” యను పదమును జంటగ చేర్చుటచే, “మానుషయుగా ” కు “సూర్యరశ్మియున్న నెలలు ” అను నర్థము మరింతబలపడుచున్నది.

దీర్ఘతమునిగాధనుండియు, దశగ్వల చరిత్రమునుండియు తేలిన సారాంశమే వేదములందు ఉదాహరింపబడిన ఋతువుల సంఖ్యనుబట్టికూడ నిర్ధారణమగుచున్నది. పది మాసముల సూర్యరశ్మియున్నప్పుడు రెండుమాసముల దీర్ఘ రాత్రియుండును. కనుక సంవత్సరములో $5 \times 2 = 10$ మాసములపరిమితి గల అయిదు ఋతువులుండును. తక్కిన రెండు నెలలలో సూర్యుడు క్షితిజము క్రింద సముద్రములో మునిగి యుండును. సరిగ యీ వర్ణనయే ఋ I. 164, 12 లో కలదు. పంచపాదం పితరం ద్వాదశా కృతిం దివ ఆహుః పరే అర్ధే పురీషిణమ్ । అథేమే అన్య ఉపరే విచక్షణం నప్తచక్రేషశర ఆహు రర్పితమ్॥ ఇట్టి వాక్యములే అధర్వవేదమందును, ప్రశ్నోపనిషత్తునందును కూడ గలవు. దీని కర్థమేమనగ:- “ద్వాదశాకృతియు, పంచ పాదుడునైన పితరుడు ఆకాశముయొక్క క్రిందిభాగమందు (పరే అర్ధే) నీటియావిరిచే (పురీషిణం) నిండియున్నా” డని కొందరు చెప్పుదురు. విచక్షణుడైన పితరుడు ఆకాశము

యొక్క వైభాగమందు (ఉపరే అర్థే) షడారములతో (ఆరు ఆకులతో) నొప్పుచున్న సప్తచక్ర (రథము) పై నున్నాడని మరికొందరు చెప్పుదురు. ఇచ్చట పూర్వోత్తరసందర్భము లనుబట్టి పితరుడనగ ౧౨ మాసములతో నొప్పుచున్న సంవత్సరదేవతయని యర్థము. ఈ సంవత్సరము విషయమై పై ఋక్కునందు రెండు తెగలవారి భిన్నాభిప్రాయములు పేర్కొనబడినవి.

కొందరు సంవత్సరదేవత “పంచపాదు” డని చెప్పుచున్నారు. అనగ సంవత్సరము ౫ ఋతువులుగ విభజింపబడెనని వీరి మతము. మరికొందరు సంవత్సరదేవతకు షడారములు (ఆరు ఆకులు) గల రథము గలదని చెప్పుచున్నారు. అనగ సంవత్సరము ౬ ఋతువులుగ విభజింపబడెనని యీ రెండవ తెగవారి మతము. పూర్వకాలమం దిట్టి యభిప్రాయ భేద మేల కలిగెను ?

ఋగ్వేదమందు కొన్ని చోట్ల ౫ ఋతువులే పేర్కొనబడియున్నమాట వాస్తవము. దీనినేదో విధముగ సమన్వయించుటకై ఐతరేయ బ్రాహ్మణతైత్తిరీయ సంహితలు ప్రయత్నించినవి. ఈ గ్రంథములు హేమంతశిశిరఋతువుల రెంటిని కలిపి ఒకే ఋతువుకిందలెక్కవేసెను. కాని, శతపథ బ్రాహ్మణముమాత్రము వర్ష శరదృతువులరెంటిని కలిపి ఒకే ఋతువుకింద లెక్కవేసెను. అట్లయినచో, ఎవరియిష్టము వచ్చినట్లు వారుయేవో రెండు ఋతువులను కలిపి ఒకటిగ

చేసిన చాలునా యేమి? కనుక యీ పద్ధతి బాత్తుగపనికి రాదు. సంవత్సరములో గి ఋతువులుగలవను ఋగ్వేద వాక్యమును సమన్వయించుటకు మన మింకొకపద్ధతి నవలంబింపవలెను.

ఈ ఋక్కునందు ప్రధమభాగములో నేమి చెప్పి రనగ:—పంచపాదుడైన పితరుడు ఆకాశముయొక్క “పరే అర్థ” మందు నీటిలో మునిగియున్నాడు. (పురీషణం) రెండవ భాగములో నేమి చెప్పిరనగ:—ఆరు ఆకులరథముతో కూడిన సంవత్సరము “విచక్షణ” మైనది. పురీషణ, విచక్షణ పదములు ఒకదానికొకటి ప్రతిరూపములుగ గన్పట్టుచున్నవి. ఈ యంశమే తరువాత రెండు ఋక్కులలో స్పష్టపరుప బడినది. పంచారేచకే పరివర్తమానే తస్మిన్నాతస్థు ర్భవనాని విశ్వా । తస్యనాక్షస్తప్యతే భూరిభారః సనాదేవనశీర్యతేసనాభిః ॥ సనేమి చక్రమజరం వివావృత ఉత్తానాయాం దశయుక్తావహంతి । సూర్యస్యచక్షూరజనై త్యావృతం తస్మిన్నా ర్పితాభువనాని విశ్వా॥ 13 వ ఋక్కునందు “ఐదు ఆకుల (పంచారే) చక్రము చాలపురాతనమైనదైనను విరిగి పోకుండ అట్లే నిలిచియున్నది” మరియు, 14 వ ఋక్కునందు “అజరమైన (చెడని) చక్రము తననేమితో తిరుగుచున్నది. దానిని ఆకాశముపై పది (గుర్రములు) లాగుచున్నవి. సూర్య నేత్రము “రజన్” (నీటి ఆవిరి) చే కప్పబడి తిరుగుచున్నది. సమస్తభువనములు ఆతనిపై ఆధారపడియున్నవి”. ఈ

ఋక్కును ౧౨ వ ఋక్కుతో పోల్చి చూడుడు. పురీషిణం, రజసావృతం (నీటిచే గప్పబడిన) — అను పదములు రెండును సమానార్థకములే. అనగ, పంచపాదుడైన సంవత్సర దేవత లేక సూర్యుడు కొంతకాలము నీటిలో మునిగియుండెననిగాని, లేక క్షీతిజము క్రిందిభాగమందు సూర్యుడు నీటిచే గప్పబడి కొంతకాల మదృశ్యుడయ్యెననిగాని యీ ఋక్కుల భావము. “ఈతని రథమును పది (గుర్రములు) లాగుచున్నవి.” అనగ, యిచ్చట సూర్యరశ్మి పదిమాసము లుండెనని తేలుచున్నది. ఈపదిమాసములు కలిసి గీ ఋతువులగుచున్నవి. కనుక, గీ ఋతువు లనగ పది నెలలనే యర్థమగుననిగాని, ౧౨ నెలలుగల ఆరుఋతువులలో యేరెంటినో కలిపి గీ ఋతువులుగ జేయుటకాదని యీ “పది (గుర్రములు) లాగుచున్నవ”ను వాక్యమువలన ఖండితముగ నిర్ధారణ మగుచున్నది.

కనుక, 12 వ ఋక్కుయొక్క మొదటి భాగమందు పది నెలల సూర్యరశ్మిగల, —గీ ఋతువులతో కూడిన, — లేక (పంచపాదుడైన) సంవత్సర దేవత (సూర్యుడు) కొంతకాలము (అనగ, తక్కిన రెండు నెలలు) నీటిలో మునిగి యుండెను. (పురీషిణం) — అని చెప్పబడు తెంతయు సహజముగనే యున్నది. ఇది యొకతెగ వారి మతము — ఇది ఉత్తర ధ్రువలక్షణము. కాని, ఆర్యులు దక్షిణదేశములకు వచ్చిన పిమ్మట సూర్యరశ్మి ౧౨ మాసము లుండెను. ఋతువులు

ఆరయ్యెను. కనుక సంవత్సరదేవత (సూర్యుడు) పూర్వకాల
మందువలె రెండుమాసములు నీటిలో మునిగియుండవలసిన
అగత్య మిప్పుడు లేకపోయెను. ఇదివరకు “ పురీషణ ” ములో
నున్న సంవత్సరదేవత యిప్పుడు “ విచక్షణ ” డయ్యెను. ఈ
యభిప్రాయమే ౧౨ వ ఋక్కు-యొక్క రెండవ భాగమందు
పేర్కొనబడెను. ఇది రెండవ తెగవారి మతము — అనగ
దక్షిణదేశప్రాంతముల లక్షణము. సంవత్సరదేవతను గూర్చిన
యీరెండు భిన్నాభిప్రాయములును ౧౨ వ ఋక్కు-యొక్క
రెండు భాగములందు పేర్కొనబడినవి. ఈరెంటియొక్క
లక్షణములును ఒకదానితో నొకటి పోల్చబడినవి.

౧౨ వ ఋక్కు: మొదటిభాగము.

- (౧) ఆయిదు ఋతువులు
- (౨) పరే అర్థే (క్రిందిభాగము)
- (౩) పంచపాదం లేక } గో ఋతువులు
పంచారే (14 ఋతువులు)
- (౪) తురీషణం ... (సూర్యుడు ౨
నెలలు నీటిలో మునిగి
యుండుట)

౧౨ వ ఋక్కు: రెండవభాగము.

- (౧) ఆరు ఋతువులు
- (౨) ఉపరే అర్థే (పైభాగము)
- (౩) షడారే (౬ ఋతువులు)
- (౪) విచక్షణం ... (నీటిలో మునిగి
యుండకుండ ౧౨ మాసములును
చక్కని సూర్యరశ్మి)

ఈరీతిగ వైదికఋతువులు ౧౦ మాసముల సూర్య
రశ్మియు, ౨ మాసముల దీర్ఘరాత్రియు గల ఉత్తరధ్రువమం
దల సంవత్సర లక్షణమును యీ ౧౨ వ ఋక్కు-యొక్క

మొదటిభాగమందు మరచిపోకుండ నిలిపియున్నారు. తామీ ఋక్కును వ్రాసిననాటికి తమకు ౧౨ మాసముల సూర్య రశ్మియున్నను, ఆ వెనుకటి ౧౦ మాసముల సూర్యరశ్మిని గూర్చి పూర్తిగ మరచిపోకుండ యిచ్చట దాని నుదహరించి యున్నారు. ఈ పూర్వయుగస్థితి పరంపరగ వచ్చుచుండుటచే వారు దానిని విడిచిపెట్టకుండ యిచ్చట నుదహరించియుండిరి.

ఈ ౧౨ వ ఋక్కునందు మనము విచారించవలసిన పదము లింకను రెండుగలవు. (ద్వాదశాకృతి; సప్తచక్ర) మొదటిపాదమందు ౧ ఋతువులతో నున్న సంవత్సరము “ ద్వాదశాకృతి ” గలదని వర్ణింపబడినది. అనగ, 12 మాసములు గలదని చెప్పబడెను. ఈ ఋక్కు దక్షిణదేశములలో వ్రాయబడియున్నది. అప్పటికి ౧౨ మాసముల సంవత్సరము వాడుకలోనికి వచ్చెను. కనుక, యీ ఋక్కును వ్రాయుచు సంవత్సరమును “ ద్వాదశాకృతి ” యని వర్ణించిరి.

ఇదిగాక, రెండవభాగమందు ౬ ఋతువుల సంవత్సరమును వర్ణించుచు “ సప్తచక్ర ” యనుపదము ప్రయోగింపబడినది. ఈ పదము యేడుమాసముల సూర్యరశ్మిని సూచించుట లేదాయని కొందరు అపోహపడవచ్చును. కాని ఒకానొక భాషలో పదములెట్లుత్పత్తియగునో అవి యెప్పుడెట్లు ప్రయోగింపబడుచుండునో తెలిసికొన్నచో ఎవరును యీ పదము విషయమై గందరగోళపడవలసిన యవసరముండదు. ఆర్యు లొకప్పుడు ఉత్తరధ్రువమండలమందు 7 మాసముల

సూర్యరశ్మిగల ప్రదేశముం దున్నప్పుడు సూర్యునకు (లేక సంచితమునకు) సప్తశ్వ, సప్తచక్ర యను పేరులు వచ్చి యుండెను. ఆపేరులే బహుకాలప్రయోజనముచే రూఢమై పోయి భాషయందు స్థిరముగ పాదుకొనిపోయెను. వానియొక్క యుత్పత్తివిధానము మరుగుపడెను. వైదికఋషులు లీఋక్కులను వ్రాసినకాలమునాటికే యీ పదము లిట్లు భాషయందు రూఢములై పోవుటచే వారు సంచితమును (సూర్యుని) వర్ణింపుచు యీ సప్తచక్రసప్తశ్వ యను పదములను మామూలుగ ప్రయోగించియుండిరి. కనుక యీపదములు ఆ ఋక్కులు పుట్టిననాటి పరిస్థితులనే వర్ణింపుచున్నవని మానము భ్రమజెందకూడదు.

ఈ శబ్దోత్పత్తియొక్క పుట్టుపూరోత్తరములు బ్రాహ్మణములకాలమునాటికే యిట్లు మరుగుపడిపోవుటచే వానినేదో విధముగ సమన్వయించుటకై బ్రాహ్మణములను రచించిన ప్రాచీనులు అనేకపాట్లుబడిరి. కాని ఐతిహాసికదృష్టితో చూచినచో యిన్ని తికమకలుపడవలసిన యవసరముండదు. ఈరీతిగ అనాదినుండియు పరంపరగవచ్చుచున్న దేశకాలపరిస్థితులు మరుగుపడకుండ ఋగ్వేదమందుగట్టిగ పదిలపరుపబడియున్నవి. ఇట్టిపదములకును, గాధలకును ప్రాచీనతమాగు ఋగ్వేద మొకగనియని చెప్పవచ్చును.

సింహావలోకనము.

(౧) అదితిగాధనుబట్టి సంవత్సరములో యేడు నెలలు మాత్రమే సూర్యరశ్మియుండెనని స్పష్టమగుచున్నది.

(౨) దశగ్వలయొక్కయు, దీర్ఘతమునియొక్కయు చరిత్రలనుబట్టి సంవత్సరములో పది నెలలు మాత్రమే సూర్యరశ్మియుండెనని స్పష్టమగుచున్నది.

ఈ రెండంశములను ధ్రువసిద్ధాంతముపైననే తప్ప యింకొక విధముగ సమన్వయించుటకు వీలే లేదు.

(3) ఈ సూర్యరశ్మిగల పదిమాసములను పూర్వ మార్యులు యజ్ఞయాగాది క్రతువు లొనర్చుకొను కాలముగ నుండెను. ఈ కాలమునకు “మానుషాయుగా” యను సంజ్ఞ గలిగెను.


(౪) తక్కిన రెండు నెలలును దీర్ఘరాత్రిగ నుండెను. ఈ దీర్ఘరాత్రియందు యిందుడు “వల” ను సంహరించి చీకటిలో పడియున్న సూర్యుని సంవత్సరాంతమందు పైకి తీసికొని వచ్చెను. ఈ కాలమునకే “క్షపః” యను సంజ్ఞగలిగెను.

(౫) ఈరీతిగ “మానుషాయుగా” (౧౦ మాసముల సూర్యరశ్మి) + క్షపః (౨ మాసముల దీర్ఘరాత్రి) యు కలిసి = మొత్తము ౧౨ మాసముల సంవత్సరము పూర్తియయ్యెను. ఆర్యులు దక్షిణదేశములకు వచ్చిన పిమ్మటకూడ

“మానుషాయుగా” + “క్షపః” అను పదము ఋగ్వేద మందు వాడుకలోనే యుండెను.

(౬) సంవత్సరములో గి ఋతువులే గలవనియు, సూర్యరథమునకు పదిగురములే గలవనియు కొందరి మతమై యుండెను. యీ యంశముకూడ పై దానికి సరిపోవుచున్నది.

ఈ గాథలన్నియు ఒక్క-భారతీయులందే గాక తక్కిన ఆర్యసంతతులలోకూడ గలవని ముందు ముందు నిరూపించె దను. ఇక యీ గాథలనటుంచి, ౧౦ మాసముల యజ్ఞము లను గూర్చిన ప్రత్యక్షవాక్యములను రాబోవు అధ్యాయ ములో విమర్శింతము.



వైదిక నిలయము

8-వ అధ్యాయము.

“ గవాం ఆయనమ్. ”

ఒక్క దశగ్వలచారిత్రమేగాక, ప్రాచీన సంవత్సరమునుగూర్చి చెల్పుచిహ్నము లింకననేకములు యాజ్ఞిక వాఙ్మయమందు గలవు. ఐ. బ్రా. 1, 18, 22 లో వర్ణింపబడిన “ప్రవర్గ్యవిధి” యందు ప్రాచీన సంవత్సరమునుగూర్చి స్పష్టముగనూచించినట్లు గన్పట్టుచున్నది. ఈ “ప్రవర్గ్యవిధి” యను కర్మను చేయుటకు 3 దినములుపట్టును. “పశుయజ్ఞ” మను సోమయాగమునుచేయుటకు ముందుగ ప్రతివారును యీ విధిని నెరవేర్చి తీరవలెను. ఈప్రవర్గ్యవిధిని చేయనివారు సోమయాగమును చేయుటకు వీలులేదు. ఈవిధియంతయు కేవలము సూర్యునియొక్క (లేక యజ్ఞముయొక్క) పునరుజ్జీవనమును చెల్పుచున్నది. సూర్యుడుతిరిగి సకాలమందు ప్రజనన మొందుటకై బీజరూపముగ మృత్తికాపాత్రయందు భద్రపరుపబడుచున్నాడు. ఈప్రవర్గ్యవిధియందు ఉపయోగింపబడుసామాగు) లన్నిటిలో ప్రధానమైనది మట్టికుండ

ఈమృత్తికాపాత్రకు “ ఘర్మ ” లేక “ మహావీర ” యని పేరు. అధ్వర్యు డీకుండను వేదికపై బెట్టి దానిచుట్టు వర్తులా కారముగ * మట్టికట్టనువేయును. అంతట యీకుండను బాగుగకాచి, రెండు కట్టలతోపై కెత్తి యివతలబెట్టి, దానిలో అప్పుడు పితికిన ఆవుపాలను పోయును. పిమ్మటదానిలో మృతవత్సయైన మేకపాలుపోసిబాగుగ కలియబెట్టును. అటు పిమ్మట యీకలియబెట్టినపాలలో కొన్నింటిని ఆహవసీ యాగ్నియందు హోమముజేయును. మిగిలినవానిని హేత్రి యే త్రాగును.

ఐ. బ్రా. (I. 22) యీ ప్రవర్గ్యవిధి కీవిధముగ అర్థము చెప్పుచున్నది. “ పాత్రలోనున్నపాలు బీజము ; అగ్ని మేగర్భము ; (అగ్ని దేవతలకు గర్భమనుట ప్రసిద్ధమే) ఈ బీజము దేవతలగర్భమగు అగ్నియందు ఆధానముచేయబడి యున్నది.” ఈ విధముగ సూర్యుడు (లేక యజ్ఞము, లేక సంవత్సరము) బీజరూపముగ భద్రపరుపబడి, తిరిగి సకాల మందు పునరుజ్జీవితుడుగ చేయబడుచున్నాడు.

ఈమృత్తికా పాత్రయందు పాలుపోయుచు పఠించు మంత్రము ఋ VIII, 72, 8 నుండి గ్రహింపబడినది. ఈ మంత్రముతోపాటు 6, 7, మంత్రములనుగూడ యిచ్చట తెలిగించెదను. ఉతోన్వన్యయన్మహదశ్వావద్యోజనంబృహత్

* ఈమట్టికట్టకు “ ఖర ” అనిపేరు. ఈకట్టకువేయు మట్టిని గాడిద (ఖర) వీపుమీదవేసి తీసికొనివచ్చుటచే దానికాపేరు వచ్చెను.

దామారథస్యదద్యుశే ॥ దుహన్తి సప్తైకాముపద్వా పంచస్య
జతః । తీర్థే సిన్ధోరధిస్వరే ॥ ఆదశభిర్వివస్వత ఇంద్రః కోశమచు
చ్యవీత్ । ఖేదయాత్రి వృతా దివః ॥

6 వ మంత్రము :- “ ఇహ్వాడు ఆతని గొప్పరథము,
గుర్రములతోడను, రథమార్గముతోడను, గానవచ్చుచున్నది.

7 వ మంత్రము :- “ ఏడ్వరు ఒకదానిని పితుకు
చున్నారు. గర్జించుచున్న సింధు (సముద్ర) తీరమందు
యిద్దరు అయిదింటిని సృజించుచున్నారు. ”

8 వ మంత్రము :- వివస్వతునియొక్క పదియు నైన
పిమ్మట, ఇంద్రుడు తనయొక్క ముప్పేటల సమ్మెటతో
ఆకాశకలశమును క్రిందికి పడగొట్టెను. (యిది మృత్తికా
పాత్రలో పాలుపోయునప్పుడు పఠించు మంత్రము.)

సూర్యరథమును గుర్రములును కనుబడెననగ షీతి
జముమీద ఉషస్సు కన్నట్టైనని అర్థము. ఇది ఆరవమంత్రము
నకు భావార్థము. అంతట యేడ్వరు హోతృలువచ్చి యీ
ఒక్కదానిని (అనగ ఉషస్సును) పాలుపితికి రెంటిని (అనగ
రాత్రింబవళ్ళను) పుట్టించుచున్నారు. ఈరెంటివలన అయిదు
(అనగ ఋతువులు) పుట్టుచున్నవి. — ఇది యేడవమంత్రము
యొక్క భావార్థము. ఈ అయిదుఋతువులు గడచినపిమ్మట
యేమిజరుగునో 8 వ మంత్రము చెప్పుచున్నది. వివస్వతుని
యొక్క పదియునైన పిమ్మట (అనగ, పదినెలలు గడచిన
పిమ్మట) ఇంద్రుడు తన ముప్పేటల సమ్మెటతో ఆకాశ

కటాహమును (సూర్యుని) క్రిందికి పడగొట్టెను. — అనగ
 దివ్యజలముయొక్క మూడుకోశములు సముద్రములోనికి
 పుచివేయబడి ఖాళీచేయబడెను. ఈజలముతోపాటు
 సూర్యుడుకూడ అధోగోళమునకు పోయెను. VII, 101,4
 పలననగ, సూర్యకాంతి మూడువిధములుగ నున్నదని
 ఋ VII, 101,2 చెప్పుచున్నది. తై||సం||లో (II. 1,2,5) కూడ
 సూర్యరశ్మి మూడువిధములని చెప్పబడియున్నది. ప్రాతఃకాల
 కాంతికి “వసంత” యనియు, మధ్యాహ్నకాంతికి “గ్రీష్మ”
 యనియు, సాయంకాలకాంతికి “శరత్” అనియు పేర్లు
 తై||సం|| యందు చెప్పబడినవి. దివ్యజలముయొక్క త్రిపథ
 గమనము లేక సూర్యుని త్రివిధకాంతి ఇంద్రుని ముప్పేటల
 సమ్మెటగ యీ 8 వ మంత్రమందు ఉదాహరింపబడియున్నది.
 ఇదంతయు పదిమాసములైన పిమ్మట జరుగుపని. అటుపిమ్మట
 సూర్యుడును యజ్ఞమును బీజరూపముగ భద్రపరుపబడి
 యుండిరి. ఇదియే “ప్రవర్గ్యవిధి” యను కర్మ.

సూర్యుడు ఆకాశమునుండి జారిపడుట యను నది
 యాజ్ఞకవాఙ్మయమందు తరుచుగనచ్చుచుండు క్రియయేగాని
 యిందుక్రొత్తయేమియులేదు. యాయాశమే ఐ. బా. IV.
 18-లో వర్ణింపబడినది. తస్య పరాచోఽతిపాతాదబిభ
 యుస్తం పరమైః స్వర్గైశ్చైః పరస్తాత్సత్యస్తభువన్ ||
 “సూర్యుడు తలక్రిందులైతమ్మును దాటిపోయిదూరముగ
 పడునేమో యను భయముచే అతనికి పోటీగపైన ఉత్తమ

లోకములనుంచిరి. ” ఈ ఋక్కునందు “ దూరముగపోయి పడుట ” = పరాచోఽతిపాతాత్ — అను మాటచాలా ప్రధానమైనది. అనగ, సూర్యుడు తమకు ఆవలిప్రక్కనున్న అధోలోకమందు పడునని తాత్పర్యము. అశ్వినీదేవతలచే రక్షింపబడినవారిలో “ చ్యవను ” డొకడుకలడు. “ చ్యవన ” శబ్దము “ చ్యు ” = పడుట — అను ధాతువునుండి పుట్టినదని మాకు ముల్లరు పండితుడు చెప్పుచున్నాడు. అశ్వినీదేవతలు చ్యవనునకు యశావనమునొసంగిరి. అనగ, అధోలోకమందు పడిపోయిన సూర్యుడు తిరిగి పునరుజ్జీవనము నొందెనని భావార్థము.

ఇంతవరకు తేలిన సారాంశమేమనగ :— యాజ్ఞికవాఙ్మయమందు గల సూర్యపతనమునుగూర్చిన కథయే యింకొకమాదిరిగ (యీ పడిపోయిన సూర్యబీజము తిరిగి ప్రజననమొందుటకై నిలువజేయుటగా) యీ “ ప్రవర్గ్యవిధి ” యందు వర్ణింపబడియున్నది. ఈ ప్రవర్గ్యవిధిలో పఠించు మంత్రమును పరిశీలించితిమేని దానియందు అయిదు ఋతువులతోడను, ౧౦ మాసములతోడను, నొప్పుచున్న ప్రాచీన సంవత్సరము సూచింపబడినట్లు స్పష్టమగుచున్నది.

ప్రాచీన వార్షిక సంత్రములయొక్క అవధిని (కాలపరిమితిని) గూర్చి స్పష్టముగ దెల్పు పృథ్వీ వాక్యములనిక పరిశీలింతము. యజ్ఞమును సంస్థ ఒక్క భారతీయులందే గాక సమస్త ఆర్యసంతతులందును ప్రాచీనకాలమందు యేర్పడియుండెననుమాట నిర్వివాదమైనది. ఈ యజ్ఞముల యొక్క

నిజమైన భావార్థము కొంతకాలమునకు మరుగుపడిపోయినను యాజ్ఞకులు మాత్రము యీ యజ్ఞదులలో చేయవలసిన ప్రతి చిన్నక్రియను బహుజాగ్రతగ యెన్నియో తరములనుండి విడిచిపెట్టకుండ లాగుకొనియే వచ్చుచుండిరి. ఈక్రియలకన్నిటికిని యేదోవిధమైన భావార్థమును చెప్పటకై యాజ్ఞకులు ప్రయత్నించుచువచ్చిరి. కాని యెన్నివిధముల యత్నించినను భావార్థము పెగలని క్రియలు కొన్ని కర్మకాండయందు నిలిచిపోయెను. వానినేమియు చేయుటకు చేతగాక, “ఇది అనాది నుండియు వచ్చుచున్న ఆచారము” అని మాత్రము చెప్పచు దానిని మాత్రము వదలిపెట్టకుండ, తరతరములనుండి లాగుకొని వచ్చుచుండిరి. ఈవిధముగ నిలిచిపోయిన వాక్యములను గూర్చియు క్రియలను గూర్చియు మన మిప్పుడు పరిశీలించి భావార్థమును తేల్చవలసియున్నది.

బ్రాహ్మణముల లోను, శ్రౌతసూత్రముల లోను, “ఆదిత్యానాం అయనం”, “అంగిరసాం అయనం”, “గవాం అయనం” — మొదలగు వార్షికసత్రము లనేకములు వర్ణింపబడియున్నవి. ఇవన్నియు సూర్యుని వార్షికగమనమున కనుకరణముగ నేర్పాటుచేయబడినట్లు గాన్పించుచున్నవి. వైదికయజ్ఞము లన్నిటిలో నివి బహుపురాతనమైనవి. కనుక వీనియొక్క యవధియు (అనగ కాలపరిమితియు) తక్కిన వివరములును యజ్ఞకాండయందు విపులముగ చెప్పబడియున్నవి. ఇవన్నియు ఒక ఘోరకమైన యజ్ఞములు. వీనిలో వీనికిని విశేష

భేదమేమియులేదు. వీనికిన్నిటికిని “గవాం అయనం” అను
యజ్ఞము ఆదర్శమైయున్నది. ఈగమూనానుబట్టియే తక్కిన
యజ్ఞములుకూడనడచును. దీనికిప్రమాణము ఐ. బ్రా. IV,
17-వారు “గవాం అయనం” అను సత్రమును చేయుదురు.
ఇందలి గోవులే ఆదిత్యులు. (మాసాదిష్ఠానదేవతలు. గవాం
అయనమును చేసినందువల్ల వారు “ఆదిత్యానాం అయనము”
ను గూడచేసినట్లే” కనుక, గవాం అయనముయొక్క
యవధిని మనము నిర్ణయించినచో, తక్కినవారియొక్క
యవధినికూడ నిర్ణయించినట్లే అర్థము వానిని ప్రత్యేకముగ
పరిశీలించవలసిన పనియుండదు. యజ్ఞముల కన్నిటికిని నమూ
నాయైన యీ గవాం అయనము కర్మకాండయందు ఐ.
బ్రా; తై. సం॥ లలో ముఖ్యముగమూడు ప్రదేశములలో
వర్ణింపబడియున్నది. వానినిట వివరించెదము. ఐ. బ్రా. IV,
17 గావోవై సత్రమాసత । శఫా శృంగాణిసిషా సత్యస్తాసా
దశమే మాసిశఫాః శృంగాణ్యజాయంత । తాలబ్రువ్ కయస్తై
కామాయాదీతౌ మహ్యాపామ ముత్తిష్ఠామేతి । తాయా ఉద
తిష్ఠం స్తా ఏతా శృంగిణోఽభయాః సమాపయిష్యామః
సంవత్సర మిన్యాసతతాసామశ్రద్ధాయా శృంగాణిప్రావర్తంత ।
తా ఏతా స్తూపరా ఊర్జం త్వసున్వం సస్మాదుతాః సర్వా
ఋతూః ప్రాప్త్యోతర ముత్తిష్ఠం తూర్జం హ్యసున్వ
సర్వస్యవై గావః ప్రమాణం సర్వస్య చారూతాం గతాః । సర్వ
స్యప్రేమాణం సర్వస్య చారూతాం గచ్ఛతి య ఏవం వేదా ।

“(ఒకప్పుడు) ఆవులన్నియుచేరి, తమకు గొరిజలను కొమ్ములను సంపాదించుకొనుటకుగాను సత్రమునుచేసెను. (ఈసత్రముయొక్క) పదియవ మాసమందు వానికి కొమ్ములును గొరిజలును వచ్చెను. అంతట అవి “మనము దేనిని కోరి యజ్ఞదీక్షితులమైతిమో ఆకోర్కె సఫలమాయెను. (యజ్ఞము పూర్తియైనది గనుక) మనమిక లేచెదముగాక” అని చెప్పెను. అంతటితో లేచినవానికి కొమ్ములుండెను. కాని సంవత్సరము పూర్తియగువరకు కూర్చుండము” అని చెప్పచు (యజ్ఞమును నడుపుచునే) యున్నవానికి వానియొక్క అవిశ్వాసముచేత కొమ్ము లూడిపోయెను. ఏరే కొమ్ములులేనివారు (తూపరాః) వీరు (యజ్ఞమును సాగించుచు) వీర్యమును (ఊర్జమును) పుట్టించిరి. (ఇట్లు ౧౨ నెలలును యజ్ఞమునుచేసిన) పిమ్మట ఋతువుల నన్నిటిని సంపాదించి, తుదకు వారు (మరల) లేచిరి. ఏలననగ :- (పోయినకొమ్ములు గొరిజలు మొదలగువానిని సంపాదించుకొనగల) శక్తినిలేక వీర్యమును (ఊర్జం) వారు పుట్టించిరి. ఈ రీతిగ ఆవులు సమస్తమైనవారికి ప్రేమపాత్రములయ్యెను. అందరిచేతను అలంకరింపబడెను”.

యజ్ఞదీక్షవహించిన యావులకోర్కె పదిమాసముల లభింపనే సఫలమునొందెనని యిట స్పష్టముగ విశదీకరింపబడి యున్నది. అంతట కొన్నియావులు లేచిపోయెను. అంతటితో లేచిపోక యింక రెండునెల లెక్కువ యజ్ఞముచేసిన ఆవులు “అవిశ్వాసము” గలవని చెప్పబడెను. ఈ యవిశ్వాసమునకు

ఫలితముగ, అవి తమకు లభించినకొమ్ములను పోగొట్టుకొనవలసివచ్చెను. దీనినిబట్టి తేలిన సారాంశమేమనగ:- సూర్యగమనమునుబట్టి ౧౨ మాసముల యవధిగలదిగ సంహితా బ్రాహ్మణము లందు పేర్కొనబడిన “గవాం అయనం” అనబడు యీసత్రము ప్రాచీనకాల మందొకప్పుడు ఐదిమాసములలోనే పూర్తియయ్యెనని యిచ్చటస్పష్టముగ నిరూపింపబడియున్నది. దీనికి కారణమేమి? ౧౨ మాసముల యవధిగల వార్షిక సత్రము పూర్వము ౧౦ మాసములలోనే యేలముగింపబడెను. ౧౨మాసములు యజ్ఞముచేసిన ఫలము ప్రాచీనులకు ౧౦ మాసములు యజ్ఞము చేసినంతమాత్రము చేతనే యెట్లులభించెను? ఇవి చాలముఖ్యమైన ప్రశ్నలు. కాని యీశంకలు ఐతరేయ బ్రాహ్మణమునకు తోచలేదు. కాని తైత్తిరీయ సంహితకుమాత్రమీశంకలు గలిగినవి. వానివారి యిష్టమునుబట్టి గవాం అయనమును ౧౦ నెలలలోగాని లేక ౧౨ నెలలలోగాని ముగించవచ్చునని తై|| సం|| స్పష్టముగ చెప్పుచున్నది. కాని దీనికిగల కారణమేమియో తనకు తెలియదని తైత్తిరీయ సంహితయే యొప్పుకొనుచున్నది. “ఇది అనాదినుండియు వచ్చుచున్న ప్రాచీనాచార” మని మాత్రము చెప్పి యూరకొనుచున్నది. గవాం అయనమును గూర్చి యీతై|| సం|| యెట్లు వర్ణింపుచున్నదో చూతము — తై|| సం|| VII, 5, 1, 1, 2 గావ్రావా ఏతత్ సత్రమాసతా శృంగాః సతీః శృంగాణిన్ జాయంత ఇతి కామేన | తాసాం

దశమాసా నిష్ణా ఆస న్నథ శృంగాణ్యజాయంతతా ఉదతిష్ఠ
 స్మరాత్సేత్యథయాసాం నా జాయంత తాః సంవత్సరమాప్స్త్య
 దతిష్ఠ స్మరాత్సేతి । యాసాం చాజాయంత యాసాంచ స
 తా ఉభయీ రుదతిష్ఠ స్మరాత్సేతి । గోసత్రంవై సంవత్స
 రోయ ఏవం విద్వాంసః సంవత్సర ముపయంత్యృధ్నువం త్యేవ
 తస్మా త్తూపరా వార్షికౌ మాసౌ పర్వా చరతి సత్రాభిజితం
 న్యాయై తస్మా త్సంవత్సర సదో యత్కించ గృహే క్రియతే
 తదాప్త మవిరుద్ధ మభిజితం క్రియతే॥ “కొమ్ములులేని మనకు
 కొమ్ములు గలుగుగాక ” యని కోరుచు ఆవులు కూడి సత్రము
 చేసెను. వారి సత్రము పదిమాసములు పట్టెను. అంతట
 వానికి కొమ్ములు రాగా “మా కోర్కెఫలించె ” నని
 చెప్పుచు అవి లేచెను. కాని కొమ్ములురాని గోవులు సంవత్స
 రమువరకు యజ్ఞమును చేసి “మా కోర్కెఫలించె ” నని
 చెప్పుచు లేచెను. కొమ్ములు వచ్చిన ఆవులు, కొమ్ములురాని
 ఆవులు—అన్నియుకలిసి “మా కోర్కెఫలించె ” నని చెప్పుచు
 లేచెను. ఈరీతిగ గోసత్రము వార్షికసత్రమైయున్నది. దీని
 నెరిగినవారు సంవత్సరమునుచేరి నిజముగ సుఖింతురు. కనుక
 కొమ్ములులేని (ఆవు) వర్ష కాలము రెండు నెలలును సంతోష
 ముతో (మేయుచు) తిరుగును. సత్రమువలన గోవునకు కలిగిన
 ఫలిత మిది. కనుక యీ వార్షికసత్రముచేసిన వారింటిలో
 నేపనిజేసినను అది సకాలమందు జయప్రదమగును; సత్రమ
 ముగను జరుగును.”

బ్రాహ్మణములోని కథకును యీసంహితలోని కథకును కొద్దిభేదములుగలవు. సంవత్సరముపొడవునను యజ్ఞము చేసిన గోవులకు కొమ్ములురాలేదని సంహితచెప్పుచున్నది. కాని వానికి “ ఊర్జము ” వచ్చుటకుమారుగ, హాయిగ రెండు నెలలు వర్ష కాలములో మేతదొరికెనని సంహితజెప్పుచున్నది. రెండు నెలలెక్కువ యజ్ఞముచేసినందుకు గలిగిన ఫలితమిది. కొమ్ములున్న గోవులు యీరెండునెలలలో హాయిగమేయ జాలకపోయెనని వ్యాఖ్యాతచెప్పుచున్నాడు ! ఏలననగ, క్రొత్తగడ్డిమొలచిన ప్రదేశములందు గోవులకు కొమ్ములు ఆటంకముగనుండునట ! కాని యీసత్యముయొక్క యవధి ౧౦ లేక ౧౨ మాసములుండవచ్చునను సంశయమాత్రము సంహితాబ్రాహ్మణములందు సమానముగనే యున్నది.

ఈకథయే తై॥ సం॥ యందింకొకసారి తరువాత యనువాకములో నిట్లు వర్ణింపబడినది:— తైత్తిరీయసంహిత VII, 5, 2, 1-2. గావోవా యేతత్ సత్రమాసతా శృంగాః సతీః శృంగాణి సిహసంతీస్తాసాం దశమాసా నివణ్ణా ఆసన్నథ శృంగాణ్యజాయంత తా అబువన్న రాత్స్నేత్తిష్ఠామావతం కామమరుత్స్నేహి యేన కామేన న్యవదా మేతి తాసాము త్వా అబువన్న ఋగ్ధావాయావతీర్వాఽఽసామహః ఏవేహా ద్వాదశౌ మాసా సంవత్సరం సంపాద్యోత్తిష్ఠామేతి తాసాం ద్వాదశే మాసిశృంగాణి ప్రావతన్తశ్చిద్ధయావాఽశ్చిద్ధయా వా తా ఇమా యాస్తూపరాఉభయ్యోవాప తా ఆర్ధ్నవక్.

యాశ్చ శృంగాణ్యసున్వక్ యాశ్చోర్జమ వా రూంధతర్థోతి
 దశసుమానూ త్రివృత్త స్మృధోతిద్వాదశసు య ఏవం వేదపదే
 నఖిలువా ఏతే యంతివిద్వతిఖిలు వై పదేనయన్తద్వా ఏతదృ
 ధమయనంతస్మాదేతతద్గోసని ॥ “ తమకు కొమ్ములు లేమిచే
 ఆవులుకొమ్ములను సంపాదించగోరి యీసత్రమును జేసెను.
 ఈ సత్రముపదిమాసము లుండెను. అంతటకొమ్ములు మొల
 వగ, మనకోర్కెఫలించెను, యిక లేచెదముగాక. మనము
 కూర్చున్నకోర్కెతీరెను. కాని వానిలో ఘూమారు సగము
 ఆవులు మాత్రము, “ మే మీరెండు నెలలుకూడ తప్పక
 కూర్చుని సంవత్సరమును ముగించిలేచెదము.” అని చెప్పెను.
 వీరిలోనమ్మిన కొందరికి ౧౨ వ మాసములో కొమ్ములు
 వచ్చెను నమ్మనివారికి యెప్పటి యట్లే కొమ్ములు లేకుం
 డెను. ఈరీతిగ ఉభయులును—కొమ్ములువచ్చిన గోవులు,
 ఊర్జమును సంపాదించినగోవులును — తమకామితార్థమును
 పొందెను. దీనిని తెలిసికొన్నవాడు. ౧౦ వ నెలలోలేచినను,
 ౧౨వ నెలలో లేచినను సుఖియగుచున్నాడు. వారు నిశ్చయ
 ముగ పథమందు (పదేన) నడుచుచున్నారు. పథమందు
 నడుచువాడు నిశ్చయముగ (గమ్యస్థానమును) చేరుచున్నాడు.
 ఇది జయప్రదమైన అయనము. అందుచే యిది “ గోసని ”
 (గోవులకు లాభకరమైనది.) యని చెప్పబడుచున్నది. ”

వెనుకటి యనువాకములోని కథయే యిచట మరల
 కొద్దిమార్పులతో చెప్పబడినది. కాని దీనిలో రెండువాక్యములు

మాత్రము చాల ప్రాధాన్యముగ గన్పట్టుచున్నవి. (౧) ఈ యజ్ఞమును పది నెలలలో ముగించినను లేక ౧౨ నెలలో ముగించినను ఒకటే ఫలము గలుగునని చెప్పబడినది. (౨) దీనికి 'కారణమేమనగ, యిది అనాదినుండి వచ్చుచున్న ప్రాచీనాచారము. (పదేన) (ఇదియే షధము). ౧౨ నెల లుండవలసినట్టియు, యిప్పుడు నిజముగ ౧౨ నెలలు జరుగుచున్నట్టియు " గవాం అయనము " వంటి వార్షికసత్ర మొకప్పుడు పది నెలలలోనే పూర్తిచేయబడుండెను. తైత్తిరీయసంహితా కాలమునాటికి దీనికిగల నిజకారణమేమియో యెవరికిని తెలియదు. అందుచే యిది అనాది యాచారముగ నంగీకరింపబడెను. ఈకథ యేతండ్యబ్రాహ్మణమునందు కూడ గలదు. అచ్చటకూడ యీసత్రమునకు రెండు అవధు లంగీకరింపబడినవి.

ఈకథలో చెప్పబడిన ' ఆవు ' లనగనేమో తరువాత విచారించుము. పశ్చిమము దీనికాలపరిమితిని పది నెలలు యజ్ఞ మొనర్చు దశగ్వల చరిత్రతో పోల్చిచూడగ తేలిన సారాంశ మేమనగ:- వైదిక ఋషులయొక్క ప్రాచీనతరమువారు ధృవ మండలములో సూర్యరశ్మి పది నెలలున్నచోట వసించి యున్నప్పుడు వారు తమ వార్షికసత్రములను ఆపదిమాసములలోనే ముగించెడివారు. కాని పిమ్మట కొంతకాలమున కీయూర్యసంతతులు ౧౨ నెలలు సూర్యరశ్మిగల దక్షిణభాగములకు వచ్చి చేరినప్పుడు యీవార్షికసత్రము ౧౦ నెలలే యుండుటకు సాధ్యమయ్యెడిదికాదు; అందుచే వారీసత్రము

లను ౧౨ నెలలవరకు పొడిగించవలసి వచ్చెను. ఆయినను, ప్రాచీనాచారములందు వారికి మిగుల పట్టుదలయుండుటచే అనాదినుండియు వచ్చుచున్న యీపదినెలల యవధిని పూర్తిగవదలివేయుటకు వారు ఒప్పుకొనలేదు. కనుక యీ వార్షిక సత్రమునకీ పదినెలల యవధిని వైకల్పికముగ సంహితలయందు అంగీకరింపక తప్పినదికాదు. అందుచే దీనిని ప్రాచీనాచారముగ నంగీకరించుచు తైత్తిరీయ సంహిత యీపది మాసముల యవధిని ఉదాహరించెను. తక్కిన విషయముల నటించి మనమింతవరకు ఖండితముగ నిర్ధారణచేయవచ్చును. ప్రాచీనతమమగు వార్షికసత్రము పదిమాసముల యవధిని మాత్రమే గలిగియుండెననుట నిర్దిష్టవాదాంశము:—కారణము లేమైనగానిండు.

ప్రాచీన వార్షిక సత్రముయొక్క యవధి పదిమాసములుమాత్రమే యేలయుండెనో తెలిసికొనజాలకపోయినది మన తైత్తిరీయసంహితను రచించిన ఋషులొక్కరే కారునుమా! వీరితోపాటు యింకను కొందరుకలరు. ఇంగ్లీషు సంవత్సరములో చివరినెలకు యిప్పటికిని “డిశంబరు” అని పేరుగలదు. డిశంబర్ శబ్దము ల్యాటిక్ భాషనుండివచ్చినది. (ల్యాటిక్) ‘డిశం’ = (సంస్కృత) ‘దశక్’ = పది; + (ల్యాటిక్) బ్ = (సంస్కృత) ‘వార్’ = కాలము లేక అవధి కనుక, ‘డిశంబర్’ అనగ పదియవనెల యని యర్థము పూర్వము రోమన్ దేశపుపంచాంగములో పదినెలలుమాత్రమే.

యుండెననియు, తరువాత కొంతకాలమునకు “న్యూనా”
 యను నాతడు వచ్చి మరిరెండు క్రొత్తనెలలను కలిపెననియు
 అందరికి తెలియును. దీనిని కొందరింకొకవిధముగ సమర్థింప
 జూచుచున్నారు. ‘న్యూనా’ క్రొత్తనెలలను కలుపలేద
 నియు, పూర్వపు పంచాంగములో చివరనున్న రెండునెలలను
 తీసికొనివచ్చి ముందుపెట్టెననియు సమాధానము జెప్ప జూచు
 చున్నారు. కాని రోమకాండ నెలల పేర్లనుబట్టిచూడగ వీరి సమా
 థానము సరియైనది గాదని స్పష్టమగుచున్నది. ఎట్లనగ:—
 జులై నెలకు “క్వింటిలిస్” అనునది ప్రాతపేరు. “క్వింటిలిస్”
 అనగ “అయిదవ” అని అర్థము. ఆగస్టునెలకు “సిక్సి
 లిస్” = “ఆరవ” అనునది ప్రాతపేరు. సెప్టెంబర్ (సప్తమ
 లేక) ‘యేడవ’ నెలయని దానిపేరే చెప్పుచున్నది. అక్టోబరు
 (ఆక్టా=అష్ట) యెనిమిదవనెల; నవంబర్ (నవ=న్) తొమ్మి
 దవనెల; డిశంబర్ పదియవనెల. ప్రాతపంచాంగములో ౧౨
 నెల లున్నమాట వాస్తవమైనచో మొదటినుండియు వచ్చు
 చున్న యీనెలలపేర్లయొక్క క్రమము ఆకస్మికముగ పదియవ
 నెలతోడనే నిలిచిపోయి చివరి రెండునెలకుమాత్రము యేవో
 పేర్లు పెట్టబడెనని తలంచుటకువీలులేదు. కనుక పూర్వార్థ
 పండితుడు చెప్పినట్లు “ప్రాచీనరోమక సంవత్సరములో ౧౦
 నెలలేయుండెను గాని, ౧౨ నెలలు లేవనిచెప్పుటకు, అందు
 తుదినెలకు “డిశంబరు” అను పేరుండుటయే మనకు గొప్ప
 నిదర్శనము” దీనివిషయమై యెవరికైన నింకను సందేహ

మున్నచో, " దశగ్వద్విధతములగాధలను బట్టియు, గవాం
అయనముయొక్క ప్రాచీనయవధినిబట్టియు ఆసంశయము
విచ్చేదము గాగలదు. న్యూమాయను నతడు రెండుకొత్త
నెలలను కలిపెనేగాని, వెనుకనున్నవానిని తీసికొనివచ్చిముందు
పెట్టలేదని మాకోబియ్ పండితుడుకూడ స్థిరపరుచు
చున్నాడు. పారశీకుల పంచాంగమీవిషయమై యేమిచెప్పు
చున్నదో పిమ్మట విచారించెదము. మన మిప్పుడింతవరకు
నిర్ధారణ చేయగలము. ఏమనగ:—పురాతనమగురోమక సం
వత్సరమునకు పదిమాసములే యవధియుండెను. పిమ్మట
కొంతకాలమునకు—గవాం అయనముయొక్క యవధివలెనే—
యిదికూడ ౧౨ మాసములకు పొడిగించబడెను. పూర్వపు
సంవత్సరము ౧౦ మాసములేయేలయుండెనో, తదుపరి
అదియేల ౧౨ మాసములుగ మార్చబడెనో యింతవర
కెవరును కనుగొనజాలకపోయిరి. కాని, మన ధృవసిద్ధాం
తము నాధారముగ గైకొన్నచో యీవై దికరోమక పరం
పరలకు గల నిజకారణము కన్నులకు గట్టినట్లు గోచరము
గాగలదు. గోమములును, భారతీయులును, ఆర్యసంతతుల
వారే. వీరందరుకలిసి మొట్టమొదట ధృవమండలమందు
౧౦ నెలల సూర్యరశ్మియున్న ప్రదేశములలో నివసించియున్న
ప్పుడు వారి సంవత్సరమునకు ౧౦ మాసములే యవధి
యుండెను. తక్కిన రెండుమాసములును దీర్ఘరాత్రియందు
గలిసిపోయెను. ఈ దీర్ఘరాత్రియందే యిందుడు 'వల'తో

యుద్ధముజేసి ఆతనిచే బంధింపబడిన గోవులను విడిపింప
యత్నించుచుండెను. ఈ దీర్ఘరాత్రియందే “హైర్యులిన్”
తన ఆవులను దొంగిలించుకొనిపోయిన “కాకన్” అను
రాక్షసునితో యుద్ధముజేయుచుండెను. ఈయార్యసంతతులు
దక్షిణదేశములకు రాగనే, యిచ్చట సూర్యరశ్మి ౧౨ నెఱ
లుండుటచే తమ సంవత్సరమునకు రెండు కొత్త నెలలు కలుపు
కొనవలసివచ్చెను. ఇట్లు వీరు రెండుకొత్త నెలలను కలుపు
కొన్నను ప్రాతసంవత్సరపు లక్షణములు కొన్ని యప్పటికిని
మిగిలియేయుండెను. ఇట్లు మిగిలిపోయిన శేషములనుబట్టి
పూర్వము పదిమూసముల యవధిగల సంవత్సరమును తదు
పరి ౨ మూసముల యవధిగల దీర్ఘరాత్రియు వచ్చుచుండె
నని నిర్ధారణమగుచున్నది. ఈయభిప్రాయమే ప్రాచీనగాధల
వలనకూడ ధృవపడుచున్నది. ఈగాధల నింకొక యధ్యాయ
ములో ముందు చర్చింపనున్నాము.

“గవాం అయనం” అనగ అర్థ మేమి? నిజముగ
ఆవులు యజ్ఞము చేసెనా? “ఈగోవులే ఆదిత్యులు” అని
ఐతరేయబ్రాహ్మణము చెప్పుచున్నది. ఆదిత్యులనగ మూసా
ధిష్ఠానదేవతలు. ఇది నిజముగ సూర్యదేవతల సత్రము. ఒక్క
భారతీయులలోనేగాక తదితర ఆర్యసంతతులవారి గాధలలో
కూడ గోవులు రాత్రింబవళ్ళుగ వర్ణింపబడినవి. కనుక యీ
సత్రమునకు నిజమైన భావార్థమును మన మిప్పుడు నిర్ణయింప
వచ్చును. ఆర్యసంతతులయొక్క ప్రాచీనగాధలలో తరుచుగ

వచ్చుచుండు గోవులనుగూర్చి మాక్సిముల్లరుపండితుని యభి
ప్రాయముల నిట క్లుప్తముగ దెలిపెదను.

“వేదవాఙ్మయమందు ఆవులు మూడుతరగతులుగ
వర్ణింపబడినవి. (౧) నిజమైన ఆవులు. (౨) మేఘములలో
నుండు ఆవులు; అనగ నీరు లేక పాలు. (౩) ‘రాత్రి’యను
చీకటి కొట్టమునుండి బయటికివెడలివచ్చు ఆవులు — అనగ,
ప్రాతఃకాలమందలి, సూర్యకిరణములు — ఉషస్సు, లేక
సూర్యకాంతి, ఉషస్సు చాలచోట్ల ఆవులతో పోల్చి బడెను;
మెటనే ఉషస్సు కేవలము ఆవులే యని చెప్పబడెను. ఒక
సారి యేవస్తువునైనను రెండవ వస్తువుతో పోల్చినప్పుడు
యింకొకసారి యీ వస్తువు కేవల మావస్తువే యని
చెప్పట వేదమందు సహజమైపోయినది. ఈరీతిగ, యీ
మూడుతరగతుల ఆవులును విడదీయుటకు వీలులేకుండ వేద
వాఙ్మయమందు పెనవేయబడియున్నవి. ” దీనిని ధృవపరుచు
టకు మాక్సిముల్లరు పండితుడనేక ఉదాహరణముల నిచ్చి
యున్నాడు. (ఋ I, 92, 1; I, 9, 3, 4; I, 62, 3; II, 19,
3; II, 24, 3; II, 3, 4, 1; V, 14, 4;) — యీప్రదేశ
ములలో ఆవులనగ ఉషస్సులనిగాని, సూర్యకిరణములనిగాని
సూర్యకాంతియనిగాని, లేక దినములనిగాని అర్థము. I, 32, 11
లో ఆవులనగ నీరనియర్థము. “పైనుదహరించిన వాక్యములలో
చాలచోట్ల “ఇవ ” = (వలె) అనుపదములు గానరావు. ఉష
స్సులు మొదలగునవి చీకటికొట్టులోనుండి బయటికివచ్చిన

ఆవులవలె నున్నవని చెప్పక, కేవలము ఆవులే బయటికివచ్చినవని చెప్పబడియున్నది. అదిగాక, ఒకఉషస్సు (యోగవచసం) ఆవులకు తల్లి (మాతాగవాం) అనికూడ ఋ IV, 52, 2 చెప్పుచున్నది. ”

“ఆవులనగ పాతఃకాలమందు గన్నడు యెర్రనిమేఘములని కున్దిపండితుడు తలంచుచున్నాడు. కాని ప్రాతఃకాలమందెల్లప్పుడు మేఘములుండవు. అదిగాక, రాత్రియందీ మేఘములు బంధింపబడెననియు చెప్పుటకు వీలులేదు.

ఇంకొక ఆశ్చర్యకరమైన విశేష మేమనగ:—యీపాతఃకాలిక గోవులు ఒక్కవేదమందేగాక, తదితర ఆర్యసంతతులవారి పురాణగాధలలోకూడ గన్నట్టుచున్నవి. అవి యచ్చటి దినములతో పోల్చబడెననుట నిర్వివాదాంశము. ఆగాధలయందీ గోవులసంఖ్య $12 \times 30 = 360$ (మున్నూట అరువదిగ) చెప్పబడియున్నది.”—(ఇవిమాక్సిముల్లరు పండితుని యభిప్రాయములు.)

పురాణగాధలందు గన్నట్టు ఆవులునిజమైన ఆవులు కావు. అవి “ పణి ” యనురాక్షసునిచే దీర్ఘరాత్రియందు బంధింపబడిన “రాత్రింబవళ్ళ” నియే భావము. “గోవులు” అని యున్నచోట “రాత్రింబవళ్ళ”ని చెప్పి చదివిచూచినచో గవాం అయనముయొక్క నిజభావము తేటపడగలదు. కొమ్ములను సంపాదించుకొనుటకై ఆవులు పదినెలలు యజ్ఞముచేసెనను వింతకథకు అర్థమేమి? “పణి” యను రాక్షసుని బంధములనుండి

బయటపడిన రాత్రింబవళ్ళనబడు గోవులు పూర్వము పది నెలలవరకు విహరించుచుండెను. అనగ, ఆర్యుల ప్రాచీన సంవత్సరము పది నెలల యవధినిమాత్రమే గలిగియుండెననియు, తదుపరి రెండుమాసములును దీర్ఘరాత్రిగ నుండెననియు, యీదీర్ఘరాత్రియందే రాత్రింబవళ్ళనబడు నీగోవులు అంధకారరాక్షసులచేత దొంగిలింపబడి బంధింపబడెననియు భావార్థము. ప్రాచీన రోమక సంవత్సరముకూడ పది నెలల యవధినిమాత్రమే గలిగియుండెనని పైన నిరూపించియుంటిమి. పారశీక వేదమగు “అవస్థ” గ్రంథమందుకూడ యీపది నెలల సంవత్సరమే వర్ణింపబడినది. పది నెలలైన పిమ్మట దుష్టరాక్షసులు ప్రపంచమునంతను కమ్మివేసి అతిచలిని, మంచును దెచ్చిపెట్టిరట. ఈవర్ణనలనుబట్టిచూడగ, గ్రీకు, పారశీక, భారతీయాది ఆర్యసంతతుల వారందరు ఒక్కజాతిగ ప్రాచీన కాలమందు ధ్రువమండలములో నివసించియున్నప్పుడే యీ పదిమాసముల సంవత్సరము వారిలో ప్రచారమయ్యెనని స్పష్టమగుచున్నది. ఇట్టి ప్రాచీనసంవత్సరముయొక్క చిహ్నములే ఋగ్వేదమం దిప్పటికిని నిలిచియున్నవి. ఇవి ప్రాచీన చరిత్రను దెలుపు నిదర్శనములుగ నున్నవి. వీనియొక్క నిజకీలక మెవరికిని తెలియకపోవుటచే, యివి యంతవరకును మహాపండితులకు నైతము దుర్గాహ్యములుగనుండిపోయినవి.

ఆర్యులు ధ్రువమండలమందు నివసించియున్న మాట యే హస్తవమైనచో ఒక్కపదిమాసముల సంవత్సరమేగాక,

అత్యంత భేదములనుబట్టి 7, 8, 9, 11 మాసముల సంవత్సరములుకూడ యుండియుండవలెనుగద. అదితిగాధనుబట్టియు, ముప్పదిదినముల యుషస్సునుబట్టియు 7 మాసముల సంవత్సరముండెనని ఋజువగుచున్నది. నవగ్వల చరిత్రనుబట్టి 9 మాసములసంవత్సరముండెనని విదితమగుచున్నది. ఇవిగాక, అంగిరసులలో పెక్కుతరగతులవారు (విరూపులు) గలరని చెప్పుటచే 7, 8, 9, 11 మాసములు యజ్ఞము చేయువారుకూడ గలరని తెలియుచున్నది. అనగ, 9, 8, 11 మాసముల సంవత్సరములుకూడ నుండెనని తెలియుచున్నది అయినను, అంగిరసులందరిలో నవగ్వదశగ్వలు వ్రధానులు. (అంగిరస్ - తమ) అని చెప్పుటచే వీనియన్నిటిలో ౧౦ మాసముల సంవత్సరమే యెక్కువ ప్రచారములోనుండెననిగాని, లేకసగటున ౧౦ మాసముల సంవత్సరమే ప్రధానముగ కైకొనబడెననిగాని అర్థమగుచున్నది.

ఈయంశమునే తదితర జాతులవారి పురాణగాథలుకూడ బలపరుచుచున్నవి గ్రీకుదేవతయగు 'హేలియో'కు 3౫౦ ఆవులును, 3౫౦ గొర్రెలును నుండెనట దీనినిబట్టి, గ్రీకు సంవత్సరములో 3౫౦ పగళ్ళును, 3౫౦ రాత్రులును మాత్రమే యుండెనని మాక్సిముల్లరుపండితు డభిప్రాయపడుచున్నాడు. కాలుడగు కమ్మరివానికి 700 రింగులేయుండెనని జర్మనుగాధలు చెప్పుచున్నవి. అన్నికి 720 మంది కొడుకులు గలరని ఋ I, 164, 11 చెప్పుచున్నది. ఈరెంటినిపోల్చిచూచి

జర్మనుల ప్రాచీనగాథలందుకూడ 3గిం దినములసంవత్సరము
 గలదని మాక్సిముల్లరుపండితుడు తలంచుచున్నాడు. ఈప్రాచీన
 సంవత్సర మిప్పటి సార సంవత్సరమునకు ౧గి దినములు కొర
 వకుచున్నది. ఇప్పటి సాధారణసంవత్సరమునకు ౧౦ దినములు
 కొరవకుచున్నది. ఆర్యులు ఉత్తరధ్రువమండలమును విడిచి
 వివిధశాఖలుగ చీలిపోకమునుపు 3గిం దినముల సంవత్సరమే
 యుండియున్నచో, దీనికి వెనుకనే ౧౦, ౧గి దినముల దీర్ఘ
 రాత్రికూడ యుండియుండవలెను. సంవత్సరము 3౦౦దినములే
 యైనచోట్ల, యీదీర్ఘ రాత్రి ౬౦ దినములుండియుండవలెను.
 ఈరీతిగ స్థలభేదమునుబట్టి ఉత్తరధ్రువమండలమందు పలుతెర
 గులగు కాలపరిమితులుగల దీర్ఘ రాత్రిలుండియుండవలెను.
 ఇట్టిదీర్ఘరాత్రిలలో యేరాత్రి యిదిదీర్ఘమైనదో మనము
 శోధించవలసియున్నది. 'హేలియో' యొక్క ఆవులను(లేక
 యెడ్లను) గూర్చి మాక్సిముల్లరుపండితుడిట్లు చెప్పుచున్నాడు.
 (కుస్తీకరణము).

“ఈగ్రీకుగాథలో చెప్పబడిన గోవులే (యెడ్లే) వేద
 వాఙ్మయమందుకూడ గలవు, 'హేలియో' యొక్క ఆవులను
 “బిషిసియస్” యొక్కసహచరులు తినివేసెదని యీగాథ
 చెప్పుచున్నది. దీనికి అర్థమేమోబోధపడుటలేదు. ఇదిగాక,
 “అప్పొల” కు ౧౦౦ ఆవులు, ౧౨ యెడ్లు, ౧ ఆబోతు
 ఉండవలె; ౧౦ యెడ్లేదని కొందరుచెప్పుచున్నారు అప్పొల
 యొక్క యెడ్లను “హెర్మిస్” దొంగిలించి, వానిలో

రెంటిని చంపెనట. ఈకథగూడ అగమ్యగోచరముగ నేయున్నది. ఈ “తినివేయుట,” “దొంగిలించుట” అనగ నేమియో యూహించుటకు శక్యముగాకున్నది”.

ఉత్తరధ్రువసిద్ధాంతము తెలిసియున్నచో మాక్స్ ముల్లరు పండితు డింతగందరగోళపడవలసిన యవరసర ముండెడిది గాదు. “ఆవుల నెత్తికొనిపోవుట” యనగ భావము మన కిప్పుడు కరతలామలకమగుచునే యున్నది. అనగ, యిన్నిదినములు దీర్ఘరాత్రియందు గడచిపోయెనని భావము. స్థలభేదమునుబట్టి యీదీర్ఘరాత్రియందు పడిపోయిన దినములసంఖ్య (ఆవుల సంఖ్య) భేదించుచుండును. ఆవులను దొంగిలించుట యనునది వేదవాఙ్మయమందుకూడ కలదు. వృతానురుడు ఆవులను దొంగిలించెను; కాని యెన్నిఆవులో చెప్పబడలేదు. కాని, I, 116, 16 - లో; 117, 18 - లో ఋజ్రాశ్వము (ఎర్ర గుర్రము) ౧౦౦, లేక ౧౦౧ గొర్రెలను చంపి, ఆడ తోడేలునకు ఆహారముగ వేసెనట. ఈకథ పైగ్రీకు కథతో పోలుచున్నది.

ప్రాచీనసంవత్సరమునుగూర్చియు, అందు ముఖ్యముగ దీర్ఘరాత్రినిగూర్చియు, వైదికకర్మకాండయందు ప్రముఖమైన నిదర్శన మింకొకటి నిలిచియున్నది. కాని, యిది ఇటీవల ధట్టముగ పెరిగిన వ్యాఖ్యానములలోను, భాష్యములలోను మరుగుపడి పూడిపోయి యున్నది. కనుక, దీనిని త్రవ్వి వెళ్ళగించుటకై, మన మిప్పు డిచ్చట సోమయాగముల

యొక్క సంపూర్ణచరిత్రను సమగ్రముగ పరిశీలింపవలసి యున్నది. ఈసోమయాగ మనునది చాల పురాతనసంస్థ యైనట్లు ఆర్యసంతతుల ప్రాచీనగాధలే వేనోళ్ళచాటుచున్నవి. కర్మకాండయంతటిలోను యీసోమయాగమే చాల పురాతన మైనది. ఋగ్వేదమం దిదియే ప్రధానవైదిక కర్మగ వర్ణింప బడినది. ౧౧౪ సూక్తములతో నెప్పుచున్న ప్రత్యేకమండల మొకటి దీనికొరకై ఋగ్వేదమందు ప్రత్యేకింపబడియున్నది. కనుక, దీనిని మనమిప్పుడు పరిశీలించి చూచి, యతిప్రాచీన సత్రములస్వభావ మెట్టిదో తెలిసికొందము.

సోమయాగమునకును తక్కిన యాగములకును గల ముఖ్యమైన భేదమేమనగ :- ఈ సోమయాగమందు సోమ రసము తీయబడును. ఈ రసమును త్రాగుటకుముందు దీనిని దేవతలక ధ్వింతురు; ఇదియే ముఖ్యమైనభేదము. ఈ భేదము సోమయాగమను పేరునుబట్టియే తెలియుచున్నది. ఈ సోమ రసము ఉదయ మొకసారి, మధ్యాహ్న మొకసారి, సాయం కాలమొకసారి— మొత్తముమీద దినమునకు మూడుపర్యాయములు అర్పింపబడును. దీని నర్పించుసమయమందు మంత్రముల పఠింతురు.

వానివాని కాలపరిమితినిబట్టి సోమ యాగములు మూడుతరగతులుగ విభజింపబడియున్నవి.

(౧) ఏకాహములు:— ఒకదినమునో పూర్తియగునవి.

(౨) అహ్నినములు :— ఒకదినమునకంటె యెక్కువ
౧౩ దినములకంటె తక్కువకాలములో పూర్తియగునవి ;

(౩) సత్రములు:— ౧౩ దినములుగాని, అంతకెక్కువ,
దినములుగాని పట్టునవి. ఈ సత్రములలో వెయ్యి సంవత్సర
ములు పట్టు సత్రములుకూడ గలవు.

I. ఏకాహముక్రిందికివచ్చున వేవనగ :—

(౧) అగ్నిష్టోమ	1	
(౨) అతిఅగ్నిష్టోమ	2	విశ్వం
(౩) ఉక్త్య ...	3	విశ్వం
(౪) షోడశీ ...	4	విశ్వం
(౫) వాజపేయ...	5	విశ్వం
(౬) అతిరాత్ర...	6	విశ్వం
(౭) అప్తారాత్ర...	7	విశ్వం

మొత్తముమీద యీ యేడున
“ జ్యోతిష్టోమము ” యొక్క
అంతర్భాగములనిగాని లేక రక
ములని గాని చెప్పవచ్చును.

ఈ యేడును ఒకలేరకమైన యజ్ఞములు. సోమరస
మర్పించునప్పుడు చదువు మంత్రముల సంఖ్యలోను, చదువు
విధములోను, అందుపయోగించు పాత్రలసంఖ్యలోను ఏవో
కొద్దిమార్పులు తప్ప, వీనిలో వీనికి విశేషభేదములేవియు
లేవు. ఈరకము యజ్ఞములతో మన కిప్పుడంతగ పనిలేదు.

II. ఇక రెండవ తరగతివి అహ్నినములు:— ఈతరగతి
క్రిందికి వచ్చున వేవనగ:—

(౧) రెండు, మూడు, మొదలు ౧౨ రాత్రులవరకు పట్టు, ద్వితీయ, త్రితీయ, 'చతుర్థాత్ర' ములను పేర్లుగల సోమయాగములు 'ద్వాదశరాత్ర' ములవరకు గలవు.

(౨) "ద్వాదశాహ" :— ఇది యీ తరగతిలో ప్రధానమైనది. ఇది ౧౨ దినములుపట్టును. (ఇది అహీనము గను, సత్రముగనుకూడ పరిగణింపబడుచున్నది.) దీనియందు జ్యోతిష్, గో, ఆయుస్, అను పేర్లుగల మూడు 'త్ర్యహ'ములున్న (3 × 3 = 9 దినములున్న) + ౧. పదియవదిన మున్న + ౨ అతిరాత్రులున్న = కలిసి మొత్తం ౧౨ దినము లగుచున్నవి. ఈ 'త్ర్యహ'ములు మూటికిని కలిసి "నవరాత్ర" యని పేరు.

III. ఇక మూడవ తరగతివి సత్రములు:—

ఈ తరగతిలో వెయ్యి సంవత్సరములుపట్టు యాగములు కూడ చెప్పబడియున్నను యిందు ముఖ్యమైనవి వార్షికసత్రములే. తక్కినవానితో మన కిప్పుడు పనిలేదు. ఈ వార్షిక సత్రములలో ప్రధానమైనది "గవాం అయనం".

ఈ సత్రముల స్వభావమును పరిశీలించుటకు ముందు మనము "షళహ" అను పదమునకు అర్థ మేమో తెలిసికొనుట అత్యవసరమై యున్నది. షళహ = (షట్ + అహ), అనగ, ఆరురోజు లని అర్థము. (కర్మకాండయం దీపదము ఆరురోజులు చేయు కర్మకు పేరుగ పెట్టబడినది) అయిదు షళహలు కలిసినచో ఒక నెల యగును. కనుక "షళహ"

యనునది “వారము”, “పక్షము” వలె ఒకానొక కాలమాన మని తెలిసికొనవలెను. “షళహ” లోనున్న ఆరురోజులలో వరుసగ జ్యోతిష్, గో, ఆయుస్ — ఆయుస్, గో, జ్యోతిష్టామములను పేర్లుగల ఆరు హోమామములు జరుగుచుండును. కనుక, ప్రతి “షళహ” యు జ్యోతిష్టామముతో ప్రారంభమై, జ్యోతిష్టామముతో ముగియును. షళహలో నిత్యము జరుగు హోమామములందు సోమరస మర్పించు నప్పడు పఠించు మంత్రముల లేక స్తోత్రముల క్రమమునుబట్టి యీ ‘షళహ’ లు “అభిప్లవ” షళహలనియు, “పృష్ఠ్య” షళహలనియు రెండురకములేర్పడెను. “పక్షముల”లో “శుక్ల”, కృష్ణ భేదములున్నట్లే, “షళహల”లో “అభిప్లవ”, “పృష్ఠ్య” యను భేదములేర్పడెను.

వార్షిక సత్రమందు ప్రధానముగ కొన్ని “షళహ” లుండును. వీనికితోడు సత్రముయొక్క ఆద్యంతములందును, మధ్యయందును, ప్రత్యేకముగ కొన్ని క్రియలునడుచును. సత్రముయొక్క మధ్యదినమునకు “విషువత్” అనిపేరు. ఇది సత్రమును రెండుసరిసమానమైన భాగములుగ విభజించుచున్నది. ఈవిషువత్ దినము యజ్ఞదినములలో లెక్కపెట్టబడదు. మొదటిభాగమందు జరిగినక్రియలే రెండవభాగమందును తలక్రిందు క్రిమముగజరుగును. ఇట్టి వార్షిక సత్రముయొక్క నమూనా (model) యెట్లుండునో ఉదాహరణార్థమై యీకింద వివరించెదను.

వార్షిక సత్రముయొక్క నమూనా (Model.)

- | | | |
|---|---|---------------|
| (౧) యజ్ఞోప క్రమణసంబంధమైన
అతిరాత్రము ... | } | ౧. దినము. |
| (౨) ఆరంభనీయ, లేక పాయ
ణీయ యను పేరుగల చతు
ర్వింశ దినము, ఇది యేసత్రము
నకు నిజమైన ఆరంభము ... | | ౧. దినము. |
| (౩) నెల ౧ కి ౪ అభిష్టవషళ
హాలు + ౧. పృష్ట్యవషళహా
చొప్పున గి నెలల వరకు,
మొత్తము ౨౫ వషళహాలు =
($25 \times 6 = 150$ దినములు) ... | } | ౧౫౦. దినములు. |
| (౪) మూడు అభిష్టవషళహాలు + ఒక
పృష్ట్యవషళహా | | ౨౪. దినములు. |
| (౫) 'అభిజిత్' దినము | | ౧. దినము. |
| (౬) మూడు "స్వర-సామక్" దిన
ములు | } | 3. దినములు. |
| (౭) "విషువక్" దినము (ఇది యజ్ఞ
మధ్యదినము ; ఇది లెక్క
లోనికి రాదు) | | |
| (౮) మూడు "స్వర-సామక్"
దినములు | } | 3. దినములు. |
| | | |

(౯) “ విశ్వజిత్ ” దినము

౧. దినము.

(౧౦) (౧ పుష్ప + ౩ అభిష్లవ) }
 షళహాలు }

౨౪. దినములు.

(గం) (అ) నెల గ కి (గ పృష్ఠ్య +
ర అభిప్లవల) చొప్పున ర
నెలల వరకు = ౨౦ వశ
హాలు = ౧౦౨౦ దినములున్న

$$\begin{array}{ccccc} + & & & & + \\ (9) & 3 & \text{అభిప్రవలు} & + & \text{గోష్ఠో} \\ & & & & \\ మ & + & \text{ఆయుష్టోమ} & + & \text{దశ} \\ రాత్ర & (౧౦. డి.) = & \dots\dots\dots & & \end{array}$$

౧౫౦. దినములు.

30 దినములున్ను

వెరళి ౧౫౦ దినములు.

(౧౨) మహావీరదినము. (ఇది చతుర్వింశ దినమునకు) ప్రతిగ నున్నది

౧. దినము.

(౧౩) ఉపసంహార సంబంధమైన అతి
రాత్రులు

౧. దినము.

వెరశి ౩౬౦ దినములు.

వైనుదహరించిన 3౬౦ దినములను రెండుతరగతులుగ విభజింపవచ్చును. (౧) స్థిరమైన దినములు (౨) అస్థిరమైన

దినములు. పై ప్రాణాళికనుబట్టిచూడగ, యీవార్షికయజ్ఞములో ఉపక్రమోపసంహారములందలి అతిరాత్రీములును, చతుర్వింశ మహావ్రతదినములును, అభిజిత్ విశ్వజిత్ దినములును, విషువనుకు ముందువెనుకలనుండు స్వరసామన్ దినములును, విషువన్ దినమును, ద్వాదశాహములోనున్న దశరాత్రీమును కలిసి మొత్తము ౨౨ దినములు చాల ప్రధానమైనవి. ఈయజ్ఞములో ఇవియే స్థిరమైనవి. తక్కిన దినములు అభిష్ట, పృష్ఠ్య షళహాలలో ఇమిడియున్నవి. ఇవి స్థిరమైనవి కావు. ఇష్టమువచ్చినట్లు యీదినములసంఖ్యను మార్పవచ్చును. ఈప్రాణాళికనుండియే కొద్దిమార్పులతో అనేకసత్రీము లుత్పన్నమగుచున్నవి. ఎట్లనగ:- గవాం అయనముయొక్క యవధి ౧౦ మాసములే యైనచో ౩౬౦ దినములలో ౨ నెలలను కొట్టివేయవలెను. ఈరెండు నెలలను స్థిరమైనదినములలోనుండి కొట్టివేయుటకు వీలులేదు. కనుక, అస్థిరభాగము నుండియే కొట్టివేయవలెను. అనగ, పై ప్రాణాళికలో (౩), (౧౧) భాగములనుండి చెరిలయిదు షళహాలను కొట్టివేసినచో గవాం అయన మేర్పడును. మరియు పై ప్రాణాళికలోనున్న షళహాల నన్నిటిని ఆభిష్టవషళహాలుగ మార్చినచో “ఆదిత్యానాం అయన” మేర్పడుచున్నది. అట్లే షళహాలనన్నిటిని పృష్ఠ్య షళహాలుగ మార్చినచో “అంగీరసాం అయన” మేర్పడుచున్నది. కాని, యీ చివరిరెండు అయనములలోను మొత్తము దినములు మాత్రము ౩౬౦ గనే నిలిచియున్నవి. ఈప్రాణాళికలో ౬

దినములుతగ్గించి 3గిర దినములే యజ్ఞముచేసినచో “ఉత్సర్గి
నాం - అయన” మేర్పడుచున్నది.

ఈ రీతిగ ఆయా ప్రదేశములందుండు సంవత్సరము
యొక్క కాలపరిమితికిని, తదితర లక్షణములకును సరిపోవు
నట్లు నమూనాగా పైన నుదహరించిన ప్రణాళికలోని అస్థిర
భాగములలో కొలది సవరణలను మాత్రము చేసికొనుచు,
పలువురు పలుతెరగులగు యజ్ఞములను చేయుచుండిరి. ఈ
కొలదిభేదములను వదలి చూచినచో యీ సత్రములన్నియు
మొత్తముమీద ఒక్క నమూనాగానేయుండును. ప్రధాన
కర్మలు అన్నిసత్రములలోను స్థిరముగనేయున్నవి. విషువక్,
అభిజిత్, విశ్వజిత్, స్వరసామక్ దినములలో నేయేకర్మలను
చేయవలెనో బ్రాహ్మణములందును, శౌతనూత్రములందును
విపులముగ వివరింపబడియున్నవి. అతిరాత్ర, చతుర్ద్వితీయ
ములం దేయేకర్మల జేయవలయునో ఐతరేయబ్రాహ్మణము
విపులముగ జెప్పుచున్నది. చతుర్ద్వితీయ దినమందు ౨౪ రక
ముల స్తోమములను ఘరింపవలసియుండుటచే దాని కా పేరు
వచ్చినదట. ఇదియే సత్రమునకు నిజమైన ఆరంభము. మహా
వ్రతదినముతో సత్రము నిజముగ ముగిసిపోవును. ఈ దిన
మందు చేయవలసిన క్రియలు విపులముగ, ఐతరేయబ్రాహ్మ
ణము IV, 14 లో గలవు. మహావ్రతదినమొదలి కర్మప్రవర్గ
విధిని పోలియున్నది. “హోత్రీబీజమును నిలువజేసి మహా
వ్రతకర్మవలన యీ బీజము తిరిగి మొలకెత్తునట్లు జేయును.”

సకాలమందు మరల మొలకెత్తుటకై యజ్ఞబీజమీరీతిగ భద్ర పరుపబడినది. ఇదియే మహావ్రతకర్మ - ఇదియే ప్రవర్గ్యవిధి యని పైనదెలిపియుంటిమి. గతించిన పాపసంవత్సరమునకును, ముందురానున్న క్రొత్తసంవత్సరమునకును యీమహావ్రత కర్మ యొకవిధమైన “లంకె” గ నున్నది.

ఇంకొకవిశేషమేమనగ:- ఈసత్రముయొక్క తుది భాగమందువచ్చు ద్వాదశాహమును-అందులో ముఖ్యముగ ౧౦ రోజులును-చాల ప్రధానములుగనున్నవి. ఇట్లే సత్రము యొక్క ఉపక్రమోప సంహారములందలి అతిరాత్రములును చాల ప్రధానమైనవి.

ఆర్యులు ధ్రువమండలమును వదలివచ్చినపిమ్మట రచించిన యాజ్ఞికవాఙ్మయమందు గన్పట్టుచున్న ౩౬౦ దినముల పరిమితిగల వార్షికసత్రముయొక్క నమూనాను (ప్రణాళికను) పైనవివరించియుంటిమి. కాని; యితకుపూర్వము ధ్రువమండల మందున్నప్పటి సత్రముయొక్క స్వభావ మెట్లుండునో మన మిప్పుడు విచారింపవలెను. దీనికొరకై మనమిప్పుడింకొక రకము సోమయాగములను పరిశోధింపవలయును. వీనికి రాత్రి కృతువులనిపేరు.

సోమయాగములలో ఏకాహములనియు, అహ్నినము లనియు, సత్రములనియు — మూడుతరగతులు గలవని పైన

జెప్పితిమి. రెండవతరగతియైన అహీనములలో ద్వితీయాత్ర, త్రితీయాత్రములను పేర్లుగల సోమయాగములు “ద్వాదశ తాత్రము”లవరకు గలవనికూడ జెప్పియుంటిమి. కాని, యీ జాపితా యంతటితో ఆగలేదు. ఇవిగాక, యింకను త్రయోదశతాత్ర, చతుర్దశతాత్రములను పేర్లుగల సోమయాగములు “శతరాత్ర”మువరకు గలవు. ఈ జాపితా “శతరాత్ర”తో నిలిచిపోవుచున్నది. వీని కన్నిటికిని కలిసి “రాత్రిక్రతువు”లని పేరు. (ఇవి రాత్రులందు జేయబడు క్రతువులని ముందు నిరూపింప నున్నాము.) ఇవి ‘నూరు’వరకుమాత్రమే కలవు అంతకుపైన లేవు. ఈ నూరింటిలో ౧౨ రాత్రులవరకు అహీనవర్గములోను, ౧౩ నుండి — ౧౦౦ వరకు ‘సత్ర’ వర్గములోను చేర్చిరి. ఈ కృత్రిమవిభాగమును మన మంతగ పాటించవలసిన పనిలేదు. ఏది యెట్లున్నను మొత్తముమీద ౨ మొదలు ౧౦౦ రాత్రులవరకు వివిధకాలపరిమితులుగల రాత్రిక్రతువులను పేర్లుగల యింకొకరకము సోమయాగములు తైత్తిరీయసంహిత, బ్రాహ్మణములు, శ్రౌతసూత్రము లందు స్పష్టముగ వర్ణింపబడియున్నవి. వీనియొక్క సంఖ్యను గూర్చిగాని, స్వభావమునుగూర్చిగాని, అవధులనుగూర్చిగాని యెట్టి సంగోచములును లేవు. ఈ రాత్రిక్రతువులసంఖ్య ౯౯. అతిరాత్రక్రతువునుకూడ వీనికి గలిపినచో రాత్రిక్రతువుల సంఖ్య మొత్తము నూరుగును.

మనమిప్పుడు విచారింపవలసిన యంశమేమనగ:- ఇన్ని సోమయాగములుండగ వీనిలో యీనూరుమాత్రమే యేల “రాత్రిక్రతువు”లని చెప్పబడినవి? ఈరాత్రి క్రతువులసంఖ్య నూరుమాత్రమే యేలయుండవలెను? నూరురాత్రులకంటె యెక్కువ షరిమితిగల రాత్రి క్రతువులేలేవు? “రాత్రి” యనగ కర్మకాండయందు “దినము” అని అర్థముచేసికొన వచ్చునని మీమాంసకులు సమాధానము చెప్పుచున్నారు. శతరాత్రమనగ నూరుదినముల యవధిగల యజ్ఞమని వారి సమాధానము. ప్రాచీనకాలమందు కాలమానమును తెలిసి కొనుటకు చంద్రుడే ప్రధానసాధనముగనుండెను. గనుక దినములకు రాత్రియను నామధేయముకూడ ప్రచారములో నుండియుండవచ్చును. దీనినిబట్టికూడ మీమాంసకులయర్థమును ఒకవిధముగ ఒప్పుకొనవచ్చును. అయితే యింతమాత్రముచే పైప్రశ్నలు పరిష్కరింపబడజాలవు. రాత్రియనగ దినమని యొప్పుకొన్నను యీరాత్రి క్రతువులవరుస నూరు రాత్రులతోడనే నిలిచిపోనేల? తిరిగి ౩౬౦ దినములయజ్ఞము వచ్చువరకు యీలోపుగ నెట్టియజ్ఞము (రాత్రిక్రతువు) గాని యేల లేకపోయెను? ఒకటి మొదలు నూరువరకు క్రమముగ వచ్చినయజ్ఞములవరుస యింత ఆకస్మికముగ నూరువద్ద తెగి పోనేల? తిరిగి ౩౬౦ దినముల సత్రమువచ్చువరకు యీ మధ్య యింతపెద్దగండి పడనేల? నూటికిని, మున్నూటలరు వదికిని మధ్య యింతపెద్దఖాళీ యేలయుండెనో యింతవరకెవరును తగిన సమాధానము చెప్పలేదు.

గవాం అయనమువంటి యేవార్నికసత్రములోను చేరకుండ, “రాత్రిక్రతువు” లనుపేరుతో ఒకనూరు సోమయాగములు కర్మకాండయందు ప్రత్యేకమొకవర్గముగ - కేటాయింపుగ - నిలిచిపోయినవి. ఇవి యిట్లెందులొను చేరకుండ యేల ప్రత్యేకముగ నిలిచిపోయినవో యితవరకెవరును చెప్పలేదు. వీసియొక్క యవధి నూరురాత్రులకంటె యేల యెక్కువలేదో యెవరును తెలిసికొనలేదు. చాలకట్టుదిట్టములతో నొప్పుచున్న సోమయాగ పద్ధతియందీనూరు క్రతువులు మాత్రమే యెందులొను చేరకుండ దూరముగ, బాటరిగ, యేలనిలిచిపోయెను? ఇన్నియుగములు గడచిన పిమ్మట నేనిప్పుడీ ప్రశ్నలకు సమాధానము చెప్పబోవుట అతిసాహసముగ గన్పట్టవచ్చును. కాని మన ఉత్తరధ్రువ సిద్ధాంతము నాధారముగ గైకొన్నచో యీప్రశ్నలకు చక్కని సమాధానము కుదురునని నాకు గట్టిగతోచుచున్నది. కనుక, యీవిషయముపై నాకున్న యభిప్రాయముల నిట వివరించెదను.

అతిరాత్రక్రతువు యీకాలమందుకూడ రాత్రియందే చేయబడుచున్నది. ఈశబ్దములోని “రాత్రి”కి రాత్రియనియే యర్థమిప్పటికిని చెప్పబడుచున్నది. అట్లయినచో, ద్వీరాత్ర, త్రిరాత్రాది శబ్దములలోనుండు రాత్రిశబ్దమునకుకూడ రాత్రియనియే యేల అర్థముచెప్పకూడదు? సోమరసమును రాత్రిపూట తీయుటకు వీలులేదు గనుక రాత్రియని అర్థము చెప్ప

కూడదని కొందరనుచున్నారు. కాని, యాయభ్యంతరము నిలువజాలదు. ఏలననగ:- అతిరాత్రి క్రతువునందు సోమ రసము మామూలుగనే రాత్రియందుతీయబడి మూడు “పర్యాయము”లు ఇంద్రునకు అర్పింపబడుచున్నది. అతిరాత్రుక్రతువు ప్రతిసత్రమునకు ఉపక్రమోప సంహారము లందాచరింపబడుచున్నది. అసురులు చీకటిలో దాగుకొనిరి. దేవతలు వెలుతురులో నుండిరి. ఈరాక్షసులను చీకటిలోనుండి వెడలగొట్టుటకై దేవతలుపూనిరి. కాని, యీపనికై దేవతలందరిలోను ఇంద్రుడొక్కడు తప్ప తదితరు లెవరును సాహసింపరైరి. ఇంద్రుడు మరికొందరిని వెంటబెట్టుకొని, చీకటికోటను ప్రవేశించి మొదటిపర్యాయపు సోమరసముతో రాక్షసులను రాత్రియొక్క ప్రథమభాగమునుండి తరిమివేసెను; రెండవపర్యాయపు సోమరసముతో రెండవభాగమునుండి తరిమివేసెను; మూడవపర్యాయపు సోమరసముతో మూడవభాగమునుండి పూర్తిగ వెడలగొట్టెను. దీనినిబట్టి సోమరసము రాత్రియే తీయబడెననియు, రాత్రియందే మూడుపర్యాయములు ఇంద్రున కర్పింపబడెననియు, యీ రసమును త్రాగి ఇంద్రుడు ఉత్సాహవంతుడై రాక్షసులను (చీకటిని) తరుమగొట్టెననియు స్పష్టమగుచున్నది.

ఇట్టి అతిరాత్రుక్రతువే పారశీగ్రంథములందు కూడ వర్ణింపబడెను. రాత్రిలో మూడుభాగములు (త్రిప్యై) గలవట. మొదటి భాగమందు అగ్నిగృహ యజమానుని

మేల్కొలిపి; “అజి” (సంస్కృతం—అహి) అను రాక్షసుడు అనురులచే ప్రేరేపింపబడి నామిదికి వచ్చి నన్ను చంపజూచు చున్నాడు. కనుక, నే నిప్పుడు మిక్కిలి తేజస్సుతో ప్రకాశింపవలసియున్నది; నీవిప్పుడు వెంటనే లేచి మొలదట్టి (కోష్టి) బిగించి, కట్టెలనుతీసికొనిరా ” అని చెప్పును. ఈరీతిగనే, అగ్నిగృహయజమానుని మూడు ‘పర్యాయము’లు మేల్కొలిపిచెప్పును. ఈకథ యింద్రునకు మూడుపర్యాయములు సోమరసమర్పించుటనుబోలియున్నది. మొలదట్టి (కోష్టి) బిగించి కట్టెలుతెచ్చుటయు, సోమరసము తీసి అర్పించుటయు రాత్రిపూటయందేజరిగెను. ఈకథపాఠశీఘ్రులందుగూడనుండుటచే అతిరాత్రుకృతువు చాలపురాతనమైనదని స్పష్టమగుచున్నది.

అతిరాత్రుకృతువు ఒక్కరాత్రితోనే పూర్తియగును; ఒకరాత్రి పరిమితిగల అతిరాత్రుకృతువునకుచెప్పిన సమాధానమే ౨, ౩, ౪, ౫, ... ౧౦౦ రాత్రుల పరిమితులుగల తక్కిన ద్విరాత్ర, త్రిరాత్రాదిక్రతువుల కేలచెప్పరాదు? ప్రాచీనులగు ఆర్యులు తమయజ్ఞములను పదినెలలలోనే ముగించెడివారనియు, వీరి యజ్ఞములు కాగనే దీర్ఘరాత్రి వచ్చెడిదనియు యిదివరకుచెప్పి యుంటిమి. అయితే, యీ యాద్య లీదీర్ఘరాత్రియందేమిచేయుచుండిరి? రెండునెలలును యెడతెగకుండ నిద్రపోవుచునేయుండిరా? ఇప్పుడుకూడ ఉత్తర ధ్రువమండలమందు “లాపు” అను నొక జాతిమనుష్యులు నివ

సింఘుచునేయున్నారు. వారీదీర్ఘ రాత్రియందు సదా నిద్రపోవు చునేయుండరు. మనమిచ్చట సూర్యగమనమువలన రాత్రిం బవళ్ళనుగుర్తించినట్లే “లాపు” లుకూడ బహు కాలాభ్యాస ముచే ఆదీర్ఘ రాత్రియందు నక్షత్రములయొక్క ఉచ్చ, నీచ లనుబట్టి రాత్రింబవళ్ళ సంజ్ఞ నేర్పరుచుకొనిరి.” అని ఆదేశ మును చూచివచ్చిన “పాల్డు - చైలు” అను నాతడు చెప్పుచున్నాడు. ఇట్లేర్పరచుకొన్న రాత్రిపూటయందే వారు నిద్రపోదురు తక్కినప్పుడు యేవోవ్యాపారములను చేసికొను చుందురు. కనుక, యీనాడీ “లాపు” లు చేయుచున్నట్లే. ఆనాడు ఆర్యులుకూడ చేసియుండిరనుకొనుటలో ఆశ్చర్య మేమున్నది. ప్రాచీనులగు ఆర్యులు పదిమాసములు యజ్ఞ ములు చేసినపిమ్మట రెండునెల లెడతెగకుండ నిద్రపోయి యుండరు. “వల” తో జరుగనున్న యుద్ధమందు యింద్రు నకు తోడ్పడుటకై ఆర్యులు పదిమాసములు యజ్ఞములు చేసిరి; ఇప్పుడు యుద్ధముతీవ్రముగ ప్రారంభమైనది; యిప్పుడే యింద్రున కెక్కువ సహాయము గావలసియున్నది; పాప మింద్రుడు ‘వల’ తో పోరాడుచుండగ, ఆర్యులు ఆతనికేమియు తోడ్పడకుండ — ఒకగిన్నెడు సోమరసమైన నివ్వకుండ — కాళ్ళుపారజాపుకొని సోమరులై ఆర్యులు నిద్రపోవుచుండిరా? అట్లయినచో, అసలు యజ్ఞములయొక్క మూలసిద్ధాంతమే కూలిపోవును. కనుక, యీదీర్ఘరాత్రులందు ఇంద్రున కుత్సా హముగల్గించుటకై ఆర్యు లీరాత్రిక్రతువులనుచేయుచు, ఇంద్రు నకు సోమరస మర్పించుచుండిరి.

ధ్రువమండలమందు అక్షాంశభేదములనుబట్టి దీర్ఘ
రాత్రి కొన్నిచోట్ల 3 నెలలును, మరికొన్నిచోట్ల ౧ నెల,
౨ నెలలును, మరికొన్నిచోట్ల, ౨, 3, ౪, ౫ ... 3౦ రోజు
లునుకూడ నుండవచ్చునుగదా. కనుక ఆయా ప్రదేశములలో
నుండు దీర్ఘరాత్రులయొక్క అనధులనుబట్టి ద్విరాత్రీ,
త్రిరాత్రా దీర్ఘరాత్రులు చేయబడుచుండెను. దీర్ఘరాత్రీ
౨ రోజులున్నచోట ద్విరాత్ర క్రతువుచేయబడెను; పదిరోజు
లున్నచోట దశరాత్రక్రతువును, ౧౦౦ రోజులున్నచోట
శతరాత్రక్రతువును చేయబడుచుండెను. శతరాత్రక్రతు
వులతో యీరాత్రిక్రతువులు నిలిచిపోయెను. అంతకుపైన
లేవు. అనగ, మనయార్యులున్నచోట ౧౦౦ రోజుల దీర్ఘ
రాత్రీకంటె యెక్కువ దీర్ఘరాత్రిలేదనిభావము. ఈభావ
మును బలపరుచుటకు అదితిగాధయే ప్రబల ప్రమాణముగ
నున్నది. ఈగాధనుబట్టి ౭ మాసముల సూర్యరశ్మిగల ధ్రువ
మండలప్రదేశము సూచింపబడుచున్నది. దీనికిముందు 3౦
రోజులు ఉపస్సును, వెనుకప్రక్కను 3౦ దినముల 'యీ
రెండ' యు కలిపినచో మొత్తము వెలుతురు ౯ మాసము
లుండును. తక్కిన మూడుమాసములును (౯౦ రోజులే ౯౫
రోజులును) దీర్ఘరాత్రియే. ఇంతకుమించిన దీర్ఘరాత్రిని
ఆర్యులెరుగరు. ఈతెక్క పైనవివరించిన ౧౦౦ రోజుల పరి
మితిగల 'శతరాత్ర' క్రతువుతో సరిపోవుచున్నది. నూరు
రోజులకెక్కువ దీర్ఘరాత్రిలేదుగనుక, నూరురోజుల పరిమితి

గల “శతరాత్ర” క్రతువునకంటె యెక్కువ పరిమితిగల రాత్రి క్రతువులునులేవు.

ఉషస్సునుగూర్చియు, యీరెండనుగూర్చియు ప్రత్యేక క్రతువులుండుటచే యివి రాత్రిక్రతువులలో చేరవు. కనుక, రాత్రిక్రతువులసంఖ్య నూరింటితోడనే నిలిచిపోవుట మిక్కిలి సహజముగనున్నది. ఎందునను చేరక ప్రత్యేకముగ నిలిచి యున్న రాత్రిక్రతువులనుగూర్చియు అందు ముఖ్యముగ “నూరు” అనుసంఖ్యనుగూర్చియు, యితసరళమగు భావార్థము ఒక్కద్రువసిద్ధాంతము పైననేతప్ప మరి యేయితర సిద్ధాంతముపై నను కుదురదు. దీనినిబట్టి ఒకమాసము ఉషస్సును 2 మాసములు సూర్యకాంతియు, ఒకమాసము యీరెండయు, 3 మాసములు దీర్ఘరాత్రియుకలిసి ప్రాచీన కాలమందొకప్పుడు ఆర్యులకు సంవత్సరముగ నేర్పడెనని యీరాత్రిక్రతువుల చరిత్రమువలన ద్రువపడుచున్నది.

ఈ యంశమును బలపరుచుట కింకొక ప్రబలప్రమాణము గలదు. ఇంద్రునకు “శతక్రతు” అను నామధేయము ఋగ్వేదమందు గలదు. ఇటీవల ప్రబలిన పురాణములలో కూడ ఇంద్రుడు నూరుక్రతువులకు అధిపతియనియు, నూరు క్రతువుల కధిపతియైనవాడే ఇంద్రుడనియు అర్హుడనియు కూడ చెప్పబడియున్నది. ఈపురాణగాధకును, ఋగ్వేదమందున్న ‘శతక్రతు’ నామధేయమునకును సంబంధములేదనియు, వేదములో ఇంద్రునకు చెప్పబడిన “శతక్రతు” పదమునకు

“నూరుశక్తులకు అధిపతి” యని భావమనియు శాయనా
 చార్యులవారును, వారిననుసరించి పాశ్చాత్యపండితులుకూడ
 వ్రాసియున్నారు. కాని, నూరురాత్రిక్రతువుల యుత్పత్తిని
 గూర్చి నేను పైనచేసిన వివరణము నిజమైనచో, ఇటీవల
 పురాణములలో ప్రబలినగాధ కేవలము ఋగ్వేదమందున్న
 శతక్రతునామధేయము పైననే ఆధారపడియున్నదని చెప్పక
 తప్పదు. ఈ నూరురాత్రిక్రతువుల కింతవర కెవరును సరియైన
 సమాధానము చెప్పలేదు. దీర్ఘరాత్రియందు “వల” యను
 రాక్షసునితో పోరాడుటకు సాహసించినది ఇంద్రు డొక్కడే.
 ఈ ఇంద్రుని గూర్చియే యీ నూరురాత్రిక్రతువును చేయ
 బడినవి. కనుక, ఇంద్రుడు నూరుక్రతువులకు అధిపతియనుట
 యెంతయు సమంజసముగ నున్నది. ఇట్లు నూరుదినములు
 “వల”తో, చీకటియందు పోరాడి, నూరుక్రతువుల కధిపతి
 యైనవా డీ ఇంద్రు డొక్కడే. కనుక “శతక్రతు” అను
 బిరుదునకును, ఇంద్రపదవికిని, యీ ఇంద్రు డొక్కడే
 అర్హుడు. అందుచేతనే, ఋగ్వేదమం దింద్రునకు “శతక్రతు”
 నామధేయము వచ్చెను. ఈ నామధేయములో నిమిడియున్న
 భావమునుబట్టియే ఇటీవలి పురాణములుకూడ ఇంద్రుడు
 నూరు యజ్ఞముల కధిపతి యయ్యెనని చెప్పినవి.

అయితే, ఇంద్రపదవికి అర్హత నిచ్చు యీనూరుక్రతు.
 శ్రులును అశ్వమేధములని పురాణములు చెప్పుచున్నవి. దీనిని
 సమన్వయించుటెట్లు? ఋగ్వేదమందు చెప్పబడిన శతరాత్రి

క్రతువు అశ్వమేధమా? ఈభేదమంతగ పాటించదగినది కాదు. ఏలననగ:- అశ్వమేధముకూడ ఒకానొక సోమయాగమేకాని, వేరుకాదు. కర్మకాండయం దీ అశ్వమేధము రాత్రిక్రతువు లతోపాటు వర్ణింపబడియున్నది. తైత్తిరీయసంహిత VII, 2, 11 లో — అశ్వమేధమం దర్పింపవలసిన నూరు బలులు పేర్కొనబడియున్నవి. ఈబలులు లేక హోమామములు ప్రజాపతికి “రాత్రియందు” అర్పింపబడెనని తై|| బ్ర|| III, 8, 15, 1- చెప్పుచున్నది. కనుక, అశ్వమేధమం దర్పింపబడు హోమామములు “రాత్రిహోమామముల”ని చెప్పబడుచున్నవి. యజ్ఞశ్వమెప్పుడు తిరిగివచ్చునో తెలియదు గనుక అశ్వమేధముయొక్క అవధికూడ యెక్కడను నిర్ణయింపబడలేదు. యజ్ఞశ్వమనగ నీటిగో సంచరించుచున్నసూర్యుడని ఋ 1, 163, 1 చెప్పుచున్నది. ఆయా ప్రదేశములలోనుండు దీర్ఘరాత్రియొక్క పరిమితినిబట్టి, రాత్రిక్రతువులపరిమితులవలెనే, యాయశ్వమేధముయొక్క పరిమితులుకూడ భేదించుచుండవచ్చును. కనుక, యజ్ఞశ్వముతిరిగివచ్చుటయు, సూర్యుడు దీర్ఘరాత్రినితరించి తిరిగి యుదయించుటయు నొక్కటే. కనుక, యిందునకు సహాయార్థముగ దీర్ఘరాత్రియందు చేయబడినరాత్రిక్రతువులకును అశ్వమేధమునకును పోలిక సర్వవిధములచేతను విధాయకముగ సరిపోవుచున్నది. పూర్వము, ఋగ్వేదమందు శతరాత్రక్రతువుగ వర్ణింపబడిన సోమయాగమే యిటీవల పురాణములందు అశ్వమేధమను సోమయాగ

ముగ వర్ణింపబడిన దనుటలో మహాశ్చర్యమేమియు లేదు. ఈరెండును ఒకపరంపర నే తెలుపుచున్నవి. ధృవసిద్ధాంతము యొక్క ఆధారముచే వీనికన్నిటికిని చక్కని సమన్వయము కుదురుచున్నది.

“శతక్రతు” పదమునకు “నూరుశక్తులకధిపతి” యని చాలచోట్ల శాయనులవారును, వారి ననుసరించి అన్ని చోట్ల పాశ్చాత్యులునుకూడ అర్థముజెప్పిరి. కనుక, దీని నిజార్థమేమియో మన మిప్పుడు విపులముగ చర్చించవలసి యున్నది.

“శతక్రతు” లోని “శత” అను శబ్దమునకేమిఅర్థము చెప్పవలెను? “శత” అనగ “అనేక” మని కొందరుచెప్పిరి. కాని యిదిసరికాదు. “శత” అనగ నూరు - కేవలమునూరు - అనియే చెప్పవలెను. ఎట్లనగ:- ఇందునికనేక పేర్లుగలవు. శతనీత, సహస్రనీత; శతం-ఊతి, సహస్రం-ఊతి; శతమన్యు (ఋ), సహస్రమన్యు (సా. వే), సహస్రముష్క (ఋ). ఇవి గాక యింద్రుని బాణమునకు శతబ్రధ్న, సహస్రప్రాణ అని పేర్లుగలవు. మరియు ‘సోమ’ మునకు శతయామక, సహస్రయామక - అను విశేషణములు ప్రయోగింపబడినవి. ఈపై నవివరించిన పేర్లన్నిటిలోను “శత, సహస్ర” అను పదములు “అనేక” అను భావములో ప్రయోగింపబడియున్నవి.

పై జాబితానుబట్టి చూచినచో “శతనీతి”కి పృథిగ “సహస్రనీతి” కలదు. “శతం-ఊతి” కిబదులుగ “సహస్రం-

ఊతి" గలదు. ఇట్లే ప్రతిచోటను "శత"కు ప్రతిగ "సహస్ర" గలదు. ఈపేర్లలో "శత" యన్నను "సహస్ర" యన్నను "అనేక"మనియే అర్థము. కాని, శతక్రతు పేరునకు ప్రతిగ "సహస్రక్రతు" అనుపేరు వేదములందెక్కడను లేదు. శతక్రతు పదము ఋగ్వేదమందు షుమారు ౬౦ సార్లును, తదితర వేద గ్రంథములందనేక పర్యాయములును ప్రయోగింపబడి యున్నది. ఇందుకు "అనేకక్రతువులకధిపతి" యనుభావమే యుండియున్నచో పై పేర్లన్నిటితోపాటు "సహస్రక్రతు" అను పేరేల ప్రయోగింపబడదు? కనుక 'శతక్రతు' లోనున్న "శత"కును తక్కినపైపేర్లలోనున్న "శత"కును స్వభావమందు చాలభేదముగలదు. ఇందుకు నూరుక్రతువులకంటె యెక్కువ క్రతువులకధిపతిగాడు గనుక, "శత" అనగ "నూరు" అను అర్థమందే "శతక్రతు" పదమును ప్రయోగించి, అంతటితో నిలిచిపోయిరేగాని "సహస్రక్రతు" అని పేరు పెట్టుటకు వైదిక ఋషులకధికారములేమిచే వారాపదము నెచ్చుటను ప్రయోగింపరైరి. ఇందుకు నూరుక్రతువులకే అధిపతియని తమకుగట్టిగ తెలిసినప్పుడు, అతనికి "సహస్రక్రతు" అని పేరుపెట్టుట తప్పని వైదిక ఋషులెరుంగుదురు. అందుచేతనే, వేదమందెక్కడను "సహస్రక్రతు" అను పేరు ప్రయోగింపబడలేదు. కనుక, "శతక్రతు" లోని "శత" కు "నూరు" అనియే ఖండితమైన అర్థము. ఋ 1, 102, 6 లో యిందునకు "అమితక్రతు" అనుపదము

ప్రయోగింపబడినది; “అమిత” అనగ “నూరుకంటె యెక్కువ” అను అర్థమెక్కడనున్నది? ఇంతమాత్రముచే “శతక్రతు” లో నున్న “శత” కు “నూరు” అను సరళ పైన అర్థమును వదలివేయవలెనను భావ మెచ్చటనులేదు.

ఇక, “శతక్రతు” లోని “క్రతు” అనగనేమి? “క్రతు” అనగ ‘శక్తి’ యని కొందరుచెప్పిరి. “శతక్రతు” అనగ “నూరుశక్తులకధిపతి” యట! ఏనూరుశక్తులు? ఇందునకు ప్రత్యేకముగ ఫలానిఫలాని శక్తులు మొత్తము నూరు మాత్రమే గలవని యెచ్చటను లెక్కబెట్టిచెప్పబడ లేదు పోనీ, అనేకశక్తులకధిపతియందుమా యన్నచో, “శత” అనగ, నూరనియే అర్థముగాని, “అనేకము” గాదని పైన వివరించితిమిగద. కనుక, “క్రతు” అనగ “యజ్ఞ” మనియే అర్థము చెప్పవలెను. ఇదిగాక, యజ్ఞమను నర్థమందే “క్రతు” శబ్దము ఋగ్వేదమందు చాలచోట్ల ప్రయోగింపబడియున్నది. ఇట్టి ప్రయోగములు ఋగ్వేదమందుండియే యున్నప్పుడు “శతక్రతు” పదమును “నూరుయజ్ఞముల కధిపతి”యను భావముగా నేలప్రయోగించకూడదు? దీనికి అభ్యంతర మేమియో నాకు తోచలేదు. అందునను, ముఖ్యముగ, ఇటీవలి పురాణములుకూడ యీయర్థమునే చెప్పుచున్నప్పుడు దాని నింకొకవిధముగ నన్వయించుట స్వభావవిరుద్ధముగ గన్పట్టుచున్నది.

ఇంద్రుడు శత్రుపురములను 90,99 లేశ నూరింటిని నాశనమొనర్చినట్లు ఋగ్వేదమందు పలుతావులలో వర్ణన గలదు. ఇదికూడ మన యర్థమునే బలపరుచుచున్నది. “దేవ పురాః” (దేవతలకోటలు) అనగ “దినములు;” అని తైత్తిరీయసంహితావాక్యమునకు అర్థము చెప్పబడినది. శంబరుడను రాక్షసుడు యింద్రునకు శత్రువు. ఈ శంబరుపురములనే యింద్రుడు నాశన మొనర్చెను. దేవపురములనగ దినములైనప్పుడు శత్రుపురము లనగ రాత్రు లనియే అర్థము. దేవతలకు పగలెట్లు కోటయో, రాత్రులకుచీకటియు నట్లే కోటయయ్యెను. ఈ రాక్షసులీచీకటికోటలో దాగకొనిరి. ఇందుగ్గిడి చీకటికోటలను నూరింటిని నాశనమొనర్చెననగ నూరురోజుల పరిమితిగల దీర్ఘరాత్రియందు యింద్రుడు రాక్షసులతో పోరాడి, సూర్యుని పైకితెచ్చెనని భావము. ఈదీర్ఘరాత్రియందే ఆర్యులు శతరాత్రాది “రాత్రిక్రతువుల” నూరింటిని జేయుచుండిరి. ఈదీర్ఘరాత్రియందే యింద్రుడు “అహి” తోపోరాడుచు ౯౯ నదులను (స్రవంతీః) దాటెను. (I, 32, 14). ఈదీర్ఘరాత్రియందే “కుత్స ” యను నాతడు యింద్రుని నూరు తోలుపట్టీలతో తనయజ్ఞమునకు కట్టివేసి, “నిన్ను నీవే విడిసింపుకొనుమ”ని చెప్పెనట. (తం. బ్రా. IX, 2, 22; ఋ X, 38, 5) ఈవర్ణనలన్నియు నొకేభావమును సూచింపుచు, ఒక్కయింద్రునే నూరుయజ్ఞముల కధిపతినిజేయుచున్నవి; మరియు వైదికఋషులయొక్క పూర్వ

తరములవారొకప్పుడు నూరుదినముల దీర్ఘరాత్రిగల ఉత్తర
ధ్రువమండలమందున్నట్లు స్పష్టముగ ఋజువుజేయుచున్నవి.

ఋ V, 48, 3 లో ఆ గ్రావభిరహస్యే భిరక్తుభిర్వర్ణిష్ఠం
వజ్రమా జిఘర్తి మాయని । శతం వా యస్యప్రచరకత్వేన్యై
దమేసంవర్తయన్తో వి చ వర్తయన్నహః॥ యింకొక ప్రబల
దృష్టాంతముగలదు. “ఇంద్రుడు వృత్రాసురుని వజ్రములతో
కొట్టుచున్న కాలమందు యింద్రుని మందిరములో చరించు
చున్న నూరును (యజ్ఞములు) సాధారణదినములయొక్కగతిని
తెగగొట్టి, మరల పునరుద్ధరించుచుండును.” అని యీఋక్కు
యొక్క అర్థము ఆనూరును మేమి? ఇవే దీర్ఘరాత్రియందు
చేయబడుచున్న రాత్రిక్రతువులు; లేదా ఇంద్రజయమునకు
కావలసిన నూరుదినములు. సూర్యరశ్మి నశించి మరల సూర్య
రశ్మి వచ్చులోపల ధ్రువమండలమందు నూరుదినముల దీర్ఘ
రాత్రియుండునుగద. ఈ దీర్ఘరాత్రి సాధారణదినముల గతిని
తెగగొట్టి, మరల పునరుద్ధరించుచున్నదని చెప్పుట యెంతయు
సహజముగ నేయున్నది.

ఇంద్రుడు వృత్రాసురుని చంపి అతనిచే బంధింపబడిన
ఆవులను లేక నీళ్ళను విడిపించి, ఉషస్సును లేక సూర్యుని
పైకితెచ్చెనని ఋగ్వేదమందు గలదు. దీనికి సరిసమానమైన
కథయే పారశీగంధములందుకూడ గలదు. “తిష్ఠ్య” యను
నాతడు “అప్రోష” యను రాక్షసుని చంపి నీళ్ళను, లేక
ఉషస్సును, లేక సూర్యకాంతిని చెరనుండి విడిపించెను. ఈ

కథలో చెప్పబడిన “నీరు” అనగ మేఘములను చీల్చి తెచ్చు వర్షపునీరని కొందరు అర్థముచేయుచున్నారు. కాని, యిది సరికాదు. ఉషస్సు లేక సూర్యకాంతి లేక నీరు చెరనుండి విడిపింపబడినవి. ఒక భావమే యిన్నిరూపములుగ, యిన్నికథలుగ వర్ణింపబడెను. ఈ కథలలో పేర్కొనబడిన నీటియొక్క స్వభావమునుగూర్చి ముందు చర్చింపనున్నాము. ఈ కథలన్నియు అంధకారమునకును, వెలుతురునకును జరిగిన పోరాటమును దెలుపుచున్నవి.

‘అహారామజ్డా’ చేసిన హోమ (సోమ) యాగముచే ప్రోత్సహింపబడినవాడై “తిష్ఠ్య” యను దేవత “అపోష” యను రాక్షసుని సంహరించెను. ఈ యుద్ధము “వోరు-కశా” యను సముద్రమందుజరిగెను. “అపోష” ను సంహరించి “తిష్ఠ్య” యీ సముద్రజలము నుండి జయప్రదముగ బయటికి వెడలివచ్చెను. ఈయుద్ధమందు “అపోష” రాక్షసుడు నల్లనిగుర్రమురూపమును దాల్చెను. “తిష్ఠ్య” తెల్లనిగుర్రమై ఆతనితో పోరాడి, ఆతనిని చంపి, జయప్రదముగ సముద్రమునుండి వెడలివచ్చెను. ఇట్లే యజ్ఞశ్వము సముద్రజలమునుండి బయటికి వెడలివచ్చెనని ఋగ్వేదము (I, 163, 1) చెప్పుచున్నది. తాను శత్రువును జయించి, భక్తులకు నియమితకాలమందు పొడనూపుటకుగాను భక్తులైనవారేమి చేయవలసియుండునో “తిష్ఠ్య” యను నీదేవత భక్తుడగు “అహారామజ్డా” తో యిట్లని చెప్పుచున్నాడు.

“నన్ను పేరు బెట్టి ఆహ్వానించుచు, యజ్ఞము చేసి, నన్ను పూజించినభక్తులకు నేను సకాలమందు (నియమితకాలమందు) పొడనూపుదును. ఒకరాత్రియైననుసరే, రెండురాత్రిలైననుసరే, యేబది రాత్రిలైననుసరే, నూరు రాత్రిలైననుసరే, నేను సకాలమందు (నియమితకాలమందు) పొడనూపుదును.

ఈవాక్యములు చాలభావగర్భితములుగనున్నవి. సకాలము (లేకనియమితకాలము) అనగ యీ “తిష్ఠ్య” దేవత చీకటిరాక్షసునితో పోరాడినకాలమని యర్థము. (౧) ఈ కాలము ఒకటిమొదలు నూరు రాత్రిలవరకుండవచ్చును. (౨) ఈయుద్ధకాలమందు భక్తులు తనపేరు బెట్టిపిలిచి సోమ యజ్ఞమునుచేయుచు తనకు ఉత్సాహమును గలుగజేయుచుండవలెను. వృత్రాసురవధయందుకూడ యింద్రున కుత్సాహముగలుగుటకై “రాత్రిక్రతువు”లను నూరు సోమయాగములు చేయబడెనని వేదవాఙ్మయమందు గలదు. కనుక యీ పారశీకధకూడ రాత్రిక్రతువుల యుత్పత్తినిగూర్చి నేను పైనవివరించినభావమునే బలపరుచుచున్నది. పారశీకధయందున్న “నియమితకాలము” ఒకటిమొదట నూరు రాత్రిలవరకేల యుండవచ్చునో యెవరును యంతవరకు సమాధానముచెప్పలేదు. రాత్రిక్రతువుల యవధులుకూడ ఒకటిమొదలు నూరు రాత్రిలవరకే యుండునని మన వేదముజెప్పుచున్నది. మన భారతీయ, పారశీకపు టార్కు లెరిగినంతవరకు ఇంద్ర, వలలకు లేక తిష్ఠ్య, అపోవలకు జరిగిన యుద్ధము మొత్తముమీద

నూరు రాత్రిలకంటె యెక్కువకాలము పట్టలేదనియు, యాయుధము “వోరుకశా” యందు లేక అంధకారావృతమైన సముద్రమందు జరిగెననియు యాకథలవలన తెలియుచున్నది. “వెరెత్రఘ్ను” యను పారశీదేవత చక్కని మేషరూపమును దాల్చెనట; వృత్రఘ్నుడగు యింద్రుడుకూడ మేషరూపమునుదాల్చెనని ఋ VIII, 2, 40—చెప్పుచున్నది. పారశీగ్రంథముం దింకొకచోట నూరు ఘనకార్యములు చేసిన మేషము (మేషాహే శతొకరహే) వర్ణింపబడెను. మేషరూపుడైన “వెరెత్రఘ్ను” డే యీనూరుఘనకార్యములు చేసిన “మేషాహే శతొకరహే” గావచ్చును. మేషరూపుడైన వృత్రఘ్నుడే నూరుయజ్ఞములకధిపతియైన “శతక్రతు” డని పైన వివరించితిమి. కనుక పారశీగ్రంథములో నున్న “శతొకరహే” మన వేదములో నున్న “శతక్రతు” పదమును పోలియున్నది. పారశీక, వైదిక భావములు సర్వవిధములచేతను సమానముగనే యున్నవి. వైదిక ఋషులపూర్వతరముల వారొకప్పుడు కాపురమున్నచోట భిన్నయవధులు గల దీర్ఘరాత్రు లుండుటచేతనే యారాత్రిక్రతువులు మొట్టమొదట ఉత్పన్నమయ్యెనని యీ హిందూ పారశీ గాథలవలన స్థిరమగుచున్నది.

ఇదిగాక, పారశీగ్రంథములం దింకొకచోట తిష్ఠ్యయను దేవత “మానవుల సంవత్సరచక్రమును తిరిగి యిచ్చటికి తెచ్చెను” అని చెప్పబడియున్నది. ఈవాక్యము “ఉషస్సు

మానవయుగముల (మానుషాయుగా) నడకను సాగించెను” అను మన వేదవాక్యముతో తులదూగుచున్నది. అనగ, సృత్రవధ లేక అపోషవధ పూర్తియై, దీర్ఘరాత్రి యంత మొందగనే, నూతనసంవత్సరము దీర్ఘఉషస్సుతో ప్రారంభమై, తదుపరి అక్షౌంశ భేదములనుబట్టి 2 మొదలు ౧౧ నెలలవరకు సూర్యరశ్మితో నొప్పారుచుండెనని భావము.

ఇంతవరకు చర్చించిన యంశముల నాధారము జేసికొని, మన మిప్పుడు “అతిరాత్ర” మనగ నేమి యర్థమో చూతము. ఈ క్రతువు యిప్పటికిని, రాత్రిపూటయే చేయబడుచున్నది. కనుక యిచ్చట “రాత్రి”యనగ ‘దిన’ మని యర్థము జెప్పుటకు మీమాంసకులకు సాధ్యము కాలేదు. సరే, యితవరకు బాగుగనే యున్నది. అయితే, యీ యజ్ఞమునకు “అతిరాత్ర” మను పేరేలవచ్చెను? “అతి” యనగ అర్థమేమి? “అతి” అనగ “ఒకదానిని మించిన” లేక “ఒకదానికి ఆవలిప్రక్కగగాని, యీవలిప్రక్కగగానియున్న” అని అర్థము. “ఈఅతిరాత్రి” పదముఋగ్వేదమందు VII, 103, 7-లో మాత్రమేగలదు. దీనికి శాయనాచార్యులవారిట్లని అర్థముజెప్పిరి. “రాత్రిం అతీతస్ వర్తతే యితి అతి రాత్రః” = “రాత్రిని గడచినట్టిది లేక మించినట్టిది యేదైతేగలదో అది అతిరాత్రము.” ఆపస్తంబశ్రౌతసూత్రములకు వ్యాఖ్యవ్రాయుచు రుద్రదత్తుడుకూడ యీ యర్థమునేజెప్పెను. కనుక, రాత్రియొక్క ఆద్యంతముల

యందు చేయబడినక్రితము అతిరాత్రీకృతువు. అనుదులను రాత్రియొక్క చీకటినుండి తరిమివేయుటకుగాను యాయతి రాత్రీకృతు వుద్దేశింపబడినదని ఐ॥ బా॥ IV, 5 స్పష్టముగ జెప్పచున్నది. ఈఅతిరాత్రీకృతువును మొట్టమొదటజూచిన పృజాపతి యాకృతువునుండి రాత్రింబవళ్ల జంటను (అహో-రాత్రే) సృజించెనని తండ్యబాహ్మణము (IV, 1, 4, 5) చెప్పచున్నది. ఏరాత్రియంతమొందగనే, మామూలురాత్రింబవళ్ళజంటతిరిగి యుత్పన్నమయ్యెనో అట్టిరాత్రియొక్క అంతమందే యీ “అతిరాత్రీ” కృతువుచేయబడెనని పైవాక్యమునుబట్టి స్పష్టమగుచున్నది. అనగ, యీఅతిరాత్రీకృతువు చేయగనే, మామూలు అహోరాత్రీములనడక తిరిగిప్రారంభమయ్యెనని తాత్పర్యము.

దీర్ఘరాత్రి అంతమొందగనే మామూలు అహోరాత్రముల నడక ప్రారంభమగునని యిదివరకు వివరించియుంటిమి. కనుక, యీదీర్ఘరాత్రియొక్క అంతమందే యీ అతిరాత్రీకృతువు చేయబడవలెనని పై వివేచనమునుబట్టి నిర్ధారణమగుచున్నది.


మనదేశములం దిచ్చట అహోరాత్రీములు సంవత్సరము పొడవునను — మధ్య అవాంతరమేమియులేకుండ — నడచుచునే యుండును. కనుక, యీ అహోరాత్రీములన్నియు సంవత్సరములో నేదియోయొక్క ఫలానిరాత్రి నుండియే పుట్టినవని వేలిపెట్టి చూపించుటకు వీలులేదు.

అదిగాక, సంవత్సరములో పౌతిరాత్రినుండియు అనురులను
 తరిమివేయుటకై యీ కృతు లుద్దేశింపబడినదని వాదించినచో,
 'యీ అతిరాత్రీకృతువును 3౬౦ రాత్రులలోను చేయుచుండ
 పలసినదేగద. కాని అట్లు జరుగుటలేదు. ఈ అతిరాత్రీకృతువు
 సత్రముయొక్క ఆద్యంతములందు మాత్రమే (అనగ, సంవత్స
 రములో ౨ పర్యాయములు మాత్రమే) చేయబడుచున్నది.
 అదిగాక, సత్రముయొక్క నిజమైన ఆద్యంతములు యీ అతి
 రాత్రీకృతువులు కానేకావు. చతుర్ద్వింశమహావృతదినములే
 సత్రమునకు నిజమైన ఆద్యంతములని పై ప్రాణాళికలో వివ
 రించి యుంటిమి — చూడుడు. వార్షిక సత్రము లిప్పుడు
 3౬౦ దినములు జరుగుచున్నవి. ఈ సత్రముయొక్క
 3౬౦ దినములలో మొదటి రాత్రి నుండియు చివరి
 రాత్రినుండియు మాత్రమే రాక్షసులను తరిమివేయుటకై
 యీ అతిరాత్రికృతువు లుద్దేశింపబడినవని చెప్పటకువీలులేదు.
 ఇదియే నిజమైనచో తక్కిన 3౫౮ దినములనుండిమాత్రము
 రాక్షసులను తరిమివేయవలసిన అవసరము లేదాయను
 ప్రశ్న బాధించును. కనుక, రాక్షసులను తరిమివేయవలసిన
 అగత్యముగలరాత్రి యేదియోయింకొకటి ప్రత్యేకముగ—
 యీ సత్రదినములలో చేరకుండ—ఉండియుండవలెను. ఈ
 విషయముగ సత్రదినములలో చేరకుండ—కేటాయింపుగ—ప్రత్యేక
 ముగనున్న యిట్టి రాత్రియొక్క ఆద్యంతములందే యీ అతి


రాత్రీకృతువు జరుగుచుండెననుట నిర్వివాదాంశముగ గన్పట్టుచున్నది. ఇట్టిరాత్రీయేది ?

ఆర్యులు ధృవమండలమందున్న ప్రాచీన కాలమందు సూర్యరశ్మి ౧౦ మాసములే యుండెననియు, తక్కినరెండు మాసములు దీర్ఘరాత్రీగనుండెననియు దెలిపితిమి. కనుక, “గవాం అయనము” వంటి వారిప్రాచీన వార్షిక సత్రములు ౧౦ మాసముల యవధినిమాత్రమే గలిగియుండెనని తెలిపితిమి. ఈపదిమాసముల వార్షిక సత్రము పూర్తి కాగనే ౨ మాసములు దీర్ఘరాత్రీ వచ్చుచుండెను. ఈదీర్ఘరాత్రీ నుడియే రాక్షసులను తరిమివేయుట అపుసరమయ్యెను. కనుక, యీదీర్ఘరాత్రీయొక్క ఆద్యంతములందే యీ అతిరాత్రీకృతువు చేయబడుచుండెను. ఈదీర్ఘరాత్రీసమాప్తమొదగనే, మరలమామూలు అవరోరాత్రీములును, వానితోపాటు సత్రమును యథాప్రకారముగ ప్రారంభమయ్యెను. ఈమామూలు రాత్రులందు అనురులను తరుమవలసిన పనిలేదు; యేలననగ:—తండ్యబ్రాహ్మణము జెప్పినట్లు—అతిరాత్రీకృతువుయొక్క ఉద్దేశము అంతటితోనే (దీర్ఘరాత్రీతోనే) నెరవేరిపోయినది. కనుక, ప్రతిమామూలు రాత్రీయందును అతిరాత్రీకృతువుజేయవలసిన అపుసరము లేక పోయెను.

ఇంతవరకు తెలిసిన సారాంశ మేమనగ:— ౧౨ మాసములకు తక్కువయైన “గవాం అయనము” వంటి ప్రాచీన



భాగము 13.



వార్షిక సత్రిముయొక్క యవధిలో చేరకుండ విడిగనున్న దీర్ఘరాత్రినుండి రాక్షసులను తరిమివేయుటకై ఆదీర్ఘరాత్రి యొక్క ఆరభమునందును, తుదియందును యీ అతిరాత్రు క్రితువులు చేయబడుచుండెను. ఇవి యీదీర్ఘరాత్రియందు గాక, దీర్ఘరాత్రియొక్క ఆద్యంతములందుమాత్రమే చేయ బడుటచే “అతి” యను ప్రత్యయమీ “రాత్రిక్రితు” వులకుచేర్చబడెను. అందుచే యివి “అతిరాత్ర” క్రితువులయ్యెను. తక్కిన ద్విరాత్ర, త్రిరాత్రాది రాత్రిక్రితువులు కేవలము దీర్ఘరాత్రియందే—అనగ, ఆద్యంతములందున్న యీ రెండు అతిరాత్రుక్రితువులకుమధ్య—జరుగుచుండెను.


A మొదలు B వరకు పదిమాసములు

బ్లాకు నెం. 13 రు. మామూలు అహోత్రములు (దీర్ఘ దివసముతో సహా;) యిది సత్ర


కాలము. ఈ పదిమాసముల సత్రిముపూర్తికాగనే దీర్ఘరాత్రి పూర్తివేళించును. ఈదీర్ఘరాత్రియొక్క పూర్వదేశమందు B వద్ద అతిరాత్రము జరుగును; పిమ్మటదీర్ఘరాత్రికాలమందు ద్విరాత్ర, త్రిరాత్రాది రాత్రిక్రితువులు జరుగును. A. వద్ద దీర్ఘరాత్రియంతమొందును. ఈయంతమందు మరల యింకొక అతిరాత్రుక్రితువు జరుగును. ఈఅతిరాత్రుక్రితువుకాగనే తిరిగి మామూలు అహారాత్రములును, దానితోపాటు సత్రమును పూర్తింభమగును ఈవిధముగ సంవత్సరచక్రము

పూర్తియగును. ఇది ధ్రువమండలమందున్నప్పటి పాచీన పద్ధతి. కాని, ఆర్యులు ధ్రువమండలమును వదిలి ౧౨ మాసముల సూర్యరశ్మిగల దక్షిణదేశములకు వచ్చినప్పుడు దీర్ఘరాత్రిమాయమైపోయెను; దీనితోపాటు ద్వితీయ, త్రితీయ, తాది రాత్రిక్రతువులయొక్క ప్రయోజనమును నశించెను. వీనిప్రయోజనమిట్లు నశించిపోయినందున కొంతకాలమునకు వీనిపుట్టుకయొక్క పూర్వోత్తరచరిత్రము. మరుగుపడిపోయెను. అందుచే, వీనినేమిచేయుటకును తోచక, మీమాంసకులు రాత్రి యనగ “ దిన ” మని అర్థము చెప్పి వీనిని దినక్రితువుల క్రిందికిమార్చి, వీనినొక ప్రత్యేకసోమయాగవర్గముగ నేర్పాటు చేసియుంచిరి. ఇట్లు దీర్ఘరాత్రితోపాటు రాత్రిక్రతువులు మాయమైపోయినను, ఆద్యంతములందున్న అతిరాత్రీక్రితువులు రెండునుమాత్రము మన అదృష్టమువలన యెట్లెట్లు నిలిచియుండెను. పూర్వము ౧౨ మాసములకు తక్కువగనున్న సత్ప్రమిప్పుడు సంపూర్ణముగ ౧౨ మాసములకు * పెంచబడెను. పూర్వముండిన దీర్ఘరాత్రి ముడుచుకొని శూన్యమైపోగనే దానిఆద్యంతములందుండిన అతిరాత్రీములురెండును యిప్పుడయీ ౧౨ మాసముల సత్రమునకు ఆద్యంతములుగ నేర్పడుట

* వై ప్రణాళికను జూడుడు:—స్థిరభాగముల నటుంచి, అస్థిర భాగములను మన యిష్టమువచ్చినట్లు పెంచవచ్చును; లేక తగ్గించవచ్చునని యిదివరకే చెప్పియుంటిమిగదా.—



~~భాగము 14~~



౧౨ మాసములును సూర్యరశ్మి యుండుటచే దీర్ఘరాత్రు
క్షీణించిపోవును. కావున దీర్ఘరాత్రుయొక్క ఆద్యంతములందు
చేయబడు అతిరాత్ర మిప్పుడు సంవత్సరముయొక్క ఆద్యంత
ములం దాచరింపబడుచున్నది.

తటస్థించెను. ఈరీతిగ యాజ్ఞకులు వార్షికసత్రప్రణాళిక యం దీరెడు అతిరాత్రములకును కొంతనిలువనీడ నిచ్చియుండిరి.

పూర్వము దీర్ఘరాత్రియొక్క ఆద్యం బ్రాకు నెం. 14 రు. తము లం దాచరింపబడుచు వచ్చిన

యీ అతిరాత్రములిప్పుడు ౧౨ మాసముల వార్షికసత్రమునకు ఉపక్రమో పసంహారకృతువులుగ ఆచరింపబడుచున్నవి. ఆహా ! అతిరాత్రమును శబ్దమిదివరకే నాశనమైపోయి యుండినచో మనకీప్రాచీనచరిత్రమంతయు మరుగుపడిపోయెడిదేగదా. ఈచిన్నతీగె యొక్కటియైనను యిప్పటికింపశంపకుండ మిగిలియుండబట్టియే, దీనిని బట్టుకొని మనమిహంకనంతయు కదలింపగలిగితిమిగద. ఈఅతిరాత్రములవలన కొంతకు కొంతయైనను ప్రయోజనముండుటచే యివిరెండును వార్షికసత్రప్రణాళికయం దిప్పటికిని యేదో విధముగ నిలిచియుండుట తటస్థించెను. కాని, దీర్ఘరాత్రియనునదిప్పుడు అసలుపేరేలేకుండ పూర్తిగ మాసిపోవుటచే, అందు చేయబడుచున్న రాత్రికృతువులగతి యేమయ్యెనో మన మిదివరకే విచారించితిమిగద. వీనికి ౧౨ మాసముల వార్షికసత్ర ప్రణాళికయందు తలదాచుకొనుటకైనను చోటు లేకపోయెను. వీనియొక్క పుట్టుపూర్వోత్తరమెల్లరును మరచి పోవుటచే వీనిని వెలివేసినట్లు దూరముగనుంచిరి. అంతట,

పాపము ! మీమాంసకులువచ్చి ' రాత్రి ' యనగ " దిన " మని అర్థముచెప్పి వీనిని ప్రత్యేక మొక దైనికసోమయాగ వర్గముగ నేర్పాటుజేసి, కొన్నింటిని అహీనవర్గము క్రిందికిని, మరికొన్నింటిని సత్రవర్గముక్రిందికిని జేర్చిరి.

పైన వివరించిన మార్పులన్నియు యెట్లు జరిగెనో విపులముగ విచారించుట కిది యడనుకాదు. ప్రాతపంచాంగమును మార్చి, నూతనపరిస్థితుల కనుగుణముగ క్రొత్త పంచాంగమును నిర్మించుట సులభమైన పనిగాను. ఇది బహు కష్టసాధ్యమైన పనియని యెరుంగవలెను. ఆర్యులకు యజ్ఞ కర్మ చాల ప్రధానమైనది. ప్రాతయజ్ఞములందు దేశకాలాది పరిస్థితులనుబట్టి క్రొత్తమార్పులను చేయక తప్పినదికాదు. అయినను, పూర్వాచారములందు వీరికి పట్టుదల మెండుగ నుండుటచే యీ నూతన యజ్ఞ పరిణాళికయందు పూర్వపు ప్రాతయాచారములను సాధ్యమైనంతవరకు చాల భాగము నిలుపుకొనవలెననియే వీరు పెనగులాడి యుందురు. ఈ మార్పులన్నియు బహుశః బ్రాహ్మణములను రచించినవారును, తత్పూర్వమందున్న బ్రహ్మనాదినులును చేసియుందురు. వీరీ మార్పులను చేయబూనిన నాటికే యీ ప్రాచీనాచారములయొక్క నిజమగు భావార్థములు మరుగుపడిపోయెను. ఇట్లు నిజభావములు మరుగుపడిపోయిన ప్రాచీనాచారములను పూర్తిగ వదలిపెట్టుటకు వీలులేకపోయెను; తగిన యర్థములు జెప్పుట కంతకంటె చేతగాకపోయెను. ముందుకు బోయిన

నూయి, వెనుకకు పోయిన గోయి— యన్న చందమామెను.
 కనుక, యీ బ్రాహ్మణములను రచించిన పండితులు బహు
 శ్రమపడవలసివచ్చెను ప్రాచీనపరంపరలయొక్క నిజభావ
 ములు స్ఫుటముగ నున్నంతవరకు వారు స్పష్టముగ నుదా
 హరించిరి. కాని, నిజార్థములు మరుగుపడిపోయిన చోట్ల
 మాత్రము, వారు పూర్వోత్తరసందర్భములనుబట్టి తమకు
 తెలిసినంతవరకు ఊహించి అర్థము వ్రాసియుండిరి. ఇంత
 వరకు చేసిన వివేచనవలన బ్రాహ్మణగ్రంథముల రచనను
 గూర్చియు, వాని స్వభావమును గూర్చియు తెలిసికొనుటకు
 కొంత అవకాశము జిక్కినది. కాని, మన ప్రస్తుతాంశమున
 కిది సంబంధింపదు గనుక దీని నింతటితో విరమింతము.

సింహావలోకనము.

(౧) వైదికవాఙ్మయమందు వర్ణింపబడిన సోమయాగ
 పద్ధతియొక్క చరిత్ర నిట కొంతపరిశీలించితిమి. అందు యంత
 వరకు దుర్గ్రాహ్యములుగ నుండిపోయిన కొన్ని యంశములకు
 మనమిప్పుడు ధ్రువసిద్ధాంతముచే సరళమగు నర్థములను
 జెప్పితిమి.


(౨) ఎందునను చేరకుండ వెలిగానిలిచిపోయిన రాత్రి
 క్రతువులను యీనూరు సోమయాగములను ఆర్యులు దీర్ఘ
 రాత్రి యగిందించునకు సహాయార్థముగ సోమయాగములు
 చేసిననాటి ప్రాచీనకాలమును సూచించుచిహ్నములుగ నున్న
 వని ఋజువుపరచితిమి.

(3) ప్రాచీనమగు “ గవాంలయన ” యజ్ఞముప్రాచీన రోమక సంవత్సరమువలెనే ౧౦ మాసములయవధినిమాత్రమే గలిగియుండెనని నిరూపించితిమి. తక్కిన రెండుమాసముల దీర్ఘరాత్రియందునను రాత్రికృతువులు చేయబడెనని వేరుగ చెప్పనక్కరలేదు. ఈరెండంశములును ధ్రువమండల నివాస కాలమునే సూచింపుచున్నవి. నవగ్వ, దశగ్వ, దీర్ఘతమాది గాధలుకూడ యీయంశమునే బలపరుచుచున్నవి.

(౪) పాఠశీగ్రంథములో చెప్పబడిన తిష్ఠస్థి, అపోవల యుద్ధకాలమును, యింద్రుని “శతక్రతు” నామధేయమును, రాత్రికృతువులు నూరనుసంఖ్యయు, తదితరచిల్లర అంశములును ధృవసిద్ధాంతమును బలపరుచుచున్నవి.

ఇటీవల వేదవాఙ్మయమందు విరివిగ ప్రబలిన కర్మ జాలములన్నియు, ప్రాచీనకాలమందుకూడ నుండెనని నేను తలంపను. ప్రాచీనయజ్ఞములు బహుసులభముగను, ఆడంబర రహితముగను, నుండెనని నాతాత్పర్యము. ప్రాచీనుల మత మంతయు యజ్ఞమందేయుండెను. ఇది వాఙ్కొక పెద్దకార్యముగగన్పట్టెడిదిగాదు. మామూలు గృహకృత్యముల జేసి కొనునట్లే వారు నిత్యమునుబలుల నర్పించుచుండెడివారు. ఇదియొక పెద్దయాగపద్ధతిగ ముందు పరిణామింపబోవుచున్నదని వారు తలంపలేదు; వారాకాలమందును అట్లు భావించుకొన లేదు. సూర్యుని గతినిబట్టివారు బలులు వగైరాలనర్పించుచు దానితోపాటు తమకాలమానమునుగూడ (పంచాంగమును

గూడ) కాపాడుకొనుచుండెడివారు. వారి యాగములుసూర్య
 గమనమునకు సరియైన నకలుగనుండెడివని చెప్పవచ్చును.
 కనుక, వారి యాగపద్ధతిని తెలిసికొన్నచో, ఆప్రదేశమందలి
 సూర్యగతికూడ యెరుకబడును. కనుక, ఐతిహాసికదృష్టితో
 చూచినచో మన కీయాగపద్ధతి యెంతయో అమూల్యమైనదిగ.
 గన్నట్టుచున్నది. నేనీదృష్టితోడనే పైవివేచనను జేసియుంటిని.
 ఇట్లుచేయగ, అందుగన్నట్టిన పెక్కుఅంశములను కేవల మొక్క
 ధ్రువసిద్ధాంతముపై ననేతప్ప యింకొక విధముగ సమన్వయించు.
 టకువీలు లేకపోయెను. ఈరీతిగ ఒకప్రక్కను ఋగ్వేద
 సూక్తములును, మరియొకప్రక్కను కర్మకాండయు నిలువ.
 బడి మన సిద్ధాంతపక్షమున సాక్ష్యమిచ్చుచుండగ మన
 సిద్ధాంతములోని సత్యమునుగూర్చి యింకశంకింపనేల ?



వైదిక నిలయము

తొమ్మిదవ అధ్యాయము.

వైదికగాథలు: (౧) నిరుద్ధజలము. (నిరుద్ధఆపః.)

ధ్రువమండల సిద్ధాంతమునుగూర్చి మనమింతవరకు చర్చించిన ప్రధానాంశముల నిట క్లుప్తముగ జ్ఞాపకముచేసికొందము.

(౧) దేవతలకు ఆరుమాసములు పగలును ఆరుమాసములురాత్రియు కలిసి మొత్తము సంవత్సరమయ్యెననిమొదట నిర్ణయించితిమి. ఈయంశము హిందూపారశీక గ్రంథములందేగాక, జర్మనుజాతుల పురాతనగ్రంథములందుకూడ గలదని చూపితిమి.

(౨) తదుపరి ఋగ్వేదమందున్న ఉషస్సునుగూర్చి చెప్పబడిన సూక్తములపరిశీలించితిమి. వైదికఉషస్సు బహువచనముగ ప్రయోగింపబడినది. ఇదిగాక, ఉషస్సులసంఖ్యముప్పదియను ప్రత్యక్షవాక్యమే దొరికెను. పూర్వకాలమందు ఉషఃకాంతి కనుపడిన చాలదినములకుగాని సూర్యోదయముగాకుండెను. ఉషస్సుక్షీతిబముచుట్టు చక్రాకారముగ

(గుండగ) తిరుగుచుండెనని స్పష్టముగ ఋగ్వేదమందుగలదు. ఈలక్షణములన్నియు ధ్రువమండలలక్షణములే.

(3) అదిగాక, అక్షాంశభేదములనుబట్టి భిన్నయవ ధులుగల దీర్ఘరాత్రులను, వానికిప్రతిగనున్న దీర్ఘదివసములను ఋజువుపరచు వేదవాక్యములను క్రిందటి మూడధ్యాయములలో చర్చించితిమి. ప్రాచీనకర్మకాండపద్ధతిని పరిశీలింపగ, ప్రాచీనవార్షికసత్రములు ౧౨ మాసములు జరుగక ౭, ౮, ౯, ౧౦, ౧౧ మాసములలోనే పూర్తిగావిపబడెననియు, తక్కినకాలమందు రాత్రిక్రతువులు జరిగెననియు నిశ్చయమయ్యెను. నవగ్వ, దశగ్వ, దీర్ఘతములయొక్కయు, అదితి పుత్రులయొక్కయు గాధలుకూడ పైయంశము ననుసరించియే యున్నవి.

కనుక మనసిద్ధాంతము కేవలము అచ్చటచ్చట చెదురుగపడియున్న పాడిమాటలపై యాధారపడక, గట్టిపునాదులపై ననే నిలిచియున్నదని యింతవరకు ఋజువైనది. పైనవివరించిన ధ్రువమండల లక్షణములలో ప్రతియొక్కటియు వైదిక ఋషులకు తెలియునని చెప్పటకు ప్రత్యక్షముగ వేదవాక్యములే సాక్ష్యమిచ్చుచున్నవి. ఋగ్వేదరచయితలగు ఋషులు ౧౨ మాసముల సూర్యరశ్మిగల దక్షిణదేశములలో నివసించి యుండగ, వారి కీధ్రువలక్షణము లెట్లు తెలిసెనని కొందరడుగవచ్చును. ఋగ్వేదమును రచించిన ఋషులు ధ్రువమండలమందు తాముగ నివసింపకపోయినను, వీరిపూర్వతర

ముల వారెప్పుడో యొకప్పు డచ్చట నివసించియుండి యుండవలెను. అప్పటినుండి, తరతరములుగ చెప్పుకొనుచువచ్చిన కథలవలన యీధ్రువమండల లక్షణములు వైదికఋషులకు తెలిసియుండవలెను. ఇవియెన్నియో వేలసంవత్సరములనాటి మాటలగుటచే మనమిప్పుడు పేర్కొనిన యీలక్షణములలో ప్రతియొక్కదానికిని సమానముగ దృఢమగు సాక్ష్యముదొగు కునని తలంచుటకు వీలులేదు. అయినను, మనసాక్ష్యము ఖగోళాంశములపై యాధారపడియుండుటచే, ఒక్క-యంశమును ధ్రువముగ ఋజువుపరచినచాలును; తక్కినవి వానియంతట యవియే ఋజువయి తీరవలెను. కనుక, మనమింతవరకు సమకూర్చిన సాక్ష్యమంతటియొక్క మొత్తపుఫలితాంశము మన సిద్ధాంతమునే ఋజువుపరచుచున్నది.

ఉత్తరధ్రువ కీలక మెవరికిని యింతవరకు తెలియక పోవుటచే మన మీగ్రంథమందు చర్చించిన వేదవాక్యముల కేదోవిధముగ శాయనాచార్యాది వ్యాఖ్యాతలు శబ్దార్థములను మాత్రము చెప్పి అంతటితో వదలివేసిరి. కొన్నిటికి పూర్తిగ శబ్దార్థమునైనను చెప్పక వదలివేసిరి. అందుచే, నే నీవాక్యముల కిప్పుడు చెప్పిన యర్థములు భిన్నములుగ గన్పట్టవచ్చును. అయినను, శాయనాచార్యాది వ్యాఖ్యాతలకు కూడ యీ కీలక మెంతమాత్రమైన తెలిసియుండినచో, వారుకూడ యిట్లే యర్థములు చెప్పియుండురు. కాని, వారి మనస్సున కిది తట్టకపోవుటచే వారనేకతప్పుత్రోవల ద్రొక్క

వలసివచ్చెను. పిమ్మట కొంతకాలమునకు పాశ్చాత్యవ్యాఖ్యాతలు బయలుదేరి యీపొరబాటులను కొంతవరకు సర్దిరి. కాని, వీరుకూడ ధ్రువసిద్ధాంతము నంగీకరింపకపోవుటచే, ఆ లక్షణములను సూచించు వేదవాక్యము లేమైన వచ్చినప్పుడు వీని వాని నేదోవిధముగ విరిచియో, ఊరకత్రోసివేసియో, అటుకులుపెట్టిరి. ఈవిధముగ యెల్లరిచేతను విరిచి అటుకులుపెట్టిబడినట్టియు, నిర్లక్ష్యముగ త్రోసివేయబడినట్టియు, దుర్గావ్యాములుగ నెంచబడినట్టియు వాక్యములను నేనిప్పుడెత్తుకొని, వానికి సరళమగు భావార్థములను జెప్పితిని. కొన్ని వాక్యములకు వ్యాఖ్యాతలు సరియైన శబ్దార్థములనే జెప్పిరి. కాని, వానిలోని నిజమగు భావార్థమును మాత్రము గ్రహింపలేక అంతటితో వదలివేసిరి. అట్టి వానికి నేను ప్రత్యేకముగ శబ్దార్థములను చెప్పక వానిలోని భావమును మాత్రమే ప్రకటించితిని. ధ్రువసిద్ధాంతమును మొట్టమొదట నామనస్సులో పెట్టుకొని, దానినెఱైన సమర్థించి తీరవలెనను దురాగ్రహముతోనే నీపనికై పూనలేదు. అంతయేల, మొదటనే నీ ధ్రువసిద్ధాంతమును నమ్మనేలేదు; యిది అసంభవమనికూడ తలంచితిని. కాని, పెచ్చుపెరిగివచ్చుచున్న ప్రమాణపరంపరలయొక్క బలవేగముచే నేను నాయభిప్రాయమును మార్చుకొనక తప్పినదికాదు. ఇంతవరకే గ్రంథములో చర్చించినప్రమాణములను సమగ్రముగ పరిశీ

లించిచూచినవారికికూడ యిట్టి దృఢాప్రాయమేగలిగితీరునని తలంచెదను.

మన మింతవరకు విచారించిన ప్రమాణములు ప్రత్యక్ష ప్రమాణములని చెప్పవచ్చును. ఇకముందు విచారింపబోవ నున్నవి పరోక్షప్రమాణములు వైదిక ఋషుల పూర్వజులొక పుడు ధ్రువమండలమందు నివసించియున్నమాట వాస్తవమే యైనచో, అచ్చటిసృష్టి చమత్కారములును వాతావరణ పరిస్థితులును వారి పురాతనగాధలయందు కొంతకు కొంత యైనను యెక్కియుండక మానవు. కనుక, యీపురాతన వైదికగాధలను పరిశీలించినచో మనకు ధ్రువమండలలక్షణము లేమైన నందుగాన్పించునేమో చూడవలసియున్నది. ఈపురాతనగాధలను పలువురు పలు తెరగులుగ నన్వయించి యుండుటచే యివి యంతగ బలవత్తరమైన ప్రమాణములని చెప్పుటకు వీలుండకపోవచ్చును. కనుకనే, వీనిని పరోక్ష (Indirect) ప్రమాణములని జెప్పితిమి. పురాతనగాధలకు భావార్థములను జెప్పుటలో మొత్తముమీద, పండితలోకమందు నాలుగు మతములు గలవు.

(౧) ఐతిహాసికమతము:—వైదిక దేవతలందరును పూర్వ మొకప్పుడు మానవమాత్రులుగ నేయుండి, మనవలెనే యీ భూమిపై సంచరించుచుండిరనియు, పిమ్మట కొంతకాలమునకు వారియొక్క సుగుణసంపదనుబట్టియు అప్రతిమానమగు శక్తిని బట్టియు వారికి దేవత్వము లభించెననియు యీతెగలోని పండితులమతము.

(౨) బ్రహ్మవాదినమతము:- ఈమతమువారు వైదిక దేవతలను కర్మదేవతలనియు, ఆజానదేవతలనియు రెండుతెగలుగ విభజింతురు. తాముస్వయముగ చేసినకర్మలవలన దివ్య పదవినొందినవారు కర్మదేవతలు; పుట్టుకతోనే దేవత్వము నొందినవారు ఆజానదేవతలు.

(3) నైరుక్తమతము:- సృష్టిచమత్కారములే యీ దేవతారూపములుగను, వారొనర్చు మహత్కార్యములుగను వేదములం దలంకారరూపముగ వర్ణింపబడెనని నైరుక్తుల మతము.

(౪) ఆధ్యాత్మికమతము:- ఈమతమువారు వైదిక కథలనన్నిటిని బ్రహ్మజ్ఞానపరముగ నన్వయింతురు.

ప్రధానమగు యీనాలుగుమతములేగాక, యింకపలు పురు పలువిధములుగ నన్వయించువారునుగలరు. ఈపలుమతములలోని గుణగుణముల తారతమ్యముల నిట చర్చించుట కిదియదనుగాదు.

వైదికగాథలందు సృష్టిచమత్కారములే అలంకార రూపముగ వర్ణింపబడియున్నవనుసంగతిని ఒక్కనైరుక్తులేతప్ప తక్కినమతములవారెవరును ఒప్పుకొనరు. ఈనైరుక్తమత చాలపురాతనమైనది. ఆధునికపండితులుకూడ చాలవరకీమతమునేయంగీకరించిరి. యాస్కాచార్యులవంటి కొందరుఆధునిక నైరుక్తులుచిన్నచిన్న వివరములలో ప్రాచీననైరుక్తులతో నేకీభవింపకపోయినను మొత్తముమీద యీప్రాచీననైరుక్తపద్ధతి

యీ కాలమందుకూడ చాలవర కంగీకరింపబడియున్నది. ఈనీతిగ
వైదిక గాధలకు నైరుక్తమత మంగీకరింపబడినను యీ వైదిక
గాధల ప్రమాణము పరోక్షమగుటచే దీనిని ప్రత్యేకించి యీత
వరకు నిలిపియుంచితిని. ఒకవేళ, యీ వైదిక గాధల నన్య
యీచు విషయములో యెవరేమతము నంగీకరించినను, యెవ
రేమతము నంగీకరింపకపోయినను మన మింతవరకు చర్చించిన
ప్రత్యక్ష ప్రమాణములకు మాత్రమెట్టి బాధయు గలుగ నేరదు.
అది సిరముగ నిలిచియే యుండును. అందుచేతనే, యీ
రెండురకముల ప్రమాణములను నేను వేరువేరుగ నుంచితిని.
ఉత్తర ధ్రువమండలమందున్న సృష్టిచమత్కారములను నిస్సం
శయముగ ఋజువుపరుచు ప్రత్యక్ష ప్రమాణముల నన్నిటిని
మొదటి ౮ అధ్యాయములలో చర్చించి, పరోక్ష ప్రమాణము
లగు యీ వైదిక గాధల చర్చను మింతవరకు నిలిపియుంచితిని.
కావున, మన మిప్పు డీ వైదిక గాధల చర్చకు ప్రారంభింతము.
మన చర్చ నైరుక్తులు చూపిన త్రోవనే యంగీకరించు
చున్నది.

ప్రాచీన నైరుక్తులు దాదాపు వైదిక గాధల నన్నిటిని
సూర్య కాంతిని అంధకారమునకును నిత్యము జరుగుచుండు
యద్ధముగగాని; లేక సర్వసన్యముల కాధారభూతమైన నీటిని
సూర్య కాంతిని బంధించివేసిన కారుమబ్బులకును, పర్జన్యదేవు
నకును జరుగు యద్ధముగగాని భావించి యద్ధము జెప్పిరి.
ఉదాహరణ:- “తోడేలు నోటిలో పడిన పరిగప్పిట్టను (వర్తికా)

అశ్వినులు కాపాడిరి ” అనియున్న వైదికగాధకు “రాత్రిపూట
 అధికారమునందు బంధింపబడిన సూర్యకాంతిని, ఉషస్సును
 విడిపించుట ” యను భావార్థమును యాస్కాచార్యులవారు
 చెప్పిరి. ఇట్లే వృత్రాసురునిగూర్చి యాస్కాచార్యులువారు తమ
 నిరుక్తమందు (II, 16) భిన్నమతస్తుల యభిప్రాయముల నిట్లని
 వివరించియున్నారు:- తతో వృత్రః మేఘుః తినైరుక్తాః త్వా
 స్తోఽసురః త్యేతిహాసికాః అపాంచజ్యోతిషశ్చ మిశ్రీభావ
 కర్మణోవర్ష కర్మజాయతే తతోపమార్థేన యుద్ధవర్ణాభవంతి
 అహివత్తుఖలు మంత్రవర్ణాః బ్రాహ్మణవాదాశ్చ వివృద్ధ్యా
 శరీరస్యస్రోతాంసి నివారయాం చకార తస్మిహాతేవసస్య
 ద్దిశేఆపః॥ “వృత్రుడెవరు ? “మేఘు” మని నైరుక్తులు చెప్పు
 చున్నారు. “త్వస్త్రి” కుమారుడగు అసురుడని ఐతిహాసకులు
 చెప్పుచున్నారు. నీరును వెలుతురును మిశ్రమమగుటయే
 వర్షమనబడుచున్నది. ఈకర్మయే యుద్ధమని యుపమాలం
 కారముగ చెప్పబడినది. వృత్రుడు సర్పమని బ్రాహ్మణ
 ములును, మంత్రములును చెప్పుచున్నవి. ఈవృత్రుడు తన
 శరీరమును పెంచి నీటిప్రవాహములనన్నిటిని నిరోధించెను.
 వృత్రాసురుడు హతుడు కాగనే నీరు మరల ప్రవహించెను.”
 దీనినిబట్టి, నైరుక్తుల వ్యాఖ్యానమునకు మేఘు (లేక పర్జన్య)
 సిద్ధాంతమును, ఉషఃసిద్ధాంతమును ప్రధానాధారములుగ
 గ్రహింపబడిన దేవతలయొక్కనిజ
 మగుస్వభావమును వీరు క్రీస్తుకుపూర్వము చాలశతాబ్దముల

క్రిందటనే కనిపెట్టిరి. ఈరీతిగ వేదవాక్యములలోని నిజతత్వమును కనిపెట్టగలిగినగౌరవము తప్పక ప్రాచీననైరుక్తులకే చెందవలెను. కాని, ఉత్తరధ్రువమండలమందలి సృష్టిచమ త్కారములను, తల్లక్షణములను తెలిసికొనగలిగినంత భూగోళపరిజ్ఞానము వారికప్పుడు లేకపోవుటచే వారీవేదగాధల నన్నిటిని యీపద్ధతిపై పూర్తిగ సమన్వయింపలేకపోయిరి. ఈలోపమును పాశ్చాత్యపండితు లిటీవలకొంతవరకు సవరించిరి. యాస్కాచార్యాది ప్రాచ్యపండితులకంటె యీపాశ్చాత్య పండితులు చాల యుత్తరభూములలో నివసించియుండుటచే సూర్యుడు శీతకాలమందెట్లు చాలవరకు క్షీణించిపోవునో, మరలవసంతమందెట్లు సంపూర్ణముగ వికసించునో వారు ప్రత్యక్షముగచూచి యున్నారు. కనుక మేఘు, ఉష్ణసిద్ధాంతములపై సమన్వయించుటకు వీలుగాని వైదికగాధలకొన్నింటిని పాశ్చాత్యపండితు లీసూర్యుని వృద్ధిక్షయముల నాధారముగ గైకొని సమన్వయించియుండిరి. దీనికి వసంతసిద్ధాంతమనిపేరు. పెట్టవచ్చును. ఇంతవరకు నైరుక్తమతమందు ముఖ్యముగ మూడు సిద్ధాంతములుగలవని తేలినది. వాని నిట క్లుప్తముగ వర్ణింపుచు వైదికగాధలనన్నిటిని పూర్తిగ సమన్వయించుటకవి యెట్లుపనికిరావో దెలిపెదను.

మొట్టమొదటిది ఉష్ణసిద్ధాంతము:— ప్రాచీనకాలమందు సమస్తదేవవంశములకును, సమస్తవేదాంతములకును ఉపాదేవతయే మూలభూతమగు కేంద్రస్థానముగ నుండెను.

జ్యోతిర్మూర్తులగు దేవతలకును, పలుమూర్తులదాల్చిన సూర్యులకును, సమస్తముతువులకును, సాయంప్రాతరాది త్రికాలములకును - ఉపాదేవతయే మాతృస్వరూపిణిగనుండెను. ఇక, ఆయుషాదేవతయన్ననో, వేయేల, కేవల మమృతత్వము మూర్తీభవించినదో యన్నట్లు బహుతేజోమయ విగ్రహమై వెలుంగుచుండెను. మాక్సిముల్లరుపండితుడు ఉషస్సును గూర్చి బహుసూదరముగ వర్ణించియున్నాడు. “ఉషస్సు మన కిప్పుడు కేవలము నేత్రానందకరమగు దృశ్యముగమాత్రము గన్పట్టుచున్నది. కాని, ప్రాచీనులగు పండితులకును ప్రేక్షకులకునుమాత్రమిది మహాగూఢమగు తత్వముగ గన్పట్టుచుండెను. పరమేశ్వరుని యవతశక్తికి ప్రతిరూపములుగ నున్న జ్యోతిర్మూర్తులన్నియు నిత్యము నుదయించుటకీయుషస్సే దురేజ్ఞయమగు జననస్థానముగనుండెను. ఈసృష్టియందీ లోక మొక్కటేగాక యికచాలలోకములు గలవనియు, యీసృష్టి యంతయు నేదోమహాశక్తిచే ప్రేరేపింపబడి నడుచుచున్నదనియు, యీసృష్టి గుడ్డిపొంతగనడువక యేదోయొక సూత్రమును, క్రమమును అనుసరించి నడుచుచున్నదనియు, యీ సమస్తసృష్టిని యీతతెలివితేటలతో క్రమముదప్పకుండ నడిపించు మహాజ్ఞానసంపన్ను డొకడున్నాడనియు మొట్టమొదట ప్రాచీనుల మనస్సునకు తోపజేసినదీ ఉషస్సే. మనకండ్లకు చట్టి సూర్యోదయముగ గన్పించుసృష్టి వ్యాపారము వారి కండ్లకు మహాగూఢతరమగు పరమతత్వముగనుండెను. ఈ

సృష్టిరహస్యమేమియను గాఢసమస్య వారికండ్రకునిత్యము
 పొడగట్టుచుండెను. వారి జీవితమును నడిపించు దినములన్నియు
 మహాగంభీరమగు అంధకార సముద్రమునుండి ప్రతియుదయ
 మునను బయల్పెడలివచ్చుచుండెను. ఈసముద్రోతరమంతయు
 ప్రతియుదయమునను అత్యద్భుతమగు తేజః పుంజముల
 తోడను, చైతన్యముతోడను కళకళలాడుచు ఆనందసంధాయ
 కముగను, నేత్రోత్సవదాయకముగను గన్పట్టుచుండెను. ప్రతి
 యుదయమునను సూర్యుని నూతనా రుణకాంతులు, నూతన చై
 తన్యమును, నూతనోత్తేజమును వెలిగ్రక్కుచుండెను. ఈయవః
 కాంతి రోదోంతరాళమునకు సింహద్వారముగనున్న పాఞ్చభ
 స్థలముపై బంగారుకాంతులను వెదజల్లుచుండెను. బంగారు
 కాంతులతో తళతళలాడుచున్న యీ ప్రాగ్ద్వారమునుండి కో
 మలమందమారుతములు ఉష్ణస్తేజస్తరంగములతో మేళవించి
 సర్వప్రాణికోట్లకు సత్కారపూర్వకముగ నాతిధ్యమొసంగి
 యాహ్వానించుచున్నవో యన్నట్లు హాయిగ వీచుచుండెను. అ
 ల్లదే! మలయపర్వతపంక్తుల కావల, మేఘమండలముల దాటి,
 ఉష్ణస్తరంగముల సతిక్రమించి, “మనల నిచ్చటికితెచ్చిన యా
 యమృతసింధువు” న కడ్డరినున్న బహు దూరభూములనుండి
 బయల్పెడలి వచ్చి, బంగారుకాంతులతో రోదోంతరాళము
 నంతను వెలిగించుచున్న పాగ్ద్వారములమీదుగ ఆ మందమా
 రుతములు హాయిగ వీచుచుండెను. సూర్యుని విజయప్రస్థాన
 మునకు త్రోవనొసంగుటకై యుషాదేవత బంగారుకాంతుల

వెదజల్లు పాద్మారములను విశాలముగ తెరచియుంచెను. ప్రాక్కింహద్వారము లిట్లు విశాలముగ తెరువబడియున్నప్పుడు ప్రాచీనులగు ఆర్యులు ఆద్వారముల కావలిప్రక్కనున్న యనంతమయప్రపంచములోనికి తొంగిచూచుటకై, అమాయకులగు చిన్నిశిశువులవలె తమ నేత్రములను, హృదయములను వికసింపజేసి తేరిపారజూచుచుండిరి. నిరామయమును, నిశ్శబ్దమును, అవ్యక్తమును, అనంతమును, పరమశాంతియుతము నగు నా ప్రకృతిదృశ్యము వీరి మనస్సులందు అనంతమును, అజరామరమును, దివ్యము నైన పరతత్వభావము నుదయింపజేసెను. కనుక, అప్పటినుండియు ఉషస్సున కీ కన్యాణగుణ విశిష్టములైన నామధేయములే ప్రసిద్ధములయ్యెను.

ఈవర్ణన మెంతయు మనోహరమగు కవితాధోరణిని వెల్లడించుచున్నదే గాని, ఉషస్సుయొక్క నిజార్థమును మాత్రము తెలుపుటలేదు. ఈ ఒక్క ఉషస్సునుగూర్చిన వర్ణనలే వేదములందు పలుతెరగులగు కథలుగ జెప్పబడినవని మాక్కిముల్లరు పండితుని యభిప్రాయము. ఉదా:-“శరణ్య” వను నాపె వివస్వతునివలన కవలపిల్లలనుకని, ఆడగుర్రము రూపమునుదాల్చి ఆతనినుండి పారిపోయెను. అంతట వివస్వతుడు మొగగుర్రమై ఆమెవెంట పరుగెత్తెను.— ఈ కథకు మాక్కిముల్లరు పండితుడు చెప్పిన భావార్థమేమనగ :— ఉషస్సు అను స్త్రీ అహోరాత్రములను కవలపిల్లలను గని.

సూర్యుడు దుదయిపగనే అదృశ్యమయ్యెనట. ఇట్లే, సూర్యుడు “సోమ”ను వివాహమాడిన కథయు, యిందుగ్గఱకు ‘వృషాక పాయీ’ యొక్క యెడలను మ్రింగివేసిన కథయు, అదితికి ఆదిత్యులు పుట్టిన కథయు, “పణి” యను రాక్షసునిచే దొంగిలింపబడిన ఆవులను వెదకుటకై ‘సరమా’ సముద్రము లను దాటిన కథయు,— యివన్నియు ఉషస్సునుగూర్చి పలురీతులుగ జెప్పబడిన కథలని యీ పండితుని యభిప్రాయము. వేయేల, ప్రాచీనుల కీయుషస్సుతప్ప వేరే యింకొక టేమియు లేనేలేదని యీతని మతము. ఇది బహు ఆశ్చర్యముగ నున్నది ! ఏమి ? వారి కీయుషస్సేతప్ప ప్రపంచములో నింక నేమియు తెలియనే తెలియదా ? ఈ సందేహము కొంత కాలమునకు మాక్సిముల్లరు పండితునకే గలిగెను. కాని, యెంతయోచించినను మాక్సిముల్లరున కీ యుషస్సు తప్ప యింకొకటి కనుబడలేదు. మాక్సిముల్లరు వర్ణించిన ఉషస్సు మనమీదేశములలో నిత్యమునుజూచు ఉషస్సేయని యెరుంగవలెను. మనమిచ్చట నిత్యమునుజూచు ఉషస్సు బహుస్వల్ప కాలముండును. ముహుర్తమాత్రముండి మాయమైపోవు యీమనయుషస్సే ప్రాచీనార్యుల మనస్సులందింత భయభక్తులను పుట్టించి, యిన్నిగాధలను కల్పించుటకు శారణభూతమైనదని యీ పండితుని మతము. కాని, ఋగ్వేదమందు వర్ణింపబడిన ఉషస్సు ముహుర్తమాత్ర జీవనముగల మన యుషస్సుగాదనియు, అదినిజముగ దీర్ఘకాలముండు భూవ

మండల యుషస్సనియు మనము ఋజువుపరచినప్పు డేగాధల యొక్క భావార్థములెట్లు పూర్తిగ మారిపోవునో చూడఁ వలసియున్నది. అయినను, యీ కథలనన్నిటిని యెత్తుకొని మరల వానికి కొత్తభావార్థములను వ్రాయుట కిష్టము మనము పూనుకొనలేదు. ధ్రువసిద్ధాంతమును ఋజువుపరచుట మేమనవని.

రెండవది మేఘసిద్ధాంతము:— ఉపసిద్ధాంతమునకు లొంగనిగాధలకు భావార్థములను జెప్పటకై పోచిననైరుత్తులు రెండవదియగు మేఘసిద్ధాంతమునుగూడ బయలుదేర దీసిరి. ఈసిద్ధాంతము పై సమన్వయింపబడిన కథలలో ఇంద్ర వృత్రాసురులకథ ప్రధానమైనది. ఇంద్రశబ్దము “ఇందు” = వర్ష బిందువు — అనుమూలమునుండి యుత్పన్నమయ్యెనట. వృత్రశబ్దము “వృ” = కప్పివేయుట యను మూలము నుండి యుత్పన్నమయ్యెనట. ఈరెండుశబ్దోత్పత్తులనాధారము జేసికొని, వీలుగానిచోట్ల తక్కినపదములను విరిచి, యీకథ నంతను సమన్వయించిరి. ఉదాహరణము:— ఇందుగ్రు. ‘పర్వత’ మునుపగులగొట్టి అందుండి నదులను విడిపించెను. ఇచ్చట ‘పర్వత’ మనగ ‘మేఘ’ మనియు “నదుల”నగ ‘వర్ష ధారల’ నియు నైరుత్తులుజెప్పిరి. ఇందుగ్రు వజ్రమును (లేక పిడుగును) ధరించెననగ:— యిందుగ్రు తుపానున కధిష్ఠానదేవ తయనినైరుత్తులు జెప్పిరి. తుపానుతోపాటు వర్షమువచ్చుట. పసిద్ధమేగద. ఈయుద్ధమందు యిందుగ్రుకు ‘మరుత్తు’ లు

(చాయువులు) సహాయముజేసిరట. అనగ, తుపానుపట్టినప్పుడు పృబలమైనగాలివీచుట్ట సహజమేగద.

అయితే, వృత్తుడు (లేకఅహి) నీళ్ళను చుట్టుముట్టి బంధించివేసెనని కథలోకలదు. దీనిభావమేమి? నీళ్ళనుగాని పోయి, మేఘములలో బంధించి వేసెనని చెప్పవచ్చును. కాని, వృత్రవధచే సింధువులు (నదులు) విడుదలచేయబడెనని ఋగ్వేదముచెప్పుచున్నది. 'నదు' అనగనేమి? నదులనగ పంజాబులోనున్న నదులని వీరిమతము. ఇవి పంజాబునదులైనచో వృత్తుడు వీనినెట్లు చుట్టుముట్టిబంధించెనో బోధపడకున్నది. కాని, నైరుక్తులీయంశమును బహుతెలివి తేటలతో సమన్వయించిరి. ఎట్లనగ:- పంజాబునదులు వేసవిలోయెండిపోవును; కనుకవర్ష దేవతయగు యింద్రుడు, వర్ష కాలమందు, తిరిగి వీనికి జీవనముల నిచ్చునుగనుక, యింద్రుడినదులను వృత్రాసుర బంధములనుండి తప్పించెనని చెప్పవచ్చును. మనభారతీయ నైరుక్తులింతకంటె పైకిపోలేదు. కాని, జర్మనుపండితులు కొందరిసిద్ధాంతమును విస్తారముగ పెంచి ఉపసిద్ధాంతమునకు ప్రోత్సర్ధిగ నిలువబెట్టిరి. మాక్సిముల్లరుపండితుడు నైదిక గాథలకన్నిటికిని ఉపసే ఆధారమని చెప్పినట్లు యీపండితులిప్పుడు వానికన్నిటికిని మేఘమే లేక గాలివాన, తుపాను మొదలగు వాతావరణ పరిస్థితులే మూలాధారమని వాదించజొచ్చిరి. "మేఘములు; తుపానులు, వర్షములు, ఉరుములు, మెరుపులు,—అన్నిటికంటె యివియే ప్రాచీనార్కుల మనో

భావముల నెక్కుడుగ ఆకర్షించెను ” అని “కుహుక్” పండితుడు చెప్పుచున్నాడు. “ భూమిమీదనున్న వస్తువులు వారికి మామూలుగనే గన్పట్టెను. కాని, ఆకాశము నందుత్పన్నములైన యీమహాగంభీర దృశ్యములుమాత్రము వారికిమహాశ్చర్యమును, భయమును గల్పించెను. ఇట్టి వింతవస్తువులతో పోల్చుటకై భూమిమీద తామెరిగియున్నవస్తువులేమి యున్నవాయని వెనుక నారంభించిరి. సూర్యచంద్రాదుల యుదయాస్తమయములుకూడ — ఒకానొకక్రమముననుసరించి యుండుటచే — వారి కంతటి యాశ్చర్యమును పుట్టింపలేదు. కాని, ఆకాశమందలి వాతావరణపరిస్థితులుమాత్రము క్షణమునకొక వింతరూపముగ మారుచు మహాగందరగోళముగనుండెను. వీనితత్వము మహాగూఢముగను, గంభీరముగను, దురవగాహముగను గన్పట్టెను....” కనుక, ప్రతివైదికగాఢయు యీ తుపానుమీదనే ఆధారపడెనని “ కుహుక్ ” పండితుని యభిప్రాయము.

మూడవది వసంతసిద్ధాంతము :— ఈ రెండునుగాక, మూడవది యింకొక సారసిద్ధాంతముగలదు. దీనికి వసంత సిద్ధాంతమని పేరుపెట్టెదము. మాక్సిముల్లరు మొదలగు పాశ్చాత్యపండితులు యాస్కా-చార్యాది ప్రాచ్యనైరుక్షుల శంకె ధ్రువమండలమున కెక్కువ దగ్గరగనున్నారు. అచ్చట, హేమంతర్తువునందు సూర్యునికాంతి చాలవరకు క్షీణించి పోవును. తిరిగి వసంతమునందు సూర్యకాంతి ప్రబలమగును.

సూర్యతేజమం దిట్టి వృద్ధిక్షయములు మనదేశమందం తగ
గన్నట్టవు. కాని, జర్మనీ మొదలగు ఉత్తరదేశములలో స్పష్ట
ముగ గన్నట్టును గనుక, మాక్సిముల్లరు పండితుడు చాల
గాధల నీఖగోళాంశముపై నన్వయించియున్నాడు. అశ్వినీ
దేవతలు అనేకమందిని రక్షించియున్నారు. అశ్వినులు చ్యవ
నునకు యావనము నొసంగిరి ; అత్రిని శీతోష్ణాదులనుండి
కాపాడిరి ; బ్రతికియుండగనే గోతిలో పూడ్చిపెట్టబడిన
'వందన' మును పైకితీసి రక్షించిరి; 'విశ్వలా' యను నాపె
యొక్క కుంటికాలును బాగుచేసిరి; ఋజాశ్వమునకు నేత్ర
దృష్టినిొసంగిరి. — ఈకథలన్నిటికిని ఒకటే భావార్థము—
అనగ, శీతకాలమందు క్షీణించిపోయిన సూర్యుడు తిరిగి.
వసంతకాలము రాగనే పరిపూర్ణ తేజస్సుతో వెలింగెను.

ఈ వసంత, ఉష్ణసిద్ధాంతములురెండును సౌరసిద్ధాంత
ములే — అనగ, సూర్యునకు సంబంధించినవే. అయితే,
ఉష్ణసిద్ధాంతము సూర్యునిదైనదికాని దెలుపుచున్నది; వసంత
సిద్ధాంతమన్ననో సూర్యునివార్షికగతిని దెలుపుచున్నది. మేఘ
సిద్ధాంతము సూర్యునకుసంబంధింపదు. ఇది కేవలము వాతా
వరణపరిస్థితులను దెలుపుచున్నది.

ఇంతవరకు వర్ణించిన వసంత, మేఘ, ఉష్ణసిద్ధాంత
ములుగాక, యింక ననేక సిద్ధాంతములుకూడ గలవు. వాని
నన్నిటి నిట చర్చించుట మన పనికాదు. నేనిప్పుడు చెప్ప
దలచుకొన్న ముఖ్యమైనమాట యేమనగ:- ఎన్నిసిద్ధాంత

ములు బయలుదేరినను యిప్పటికిని యీ సిద్ధాంతములకు వేసి
 కిని లొంగని వైదికగాధలును, కథాభాగములును, చాలవరకు
 సలిచియే యున్నవి. క్లిష్టమైన యిట్టి యంశములు పండితు
 లకు సాధ్యముగానందున, ప్రతివారును హానిని పడలివేసియో,
 లేక అప్రాముఖ్యమైనవని త్రోసివేసియో సరిపుచ్చుకొనిరి.
 పీరిచే నిట్టింతవరకు దురవగాహమైనవిగ వడలివేయబడిన
 గాధలకు మన ద్రువసిద్ధాంతమువలన సరళమగు భావార్థము
 కుడిదనచో, మన సిద్ధాంతమును బలపరుచుకొనుటకై యీ
 గాధల నేల మనము సాక్ష్యముగ నైకొనకూడదు? కనుక,
 మన ద్రువసిద్ధాంతముచే యీగాధల కేమైన సరళమగు
 భావార్థము కుదురునేమో పరిశీలించి చూతముగాక. మొట్ట
 మొదట మనము ఇంద్ర వృత్రాసురులు గాధ నెత్తికొందము.
 దీనిని పండితు లిదివరకు మేఘసిద్ధాంతముపై పూర్తిగ నమ
 న్వయింపగలిగితిమని తలంచుచున్నారు. అయినను, మన
 మిప్పుడు దీనిని నురల నామూలగ్రముగ పరిశీలించిచూతము.
 ఇంద్రునకును వృత్రునకును జరిగిన పోరాటము వేదములందు
 నాలుగువిధములుగ వర్ణితమైయున్నది. (౧) వృత్రతూర్యః—
 ఇది ఇంద్రునకును, వృత్రుడను రాక్షసునకును జరిగిన
 యుద్ధము. ఈ యుద్ధమందు వృత్రుడు నముచి, శుష్ణ, శంబర,
 వల, పిష్ట, కుయవాది నామములతో వర్ణితమైయున్నాడు.
 (౨) అప్-తూర్య (నీటికై పోరాటము) ఈ పోరాటము
 నీటిని విడిపించుటకై చేయబడినట్లు వర్ణింపబడినది. ఇంద్రుడు

వృత్తుని సంహరింపగనే సింధువులు (నదులు) లేక నీరు (ఆపః) విడివడి పారజొచ్చెను. కనుక యింద్రుడు “అప్పు-జ్జో” (నీటిలో జయముగొన్నవాడు) ఆయెను. ఇచ్చట వృత్రాసురుడు “నీటిని చుట్టుముట్టె” నని (ఆపః పరి-శయా నమ్) చెప్పబడెను. (3) గో-ఇష్టి = (గోవులను తిరిగి సంపాదించుటకై చేసిన పోరాటము). ఇంద్రుడు వృత్రాసురుని సంహరించి, ఆతనిచే బంధింపబడియున్న గోవులను విడిపించెను. (౪) దివిష్టి = (సూర్యకాంతిని విడిపించుటకై చేసిన యుద్ధము.) ఇంద్రుడు వృత్తుని సంహరించి ఆతనిచే బంధింపబడిన సూర్యుని, ఉషస్సును విడిపించి పై కిరీసికొనివచ్చెను.

ఒక్కపోరాటమే ఈనాలుగువిధములుగ ఋగ్వేదమందు ప్రతి తమైయున్నది. ఈ చతుర్విధవర్ణనలనుగూర్చిన ఋగ్వేద ప్రమాణముల సీక్రిత సంక్షేపముగ వివరించెదను.

—* వృత్రవధనుగూర్చిన ప్రమాణములు *—

(౧) I, 80, 11 } ఇంద్రుడు తన వజ్రముతో వృత్రా
II, 11, 9, 10 } సురుని ప్రరించినప్పుడు (అనగ
VI, 17, 9 } కొట్టినప్పుడు) భూమ్యాకాశములు
భయముచే దద్దరిల్లిపోవును.

(౨) I, 80, 14 } ఈవజ్రమును నిర్మించిన “త్వష్టి”కూడ
యింద్రుని మహాగ్రకోపమునకు గడ
గడ వడంకును.

- (3) I, 32, 5 } ఇందుడు తనవజ్రముతో వృత్రాసురుని
తుత్తునియలుగ కొట్టివేయును.
- (౪) I, 52, 15 } ఇందుడు కొనదేరిన తన ఆయుధముతో
వృత్రాసురుని మొగముమీదపొడుచును.
- (గ) III, 20, 2 } నీటిని చుట్టుముట్టిన వృత్రుని యింద్రుడు
చావ గొట్టెను.
- (ఁ) IV, 19, 2 } నీటిచుట్టును పరుండియున్న (పరిశయా
నమ్) భయంకరసర్పమును యిందుడు
చావ మొత్తెను.
- (2) V, 30, 6 } నీటిమీదపరున్న ఘోరాహిని యింద్రుడు
జయించెను.
- (౮) II, 11, 5 } నీటిలోదాగికొని, నీటిని ఆకాశమును
నిరోధించుచున్న ఘోరాహిని యింద్రుడు
చంపెను.
- (౯) II, 14, 2 } చెట్టువలె నీటినిచుట్టుకొనియున్న వృత్రుని
యింద్రుడు తన వజ్రముతో చావ
మొత్తెను.
- (౧౦) VIII.36, 1 } ఈవిధముగ “ నీటిలో జయముగొన్న
వాడు ” (అప్పు-జిత్) అను బిరుదు
యిందునకొక్కనికే చెల్లును.

— వృత్తుని నివాసస్థానమునుగూర్చిన ప్రమాణము. —

(౧) I, 32, 10 } వృత్తునకు రహస్యమగు (నిత్య)
నివాసస్థాన మొకటిగలదు. ఇంద్రుడు
నీటిని విడిపించినప్పుడవి యీరహస్య
ప్రదేశమునుండి బయటపడి యీయను
రుని శరీరముమీదుగ ప్రవహించి
వచ్చును.

(౨) I, 121, 11 } వృత్తుడు నీటిపై పరుండును.
II, 11, 19

(3) I, 52, 6 } వృత్తుడు నీటిచే కప్పబడి “రజస్”
యొక్క అడుగు భాగమందు (బుద్ధు)
పరుండియుండును.

(౪) I, 80, 5 } ఇంద్రుడు నీటిని ప్రవహింపజేసినప్పుడు
వృత్తుడు ‘సాను’ ప్రదేశమందు
(కొండమీద) పరుండియుండెను.

(౫) X, 89, 7 } ఇంద్రుడు వృత్తుని చంపి, ఆతని కోట
లను నాశన మొనర్చెను.

(౬) VIII, 93, 2 } వృత్తునకు ౯౯ కోటలు గలవు.
VII, 19, 5

(౭) I, 130, 7 } వృత్తుని కోటలు ౯౦ లేక ౧౦౦
IV, 30, 20

- (౮) I, 52, 2 } వృత్తుడు “నదీ-వృత్” (నదులను
చుట్టుముట్టుకొని యున్నవాడు.)
- (౯) I, 57, 6 } వృత్తుని కడుపులో పర్వతము గలదు.
- (౧౦) IV, 30, 20 } వృత్తుని కోటలు రాతితోను, యిను
IV, 27, 1 } ముతోను కట్టబడినవి.
- (౧౧) I, 130, 7 } వృత్తుని కోటలు “శారదీః” అని
I, 131, 4 } చెప్పబడెను. (దీని యర్థమును పిమ్మట
IV, 20, 10 } విచారితము.)

—† యుద్ధరంగమును గూర్చిన ప్రమాణములు †—

- (౧) V, 32, 5, 6 } ఇంద్రుడు తనతో పోరాడుట కాతు
రుడై యున్న “శుష్ణ”ను చీకటిగోళిలో
పెట్టి, సూర్యరశ్మిలేని గాఢాంధకార
మందు, (అసూర్యే తమసి) వధించెను.
- (౨) I, 34, 10 } వృత్తుని మందరములో చీకటి వ్యా
పించి యుండెను.
- (3) II, 23, 18 } బృహస్పతి, యింద్రసహాయుడై, చీకటి
చే ఆవరింపబడియున్న సముద్రమును
క్రిందికి విసరివేసి, ఆవుల కొట్టమును
తెరచెను.
- (౪) I, 32, 10 } వృత్తుని శరీరము నీటిచే ఆవరింపబడి
దీర్ఘమగు గాఢాంధకారమందు మునిగి
యుండెను.

- (గ) II, 23, 18 } వృత్రుని సముద్రము చీకటిలో మునిగి
యుండెను. (తమసి పరివృతం)

షరా:- వృత్రునిచే ఆవరింపబడిన సముద్రము (అర్ణః)
సూర్యరశ్మిలేని గాఢాంధకారముగనుండెను.
కనుక యిది V, 45, 10 లో - సూర్యుడు యెక్కి
వచ్చిన జ్యోతిర్మయ సముద్రమున కంటె
(శుక్రం అర్ణః) భిన్నమైనదని యెరుంగవలెను.

- (ఁ) I, 53, 7 } ఇంద్రుడు వృత్రాసురుని సంహరించు
VIII, 12, 17 } టకై చాల దూరదేశము (పరావత్)
VIII, 45, 25 } లోనికిపోయెను.

షరా:- చాల దూరప్రదేశమందు, చీకటిలో, నీటి
మధ్యను, యీ యుద్ధము జరిగెనని సారాంశము.

—* యుద్ధకాలమునుగూర్చిన ప్రమాణములు *—

- (౧) VIII, 32, 26 } ఇంద్రుడు అర్భుదను (వృత్రుని) మం
చుతో (హిమ) చంపెను.

- (౨) X, 62, 2 } ఆవులను విడిపించుటలో యింద్రునకు
తోడ్పడిన అంగిరసులు వలను (వృత్రుని)
సంవత్సరాంశమందు (పరివత్సరే)
చంపిరి.

- (3) } ఇంద్ర శంబరుల యుద్ధకాలమును
ఖండితముగ నిర్ణయించుటకై ఋగ్వేద
మందింకొక ప్రమాణవాక్యముగలదు.
దానిని తదుపరి చర్చింతము.

—* యుద్ధ ఫలితములనుగూర్చిన ప్రమాణములు. *—

(౧) III, 34, 8 } ఇంద్రుడు వెలుతురును, దివ్యజలము
లను, సంపాదించుకొని వచ్చెను.

(౨) VIII, 89, 4 } ఓయింద్రా! వృత్రునిసంహరించి, వెలు
తురును సంపాదించుకొని రమ్ము.

(3) I, 51, 4 } ఇంద్రుడు తనవజ్రముతో ఘోరాహిని
I, 52, 8 } సంహరించి, మానవులకొరకు నీటిని
విడిపించినప్పుడు సూర్యునికూడ- యెల్ల
రికి కనిపించునట్లు- ఆకాశమందుంచెను.

(౪) II, 19, 3 } ఘోరాహిహంతకుడగు యింద్రుడు
సముద్రజలములను ప్రహింపజేసెను.
సూర్యునిపైకి తెచ్చెను. ఆపులను కను
గొనెను.

(౫) III, 34, 8, 9 } రాక్షసుని సంహరించిన పిమ్మట యి
ంద్రుడు సూర్యుని జలములను సంపా
దించెను.

(౬) I, 32, 4 } ఇంద్రుడు రాక్షసుని సంహరించి, పర్వ
VI, 30, 5 } తమునుండి నీటిని విడిపించినప్పుడు
ఆతడు సూర్యుని, ఆకాశమును, ఉష
స్సునుకూడ పుట్టించెను.

- (౭) I, 62, 5 } ఇంద్రునిచే విడిపింపబడిన వస్తువులలో
 II, 12, 7 } సూర్య, ఉషస్సులతోపాటు ఆవులు
 VI, 17, 5 } కూడ పేర్కొనబడినవి.
 (౮) I, 7, 3 } సూర్యునితోపాటు ఆవులుకూడ పే
 II, 19, 3 } ర్కొనబడెను.
 X, 138, 2 }
 (౯) II, 11, 2 } ఘోరాహిచే బంధింపబడిన ప్రవాహ
 } ములను యింద్రుడు విడిపించెను.
 (౧౦) I, 32, 12 } ఇంద్రుడు ఆవులను గెలుచుకొనివచ్చి
 II, 12, 12 } సప్తనదులను ప్రవహింపజేసెను.
 (౧౧) II, 15, 6 } ఇంద్రునిచే విడిపింపబడిన నదులు
 } ఊర్ధ్వముగ (ఉదంచం) ప్రవహించు
 } చున్నవి.

షరా:— ఈ ప్రదేశములలో పర్వత, గిరి, అద్రి, ఊధన్ (పొదుగు), ఉత్స (నీటిబుగ్గ), కబంధ (పెట్టె), కోశ (గిన్నె) — అను పదములే ప్రయోగింపబడియున్నవి. గాని మేఘమును భావమును సూచించు 'అబ్ర' పదములు మం దునకైనను ప్రయోగింపబడలేదు. అయినను, నైరుక్తులును పాశ్చాత్యులును కూడ యీ పైపదముల కన్నిటికిని మేఘ మనియే యర్థము జెప్పిరి. 'గో' అనగ 'ఆవు' అని సాధారణార్థము. కాని, కొన్నిచోట్ల 'గో' అనగ ఇంద్రునిచే విడి పింపబడిన నీరని పండితులు చెప్పిరి. రాతిగోడలలో బంధింప

బడిన గోవులను ఇంద్రుడు విడిపించె ననగ, మేఘమును రాతి గోడలమధ్య బంధింపబడిన నీటిని ఇంద్రుడు విడిపించెనని భావార్థమును జెప్పిరి. ఈ యుద్ధమం దిందునికు తోడ్పడిన వారిలో మరుత్తలు, విష్ణు, అగ్ని, బృహస్పతి, అంగిరసులు — మొదలగువారు పెక్కుమందిగలరు. ఈ కథయే ఋగ్వేద మందింక ననేకవిధములుగ వర్ణింపబడియున్నది. కాని, మన కీతవరకు చాలును.

వృత్రాసురవధను మేఘసిద్ధాంతముపై సమన్వయించితిమని పండితులు తలంచుచున్నారు. కాని, వీరి సమర్థనము సరియైదిగాదు. దీనికి ముఖ్యముగ నాలుగభ్యంతరములుగలవు. వానినిట వినరించెదను.

I. మొదటి అభ్యంతరము :— (యుద్ధఫలితములను గూర్చిన అభ్యంతరము) వృత్రాసురవధకు ఫలితముగ యేక కాలమందు నాలుగు ఫలితములు గలిగినవి. (1) ఆవులు విడిపింపబడెను; (2) నీరువిడిపింపబడెను; (3) ఉషస్సు పృజనన మొందింపబడెను; (4) సూర్యుడు ప్రజనన మొందింపబడెను. ఈ సమకాలిక చతుర్విధఫలత్పత్తిని మేఘసిద్ధాంతము సంతృప్తికరముగ సమర్థింపలేదు. వృత్రుడు మేఘుడని యన్నచో యింద్రుడు తనవజ్రముతో మేఘమునుచీల్చి అందు బంధింపబడియున్న నీటిని విడిపించెనని చెప్పవచ్చును. కాని, వృత్రవధవలన ఒక్కనీరేగాక దానితోపాటు ఆవులుకూడ విడిపింపబడియున్నవే? ఆయావులేవి? ఆవులగ నీరేయని

నైరుక్తులు చెప్పుచున్నారు. ఆవులన్నను, నీరన్నను ఒక్కటే యొనచో యివిరెండు భిన్నఫలితము లెట్లుగాగలవు? కనుక, యివి యెట్లు భిన్నపదార్థములో నైరుక్తులు చెప్పలేకపోయిరి. మరియు, ఆవులు, నీరు నను నీ రెండువస్తువులేగాక, వృత్రవధ వలన సూర్య, ఉషస్సులు సయితము ఆకాలమందే ప్రజననమొందెను. మేఘసిద్ధాంత మీ సూర్య ఉషస్సుల యుత్పత్తిని సమర్థించుట కెంతమాత్రమును చాలదు. మేఘములు సూర్యుని సదా కప్పవు. ఏ బహుస్వల్పకాలమో మేఘము లాచ్ఛాదించినంతమాత్రముచే, మేఘములను చీల్చినందువలన సూర్యుడు ప్రజననమొందెనని చెప్పుటకు సాధ్యపడదు. అట్లే ఉషసోదయముకూడ అసమర్థనీయముగనున్నది. మేఘములు సాధారణముగ ఆకాశమధ్యమందు సంచరించుచుండును. బహు అరుదుగ క్షీతిజమువద్దకు పోవును. అట్లయినప్పుడూ మేఘములను చీల్చినందువలన ఉషస్సు ప్రజననమొందెనని నమర్థింపజూచుట చాల అసంగతముగనున్నది. ఈ చతుర్విధ ఫలముల సమకాలికోత్పత్తిని సమర్థించుట కింతవరకెవరును ప్రయత్నించియుండలేదు. ఒకనైరుక్తులుమాత్ర మీ మేఘ సిద్ధాంతముచే కొంత యత్నించి చూచిరి. ఈ నాల్గుఫలితము లలో నీరే ప్రధానమైనదిగ గన్పట్టుటచే, నైరుక్తు లీ మేఘ సిద్ధాంతమును బయలుదేరదీసిరి. నీరు (ఆహ) అనగ మనము ప్రతిదినమునుచూచు మామూలునీరనియే వారర్థముచేసి కొనిరి. కాని, యీ నైరుక్తులును సాశ్వత్తులును యెన్ని

విధముల ప్రయత్నించినను యీ ఫలితముల సమకాలికోత్పత్తిని మాత్రము సమర్థింపనేలేకపోయిరి. “తుపానుపోయిన తరువాత సూర్యుడు గన్పట్టుటకును — రాత్రిగడచిన పిదప సూర్యోదయమగుటకును — చాలభేదముగలదు. ఇవి రెండును రెండు భిన్నవిషయములు. కాని, యీ రెండు విషయములును (వేదములందు) గందరగోళముగ తారుమారుజేసి చెప్పబడియున్నవ” ని మ్యాక్డ్ నాల్డు పండితుడు తలంచుచున్నాడు. కనుక యీమాటవలన తేలినసారాంశ మేమనగ:— “ఈసమకాలికోత్పత్తియొక్క నిజమగు భావార్థము మాకు తెలియలేద”ని పండితులు స్పష్టముగ నెప్పుకొనియున్నారని యర్థమగుచున్నది. కాని దీనిలో వచ్చిన వింత యేమనగ:— ఇట్టి అసమర్థతకు తమ అశక్తియే కారణమని చెప్పుకొనక వైదికఋషులే యేమో గందరగోళపడిరని చెప్పుచు తమతప్పును వైదికఋషులమీదికి తోసివేయుచున్నారు!

II. రెండవ అభ్యంతరము:— (యుద్ధరంగమును గూర్చిన అభ్యంతరము) ఇంద్రుడు ఆవలిప్రక్కనున్న బహుదూర దేశములో భయంకరమగు గాఢాంధకారమందు సముద్రజలములమధ్యను వృత్తునిసంహరించెను. ఇందుగ వృత్తుని సంహరించుటచే దేవయానద్వారములు బాహుటముగ తెరపియయ్యెను. అనగ, ఇంద్రుడు వృత్తుని దేవయానమునకు పోవు గుమ్మమువద్ద చంపెను. పారశీగ్రంథమందుకూడ ‘తిష్ఠస్తి’

అపోషను వోరు-కశాసముద్రమందు చంపెను. యుద్ధానంతరమందు 'తిష్ఠ్య' మజ్జాయను దేవతచే చేయబడిన మార్గమందు (దేవయానమందు) నడచుచువచ్చెను. వృత్రమందిరము "రజన్" యొక్క అట్టడుగున నీటిచేగప్పబడి అదృశ్యముగ నుండెనని యు I, 52, 6 చెప్పుచున్నది. ఈవర్ణనలలో నొక్కటియైనను మేఘమునకు సరిపొజాలవు. మేఘము సముద్రమని చెప్పటకు వీలులేదు. మేఘము ఆవలిప్రక్కనున్న బహుదూరదేశములో (పరావత్) నున్నదని చెప్పటకును వీలులేదు. మేఘము * "దేవయాన గుమ్మము" వద్దనున్నదనియు చెప్పజాలము. ఆకాశమధ్యమందు తిరుగాడుచున్న మేఘములు దేవయాన గుమ్మమువద్దనున్నవనిగాని, ఆవలిప్రక్క దూరదేశమందున్నవనిగాని వర్ణింపబడజాలవు. అదిగాక, మేఘములు సూర్యరశ్మి లేని గాఢాంధకారమందు (అసూర్యే తమసి) మునిగియున్నవను వర్ణనయు ససంగతమే. కనుక, యీ యుద్ధరంగమును తీసికొనిపోయి మేఘములలో పెట్టుట కెంతమాత్రమును వీలులేదు. ఈ యుద్ధరంగము మనకు ఆవలిప్రక్క దూరదేశములో గాఢాంధకారపరివృతమై యున్న సముద్రమధ్యమందు జరిగెను. ఈ యుద్ధానంతరము సూర్యుడు తేజోమయమైన

* దేవయాన మనగ ఖగోళముయొక్క వై యర్థభాగము; పితృయాన మనగ ఖగోళముయొక్క అడుగు భాగము. దేవయాన గుమ్మమనగ మనకు వైన గాన్పించు ఖగోళార్థభాగమునకు (అనగ ఆకాశమునకు) ప్రోవజూపు గుమ్మము; అనగ క్షితిమునకు కొంచెము క్రిందిభాగమని యర్థము.

సముద్రము (శుక్రం అర్ణః) మీదికి—అనగ మనపై నకనుబడుచున్న ఆ కాశముమీదికి— యెక్కివచ్చెను. యుద్ధముజరిగినచోటు గాఢాంధకారమైయున్న అర్ణవముగనుండెను. (తమసాపరివృతం) యుద్ధానంతరము సూర్యుడుపైకియెక్కివచ్చినచోటు తేజోమయార్ణవముగనుండెను. (శుక్రం అర్ణః) కనుక యీ రెండును భిన్నప్రదేశములుగ ప్రత్యేకించి వేదమునందే చెప్పబడియున్నవి. దీనినిబట్టి మనక్షితిజముక్రిందనున్న ఖగోళార్థభాగమందు (అనగ, అధోలోకమందు) యుద్ధముజరిగెనేగాని, మననెత్తిపై యాకాశమందు తిరుగాడుచున్న మేఘములోకాదు సుమాయని స్పష్టమగుచున్నది. (ఇందు)డు వర్షాధిష్ఠానదేవతయైన యైయుండవచ్చునుగాక; కాడని నేజెప్పుటలేదు. కాని పృస్తుతాంశమేమనగ:— వృత్రహంతకుడుగ వేదమందు వర్ణింపబడిన యింద్రుని మాత్రము వర్షాధిష్ఠానదేవతగ నన్వయించి చెప్పుటకు వీలులేదని మామతము.)

III. మూడవ అభ్యంతరము:— (యుద్ధకాలమును గూర్చిన అభ్యంతరము) మేఘసిద్ధాంతము సంగీకరించినచో యీ యుద్ధము వర్షకాలమందు జరిగెనని చెప్పవలసివచ్చును. కాని, యిందునిచే నాశనముచేయబడిన వృత్రుని * కోటలు శరదృతుసంబంధమైనవని (శారదీః) ఋగ్వేదము చెప్పుచున్నది. ఈయసందర్భమును సమర్థించుటెట్లు?

* కోటలను నాశనముచేసినందువల్ల యిందునకు పురందర, పురభిత్, నామములు వచ్చెను.

పూర్వము వర్షశరదృతువుల రెంటికినికలిసి మొత్తముపై యొక్క శరదృతువను పేరేయుండెనని చెప్పి దీనిని సమర్థింప వచ్చును. కాని, ఒకవేళ దీని నిట్లు సరిపుచ్చుకొన జూచినను “వృత్రుడు సంవత్సరాంతమందు (పరివత్సరే) చంపబడెనని చెప్పు ఋగ్, 62, 2 వాక్యమునెట్లు తప్పించుకొవగలము. దీనినితప్పించుకొనుటకై పూర్వ మొకప్పుడు సంవత్సరము శరదృతువుతో పాఠంభమయ్యెనని చెప్పుకొనవలెను కాబోలు ! ఇందుడు అర్బుదను (వృత్రుని) మంచుతో (హిమతో) చంపెనని వేదము చెప్పుచున్నది. యుద్ధము వర్ష కాలమందు జరిగినచో, ఉషసోదయమును యుద్ధఫలితముగ నెట్లు చెప్ప వచ్చును. యుద్ధము అనూర్యమగుతమస్సులో జరిగెనని యెట్లు చెప్పవచ్చును. కనుక, యాయుద్ధకాలమును సమర్థించుటకు కూడ యీమేఘసిద్ధాంతము సరిపోదు.

IV. నాల్గవ అభ్యంతరము:- (శబ్దజాలమునుగూర్చిన అభ్యంతరము) వృత్రుడునీటిని బంధించియుంచిన ప్రదేశమును వర్ణించుచు వేదమునందు, పర్వత, గిరి, అద్రి, ఊథన్, ఉత్స, కబంధ, కోశ, - మొదలగు శబ్దములు ప్రయోగింపబడియున్నవి. మేఘసిద్ధాంతవాదు లీపదముల కన్నిటికిని “మేఘ” మను భావార్థమునే చెప్పిరి. వేయేల, యీ ప్రదేశమును వర్ణించుటకై వేదములు లేపదమును ప్రయోగించియున్నను సరే దాని సరళార్థము నెంతమాత్రము లెక్కగొనక మన నైరుక్తులు దాని నంతయు విరిచి ప్రతిచోట మేఘమనియే భావా

శమును జెప్పిరి. ఈ వృత్తగాధకు నిజమగు భావార్థమును తెలిసికొనుట కీ మేఘసిద్ధాంత మొక్కటియే తప్ప అప్పటికి వేరొండు గతి లేకపోవుటచే, వారిట్లు శబ్దములను విరిచి యేదో విధముగ సరిపెట్టుకొనవలసినవారైరి. అప్పటి యవసరమును బట్టి హా రేదోయొకవిధముగ నిట్లు సరిపెట్టుకొన జూచినను, మొత్తముమీద యీపద్ధతి చాల లోపభూయిష్టమనిమాత్ర మొప్పుకొనక తప్పదు. అందుచే వారి వ్యాఖ్యానపద్ధతికంత విలువ యుండజాలదు. ఈ లోపమును గ్రహించి, దాని నెట్లైన సరిపుచ్చుటకై పాశ్చాత్యపండితులు కొంత యత్నించిరి. కాని వారియత్నములు సయితము నిష్ఫలము లయ్యెను. పర్వత, గిరి, అద్రి, అను పదములకు మేఘమనుటకు బదులుగ “పర్వత” మనియే సరళార్థమును చెప్పిన బాగుండు నని యొక పండితుడు సూచించెను. అనగ, ఇంద్రుడు తన వజ్రముతో పర్వతములను పగులగొట్టి నదులను విడిపించె నట. “పర్వతమును వజ్రముతో (పిడుగుతో) పగులగొట్టి నంతమాత్రముచే దానినుండి నదులెట్లు ప్రవహించి రాగల వ”ని వెంటనే మాక్కిముల్లరుపండితు డాక్షేపించెను. కనుక, యీ రెండవయర్థ మసలే సరిపోదు. ఇది మొదటిదానికంటె మరింత అయోమయముగనున్నది. మేఘసిద్ధాంతముతప్ప మనకింక వేరుగతిలేనప్పుడు ప్రతిమాటకు మేఘమనియే అర్థముచెప్పు కొని సరిపుచ్చుకొనక తప్పదు.

ఈవిధముగ మేఘసిద్ధాంతము సమకాలిక చతుర్విధ
 ఫలోత్పత్తిని సమర్థించుటకుగాని యుద్ధరంగమును సమర్థించు
 టకుగాని, యుద్ధకాలమును సమర్థించుటకుగాని, శబ్దజాల
 మును సమర్థించుటకుగాని, పనికిరాకపోయెను. ఇట్లయ్యును
 యిది యంతకాలమునుండియు యేల యంగీకరింపబడుచు
 వచ్చెనో తెలియకున్నది. ఈనాలుగుఫలితములలో మొదటి
 రెంటిని (నీరు, ఆపులు) మేఘసిద్ధాంతము సమన్వయించు
 చున్నది; చివరిరెంటిని (సూర్యుడు, ఉష్ణము) ఉష్ణసిద్ధాం
 తము సమన్వయించుచున్నది. కాని, యీనాల్గింటినికలిపియే
 యొక్కసిద్ధాంతమును సమర్థింపజాలకున్నది. ఈనాల్గింటిని
 యేకకాలమందు సమర్థించునట్లుగ యీసిద్ధాంతములరెంటిని
 సమ్మేళనజేయుటకై నను సాధ్యపడకున్నది. అట్లుగానిచో,
 తుపానుపోయిన పిమ్మట వచ్చుసూర్యకాంతిని, రాత్రిగడచిన
 పిమ్మట కలుగుసూర్యోదయమును— యీరెంటిని తారుమారు
 చేసి వైదికఋషులే తల్చిబుల్లుగ జెప్పిరని యీతప్పును
 వైదికఋషులనెత్తిపెనైనను వేయవలసివచ్చును.

మేఘ ఉష్ణములను నీరెండు సిద్ధాంతములలో ప్రాచీన
 నైరుత్తులు మేఘసిద్ధాంతమునే యొక్కవ మాన్యమైనదానిగ
 గ్రహించియుండిరి. కారణమేమనగ:- ఇంద్రుడు వర్షాధి
 ప్తానదేవతయను భావము నైరుత్తులకు తదితర కారణములచే
 యేర్పడియుండెను. ఈ తమ భావమునకు మేఘసిద్ధాంతము
 సరిపోవుటచే వారు దీనినే యొక్కవగ నంగీకరించుచు, యీ
 సిద్ధాంతమునకు లొంగని, సూర్యోష్ణముల ప్రజననాదులు

చాల ఆప్రస్తుతమైనవనియు, అప్రాముఖ్యమైనవనియు, అగ్రా
హ్యమైనవనియు చెప్పి త్రోసివేసిరి. పాశ్చాత్యులుకూడ యీ
సిద్ధాంతమునే యంగీకరించిరి. ప్రస్తుత మిప్పుడు పండితలోక
ములో నిలిచియున్న దీ మేఘసిద్ధాంతమొక్కటే. అయినను,
యిది వృత్తిగాధను సమన్వయించుటకు బాత్తుగ పనికిరాకుండ
నున్నది; ఇది యెంతమాత్రమును చాలకుండనున్నది. ఈవృత్తి
గాధ నింతకంటె యెక్కువ భాగుగ సమన్వయింపగల క్రొత్త
సిద్ధాంత మింకొకటి మనకు దొరికినచో, యీ పనికిరాని
మేఘసిద్ధాంతమును వదలివేయుటకు పండితలోకము సంకో
చింపదు.

వృత్తిగాధయందలి యుద్ధము పిడుగును చేబూనివచ్చిన
యింద్రునకును, మేఘమునకును జరిగినదనుకొనుట తప్పు.
అసలీ యుద్ధము నిజముగ అంధకార, ప్రకాశములకు మధ్య
జరిగియుండెను. వృత్తివధమాట యటుంచి యింద్రుడు ప్ర
పథమములో “వెలుతురు” న కధిదేవతయని యెరుంగ
వలెను. దీనిక నేక ప్రమాణములుగలవు.

(౧) III, 34, 4

VIII, 15, 5

X, 43, 4

I, 108, 8


IV, 16, 4

} చీకటిలో పడియున్న వెలుతురును యిం
దుడుకనుగొని పైకితీసుకొని వచ్చెను.

- (౧) II, 12, 7 } ఇంద్రుడు సూర్యుని, ఉషస్సును కలి
II, 21, 4 } గించెను.
III, 31, 15 }
- (౩) I, 62, 5 } సూర్య, ఉషస్సులతో యింద్రుడు
చీకటిని భేదించెను.
- (౪) VIII, 3, 6 } సూర్యుని వెలుగజేసినది యింద్రుడే.
- (౫) I, 7, 3 } సూర్యుని ఆకాశముమీది కెక్కించినది
యింద్రుడే.
- (౬) X, 111, 3 } సూర్యునకు తోవ నేర్పాటుచేసినది
యింద్రుడే.
- (౭) III, 39, 5 } చీకటిలోపడియున్న సూర్యుని కను
గొన్నది యింద్రుడే.
- (౮) ఐ.బ్రా. IV, 5 } రాత్రిపూట అంధకారములో దాగి
కొన్న అసురులను తరిమివేయుటకు
దేవతలందరిలోను యింద్రుడొక్కడే
పూనుకొనెను.

ఈవాక్యములం దెచ్చటను వృత్తివధమాటయే లేదు. కనుక, వృత్తవధతో సంబంధములేకుండనే యింద్రుడు జ్యోతిర్దేవతయని యెరుంగవలెను. సూర్యుని, వెలుతురును సంపాదించుకొని వచ్చినది ఇంద్రుడే. కనుకనే ఇంద్రునకు "అప

వృత్తవిజృంభణ



(జలమును, సూర్యుడును వృత్తునిచే అధోలోకమందు
బంధింపబడియున్నారు.)


1 వరుణవృక్షము

2 దివ్యాః ఆపః (దివ్యజలము)

CC-0. Jangamwadi (పర్వ) సూర్యుడును వృత్తుడు

4 సూర్యుడు

భాగము 16.
వృత్తవధ




(ఇలమును, సూర్యుడును వృత్తుని చొరనుండి విడిపించబడిరి.)

1 వరుణవృక్షము

2 దివ్యాః అనః (దివ్యజలము)

3 అహి (సర్ప), దూపుకగు వృత్తుకు


వృత్తవిజ్ఞానం



(జలమును, సూర్యును వృత్తునిచే అధోలోకమందు
బంధింపబడియున్నారు.)

- 1 చతురస్రము
- 2 దివ్యజలము (దివ్యజలము)
- 3 సూర్యుని (సూర్యుని)
- 4 సూర్యుని

వృత్త వధ



(జలమును, సూర్యుడును వృత్తుని చొరనుండి విడిపింపబడిరి.)


1 వరుణవృక్షము

2 దివ్యాః ఆపః (దివ్యజలము)

3 అహి (సర్ప) రూపుడగు వృత్తుడు

4 సూర్యుడు

వృత్తవిజ్ఞానం



(జలమును, సూర్యుడును వృత్తవిజ్ఞాన అధోలోకమందు
బంధింపబడియున్నారు.)


1. భూగర్భము

2. విద్యా: ఆకాశం (విద్యజలము)

CC-0. Jangamwadi Math Collection. Digitized by eGangotri

4. సూర్యుడు

వృత్త వధ



(జలమును, సూర్యుడును వృత్తుని చొరనుండి విడిపింపబడిరి.)

1 వరుణవృక్షము

2 దివ్యాః ఆపః (దివ్యజలము)

3 అహి (సర్ప) రూపుడగు వృత్తుడు

4 సూర్యుడు



వర్య" (వెలుతురును తిరిగి కలుగజేసినవాడు) అను బిరుదు వచ్చెను; అందుచేతనే మాక్సిముల్లరుపండితుడు ఇంద్రుని గ్రీకుపురాణములలో జోత్తిదేవతయైన "అప్సొలోను" తో పోల్చియున్నాడు.

వెలుతురును పునరుద్ధారణజేసినను యీ ఇంద్రులక్షణము ఆత డొనర్చిన వృత్రవధ, నీటివిడుదల మొదలగు కార్యములతో యేల కలిపిచెప్పబడవలెను? ఈ రెంటికిని సంబంధమేమి? ఈనీటికిని, వెలుతురునకును సంబంధమేమి? ఈ రెండును యేకకాలమందే యేల చెప్పబడినవి? వేయేల, యీగాధ మేఘసిద్ధాంతమునకుగాని, ఉషస్సిద్ధాంతమునకుగాని లొంగకపోవుట కీజ్యోతిర్జలముల కలయికయే (సమకాలికోత్పత్తి) ముఖ్యమైన అభ్యంతరముగ నున్నది. ఇంద్రుడు వృత్రవధవలన నీటిని విడిపించి, వెలుతురును పైకితెచ్చెను. - వేదమునందంతటను యిదే పాట. ఈజ్యోతిర్జలముల సమకాలికోత్పత్తిని ఇంతవర కెవరును సంతృప్తికరముగ సమన్వయింపలేదు. మేఘసిద్ధాంతమువలన నీటివిడుదలను సమర్థింపవచ్చునుకాని, వెలుతు రెట్లు వచ్చునో చెప్పజాలము. అట్లే, ఉషస్సిద్ధాంతమువలన వెలుతు రెట్లు వచ్చునో సమర్థింపవచ్చునుకాని, నీటికెట్లు విడుదలకలిగెనో చెప్పజాలము. ఈరెంటిని యేకకాలమందు సమర్థించుటకు వీలులేకున్నది. ఇది బహు చిక్కుగనున్నది. కనుక, వేదమందు చెప్పబడిన నీరు (ఆపః) యొక్క స్వరూపస్వభావము లెట్టిదో మన

మిప్పుడు విపులముగ పరిశీలించుట యావశ్యకమైనది. ఈనీటి యొక్క స్వభావమును తెలిసికొన్నపిమ్మట యీమేఘు, ఉష్ణ సిద్ధాంతముల సంగీకరించుటయూ, లేక త్రోసివేయుటయూ యను పశ్నను పరిష్కరించుకొనవచ్చును.

మన మిప్పు డీనీటిని (ఆపః) గూర్చి పరిశీలంతము:—

ఇందుగ్గిడు వృత్తుని చంపి నీటిని విడిపించెనని చెప్పు వేదవాక్యములలో నెచ్చటను మేఘమును మాటయే మండున కైననుకానరాదు. ఆవాక్యములలో పర్వత, గిరి, అది — మొదలగుపదములే ప్రయోగింపబడియున్నవి. నీటిని సూచించుటకు ఆపః, సింధవః అను శబ్దములుగలవు. ఋగ్వేదమందు 'ఆపః' శబ్దము 'నీర' ను సాధారణార్థములో ప్రయోగింపబడియున్నది. కాని, 'ఆపః' అను యీపదమే ఋగ్వేదమందు చాలచోట్ల "దివ్యజలము," లేక "ఆకాశజలము" అను సర్థమును దెలుపుచున్నది. ఋ I, 23, 17—లో—ఈజలము దేవతల మార్గమునపోవుచుండును; ఇవి తమవద్దనున్న సూర్యునితో కలిసియుండును. VII, 49, 2—లో—ఆకాశజలమును (దివ్యాః ఆపః), భూజలమును (ఖనిత్రిమాః) వేర్వేరుగ ప్రత్యేకించి సప్తముగ చెప్పబడియున్నవి. ఈజలమంతయు తుదకు సముద్రములో పోయిచేరునట. ఏడునదులు భయంకర ధ్వనితో అగాధములో పడునట్లు వరుణదేవుని ముఖ గహ్వరమందు పడుచున్నవని VIII, 69, 12 చెప్పుచున్నది. వరుణదేవుడు యింద్రునివలెనే నదులను ప్రవహింపజేయునట.

(II, 28, 4) దీర్ఘతముడు తమ గమ్యస్థానమునకు పోవుచున్న నీటిపై తేలియాడుచు పోయెనని I, 158, 6 లో చూచి యుంటిమి. ఈ నీటివిషయమై యింక యెక్కువగ ప్రమాణముల జూపవలసిన యవసరములేదు. ఏలనన:- ఋగ్వేదమందు ఆకాశజలమును, భూజలమును, — రెండురకముల జలములు — ప్రత్యేకించి వేర్వేరుగ చెప్పబడియున్నవని పండితులెల్లరు సుగీకరించియే యున్నారు కనుక, యీవిషయములో తగాదా యేమియులేదు. కాని, యీ ఆకాశజలము (దివ్యాః ఆపః) యొక్క నిజమైన స్వరూపస్వభావములను పండితులు బాగుగ గ్రహించినట్లు గన్పట్టదు. అందుచేతనే వృత్రగాధలో చెప్పబడిన ఉషసోదయ, జలమోక్షణములకుగల సన్నిహితసంబంధమును పండితులు గ్రహింపజాలక పోయిరి. ఋగ్వేదము దివ్యజలమును (దివ్యాః ఆపః) పేర్కొన్నప్పుడెల్ల అది 'వాననీరే' యని పండితులు తలంచుచుండిరి. ఇది పెద్దపొరబాటు : ఏలయనగ:- ఈ జగత్తుయొక్క సృష్టినిగూర్చి చెప్పు సందర్భములో యీసృష్టికి పూర్వము విశ్వమంతయు యేకార్ణవమై యుండెనని (ఒక్కటే సముద్రమైయుండెనని) ఋ X, 82, 6, 129, -3) చెప్పుచున్నది. బైబిలు చెప్పినట్లే ఆదియందీ విశ్వమంతయు జలమయముగ నుండెనని — పైన ఆకాశమందును, క్రింద భూమియందును — సమస్తమును జలమయముగ నుండెనని ఋగ్వేదముకూడ చెప్పుచున్నది. శత.బ్రా. (XI, 1, 6, 1); ఐత. ఉప. (I, 1); మనుస్మృతి (I 9) — కూడ యీ

ప్రపంచమంతయు నీటియావిరినుండి యుత్పన్నమయ్యెనని చెప్పుచున్నవి. కనుక, యీ దివ్యజలమునుగూర్చి వైదిక ఋషుల పూర్వజులకు బాగుగ తెలియునని మనము ఘంటా పథముగ జెప్పవచ్చును. ఈ దివ్యజలమానుండియే జగత్తు పుట్టెనని చెప్పటచే, దీనిస్వభావము తేటపడుచున్నది. దివ్య జలముగ యిప్పటి ప్రకృతిశాస్త్రజ్ఞులుచెప్పు “ ఈథర్ ” అను ఒకానొక, బహుసూక్ష్మమైన అస్పష్టద్రవపదార్థము. ఇది మన త్వక్, చక్షు, శ్రోత్ర, జిహ్వా, ఘ్రాణములకుగోచరింపదు; ఇదివాయువునకంటె యెన్నియోరెట్లు బహు సూక్ష్మమైనది; ఇదివిశ్వమునంతనువ్యాపించియున్నది; ప్రతియవకాశమునందున నిండియున్నది; వాయువులేని ఖాళీప్రదేశములలో సైత మిది కలదు; వేయేల, ఇదిలేనిచోటు లేనేలేదు. ఏచోటునుండియు దీనిని తరిమివేయుటకు సాధ్యముగాదు; మన మింతదూరము పోనేల, ఋగ్వేదమందు దివ్యజలమును (దివ్యాః ఆపః) నీటి యావిరియు (పురీషం) పేర్కొనబడియున్నవని చెప్పిన మనకు చాలును. ఈ విశ్వమంతయు — పైనను, క్రిందను, సర్వ దిశలును, సమస్తాంతరాళములును, సమస్తావకాశములును— యీ దివ్యజలములచే నిండి నిబిడీకృతమై యున్నవనియు, యీ విశ్వ మున్నంతకాల మా దివ్యజలము లుండి తీరుననియు (ఋ X, 30, 10) వైదికఋషులు తలంచిరి. మన కింతవరకు చాలును.

మనకు నెత్తిపైన గన్నట్టుచున్న ఖగోళార్థభాగమేగాగ,
 మన భూమికి క్రిందిభాగమందుకూడ తేండవ ఖగోళార్థము
 గలదను విషయము వైదికఋషులకును, తత్సూర్యజులకును
 స్పష్టముగ తెలియును. దీని కనేకప్రమాణములు గలవు. దీని
 విషయమై పండితలోకములో నెవరికిని సందేహములేదు. దీని
 నిట ప్రత్యేకముగఋజువుపరచవలసిన పనిలేదు. అయినను, కొం
 దరు పాశ్చాత్యపండితు లీయంశమును ఒప్పుకొని యుండలేదు;
 ఇట్లొప్పుకొనకపోవుటకు ముఖ్యముగ వారిసాంప్రదాయికమగు
 దురాగ్రహమే కారణము. భూమి గుండ్రముగ బంతివలెనుం
 డి, అవకాశములో ఖగోళమధ్యమందు, వ్రేలాడుచున్నదను
 సంగతి పోచీనులకు తెలియనే తెలియదట ! భూమి బల్లపరు
 పగనుండి, పైన ఆకాశమను డిప్పచే కప్పబడియున్నదని ప్రాచీ
 నులు తలంచెదట ! ఇట్టిసాంప్రదాయికాగ్రహమొకటి పాశ్చాత్య
 పండితుల మనస్సును కప్పివేయుటచే, తమయెదుట ప్రత్యక్ష
 ముగ, కండ్లకు గట్టినట్లు, కన్నట్టుచున్న సరళవాక్యములను
 వారు విరిచియో, లేక మెలిబెట్టియో, వానికి పెడార్థములను
 చెప్పువలసినవాడై రి. మనభూగోళముకిందకూడ ఆకాశము లేక
 వాతావరణము (రజన్) కలదను సంగతి వైదికఋషులకు
 తెలియునని చెప్పుటకు చాల ప్రమాణవాక్యములు గలవు.
 వానిలో కొన్నింటినిట యుదాహరించెను:—

- (౧) VI, 9, 1 } శుక్ల, కృష్ణ దివసములు రెండును
 రజస్సులు (లోకముల) రెంటిని పృసిద్ధ
 మార్గములగుండ వివర్తన జేయుచున్న
 వి. (అనగ, చుట్టుచున్నవి.)

షరా:—ఈరెండు రజస్సులు (లోకములు) యేవి?
 ఒకటి ఖగోళముయొక్క యూర్ధ్వభాగము; రెండవది ఖగో
 శముయొక్క అధోభాగము. (ఖగోళముయొక్క తిర్య, గూర్ధ్వ
 భాగములురెండును యీవాక్యమందు స్పష్టముగ పేర్కొన
 బడియున్నవి) —

- (౨) VII, 80, 1 } ఒకదానినొకటి ఆనుకొనియున్న (సమం
 తే) లోకములరెంటిని (రజస్—ద్వివచ
 నము) ఉపాదేవత. విష్పిసమస్తమును
 బహిరంగము జేయుచున్నది.

షరా:—ఈరెండులోకములును షీతిజమువద్దకలియు
 ననియు, ఈరెంటికిని షీతిజముసరిహద్దనియు యీవాక్యములో
 స్పష్టపరుపబడియున్నది. షీతిజమునకు పై భాగమంతయునొక
 లోకము (రజస్) అడుగుభాగమంతయు యింకొకలోకము
 (రజస్).

- (3) V, 81, 4 } ఓసవిత్రీ! నీవురాత్రి రెండువైపులను
 తిరిగివత్తువు. (రజస్ ముఖ్యతః పరీ
 యసే.)

షరా:— రెండువైపు లనగ ఖగోళముయొక్క తిర్య
గూర్ధ్వభాగములని స్పష్టమగుచున్నది. ఈమూడువాక్యముల
లోను పేర్కొనబడిన లోకములు రెండును పైన ఆకాశము
లోనే యున్నవని యర్థముచేసికొనవలెనట ! ఆహా ! యేమి !
పాశ్చాత్యుల సాంప్రదాయకాగ్రహము. సూర్యుడు రాత్రి
పూట క్రిందిలోకమునకు పోకుండ పై ఆకాశములో యేలోక
మున దాగికొనునో !

(౪) VII, 104 11 } మా శత్రువు మూడులోకముల య
డుగు భాగమునకు పోవుగాక ! (తిస్రః
పృథివీః అధః)

షరా:- దీనినిబట్టి యీ యధోలోకము సరకమువలె
దుఃఖమయమైనదని సూచింపబడెను.

(౫) X, 152, 5 } మాకు హానిచేయువాడు, అధోలోక
మందున్న అంధకారములో బడుగాక.
(అధరం తమః)

షరా:- ఈ యధోలోకము చీకటిమయమని సూచింప
బడెను.

(౬) III, 53, 21 } మమ్ముల ద్వేషించువాడు క్రిందికి
పడిపోవునుగాక. (అధరః)

(౭) II, 12, 4 } ఇంద్రునిచే చంపబడిన దస్యుసంతా
నము అజ్ఞాతమగు అధోలోకమునకు
పోయిరి. (అధరం గుహః)

వరా:- దీనినిబట్టి ఇంద్రునకును వృత్రాసురునకును జరిగిన యుద్ధ మాయథోలోకమందే జరిగెనని సూచింపబడెను.

(౮) I, 34, 8 } అశ్వినీదేవతలు ఊర్ధ్వలోకముల మూడింటిపైనను (తిస్రః పృథివీ ఉపరీ)
 తిరుగుచు రాత్రింబవళ్ళు అంతరిక్షము యొక్క పై భాగమును (దివో నాకం) కాపాడుచుందురు.

వరా:- ఈమూడు ఊర్ధ్వలోకములును, యిదివరకు చెప్పిన మూడుఅథోలోకములకును ప్రతిరూపములుగనున్నవి. భూమిని మూడులోకములుగ విభజించుట వేదములలో సర్వ సామాన్యవిషయమే.

(౯) I, 164, 6 } ఈభూమికి పై నమూడున్ను, క్రింద మూడున్ను మొత్తము ఆరురజస్సులు గలవని ఋగ్వేదము చెప్పుచున్నది.

(౧౦) సూర్యుడు చీకటిలోకమునుండి (కృష్ణే నరజసా) కదలి వచ్చుచున్నాడనియు, అవలి ప్రక్కనున్న చాల దూరదేశమునుండి, (పరావత్) వచ్చుచున్నాడనియుకూడ వేదము చెప్పుచున్నది. కనుక, ' పరావత్ ' 'కృష్ణేనరజసనా'— యను నీరెండుపదములును ఒకేయర్థమును సూచించుచున్నవి. కృష్ణరజస్సునుండి సూర్యుడు పై కెక్కును.

(ఉ-ద్యౌ; ఉద్-ఆచరణ్) కనుక రాత్రిపూట సూర్యుడు అధోలోకమునకు పోవునని స్పష్టమగుచున్నది.

(౧౧) I, 117, 5
I, 164,
32, 33

సూర్యుడు రాత్రిపూట “నిరుత్తి” యొక్క యొడిలో పరుండునట. రాత్రిపూట చీకటిలో నివసించియుండునట. ‘నిరుత్తి’ యనగభూమికి క్రిందిభాగమున పడమరనుండి తూర్పువరకు వ్యాపించిన అధోలోకమని మాక్సిముల్లరు మొదలగు పాశ్చాత్యులు చేసిన యాహలనుబట్టియు, తదితర ఋగ్వేద వాక్యములనుబట్టియు నిర్ధారణయగుచున్నది.

(౧౨) II, 27, 15

ఖగోళముయొక్క తిర్యగూర్ధ్వ భాగములరెంటిని దెలుపుటకు “ఉభేలర్ధా” అనుపదము ప్రయోగింపబడినది.

ఇదిగాక, యింకొకచోట దూరమందున్న (క్రిందనున్న) అర్ధభాగమునకు “పరేలర్ధే” యనియు మనకుదగ్గరగ (పైన) నున్న అర్ధభాగమునకు “అపరేలర్ధే” యనియుకూడ శబ్దములు ప్రయోగింపబడియున్నవి. ఈవిధముగ ఖగోళము రెండర్ధభాగములుగ విభజింపబడియున్నదని చెప్పుటకు ఋగ్వేదమునుండి యనేక ప్రమాణములను చూపవచ్చును. అధర్వదమునుండి యనేక ప్రమాణములను చూపవచ్చును. అధర్వదమునుండి (X, 8, 7) రెండు “సగములు” (అర్ధం).

చెప్పబడియున్నది. ఋగ్వేదమందు మరికొన్నిచోట్ల యీ భావమందే “ సముద్రా ” అనుపదము ప్రయోగింపబడి యున్నది. ఈరెండు సముద్రములలో ఒకటి యీప్రక్కను (అవర) రెండవది ఆప్రక్కను (పర) ఉన్నవట. ఈసందర్భమందే, అవస్తాత్ పరస్తాత్, అను పదములుకూడ గలవు. ఈరెంటికే యింకొకచోట పరావత్, అంబర అనుపదములు ప్రయోగింపబడినవి. సూర్యుడు “ పరావత్ ” ప్రదేశమందు నిద్రించుచుండునట. ఖగోళముయొక్క యీరెండుసగములను కలిపి చెప్పవలసివచ్చినప్పుడు “ ఉభయతః ” అని ప్రయోగించిరి.

మనయెడుట నిన్ని ప్రమాణములుండగ ప్రాచీనులకు అధోలోక మొకటియున్నదను సంగతి తెలియనే తెలియదనుట కెట్లు సాహసించవచ్చును. ఖగోళముయొక్క తిర్యగర్థమునుగూర్చి యిప్పటిశాస్త్రజ్ఞులకు తెలిసినన్ని వివరములు ప్రాచీనులకు తెలియకపోయి యుండవచ్చునుగాక. అంత మాత్రముచే అధోలోక మొకటి యున్నదను సమాచారమే వారికి తెలియదని చెప్పుట బహుసాహసము. ఈయంశము నింతటితో విరమించి యింకకథాభాగమునకు వత్తము.

మనభూమికి క్రిందనున్న ఖగోర్థ భాగమును వైదికఋషులెరుంగుదురని సిద్ధాంతముచేసిన పిదప, యిక వేదములందు పలుతావులలో చెప్పబడిన దివ్యజలముయొక్క స్వరూప స్వభావమును గుర్తించుట బహుసులభము. విశ్వమంతయు— సమస్తావకాశమును — దివ్యజలముచే నిండియున్నది. ఈ

జలము ప్రవాహములుగట్టి క్రిందినుండి పైకిని, పైనుండి క్రిందికిని, సదా ప్రవహించుచుండును. ఈ ప్రవాహ వేగము చేతనే, సూర్యచంద్రాదులును, తదితర జ్యోతిర్గోళములును ఆకాశమందు నడచుచుండును. ఈ యంశమే చాల ప్రధానమైన కీలకమని గుర్తుంచుకొనవలెను. ఈ కీలకమును బట్టుకొన్నచో వైదికగాథలను చాలవరకు సరళముగ సమన్వయింపవచ్చును. ఈ జలము నదులరూపముగ ఆకాశమందు ప్రవహించుచు తుదకు వరుణునిముఖగ హ్వరమందు—అనగ, అధోలోకమందున్న సముద్రములో—పోయిపడునని ఋగ్వేదము (VII, 49, 2; VIII, 69, 12) చెప్పుచున్నది. అధోలోకమే ఈజమున కంతటికిని కూడలిస్థానము— లేక ఆశయము. ఈ జలాశయము (Reservoir) “యహ్వతీః” (శాశ్వతమైనది) అని చెప్పబడెను. ఈ జలాశయమే వరుణరాజ్యము; యదే యమలోకము; యదే రహస్యముగనున్న (నిఘ్న) వృత్తుని నివాసస్థానము. ఈ నీటియొక్క పారుదలనుగూర్చి పారశీగ్రంథము లేమిచెప్పుచున్నవో చూతము:—

ఈదివ్యజలముతమకుకూడలి స్థానమైన “వోరు—కశా” సముద్రమునుండిలేచి, ఆకాశముమీదికి ప్రవహించి, మరల క్రిందికి దిగివచ్చి యీసముద్రములో కలియును. ఇట్లొకయా వృత్తమైన పిమ్మట, మరల రెండవయావృత్తము ప్రారంభమగును. ఈరీతిగ యీదివ్యజలము సదాపైకి, క్రిందికి, నడుచుచునేయుండును. ఇదిగాక, జలమును, వెలుతురును—

రెండును ఒకమూలస్థానమునుండియే బయలుదేరివచ్చుచున్నవి; తిరిగి రెండును ఆమూలస్థానమునకే చేరుచున్నవని యింకొక పారశీగ్రంథము చెప్పుచున్నది. దివ్యజలములు దేవతలచే యేర్పరుపబడిన మార్గముగుండ ప్రవహించుచున్నవని పారశీగ్రంథము చెప్పుచున్నది. ఋగ్వేదముకూడ తూచినట్లు సరిగ యీ భావమునే చెప్పుచున్నది. పారశీగ్రంథములోని జలములవలెనే, ఋగ్వేదజలములుకూడ ఆకాశమార్గమున ప్రవహించుచుపోయి తుదకు అధోలోక సముద్రమందు—నరుణముఖమున—బడుచున్నవి. కాని, ఋగ్వేదమునకంటె పారశీగ్రంథ మింకొక విశేషమునుయెక్కువగ జెప్పుచున్నది. ఏమనగా:—జలమును, వెలుతురును—రెండును—ఒకేమూలస్థానమునుండి బయలుదేరివచ్చి, మరల తుదకు, ఆ మూలస్థానమునే చేరుచున్నవని పారశీగ్రంథము ఖండితముగ చెప్పుచున్నది. మనకు కావలసిన కీలక మిదియే. ఇది పారశీగ్రంథమందు నిస్సంశయముగ దొరుకుచున్నది. అదిగాక, “ఓ సూర్యుడా ! నీవు పైన అంతరిక్షమార్గమున యీ జలప్రవాహము వెంట నడచిపోమ్ము” — అని పారశీగ్రంథము చెప్పుచున్నది. ఇంకొకచోట, “అర్ద్విసూర అనాహిత” యను నది పర్వతశిఖరమునుండి మహావేగముతో పరుగెత్తి వచ్చి క్రిందనున్న “వోరు-కశా” సముద్రములో పడుచున్నదట. సరస్వతీనది అంతరిక్షమందున్న పర్వతశిఖరములను చీల్చుకొనుచువచ్చి యజ్ఞప్రదేశమునకు దిగుచున్నట్లు ఋగ్వేదము

చెప్పుచున్నది. ఈ రెండునదులును “దివ్యవాహినీలే” ఇవి భూలోకమునకు దిగివచ్చి, భూమిపైనున్న నదుల నన్నిటిని జలపూరితములుగ జేయునట. ఈ భూమిపైనున్న జల మంతయు — మన శరీరములలోను, చెట్లలోను కూడనున్న సమస్త ద్రవపదార్థములును — మేఘములద్వారా అస లీదివ్యజలమువలననే యుత్పత్తియగుచున్నదట. మనకు పైన మూడు ఊర్ధ్వలోకములు గలవని ఋగ్వేదము చెప్పినట్లే, పారశీగ్రంథములుకూడ చెప్పుచున్నవి. మొదటిది నక్షత్ర లోకము; ఈ లోకమందు సమస్తయోషధుల బీజములు నుండును. “అర్ద్విసూరఅనాహిత” నది యీ నక్షత్ర లోకముగుండ ప్రవహించును. ఈనదిలోని నీరంతయు పైలోక ములకేపోకుండ కొంతభూలోకమునకుకూడ ప్రవహించుటకు గాను మానవులీనదిని స్తుతింతురు. అంతట, సమస్తబీజముల తోసహా యీదివ్యజలము — మేఘములద్వారా — భూమిపైకి నీటినిపంపును. ఈనీటితోకలిసివచ్చిన బీజములవలననే మనకు ఓషధులు లభించుచున్నవి. సరస్వతీనదికూడ యిట్లే అంతరిక్ష మున ప్రవహించుచు మానవులచేస్తుతిగపబడి, భూమిపైకి — మేఘములద్వారా — కొంతనీటిని పంపును. ఈనీటితో కలిసి వచ్చిన బీజములవలన ఓషధులు మొలుచును. “వోరుకశా” సముద్రమధ్యమందొక వృక్షముగలదట. ఈవృక్షమునుండియే సమస్తబీజములుపుట్టును. ఇట్లు పుట్టినబీజములు దివ్యజలము లోకలిసిపోవును. వర్షముకురిసినప్పు డీబీజములుకూడ నీటితో

కలిసి భూమిపై బడును. వానినుండి వృక్షాదులు మొలుచును. దీనికి సరియైన భావమే ఋగ్వేదమందుకూడ (I, 23, 20) కలదు. సమస్త ఋషులును నీటిలో గలవని సోముడు చెప్పెనట. వోరు కళాసముద్రము చుట్టును పర్వతపంక్తి (ఆల్ బురుజ్) గలదట. (బహుశః వేదములందు చెప్పబడిన అద్రి, పర్వత, గిరి, -యిత్యాదిపదములు యీ పర్వతమునే సూచించుచున్నవి.) సరస్వతీనదికి “వృత్రాఘ్ని” (వృత్రుని సంహరించిన స్త్రీ) యను బిరుదము ఋగ్వేదమందు (VI, 61, 7) కలదు. “అర్ద్విసూర అనాహిత” యను పార్శ్వనదికూడ తనను గొల్చిన భక్తునకొకనికి తిళిరుడగు రాక్షసునొకని చంపుటకు తగిన శక్తినిచ్చెనట. ఈరెండు కథలవలన యీ దివ్యనాహిసీ రూపములుగనున్న దివ్యజలమునకును, వృత్రవధకును గల సంబంధము స్థిరపరుపబడినది.

ఈవిధముగ, అర్ద్విసూర అనాహిత, సరస్వతీనదులకు పోలిక సర్వవిధములచేతను విధాయకముగ సరిపోవుచున్నది. దివ్యజలములు అధోలోకమందు మూలస్థానముగ జేరియున్న జలాశయమునుండి (సముద్రమునుండి) బయలుదేరి, దాని చుట్టునున్న పర్వతకనుమల (బిలముల) గుండ బయటికి వచ్చి, అంతరిక్షముపైకిలేచి, అంతరిక్షముగుండ ప్రవహించి, మరల క్రిందికి దిగివచ్చి, యీ సముద్రములో కలియుచుండును. అంతరిక్షముగుండ ప్రవహించుచున్న కాలములో, మానవులచే స్తుతింపబడి, కొంత నీరు (బీజములతోసహా)

భూమిపైకి వర్ష రూపముగ పడుచుండును. ఇట్లు స్తుతింపనిచో ఆ దివ్యజలమునకు దయరాక వర్షములను బిగబట్టునేమో యను భయముచే మానవులు యజ్ఞయాగాదులను చేయు చుండిరి.

ఈదివ్యజలముయొక్క పారుదలను గూర్చి తెలిసి కొంటిమి. ఈదివ్యజలప్రవాహముల వెంటనే సూర్యచంద్రాదులును, తదితర జ్యోతిర్గోళములును ఆకాశమందు (పడవలలో వలె) సంచారము చేయుండును. ఈదివ్యజలప్రవాహములు నిలిచిపోయినచో సూర్యచంద్రాదుల చలనములుకూడ కట్టు బడిపోయి, ప్రపంచమంతయు గాఢాంధకారమున మునిగి పోవును. అందుచేతనే, దివ్యజలమునకును, వెలుతురునకును యెడబాయని సంబంధ మేర్పడుచున్నది. వృత్రాసురు డీదివ్య జలప్రవాహములను కట్టివేసినప్పుడు, ప్రపంచమున కెంత ఊభగలిగెనో మనము సులభముగ యూహించవచ్చును. అధో లోకసముద్రమందు నివాస మేర్పరుచుకొనియున్న వృత్రుడు తన దేహమును పెంచి, సముద్రమునంతను చుట్టివేసి, కొండ బిలముల నన్నిటిని మూసివేసెను. అంతటితో యాదివ్యజలములుపైకి ప్రవహించుటకువీలులేక సముద్రమందే బంధింపబడి పోయెను. సూర్యచంద్రాదులుకూడ అందే బంధింపబడి పోయిరి. ఇంద్రుడువచ్చి, వృత్రుని సంహరించి, కొండబిలములను తెరపిజేసెను. అంతట, యాదివ్యజలములు యథా ప్రకారముగ యీ కొండబిలములవెంట బయటికివచ్చి ఊర్ధ్వ

ముఖముగ ప్రవహించెను. వానితోపాటు సూర్యచంద్రాదులు కూడ యీ ప్రవాహములవెంట, ఆకాశముపై కియెక్కి సంచరించిరి. ఈ వోరుకళా సముద్రమును చుట్టియున్న “ ఆల్ బురుజ్ ” పర్వతపంక్తిలో తూర్పున ౧౦౦ బిలములును, పశ్చిమమున ౧౦౦ బిలములును మొత్తము ౩౬౦ బిలములు— గలవట. దివ్యజలప్రవాహములును, వానితోపాటు, సూర్యచంద్రనక్షత్ర గ్రహాదులును యీ బిలములవెంటనే బయటికి వచ్చుచు, పోవుచు, నుండునని పారశీ గ్రంథములు చెప్పుచున్నవి. ఇందుడు వృత్రాసురుని యీ కొండమీద నుండగనే చూచెనట. ఈ కొండలమధ్యనే వృత్రుడు ఆవులను బంధించియుంచెనట. చుట్టునున్న యీ కొండలను ఛేదించి యే అంగిరసులును, బృహస్పతియు, ఆవులను విడిపించుకొని వచ్చిరట. ఈఋగ్వేదప్రమాణములేగాక, యిటీవలి సంస్కృత వాఙ్మయమందుకూడ సూర్యుడు ఉదయాద్రిపై కెక్కి వచ్చుననియు, అస్తాద్రివెనుకకు దిగిపోవుననియు వర్ణనలుగలవు. హిందూ, పారశీకవర్ణనలిట్లు తూచినట్లు సరిపోవుచున్నవి. వృత్రవధవలనకలిగిన చతుర్విధఫలముల సమకాలికోత్పత్తిని పూడు మనము సరళముగ సమన్వయింపవచ్చును. దివ్యజలములు విడుదలకాగానే, వానితోపాటు ఉషస్సు, సూర్యుడు, ఆవులు (ప్రాతఃకాలిక సూర్యకిరణములు, లేక పగళ్ళు)కూడ విడుదలయ్యెను.

ఈనీటిపారుదలకును సూర్యచంద్రుల ప్రకాశమునకును గల సన్నిహిత సంబంధమును స్థిరపరుచుటకింక నెన్నియో

ప్రమాణములు పారశీగ్రంథములందును వేదములందునుకూడ
గలవు. పితృదేవతలొనర్చిన మహాత్కార్యములనేకములు వేద
ములందు వర్ణింపబడియున్నవి. సృష్టివ్యాపారమును నడిపించు
టలో దేవతలకు పితృదేవతలుకూడ చాల తోడ్పడిరట.
పితృదేవతలు ఆకాశమును నక్షత్రములతో నలంకరించి,
రాత్రియందుచీకటిని, పగటియందు వెలుతురును ఉంచిరి.
(X, 68, 11); మరుగుపడియున్న వెలుతురును కనుగొని
తెచ్చిరి ; ఉషస్సును ప్రజనమొందించిరి. (VII, 76, 4;
X, 107, 1). పారశీగ్రంథము లిట్లు చెప్పుచున్నవి:— చాల
కాలమువరకు ప్రవహించుటకు వీలులేక ఒకచోటనే నిలువ
యున్న నీటిని పితృదేవతలు ప్రవహింపజేసి, వానికి దేవతలచే
నిర్మింపబడిన మార్గమును చూపి రట; అంతట నీరు దేవ
మార్గము వెంట ప్రవహింప జొచ్చెనట; అట్లే, అనురుల
నిర్బంధముచే ఒకచోటనే చాలకాలమునుండి కట్టుబడియున్న
సూర్యచంద్రనక్షత్రాదులను పితృదేవతలు విడిపించి వానికి
దేవనిర్మితమార్గమును జూపిరట; అంతట సూర్యచంద్రాదులు
దేవయానమార్గము వెంట సంచరింప జొచ్చిరట; ఈవిధముగ
నీటిపారుదలకును వెలుతురునకును గల సంబంధము ధృవ
పరుపబడియున్నది.

వృత్తగాధయందు మహాదురవగాహముగ నెంచబడిన
యీజ్యోతిర్జలముల సన్నిహితసంబంధము, వేదవాక్యములచే

నంత ఖండితముగ వివరింపబడకపోయినను యీ పార్శ్వగ్రంథ ప్రమాణములవలన స్పష్టముగ కరతలామలక మగుచున్నది.

ఈ నీటిపారుదల శీతకాలమందు — దీర్ఘరాత్రికాల మందు — నిలిచిపోయెనని తెలుపుట కింకను పార్శ్వగ్రంథ ప్రమాణములు గలవు. పారశీకులు తమ శవములను దహనముచేయక సూర్యరశ్మిలో (యెత్తుప్రదేశమందు) పక్షుల కాహారముగ వదలివేయుదురు. ఒకభక్తు డిట్లు దేవునియడుగుచున్నాడు. “ వేసవిగడచిపోయి, శీతకాలమువచ్చినచో భక్తుడేమిచేయవలెను?” దీనికి దేవుడిట్లు బదులుచెప్పుచున్నాడు:— “ప్రతియింటిలోను మూడు ‘ కాట ’ లను (గోతులను) త్రవ్వయుంచవలెను. శవమును ఆగోతిలోపెట్టి—పక్షు లెగుర నారంభించువరకు, ఓషధులు మొలువ నారంభించువరకు, వాహినులు ప్రవహింపనారంభించువరకు, భూమిమీది నీరంతయు యెండిపోవనారంభించువరకు, — రెండురాత్రులైనను సరే, మూడురాత్రులైననుసరే, లేక నెలదినములైననుసరే— అట్లే యుంచవలెను. పక్షు లెగురనారంభింపగనే, ఓషధులు మొలువ నారంభింపగనే, వాహినులు ప్రవహింపనారంభింపగనే, భూమిమీది నీరంతయు యెండిపోవనారంభింపగనే, భక్తుడగువాడు శవమును సూర్యునకభిముఖముగ (యెత్తుప్రదేశముమీద) పెట్టియుంచవలెను. ” ఇచ్చట వాహినులు ప్రవహించుటయు, ఓషధులు మొలచుటయు, నను క్రియలు బహుకాలము కట్టుబడియున్న సూర్యుడు మరలతిరిగి నుదయించు

చుటతో సమకాలికముగనున్నది. ఈవిధముగ యీరెంటికిని సంబంధము స్థిరపరుపబడినది. సూర్యుడు చాలకాలమువరకు కనిపింపలేదని చెప్పుటకు శవమును నెలదినములవరకైననుసరే యిటిలో గోతిలోనేపెట్టుకొని యుండవలెనని భగవంతుడు చెప్పుటయే ప్రబల ప్రమాణముగనున్నది. సూర్యుడు ప్రతి దినమును కనుబడుచున్నచో మరునాడేదానిని సూర్యరశ్మిలో నుంచవచ్చునే; అట్లుగాక, దానిని నెలదినములవరకైనను సరే - (సూర్యరశ్మికైనిరీక్షించుచు) - యిటిలోనే పెట్టుకొని యుండవలసిన యవసరమేమి? అనగ, యీనెల దినములును సూర్యుడు కనుపడలేదని వేరుగచెప్పవలెనా? ఈసందేహమును దీర్చుటకోయన్నట్లు యీనెలదినములలో గాఢాంధకారముండెనని యింకొకచోట స్పష్టపరుపబడియున్నది. దీనితో సందేహనివృత్తియగుచున్నది. “చీకటిగనున్నప్పుడు, మంచు గురియుచున్నప్పుడు, యెవరైనను చనిపోయినచో యేమి చేయవలెను?” - దీనికికూడ పైనచెప్పిన ప్రత్యుత్తరమే భగవంతుడుచెప్పెను. “ఇంటిలో గొయ్యిత్రవ్వ, నెలదినములైనను సరే, పక్షులెగురువరకు వాహినులు ప్రవహించువరకు,..... శవమునట్లేయుంచి, పిమ్మట సూర్యరశ్మిలో వదలివేయవలెను. ఈనెలదినములలో సూర్యుడు కనుబడకపోయెననియు, వాహినులుకట్టుబడిపోయెననియు, ఓషధులు మొలుచుటలేదనియు అతిశీతకాలమనియు, — వేయేల, యిది ధృవమండల మందలి దీర్ఘరాత్రి యనియు, ఆరాత్రిలో సూర్యరశ్మి లేక

పోవుటచే శవమునకు జరుగవలసిన యంత్యక్రియలు నిలిచి పోయెననియు యీపార్శ్వవాక్యములు చెప్పకయే చెప్పుచున్నవి. దక్షిణాయనమందు మరణించుట అశుభమని హిందువు లిప్పటికిని తలంచుచున్నారు. బహుశః, ఇది ధ్రువమండలనివాసమునాటి యాచారమై యుండనోపు. పాఠశీకుల వలెనే, హిందువులుకూడ ఆ ధ్రువమండల దీర్ఘరాత్రియందు శవమునకు జరుగవలసిన యంత్యక్రియలను జరుపకుండ, సూర్యుడు కనుపించువరకు, — నెలదినములైనను సరే, — శవమును ఇంటిలోనే పెట్టుకొని యుండిరని యూహించుట కవకాశములు గలవు. ఎట్లనగ, పార్శ్వగ్రంథములో గోతికి ప్రయోగింపబడిన “కాట” యను శబ్దము వేదములందు కూడ గలదు. “కుత్స” యను పేరుగల యొకానొక ఋషి “కాట” యందు (గోతిలో) పడియుండి, “వృత్రుని చంపుచున్న ఓ ఇంద్రా! నన్నురక్షింపుమ”ని మొరవెట్టుకొనుచున్నాడు. (ఋ I, 106,6). అనగ, వృత్రసంహారము పూర్తియై, తిరిగి వాహినులు ప్రవహింప నారంభించువరకు, సూర్యుడుదయించువరకు, ఓషధులు మొలువ నారంభించువరకు పూర్వము ధ్రువమండలవాసులగు హిందువులుకూడ తమ శవములను ఇంటిలోనే పెట్టుకొని యుండిరని యూహించుట కిచ్చట పరోక్షమైన ప్రమాణ మొగటి గాన్పించుచున్నది.

ఈ పై నిదర్శనమునుబట్టి వృత్రగాధకును, ఇంద్రుని ఘనకార్యములకును, ఇంక ననేకమైన వేదవాక్యములకును మన మిప్పుడు సరళమైన భావార్థములను చెప్పవచ్చును. ఇంద్రుడు తన బలిమిచే ప్రవాహములను ఊర్ధ్వముఖముగ ప్రవహింపజేయుచున్నాడు. (ఉదంచ IX, 15, 6) వృత్రవధ వలన నదులు బాహుటముగ ప్రవహించునట్లు చేయబడెను. (I, 32, 12) జ్యోతులు నిరభ్యంతరముగ ఆకాశమందు వెలుగు నట్లును, జలములు బాహుటముగ ప్రవహించునట్లును యింద్రుడు చేసెను. (I, 80, 5) ఈవిధముగ వెలుతురును, నీరును, యేకకాలమందే ప్రవహించుచున్నట్లు దెలుపు నిదర్శనములు వేదములం దింకను పెక్కులుగలవు.

మన మింతవరకు వివరించిన దివ్యజలస్వరూప స్వభావములను వ్యాఖ్యాత లింతవరకు గుర్తింపకపోవుటచే వృత్రగాధను సమన్వయించుటవారికి బహుకష్టసాధ్యమయ్యెను. అందుముఖ్యముగ, సమకాలిక చతుర్విధపలోత్పత్తిని సమర్థించుట మరింత కంటకప్రాయమయ్యెను.

దివ్యజలసంచారమునుగూర్చి హిందూపారశీకగాధలందు మాత్రమేగాక తదితర ఆర్యజాతుల ప్రాచీనగాధలలోకూడ నిదర్శనములు గలవు. సూర్యుడు సముద్రమునుండిలేచి, ఆకాశముపైకెక్కి బంగారుపడవలో తూర్పునుండి పడమరకు ప్రయాణముజేసి, మరలసముద్రములోనికి చేరునని గ్రీకు గాధలు చెప్పుచున్నవి. భూమ్యాకాశములకుమధ్య సదా

యొకనది ప్రవహించుచుండుననియు, దానిలోని జలము ఆవిరి
 రూపముగనుండి, పైనుండి క్రిందికిని, క్రిందినుండిపైకిని, యెక్కి
 దిగుచుండుననియు “ఆరిష్టోటల్” అనుగ్రీకు పండితుడు చెప్పు
 చున్నాడు. ఇట్టి నదియే ప్రాచీనజర్మను గాధలందు గలదట.
 “ఫిన్ను” జాతివారి గాధలందుకూడ పైకి, క్రిందికి యెక్కి దిగి
 వచ్చుచుండు రెండు దివ్యవాహినులు పేర్కొనబడియున్నవి.
 “వెట్టు” లను మరియొక జాతివారి గాధలందు, బంగారుపడవ
 యొకటి సముద్రములో మునిగిపోవుచుండగ ఆకాశదేవత
 దుఃఖించెనట. అంతట కొందరు దేవతలు పడవలమీదపోయి
 దానిని రక్షించిరట. ఈకథ వేదములందు చెప్పబడిన చ్యవన
 కథను పోలియున్నదని మాక్సిముల్లరుపండితుడు చెప్పు
 చున్నాడు. చ్యవననుడు మొదలగు వానిని అశ్వినులురక్షించిరి.
 అనగ, దీర్ఘరాత్రీయందు క్షీణించిపోయినసూర్యుడు మరల
 తేజస్వియయ్యెనని భావము. ఈభావమునే “వెట్టు” లకథ
 చెప్పుచున్నది. అశ్వినులు తమభక్తులను పడవలలోపోయి
 రక్షించిరని ఋగ్వేదము (I, 116, 3; I, 182, 6) చెప్పు
 చున్నది. “పూషన్” అనుదేవత ఆకాశసముద్రమును, బంగారు
 పడవలలో దాటునని ఋగ్వేదము (VI, 58, 3) చెప్పు
 చున్నది. దీర్ఘతముడు (సూర్యుడు) నీటిప్రవాహమువెంట
 (సారధివలె) కొట్టుకొనివచ్చెనని యదివరకే చెప్పితిమి. దివ్య
 జలమునుగూర్చి ఐగుప్తీయుల గాధలుకూడ చెప్పుచున్నవి
 నీటిప్రవాహములును, దానివెంట నక్షత్రగణములునుకూడ

కలిసియే ఆకాశదేవత ఐగుప్తుగాధలలో వర్ణింపబడియున్నది. ఒక్క-సూర్యుడేగాక, నక్షత్రములుకూడ తూర్పునుండి పడమరకు ఆకాశముమీద పడవలలో ప్రయాణముచేయుచున్నవని ఐగుప్తుగాధలు చెప్పుచున్నవి. ఆదియందు విశ్వమంతయు జలమయముగ నుండెననియు, పిమ్మట ఆకాశజలమువేరుగను, భూమిమీద జలమువేరుగను, విభజింపబడెననియు యూదుల గాధలు (బైబిలు) చెప్పుచున్నవి. ఈవిధముగ, సమస్తఆర్యసంతతులకును తెలిసిన యీదివ్యజలలక్షణములే హిందూ పారశీగ్రంథములందు మరింతవిపులముగ వర్ణింపబడియున్నవన్నచో మన మాశ్చర్యపడవలసిన పనిలేదు. కనుక, వైదికగాధలందు గాన్పించుచున్న జ్యోతిర్జలముల సమకాలికసంచారమీదివ్యజలసంచారముపై సమన్వయింపబడుట కెట్టి యభ్యంతరమునుండజాలదు.

ఈదివ్యజలసంచారమును గూర్చియు, జ్యోతిర్జలముల సమకాలికోత్పత్తినిగూర్చియు మనము ఒప్పుకొన్నను, యీ సందర్భమున ఉత్తరధ్రువసిద్ధాంతము రావలసినపనియేమి? దీనిచే ధ్రువసిద్ధాంతమెట్లు ఋజువగుచున్నది? ఈవృత్రపథవలన చీకటికిని వెలుతురునకును నిత్యము సూర్యోదయాత్పూర్వము జరుగుచుండుపోరాటమే సూచింపబడుటలేదా? యని కొందరు శంకింపవచ్చును. కాని, కొంచమునూత్ముగ ఆలోచించిచూచినచో వృత్రగాధలోని వివరములనన్నిటిని సమన్వయించుటకు మనమీదేశములలో సూర్యోదయాత్పూర్వము

నిత్యమును జూచుచుండు చీకటి నెలుగుల పోరాటము చాలదు. ఇంద్రసహాయులగు అంగిరసులు వృత్రుని సంవత్సరాంతమందు (పరివత్సరే) చంపిరి. దీనినిబట్టి యీ పోరాటము సంవత్సరమున కొకసారి జరుగునదేగాని, నిత్యమును జరుగునది కాదని ధ్రువ పడుచున్నది. ఇంద్రుడు అర్బుదను (వృత్రుని) మామూలు వజ్రముతో చంపక, మంచుతో (హిమతో) చంపెనట. అనగ, యాయుధము మంచుకాలమందు, అనగ, శీతకాలము లో (హేమంతర్తువులో) జరిగెనని యిచ్చట సూచింపబడినది. ఈ భావమే పైనయుదాహరించిన పారశీగ్రంథనాక్యములవలన కూడ స్థిరపడుచున్నది. వృత్రునికోటలు “శారదీః” అని వర్ణింపబడినవి. అనగ, యాయుధము శరదృతువుయొక్క అంతమందు ప్రారంభమై, హేమంతముతువునం దంతటను జరుగుచుండెనని భావము. తివ్యైకపోషలయ్యుధము ౧ మొదలు ౧౦౦ రాతులవరకు జరుగుచుండెనని పారశీగ్రంథములు చెప్పుచున్నవి. అట్లే రాత్రిక్రతువులసంఖ్య నూరువరకుగలదని ఋగ్వేదము చెప్పుచున్నది. కనుక, వృత్రగ్రాధలోని యిట్టివివరములనన్నిటిని సమర్థించుటకు వైదికపోరాటముచాలదు; సాంవత్సరిక పోరాటముచేతనే యివి సమర్థింపబడగలవు. అనగ, ధ్రువసిద్ధాంతముచేతనే వీని నిజమగు భావార్థములన్నియు తేటపడగలవు.

ఇంద్ర వృత్రాసురుల పోరాటము శారదాంతమందు ప్రారంభమై శిశిరాంతమువరకు జరిగియుండవలెనని యంత

వరకు నిరూపించితిమి. ఇక వేయేల, యుద్ధము యేతిధియందు
జరిగెనోకూడ, నిస్సందిగ్ధముగ దెలుపు ప్రమాణవాక్యమొకటి.
మనకు ఋగ్వేదమందే దొరుకుచున్నది. II, 12, 11 యః
శంబరం పర్వతేషు క్షీయంతం చత్వారింశయాం శర ద్యన్వవిం
దత్ । ఓజాయమానం యో అహిం జఘానదానుం శయానం
సజనాస ఇంద్రః॥ “ఇంద్రుడు శరదృతువులో నలుబదియవ
(తిధి) యందు(చత్వారింశ్యామ్ శరదీ) పర్వతముమీదనున్న
శంబరుని కనుగొనెను. “చత్వారింశ్యామ్” అను పదము
వరుసను సూచించు సంఖ్యావాచకపదము; ఇది సప్తమీ
విభక్తి; స్త్రీలింగమునందు గలదు. “శరదీ” యను పదము
కూడ సప్తమీవిభక్తి, స్త్రీలింగమునందున్నది. కనుక యీ
పదమునకు రెండువిధములుగ అర్థము చెప్పవచ్చును. (1)
“చత్వారింశ్యామ్” — అను పదమును “శరదీ” కి విశే
షణముగ గైకొన్నచో — ఇంద్రుడు శంబరుని నలుబదియవ
శరత్తులో (అనగ రం వ సంవత్సరములో) కనుగొనెను.”
వ్యాకరణరీత్యా, యీయర్థము సరిగనే యున్నది. శాయనా
చార్యులవారును, పాశ్చాత్యపండితులును కూడ యీయర్థ
మునే గ్రహించిరి. అయితే, దీని భావ మేమి? ఇంద్రుడు
శంబరునికై రం సంవత్సరములు వెతకెనా యేమి? ఇంద్ర
శంబరుల పోరాటము రం సంవత్సరముల కొకసారి జరుగునని
తలంచుటకు వీలులేదు. కారణమేమనగ:-దీనివలన, “ఇంద్రుడు
సంవత్సరాంతమందు ‘వల’ను సంహరించెనని చెప్పు ఋగ్వేద.

వాక్యమునకు (X, 62, 2) బాధ కలుగుచున్నది. ఆర్యులకును, ఆదిమ నివాసులగు అడవిజాతివారికిని రం సంవత్సరములు జరిగిన పోరాటముగాని, లేక పూర్వ మొకప్పుడు తటస్థించిన రం సంవత్సరముల తొమ్మిదిగాని యీ “చత్వారింశ్యామ్ శరదీ” యను వాక్యముచే సూచించబడుచున్నదని కొందరు పండితులు చెప్పుచున్నారు. ఇట్టి విపరీతభావములనుగూర్చి మన మంతగ పాటింప బనిలేదు. ఇట్టియభిప్రాయములను మనము సరకుజేయక త్రోసివేయవచ్చును. ఇంద్ర శంభుల పోరాటము ఋగ్వేదమందు పలుతావులలో పేర్కొనబడెను. ప్రతిచోటను యిది యింద్ర వృత్తులనే సూచించుచుండెను. ఆకస్మికముగ యాయొక్కచోటనే, ఆర్యులకును ఆదిమనివాసులకును జరిగిన రం సంవత్సరముల పోరాట మిచ్చట, ఒకవాక్యముగ, అప్రస్తుతముగ, చెప్పబడెనని తలంచుటకంటె మహావిపరీత మింకొకటియుండపోదు. కనుక “చత్వారింశ్యామ్ శరదీ”కి రం సంవత్సరములని యర్థము చెప్పుట నిష్ప్రయోజనము. ఈవాక్యముయొక్క భావార్థము దీనివలన యెంతమాత్రమును తెలియవచ్చుటలేదు. (2) ఇక రెండవ యర్థమును విచారితము:—మనము యీ కాలమందు కూడ, యేతిధినైనను చెప్పవలసివచ్చినప్పుడు,—కార్తికే, శుక్ల పక్షే, త్రయోదశ్యామ్—అనిచెప్పుదుము. అనగ, కార్తిక మాసమందు. శుక్ల పక్షమందు, ౧౩ వ తిథియని సప్తమి :విభక్తిని ప్రయోగింతుము. మరియు, “త్రయోదశ్యాంతిధి”

యని చెప్పక, కేవలము “త్రయోదశ్యాం” అని మాత్రమే చెప్పుదుము; తిథినిగాని, దినమునుగాని, సూచించుపదమును పదలివేయుదుము. దీనికి తై|| బౌ|| (I, 1, 9, 10) కూడ సాక్ష్యమిచ్చుచున్నది. ఇది సంస్కృత సాంప్రదాయలక్షణము. అయితే, మన మిప్పుడు చర్చించుచున్న వేదవాక్యములో — “చత్వారింశ్యామ్, శరదీ” — అని యున్నది. ఈరెంటిని రెండు ప్రత్యేకసప్తమీ విభక్తి పదములుగ గైకొన్నచో, పైసాంప్రదాయమునుబట్టి యీవాక్యమునకు “చత్వారింశ్యామ్” తిథియందు; శరత్తునందు, — అని అర్థము వచ్చును. అనగ, “శరదృతువులో, నలుబదియవ తిథియందు” అని యర్థము వచ్చును. ఈ రెండేతప్ప యింకొక మూడవవిధముగ యీ వాక్యమున కర్థము చెప్పటకు వీలులేదు.

ప్రాచీనకాలమందు సంవత్సరము వసంతర్తువుతో ప్రారంభమయ్యెను. శరదృతువులో ౪౦ వ తిథియనగ ఏడు నెలల, పదిదినములు లేక ౨౨౦ దినము లగును. కనుక, ఇంద్ర శంబరుల పోరాటము (చీకటివెలుగుల పోరాటము). సంవత్సరములో ౮ వ నెల, ౧౦ వ తేదీన ప్రారంభమయ్యెనని తేలుచున్నది. అనగ, ధ్రువమండలమందు — యీ వాక్యముచే సూచింపబడిన ప్రదేశమందు — సంవత్సరములో యేడునెలలవరకు సూర్యరశ్మియుండి, ౮ వ నెల ప్రారంభమై ౧౦ దినములుమాత్రమే గడచినప్పిమ్మట, దీర్ఘరాత్రి ప్రారంభమయ్యెనని భావము. ఈ భావము, అదితిగాధతో సంపూర్ణము.

ముగ నేకీభవించుచున్నది. పూర్వయుగమందు అదితి తన 2 గురు కొడుకులను (మాసాధిష్ఠాతలగు సూర్యులను) దేవతల కిచ్చి, ౮ వ వాడగు మార్తాండుని — (అపక్వస్థితిలో పుట్టుటచే) — పారవైచెనట. అనగ, ఎనిమిదవమాసము నకు అధిదేవతయగు సూర్యుడు పుట్టిన బహు కొలదికాలము నకే మరణించెనట. అనగ, యెనిమిదవ మాసారంభమందు దీర్ఘరాత్రి ప్రారంభమయ్యెనని భావము. కనుక, యీదిన మందే (౮వ నెల, ౧౦వ తేదీయందే) ఇంద్ర వృత్రాసురుల యుద్ధము ప్రారంభమయ్యెనని చెప్పట యెంతయు సహజముగ నున్నది. అదితిగాధయు, ఇంద్ర శంబరుల యుద్ధోపక్రమణ దినమును నిర్ణయించు ఋగ్వేదవాక్యమును (II, 12, 11) — యీరెండును — అత్యద్భుతముగ, సర్వవిధముల, విధాయకముగ, సరిపోవుచున్నవి.

పై చర్చనుబట్టిచూడగ, శరదృతువుతో సూర్యరశ్మి క్షీణించి, నశించి పోవుచున్నదనుట స్పష్టము. ‘శరత్’ యొక్క శబ్దోత్పత్తికూడ యీయర్థమున కనుకూలముగనే యున్నది. “శరత్” శబ్దము “శృ” = క్షీణించు, నశించు — అను మూలమునుండి యుత్పన్నమగుచున్నది. శరదృతువనగ క్షీణించు, లేక నశించు ఋతువని అర్థము. — అనగ, సూర్యుని తేజస్సు యీఋతువునందు క్షీణించిపోవునని భావము. దీనికై ‘తై’ సం॥ (II, 12, 5): — తీరివా ఆదిత్యస్య తేజాంసి వసంతా ప్రాత ర్గిష్ఠే మధ్యం దినే శరద్యపరాష్ణే । యావంత్యవ

తేజాంసి తా న్యే వావరుంధే || “ సూర్యునకు మూడు తేజ
 స్సులుగలవు. పాతఃకాలమందు వసంతతేజము; మధ్యాహ్న
 మందు గ్రీష్మతేజము; సాయంకాలమందు శరత్ తేజము.”
 ఇచ్చటకూడ సూర్యునిసాంవత్సరికగమనములో శరదృతువునందు
 సూర్య తేజము క్షీణించిపోవునని సూచింపబడెను. ఈశరదృతువు
 దాటినపిమ్మటసూర్యునకు తేజమేలేదు. అనగ, అంతటనుండియు
 సూర్యుడ స్తమించును; హేమంతశిశిర ఋతువులందు సంపూర్ణ
 ముగ దీర్ఘరాత్రి నిండియుండును. జైమిని సూత్రములకు
 వ్యాఖ్యవాచు శబరుడొక వేదవాక్యము నుదాహరించెను.
 ఆదిత్యోవా సర్వఋతువః సయదైవోదిత్యథ వసంతో యదా
 సంగవోఽథ గ్రీష్మో యదా మధ్యంధినోఽథ వర్షాయదాఽ
 పరాక్షణోఽథ శరద్ యదా స్తమే త్యథ హేమంతశిశిరా||
 సూర్యుడే సర్వఋతువులునై యున్నాడు; ఉదయకాల
 మప్పుడు వసంతము; సంగవకాలమప్పుడు (పాలుపితుకువేళ)
 గ్రీష్మము; మధ్యాహ్నమప్పుడు వర్షము; సాయంకాలమప్పుడు
 శరత్తు; అస్తమించినప్పుడు హేమంత, శిశిరములు రెండును,
 సూర్యతేజము శరత్తునందు క్షీణింపనారంభించెనని యీ
 వాక్యము ఖండితముగ దెలుపుచున్నది. శారదాంతమందు
 సూర్యుడు అంధకారరాక్షసులకు పూర్తిగ లోబడిపోయెనని
 యు, హేమంతశిశిరములు పూర్తిగదీర్ఘరాత్రిలో మునిగిపోయె
 ననియు యీ వేదవాక్యము ఘంటాపథముగ జెప్పుచున్నది.
 ము I, 34,1-లో-‘రాత్రి’ని దెల్పుటకు “హిమ్యా” యను

శబ్దము ప్రయోగింపబడియున్నది. అనగ, హేమంతఋతు వంతయు గాఢాంధకారముగ నుండెనని భావము.

పూర్వము తేదీలను వ్రాయునప్పుడు మాసములపేర్లు చెప్పక ఋతువులపేర్లుమాత్రమే వ్రాయుచుండిరనుటకు ప్రమాణములు లేవేయని కొందరాక్షేపించెదడమో. కాని హిందూదేశములో కొన్ని కొండగుహలలోనున్న ౧౦౦౦ సంవత్సరములనాటి పురాతన శాసనములనుబట్టిచూడగ ఫలాని కార్యము, ఫలానిఋతువులో, ఫలానిపక్షములో, ఫలాని తిథియందుజరిగెనని వ్రాయబడియున్నదేగాని, మాసము పేరెచ్చటను ఉదాహరింపబడనే లేదు. కనుక, యీశాసనములకంటె పూర్వమెన్నియో వేలసంవత్సరములక్రింద బయ్యెడలిన ఋగ్వేదమందు తేదీలను వ్రాయునప్పుడు మాసములపేర్లు నెత్తక కేవలము ఫలానిఋతువులో, ఫలానిదినమందు (తిథియందు) మాత్రమే ఫలానికార్యము జరిగెనని వ్రాయుట యొకవింతగాదు. దీనికిపాఠశ్రీకగ్రంథమందు స్పష్టమైన ప్రత్యక్ష ప్రమాణములేగలవు. ఒకానొక తేదీనివ్రాయుచు ఆగ్రంథమందు ఋతువుపేరును, ఆఋతువునం దాదినమయెక్కవరుస సంఖ్యయు మాత్రమే పేర్కొనబడియున్నవి. — మాసము పేరెచ్చటనులేదు. ఈపద్ధతిననుసరించియే ఋగ్వేదమందు కూడ “చత్వారింశ్యామ్ శరదీ” — “శరత్తులో ౪౦ వ (దినము)” — అని, ఋతువును, అందరి తిథిసంఖ్యయుమాత్రమే చెప్పబడినవి. వృత్రశంబరుల యుద్ధోపక్రమణ దినమిచ్చట

స్పష్టముగ లిఖింపబడియున్నదనుట కెట్టి సందేహమును లేదు. ఈయుద్ధముయొక్క నిజమైన భావార్థము పండితుల మనస్సునకు తట్టకపోవుటచే, వారీ వాక్యమునకు పెడార్థములను లాగిరి. తాముదీసిన పెడార్థములవలనకూడ వారికి సరళమైన భావార్థమొక్కింతయు కుదురలేదు; వారంతట యుక్తి-రి బిక్తి-రియై దానినచ్చటనే వదలి వేయవలసిన వారైరి. చత్వారింశ్యామ్, శరదీ—యను శబ్దముల రెంటిని స్వతంత్రమైన రెండు సప్తమీవిభక్త్యంత శబ్దములుగ గ్రహించినచో దాని నిజభావము అత్యద్భుతముగ బయటపడితీరును. దీనికి, ధ్రువసిద్ధాంతమును కూడ జేర్చినచో, శరదృతువుయొక్క రం వ తిథియందు ఇంద్రుడు వృత్రుని కనుగొనెననగ భావ మేమియో కరతలామలక మగుచునే యున్నది; వృత్రుని కోటలు “శరదీః” అని యేల చెప్పబడినవో తేటతెల్లమగు చునే యున్నది; అర్బుదయను రాక్షసుడు హిమచే (మంచుచే) యేల చంపబడెనో స్పష్టమగుచునే యున్నది; శంబరుని కోటలను (పురములను) వర్ణించుసందర్భమున ‘పుర’మనగ ‘దిన’మని యిదివర కర్థము చెప్పితిమి. ఈదినములు శరదృతువులోని దినము లగుటచే, యీపురములు లేక కొటలుకూడ “శరదీః” అని చెప్పబడుట సహజమేగద. కనుక మన యర్థము తూచినట్లు సరిపోవుచున్నది. ధ్రువమండలమందు సూర్యుడు ౨ వ మాసారంభమున పూర్తిగ అస్తంగతుడై, దీర్ఘరాత్రిని గలుగజేసినట్టి సృష్టిచమత్కారముపై యీవృత్ర

గాధయంతయు నాధారపడియున్నదనుట కౌతమాత్రమును సందేహములేదు.

వృత్రవధవలన జలమును, వెలుతురును యేకకాల మందే విడుదల యయ్యెనని ఋజువుపరచితిమి. ఇట్లు విడుదల యైన నీరు వాహినులుగ లేక నదులుగ ప్రవహింపుచున్నవనియు (II, 15,3; 11,2); యీనదులు ఊర్ధ్వముఖముగ (ఉదంచ) ప్రవహించుచున్నవనియు (II, 15,6); ఈనదులసంఖ్య యేడుగ నున్నదనియు (I, 32, 12; II, 12, 12) ఋగ్వేదము చెప్పుచున్నది. ఈనదులేల యూర్ధ్వముఖముగ ప్రవహింపుచున్నవో మనము పైన ఋజువుపరచియుంటిమి. కాని, వీనిసంఖ్య యేడని చెప్పుటలో అర్థమేమి? మన మిప్పు డీయంశమును చర్చింపవలసి యున్నది. దీనివిషయమై మేఘసిద్ధాంతవాదులు చెప్పిన సమాధానమేమనగః— మేఘములలో బంధింపబడియున్న నీటిని వర్షకాలమందు యిద్రుడు విడిపించుటచే, పంజాబు దేశములోని నదులు సంపూర్ణ జలపూరితములగుచు ప్రవహించును; అందుచే, వృత్రవధచే యీపంజాబు నదులు విడివడెనని చెప్పవచ్చునట! దీనిని బలపరచుటకు మేఘసిద్ధాంత వాదులు పారశీగ్రంథములలో హిందూదేశమునకు ప్రయోగింపబడిన “హస్త-హిందు” (సప్తసింధు) -వను పదమును కూడ సాక్ష్యముగ జూపుచున్నారు. వీరివాదము పై కౌత చక్కగ గన్పట్టుచున్నను, ఇది సంతృప్తికరముగ లేదు. ఏల ననగః—నీటియొక్కయు, వెలుతురుయొక్కయు సమాకారిక

సంచారము దివ్యజలసంచారముపైననే తప్ప యింకొకవిధముగ సమర్థించుటకు వీలులేదని పైన ఋజువుపరచియుంటిమి. అట్లయినప్పుడు, ఊర్ధ్వముఖముగ ప్రవహించుచున్న యీదివ్యవాహినులు పంజాబునదులే యని చెప్పుట కెట్లు వీలగును. వేయేల, యీసప్తదివ్యవాహినులను భూమిమీదనున్నయే నదులతోడనుకూడ పోల్చుటకు వీలులేదు. అదిగాక, పంజాబుదేశము 'పంచనద' దేశముగాని, 'సప్తనద' దేశముగాదు. పంజాబు 'పంచనద' దేశమని వాజసనేయ సంహిత స్పష్టముగ చెప్పుచున్నది. వా. సం. XXXIV, 11:- పంచనద్యః సరస్వతీమపియంతి సస్రాతసః । సరస్వతీతు పంచధా సోదేశేభవత్ సరిత్ ॥ "సప్తసింధవః" యను పదము ఋగ్వేదమందు షుమారు ౧౨ పర్యాయములు ప్రయోగింపబడియున్నది. వీనిలో గీ, ౬, చోట్ల "సప్తసింధవః" అనగ వృత్రవధచే ఆవులు, వెలుతురు, మొదలగువానితోపాటు యేకకాలమందే విడుదలయైన దివ్యజలవాహినులని ఖండితముగ చెప్పబడియున్నది. కనుక, యీ గీ, ౬ ప్రదేశములలోను భూమిమీదనున్న నదు లుద్దేశింపబడలేదనుట స్పష్టమగుచునే యున్నది. మిగిలినచోట్లకూడ భూమిమీద పారుచున్న నదు లుద్దేశింపబడినట్లు సూచన లిసుమంతయైనను లేవు. కనుక, ఋగ్వేదమందు "సప్తసింధవః" యనుటచే సాధారణముగ దివ్యజలవాహినులే యుద్దేశింపబడినవనుట యెక్కువ సమంజసముగ నున్నది.

సప్తసింధవః, సప్తసవతః, సప్తపవతః — మొదలగు పదములకు భూమిమీద పారుచున్న నదులను భావము లేనే లేదని నేనువాదించును. ఏలననగః— దేవలోకమందు యెడు నదులును, భూలోకమందు యేడునదులును, అధోలోకమందు యేడునదులును పారుచున్నవని ఋగ్వేదము చెప్పుచున్నది. ఈసప్తవిధవిభాగమొక్క నదులయందేగాక, తదితర విషయములలోకూడగలదు. ఎట్లనగః— సప్తలోకములు, సప్తపర్వతములు, సూర్యుని సప్తాశ్వములు, సప్తహేమాత్మలు, సప్తదీపాలు, సప్తాదిత్యులు, సప్తధీతులు, సప్తమర్యాదలు మొదలగుసప్తవిధవిభాగముఋగ్వేదమునందు ప్రతిచోటను గన్పట్టుచున్నది. ఇటీవలిసంస్కృత వాఙ్మయమందుకూడ యీసప్తవిధవిభాగము గన్పట్టుచున్నది. ఒక్కవేదములందేగాక, తదితర యార్యజాతులవారి ప్రాచీన గాథలలోకూడ యీసప్తవిధ విభాగమిట్లే ప్రతివిషయమునను గన్పట్టుచున్నది. కనుక, యీసప్తసంఖ్యయొక్క ప్రాముఖ్యము ఆర్యజాతులందరును కలిసి ఒకటిగనున్నప్పుడే పుట్టి యుండవలెను. అంతియేగాని, ఒక్క పంజాబునదుల యాధారముననే పుట్టినదని చెప్పుట కెంతమాత్రమును వీలులేదు. ఏలననగ, పంజాబులో ౫ నదులేయున్నవి; ఒకవేళ, యింక యే రెండుచిన్ననదులనో కలిపి మొత్తము ౭ నదులున్నవని యొప్పుకొన్నను యీపంజాబునదుల సప్తవిధవిభాగమును జూచియే, యార్యజాతులవారందరును యీసప్తవిధవిభాగసూత్రమును ప్రతివిషయములోను వర్తింపజేసిరిని

శలంచుటకు వీలులేదు. ఏలననగ:-ప్రపథమమున పంజాబులో నున్న 2 నదులనాధారముగ గైకొనియే ఆర్యజాతులవారందరును 2 సంఖ్య కింతటి ప్రాముఖ్యమునిచ్చిరని చెప్పినచో, పంజాబుదేశమే మొట్టమొదట ఆర్యసంతతుల కందరికిని మూలస్థానముగ నుండెనని చెప్పవలసి వచ్చును. కాని, యిట్టి యూహా కాధార మెంతమాత్రమును లేదు. ఇందునిచే నూర్థ్వముగ ప్రవహింపజేయబడిన నదులు దివ్యవాహినులే గాని, భూమిమీద పారు నదులు గావనియు, ఋగ్వేద మందలి “సప్తసింధవః” యను పదము ప్రప్రథమమున పంజాబునదుల మూలమున పుట్టలేదనియు, మన మింతవరకు ఋజువుచేసితిమి. అట్లయినచో, యీపదముయొక్క నిజ భావ మేమి? పారశీగ్రంథములో హిందూదేశమును దెలుపుటకు ప్రయోగింపబడిన “హస్త - హిందు” పదముయొక్క నిజ భావ మేమి? ఈరెండుప్రశ్నలకును మన మిప్పుడు సమాధానము చెప్పవలసియున్నది.

“సప్తసింధవః”లోని నిజభావము ఇంద్రునిచే యేక కాలమందే విడిపింపబడిన జ్యోతిర్జలముల సమకాలికసంచార మందే యిమిడియున్నది. ఈ సప్తవాహినులను ప్రవహింప జేసిన ఇంద్రుడు “సప్తరశ్మిః” యనబడుచున్నాడు. (II, 12, 12). అనగ సప్తరశ్మిలకును, సప్తవాహినులకును సన్నిహిత సంబంధముగలదని దీనివలన సూచితమగుచున్నది. జలములును, సూర్యుడును—రెండును—ఒకపర్యాయమే కదలునని

పారశీగ్రంథములు చెప్పియున్నవిగద. అట్లయినప్పుడు, సప్త
సూర్యులు ప్రయాణముచేయుటకు సప్తాశ్వము లక్కరలేదా?
సప్తసూర్యు లాకాశమందు సంచారమొనర్చుటకు సప్తదివ్య
జలవాహిను లక్కరలేదా? దీర్ఘతముడైన సూర్యు డీదివ్యజల
వాహినివెంటనే గదా ప్రయాణముజేసి వెళ్ళినది? అదితి
గాధ యేమి చెప్పుచున్నది? ఏడు దిశలలోను యేడ్గురు
సూర్యులు (మాసాధిదేవతలగు సూర్యులు) గలరనియు,
వారు యేడుమాసములలో మాసముచక్కొక్కవిధముగ శీతో
ష్ణాదులనుగలుగజేయుచుందురనియు, అదితిగాధ చెప్పుచున్నది.
ఏడుభిన్నదిశలలోనున్న యీయేడ్గురు సూర్యులును ఆకాశ
మందెట్లు సంచరింపగలరు? అధోలోకమందు దివ్యజలపురి
తమైయున్న సముద్రమునుండి యేడు దివ్యజలవాహినులు
ఆకాశముపైకి యెక్కివచ్చును. ఈనదులిట్లు అధోలోకము
నుండి బయలుదేరి, ఆకాశముపైకెక్కివచ్చునప్పుడు, వానిలో
ఒక్కొక్కనది ఒక్కొక్కసూర్యుని తనవెంటబెట్టుకొనివచ్చును.
కనుక ఒక్కొక్కసూర్యునకు ఒక్కొక్కనదిగలదు. ఇట్లేయేడు
నదులవెంటయేడ్గురు సూర్యులును ప్రయాణము చేయు
చుందురు. సప్తసూర్యులను మోసికొనిపోవు యీసప్తదివ్య
జలవాహినులును ఋగ్వేదమందు (IX, 54, 2) స్పష్టముగ
పేర్కొనబడి యున్నవి. ఈనదులయొక్క నడకయు, ఉప
సోదయమును సమకాలికమని ఋగ్వేదము పలుతావులలో
చెప్పియున్నది. వానిలోకొన్నిటి నిదివరకే మనముదాహరించి

యన్నాము. ఈయంశములన్నియు పాశ్చాత్యులుచెప్పిన సిద్ధాంతముపై సమన్వయింపబడజాలవుగనుక, మనముచెప్పిన యీ పైసమాధానమే సర్వవిధముల సరిపోవుచున్నది. హిందూదేశమును పేర్కొనునప్పుడు పారశీగ్రంథములు “హస్త-హిందు” (సప్తసింధు) అను పదము నేల ప్రయోగించెను? నేనిదివరకు పైన చెప్పినట్లు, ‘సప్తసింధు’శబ్దము చాల ప్రాచీనమైనది. ఇది, ఆర్యసంతతు లందరును కలిసి ఉత్తరద్రువమండలమందు యేడుమాసముల సూర్యరశ్మిగల ప్రదేశమందున్నప్పుడు పుట్టినమాట. తదుపరి, ఆర్యులనేక శాఖలుగ చీలి, వివిధప్రాంతములకు వలసపోయినప్పుడు, వారీ సప్తసింధుశబ్దమును తమ వెంటగొనిపోయి, తాము క్రొత్తగ ప్రవేశించిన క్రొత్తదేశముల కీపేరు నంటగట్టిరి. ఇది ప్రపంచమందెప్పటికిని సర్వసాధారణగ జరుగుచున్న యాచారమే గాని, దీనిలో క్రొత్తవంత యేమియులేదు. ఉదాహరణ:- ఇంగ్లీషువారు తమ తల్లిదేశమును విడిచి క్రొత్తగ అమెరికా, ఆస్ట్రేలియా, దేశములకు వలసపోయినప్పుడు, తమ ఇంగ్లండు లోనున్న ప్రాతపేర్లను తీసికొనిపోయి, అమెరికాఖండములోనున్న క్రొత్తదేశములకును, స్థలములకును అంటగట్టిరి. అట్లే, అయోధ్య, మిథిలాప్రాంతములనుండి కొందరు భారతీయులు బర్మాదేశమునకు వలసపోయి, అచ్చటనున్న కొన్నిపట్టణములకు “అయోధ్య”, “మిథిలా” యను పేర్లను బెట్టిరి! ఇట్లే, ప్రాచీనులగు పారశీకులుకూడ “హస్త - హిందు”

అను ప్రాతపేరును ధ్రువమండలమునుండి తమ వెంటగొని వచ్చి, యిచ్చట తమ సమీపముననున్న హిందూదేశమునకో, లేక పంజాబునకో అంటగట్టి యుండవచ్చును. దీనిలో వింత యేమియు లేదు.

సింహావలోకనము.

(౧) ఇందునిచే విడిపింపబడిన జలముయొక్క స్వభావ సంచారములు బ్రాహ్మణముల కాలమునుండియు, ప్రాచీననైరుక్తుల కాలమునుండియు దుర్గాహ్యములుగనే యుండిపోయెను. పండితు లెల్లరు వీనికి విపరీతార్థముల లాగిరి. ఆకాశమందు “పూర్వ” దేవతబంగారు పడవలలో ప్రయాణముచేయును; అశ్వినలు, నూర్యుడుకూడ పడవలలో ప్రయాణము చేయుదురు. అశ్వినల బంగారు రథములు “సమానయోజనములు” (I, 30, 18)— అనగ ఆకాశము పైనను, నీటిపైననుకూడ సమానముగ ప్రయాణముచేయ గలవి. ఈవాక్యములలోని నిజభావమును తెలిసికొనలేక, యీ నీరంతయు మేఘములలో బంధింపబడియున్న నీరనినైరుక్తులు తలంచిరి.

(౨) ఇందునిచే విడిపింపబడిన సప్తవాహినులు గంగా, యమునా మొదలగు భారతదేశములోని నదులని పండితులు భ్రమపడిరి.

(3) పర్వత, గిరి, అద్రి, మొదలగు పదములను విరిచి పెడార్థములను చెప్పిరి.

(౪) అంతట పాశ్చాత్యులు బయలుదేరి, పాఠశాలగింఘములో భారతదేశపరముగ ప్రయోగింపబడిన “హస్త-హిందు” శబ్దమునుబట్టుకొని, యిందునిచే విడిపింపబడిన సప్తవాహినులు పంజాబునదులేయని చాటించిరి. ఆర్యులు పంజాబులో నుండగ వేదగాన మొనర్చుచుండుట లేదని నేను చెప్పును. కాని, వేదములందు యిందునిచే విడిపింపబడినట్లు చెప్పబడిన సప్తసింధువులుమాత్రము పంజాబునదులు కాజాలవు.

(౫) కనుక, వృత్రగాధను సమన్వయించుటకు దివ్యజల సంచారమే ముఖ్యమైన యాధారము. “ఈథర్” (Ether) వలెనున్న యీదివ్యజలము ప్రవాహములుగ యేర్పడి, తిర్యగూర్థ్వభోకములమధ్య సదా సంచరించుచు, తన ప్రవాహములవెంట సూర్యచంద్రాదులను, తదితర జ్యోతిర్లోకములను గొనివచ్చును. ఈదివ్యజలములకు మూలస్థానమైన అధోలోకసముద్రముగో వృత్రాసురుడు పరుండియుండి, తనదేహమును విపరీతముగపెంచి, చుట్టునున్న పర్వతబిలములను మూసివేసి యీజలప్రవాహములు బయటికిపోకుండ నిరోధించెను. అంతటితో సూర్యచంద్రాదుల గతికూడ కట్టువడి యెను. అందుచే, ఉత్తరధృవమండల వాసులగు మనయార్యులకు దీర్ఘరాత్రియేర్పడెను. ఈర్షరాత్రియం దార్యులు క్రతు

పులనుజేసి; యింద్రునకు కావలసినంత సోమరసమిచ్చి, వృత్రునిమీదికి పంపిరి. ఇంద్రుడు వృత్రుని సంహరించి, కొండబిలములను తెరపిజేసెను. అంతట, వెంటనే, దివ్యజల ప్రవాహములు యథారీతిగ పారనారంభించెను. ఈదివ్యజల ప్రవాహములవెంటబడి ఉషస్సు, సూర్యుడు, ఆవులు (కిరణములు లేక పగళ్లు) కొట్టుకొనివచ్చెను. ఈరీతిగ, వృత్రవధ వలన చతుర్ద్విధఫలములు సమకాలమందు ఉత్పత్తియయ్యెను. ఈచతుర్ద్విధఫల సమకాలికోత్పత్తిని సరళముగ సమన్వయింప లేక పండితులు గండ్రగోళపడి, తుదకు తమతప్పును వైదిక ఋషులమీదికే త్రోసివేసిరి.

(౬) ఇంద్రుడు నూరురాత్రిక్రతువులలో నన్నింపబడిన సోమరసముచే ఉత్సాహవంతుడై నీటిలోదాగియున్న అంధకార రాక్షసుని మంచుతో (హిమతో) సంహరించి, అతని నూరు “శరదీః” కోటలను పగులగొట్టి, సప్తదివ్యవాహినుల నూర్ధ్వముఖముగపంపి, వానివెంట సూర్యుని, ఉషస్సును, ఆవులనుకూడ పంపెను. ఈయుద్ధము ప్రతిసంవత్సరము శరదృతువు, నలుబదియవ తిథియందు ప్రారంభమై, శశిరాంతము వరకు జరుగుచుండును. ఈయుద్ధవర్ణనమంతయు ఉత్తరధ్రువ లక్షణములనే సూచించుచున్నది.

(2) అయితే, యింద్రుడు వర్షాధిదేవత కానేకాడా? అయిన నయియుండవచ్చును. ఇంద్రుడు వర్షమునిచ్చుననికూడ

ముగ్ధములో నచ్చటచ్చట గలదు. కాని, వృత్రహంతకుడగు
 యింద్రుడు వేరు; వర్షాధిదేవతయగు యింద్రుడు వేరు (ఇవిరెండు
 ను రెండు హేలూదాలు) వృత్రవధను, దివ్యజలమోక్షణమును
 గూర్చిన కథ బహు పురాతనమైనది. ఇది సమస్త ఆర్యజాతుల
 లోను కలదు. వేదములోని వృత్రుడే, గ్రీకుగ్రంథములలో
 “ఆర్క్ఠోస్” అయ్యెను. కాని, ఇంద్రశబ్దము మాత్రము
 తదితరభాషలలో లేదు. కనుక, వృత్రహంతకునకు ఇంద్రు
 డను పేరు మొట్టమొదట లేదనియు, ఈ వృత్రవధజేసినవాడు
 ఇంద్రుడుగాక యెవరో మరియొక దేవతయనియు, తదుపరి
 కొంతకాలమునకు ఇంద్రుడు వేదములందు ప్రధానదేవతగ
 పరిగణింపబడుటచే ఆ దేవత యెవరోచేసిన వృత్రవధ యీ
 ఇంద్రున కంటగట్టబడెననియు కొందరు పండితులు తలంచు
 చున్నారు. పారశీగ్రంథములో కూడ యిట్టి భావమే గలదని
 తోచుచున్నది. రాక్షసుని వధించినవాడు “తిష్ఠ్య” యను
 వాడేగాని, “వెరైతఘ్న” (మన మిప్పు డింద్రుడని తలంచు
 వాడు) కాడు. కనుక, వృత్రవధ యొనర్చినవాడు మనము
 సాధారణముగ తలంచు ఇంద్రుడు కాడేమోనని యనుమా
 నించుట కిచ్చట కొంత యాధారము గన్పట్టుచున్నది. అట్లు
 గాక, మొదట వృత్రుని వధించిన ఇంద్రుడే, తదుపరి వర్షాధి
 దేవతయగు ఇంద్రు డయ్యెనని మరికొందరు తలంచుచున్నారు.
 ఏది యెట్లున్నను, ఈ యంశము మన సిద్ధాంతమునుమాత్రము

కదల్చజాలదు. తనచేతులార వృత్రవధచేసిన “వృత్రహ్ణ”యే, తదుపరి వర్ష దేవతయగు యింద్రుడుగ మారెనో, లేక, యిటీవలప్రధానుడగు వర్ష దేవతగ పరిగణింపబడిన యింద్రునకే యీవృత్రవధయంట గట్టుటచే యింద్రుడు “వృత్రహ్ణ” అయ్యనో మనము నిర్ధారణ చేయవలసిన పనిలేదు.

వృత్రాసురునిచే బంధింపబడిన నీరు మేఘములలోని నీరుకాదనియు, యిది “ఈథర్” వలెనున్న దివ్యజలమనియు దీనిని అధోలోకమందు వృత్రుడుబంధించుటచే, దీనితోపాటు సూర్యుడుకూడ నిలిచిపోయెననియు, దానివలన ఉత్తరధ్రువ మండలమందు దీర్ఘరాత్రి యేర్పడెననియు, దాని నొకదేవత విడిపించుటచే, మరల దివ్యజలవాహినులును, దానితోపాటు సూర్యుడు, ఉపస్సుమొదలైనవి తిరుగ నారంభించెననియు చెప్పిన చాలును.



వైదిక నిలయము

పదియవ అధ్యాయము.

వైదిక గాథలు: పౌత్రకాలిక దేవతలు.

వృత్రగాధను సమన్వయించుటకు మేఘు, ఉషస్సిద్ధాంతము లెట్లు పనికిరాకపోయెనో క్రిందటి యధ్యాయములో వివరించితిమి. ఇప్పుడు సామాన్యముగ వసంత సిద్ధాంతముపై సమన్వయింపబడిన ట్లెంచబడుచున్న గాథలనుకూడ విచారించి యీ గాథలలోని ప్రధానాంశముల కేకవాక్యతను గూర్చుట వసంతసిద్ధాంత మెట్లు సరిపోదో యీ యధ్యాయమందు దెలిపెదము. ఈ గాథలన్నియు ముఖ్యముగ అశ్వినీదేవత లొనర్చిన మహాత్కార్యములపై ననే ఆధారపడియున్నవి. అశ్వినీదేవతలనగ యిద్దరు కవలదేవతలు. వీరు దేవతలకు మండులిచ్చి కాపాడువైద్యులు వీరొనర్చిన మహాత్కార్యములన్నియు ఋగ్వేదమందు స్పష్టముగ బేర్కొనబడియున్నవి. ఈమహాత్కార్యములను పలువురుపండితులు పలుతెరగులుగ సమన్వయించి యున్నారు. కాని వానియన్నిటిలో మనకిప్పు డంతగపనిలేదు. పూర్వమువలెనే మనమీ గాథలనుకూడ నైరుక్తమత ప్రకారమే విచారించుము. ఈనైరుక్తమతమందుకూడ పలువురు

పలుతెరగులుగ తలంచుచున్నారు. అశ్వినులనగ సూర్యోదయాత్పూర్వమందు గన్నట్లు నక్షత్రములని కొందరును, మిథున రాశిలోనుండు నక్షత్రద్వయమని మరికొందరును, తలంచుచున్నారు. శీతకాలమందు క్షీణించిపోయిన సూర్యుడుమరలవసంతమందు పరిపూర్ణ తేజోమూర్తిగ వెలుగొందుస్పష్టిచమత్కారమే యీయశ్వినగాధలకన్నిటికిని మూలమని సర్వసామాన్యముగ పండితలోకము తలంచుచున్నారు. ఈగాధలనన్నిటినిప్పుడు విపులముగ పరిశీలించుట మనవనికాదు. వసంత, ఉషసిద్ధాంతములచే నింతవరకు సంతృప్తికరముగ సమర్థింపబడజాలని యంశములను మాత్రమెత్తుకొని, వానినిప్పుడు ధృతసిద్ధాంతముచే సమన్వయించుటకేమైన వీలున్నదేమో విచారించి చూతము.

అశ్వినీ దేవతలకును ఉషస్సునకును చాల దగ్గరసంబంధమున్నట్లు ఐతరేయబ్రాహ్మణము ఖండితముగ చెప్పుచున్నది. సూర్యోదయాత్పూర్వమందు వేయిశ్లోకములుగలిగిన “అశ్వినశాస్త్ర” మనుబహుదీర్ఘ శాస్త్రమొకటి హోతృలచేపఠింపబడునని ఐ. బ్రా. IV, 7, 9 చెప్పుచున్నది. ఈయంశమును మనమిదివరకే అయిదవ యధ్యాయమందు వివరించియున్నాము. సూర్యనిపుత్రిక అశ్వినుల రథమెక్కెనని ఋ I, 116, 17; 119, 5-చెప్పుచున్నది. అగ్ని, ఉషస్సు, యిందుడు, అశ్వినులుకలిసి అశ్వినశాస్త్రమును సంపాదించుటకై పందెము వేసికొనిరట. ఈపందెములో అశ్వినులు గెలిచిరట. అశ్వినులు

గన్పింపగనే, వారితోపాటు సూర్యోదయము, ఉషసోదయము, యజ్ఞగ్నిప్రజ్వలనము — యీమూడును యేకకాలమందే జరిగెనని (I, 157, 1; VII, 72, 4) ఋగ్వేదము చెప్పుచున్నది. “ఎర్రని ఆవులమధ్య చీకటియింకనుండగనే” (అనగ, ఉషఃకాలమందే) అశ్వినీదేవతలు కనుబడుదురు (X, 61, 4) ఈయంశములనుబట్టి అశ్వినీదేవతలకును, ఉషస్సునకును సన్నిహిత సంబంధమున్నదనియు, ఉషసోదయ సూర్యోదయములకు మధ్యనున్నకాలమందు అశ్వినులు గనిపింతురనియు - ఈరెంటివిషయమై - పండతులెల్లరును నిస్సందేహముగ అంగీకరించియేయున్నారు. దీనివిషయమై అభిప్రాయభేదమేమియులేదు. ఈగాధలను సమన్వయించువిషయములో మనమేసిద్ధాంతము నవలంబించినను అశ్వినీదేవతలనగ ఉషస్సును. ప్రాతఃకాలిక తేజస్సును తమవెంట తీసికొనివచ్చు ప్రాతఃకాలిక దేవతలను సంగతినిమాత్రము మనము మరచిపోకూడదు.

వృత్రహృ, శత్రుకతు, — అను యింద్రుని బిరుదముల వంటివే అశ్వినులకుకూడ గలవు. “వృత్రహంతమా” (VIII, 8, 22); “శత్రుకతు” (I, 112, 23) అను బిరుదములు అశ్వినులకు కూడ గలవు. వృత్రాసురుని సంహరించిన యింద్రమరుత్తుల లక్షణములే అశ్వినులకుకూడ గలవు. (ఇంద్రతమా — మరుత్తమా) నముచివధా సందర్భమున అశ్వినులు యింద్రునకుచాల సహాయముచేసిరి (X, 131, 4) -

దీనినిబట్టి, యింద్రవృతాసురుల యుద్ధమందు అశ్వినులును కూడ చాలవరకు పాల్గొనియుండిరని స్పష్టమగుచున్నది.

ఇంతియేగాక నిరుద్ధజలమును విడిపించుటలో నైతము వీరికి భాగమున్నట్లే క్రిందినిదర్శనములవలన తెలియగలదు. సముద్రము వీరికి తల్లియట (I, 46, 2 - సింధు-మాతరా) వీరిరథము సముద్రమునుండి బయల్పడలి వచ్చునట (IV, 43, 5) అశ్వినులు తమ రథమెక్కి ఆవలిప్రక్కనున్న దూర దేశమందు (పరావతి) సూర్యుని చుట్టివత్తురట (I, 112, 13) అశ్వినులు సముద్రమును కదలించిరట (I, 112, 9) — అనగ, సముద్రజలమును ప్రవహింపజేసిరని తాత్పర్యము. అశ్వినులు 'రసా'యను దివ్యవాహినిని ప్రవహింపజేసి, గుర్రములేని రథమును జయప్రదముగ సాగించిరట (I, 112, 12) శంబరాసురునితో పోరాడుచున్న అతిథిగ్వ, దివోదాసు లకు అశ్వినులు తోడ్పడిరి. ఇంద్ర మిత్రుడగు 'కుత్స'కు అశ్వినులు తోడ్పడిరి. అశ్వినులు విజయోత్సాహపూరితులై పాలప్రవాహమును విడిపింప బయల్పడలిరి. అశ్వినులు ఆకాశసముద్రమందు (దివో అర్ణవే) నివసించుదురు (VIII, 26, 17) ఈయంశమునుబట్టి చూడగ, జ్యోతి, ర్జలముల మోక్షణమునకై పోరాడుచున్న ఇంద్రునకు అశ్వినీదేవతలు కుడిభుజముగనుండి చాల సహాయము జేసిరని స్పష్టమగుచున్నది. అశ్వినులు దేవతలకు వైద్యులు గనుక, యుద్ధరంగమందు వీరు నిలువబడి ఇంద్రునకు సహాయము జేసిరనుట సమంజసము.

గనే యన్నది. యుద్ధరంగమం దిట్లు అశ్వినీదేవతలు ఇందు నకు చేదోడుగనుండి యుద్ధమందు జయించి తెచ్చిన జ్యోతి ర్జలాదుల నన్నిటిని అశ్వినీదేవతలు తమ వెంటబెట్టుకొని వచ్చిరనుటయు మిక్కిలి సమంజసముగ నున్నది. యుద్ధా సంతరమందు జయప్రదముగ బయల్పడలివచ్చుచున్న అగ్ని, ఉషస్సు, సూర్యుడు—మొదలగు ప్రాతఃకాలికదేవతాశ్రేణి కందరికిని అగ్రభాగమం దీయశ్వినీదేవతలు నాయకత్వము వహించి వచ్చుచుండిరి. కనుక, అశ్వినీదేవతలను గూర్చిన యీలక్షణముల నన్నిటిని సమర్థించుటకు వసంతసిద్ధాంతము గాని, లేక ఉషస్సిద్ధాంతముగాని యెంతమాత్రమును పనికి రావు. “అశ్వినీశాస్త్ర”మును పరిపవలసిన యుషఃకాలము బహు దీర్ఘఉషఃకాలమేగాని, యీదక్షిణమండలముల లోని ముహూర్తమాత్ర జీవనముగల ఉషస్సుగాదు. వీని నన్నిటిని సమర్థింపజాలిన దీయొక్క ధృవసిద్ధాంతమే తప్ప వేరొండులేదు. ఈ సిద్ధాంతదృష్టితో చూచినచో యీ యశ్వినగాధలన్నియు సరళముగ సమన్వయమగును.

అశ్విను లొనర్చిన మహాత్కార్యములలో ప్రధానమైన వాని నిట క్లుప్తముగ వివరించెదను. ముదుసలియైన చ్యవను నకు యావనమునొసంగి, ఆతనిభార్యకు ఆనందము గల్పించిరి; వృద్ధుడగు “కలి” కి యావనమొసంగిరి; యావనుడగు “విమ దకు” రథముపై భార్యనుగొనితెచ్చి యిచ్చిరి. “తుగ్ర” కుమారుడగు “భుజ్య” డు సముద్రమధ్యమందు పడి,

కౌయ్యముక్కనుపట్టుకొని వ్రేలాడుచు గాఢాంధకారములో
 నటు నిటు కొట్టుకొనుచు అశ్వినీదేవతలను ప్రార్థించెను.
 అంతట అశ్వినులు ఆధారరహితమగు, అడుగులేని (అనా
 రంభణే) సముద్రములో నూరు తెడ్ల పడవలో భుజ్యని
 కూర్చుండబెట్టి యింటికితీసికొనిపోయిరి. అంతరిక్షమందు సంచ
 రించుచున్న—నీరుచొరని నాలుగుపడవలలో — ఒకరెక్కల
 పడవలో — నూరుపాదములును, ఆరుగురములును గలిగి
 యెగురుచున్న మూడు రథములలో—భుజ్యనికూర్చుండబెట్టి
 శక్తించిరి. “ రేభ ” యను ఋషి, పొడువబడి, దుర్మార్గు
 లచే రహస్యప్రదేశమందు కట్టివేయబడి, పదిరాత్రిళ్ళు,
 తొమ్మిది పగళ్ళు నీటిలోముంచబడి, చచ్చిపోయినట్లెంచ
 బడి, అతిదీనావస్థయందు పడియుండగ అశ్వినీదేవతలు వచ్చి
 అతనినిలేవదీసి, విడిపించి, కాపాడిరి. వందన, యను ఋషిని
 ఘోర విపత్తునుండి కాపాడి సూర్యకాంతిని జూపించిరి.
 అశ్విను లీవందనకొర కొక గోతినిత్రవ్వి, దానిలో “ నిరుతి
 యొడిలో నిద్రించుచున్న ” దానివలెను, లేక “ అంధకార
 మందు పడియున్నసూర్యుని ”వలెను, పూడ్చిపెట్టబడి తళతళ
 మెరయుచున్న బంగారుముద్దనుత్రవ్వియెత్తిరి. “ అత్రి - సప్త-
 వధి ” యను ఋషి నెకరాక్షసుడు మండుచున్నగోతిలో
 పడవేసిపోగా, అశ్వనులతనిని పైకిదీసికాపాడి, అంధకారము
 నుండిపైకితెచ్చిరి. తోడేలునోటిలోపడిన పరిగెప్పిట్టనుకాపాడిరి.
 ఋజ్రాశ్వము ౧౦౧ గొర్రెలనుచంపి ఆడతోడేలునకువేయగ

కూరుడగు నాతనితండ్రిఋజుశ్వముయొక్క కంటిని పొడిచి
వేసెను. కాని, ఆడతోడేలుయొక్క ప్రార్థనను విని అశ్వినులు
ఋజుశ్వమునకు మరల నేత్రదృష్టి నొసంగిరి. “పరావృజ”కు
కుంటితనమును, గ్రుడ్డితనమును పోగొట్టిరి. “విశ్వలా”
యొక్క కాలుయుద్ధరంగమందు పక్షి రెక్క తెగినట్లు తెగి
పోగా అశ్వినులతనికి యినుపకాలునిచ్చిరి. “ఘోషా” యను
నాపె తనతండ్రియింట వృద్ధురాలై పోవుచుండగ, అశ్వినులమె
కొకభర్తనొసంగిరి. నపుంసకుడగు నొకానెకనిభార్య “వధి
మతీ” యనునామెకు అశ్వినులు “హిరణ్యహస్తుడ”ను నొక
కుమారునొసంగిరి. “శయా” యొక్క ఆవునకు కాన్పుడిగి
పోగా, తిరిగి పాలుపడునట్లు చేసిరి. ఇట్టివే అశ్వినులొనర్చిన
మహత్కార్యములింక నెన్నియోగలవు. కాని, మనకిప్పుడివి
చాలును.

దీనులకు తోడ్పడుటయే ఆశ్వినుల ప్రధానలక్షణముగ
గనబట్టుచున్నది. ఈ గాధలలో సూర్యుని క్షీణదశకూడ అచ్చ
టచ్చట సూచింపబడినది. దీని నాధారముగ జేసికొని మాక్సి
ముల్లరు మొదలగు పండితు లనేకు లీగాధలనన్నిటిని సూర్యుడు
హేమంతర్తు వందు క్షీణించి వసంతర్తు వందు తిరిగి తేజో
వంతు డగు సృష్టిచమత్కారముపై సమర్థింపజూచిరి. చ్యవను
డనగ గాఢాంధకారపూరితమై యగ్నిచే ప్రజ్వలించుచున్న
అగాధములోనికి క్రుంకుచున్న సూర్యుడని మాక్సిముల్లరుగారు
చెప్పిరి. “వందన” కొరకు అశ్వినులు త్రవ్వియెత్తిన బంగారు
నిధియనగ సూర్యుడేనని ఆ గాధయే చెప్పక చెప్పుచున్నదట.

కలి, విశ్వలా గాధలు చంద్రుని కృష్ణపక్షక్షయమును చెల్పుచున్నవట. ఋజ్రాశ్వము యొక్క అంధత రాత్రిపూట నున్న చీకటిగాని, లేక హేమంతర్తు వందలి సూర్యుని క్షీణతేజమును గాని చెల్పుచున్నదట. 'పరావృజ' గాధవలన అస్తంగత సూర్యుడుగాని, లేక హేమసంక్రమణమువద్దనున్న సూర్యుడుగాని సూచింపబడుచున్నాడట. భుజ్యరేఖ గాధలు కూడ అస్తంగత సూర్యునే సూచించుచున్నవట. వద్రిమతీ గాధ కేవలము ఉషస్సునే సూచించుచున్నదట. రాత్రిపూట ఉషస్సు (వద్రిమతీ) తన భర్తయగు సూర్యు నెడబాసి యుండుటచే, ఆపె నవుండునని భార్యగ వర్ణింపబడెనట. శయూయొక్క ఆవనగ ప్రాతఃకాలమందలి తేజస్సుని భావమట. ఈరీతిగ ప్రతిగాధయు పాశ్చాత్యపండితులచే సమన్వయింపబడినది. ఒకానొకప్పుడు సూర్యుడుగాని, చంద్రుడుగాని క్షీణించి పోవుటయు, మరల యధాప్రకారముగ వారు తిరిగి ప్రజ్వలించుటయు సృష్టియందు సాధారణముగ జరుగు వ్యాపారమే. ఈరీతిగ క్షీణతేజులైన సూర్యచంద్రులు మరల పరిపూర్ణతేజశ్శాలురైనప్పుడు, దేవతావైద్యులగు అశ్వనులే వీరికి మందులిచ్చి వీరిని మరల తేజోవంతులనుగ జేసిరని యీగాధలకు భావార్థము చెప్పబడినది.

పాశ్చాత్యపండితు లవలంబించిన యీ వసంతసిద్ధాంతము యాస్కాచార్యులవారు జెప్పిన ఉషస్సిద్ధాంతమునకంటె చాల సరళముగ నున్నదనుటలో సందేహ మేమియులేదు.

అయినను, దీనిలో ముఖ్యముగ మూడులోపములు గన్పట్టుచున్నవి. అవేవనగ:-

మొదటిలోపము:- అశ్వినులు తాము రక్షించినభక్తుల నందరిని గాఢాంధకారమునుండియే లేవనెత్తి; యీభక్తులలో చాలమందికి గ్రుడ్డితనమును పోగొట్టిరి. ఈ గ్రుడ్డితనము వలనకూడ గాఢాంధకారమే సూచింపబడుచున్నది. కాని, వసంతసిద్ధాంతమువలన యీగాధలలోనికెల్ల మిక్కిలి ప్రధానాశమగు నీయాంధకారముచు మాత్రము సమర్థించుటకు వీలులేదు. వందనగాధలో త్రవ్వబడిన బంగారుముద్ద “గాఢాంధకారములో పడియున్న సూర్యుని”తో పోల్చబడెను. భుజ్యుడు అతులేని గాఢాంధకారమందు (అనారంభణే తమసి) పడియుండెను; అత్రికూడ గాఢాంధకారమునుండియే లేవనెత్తబడెను. ఇంకననేకచోట్ల గాఢాంధకారమును, గ్రుడ్డితనమును పేర్కొనబడినవి. వీనినన్నిటిని సమర్థించుటెట్లు? హేమంతర్తువందు సూర్యతేజస్సు క్షీణించుననుమాట వాస్తవమే. అందుచే సూర్యుడు ముసలివాడయ్యెననిగాని, కుంటివాడయ్యెననిగాని, లేక దుఃఖిదశ యందుండెననిగాని, చెప్పవచ్చును. కాని, గ్రుడ్డివాడయ్యెననిగాని, గాఢాంధకారమందు ముగిసిపోయెననిగాని చెప్పుటకు వీలులేదు. కనుక యీగాధలలో నిజమైన అంధకారమే (రాత్రిచీకటియే) సూచింపబడెననుటలో సందేహ మొతమాత్రమును లేదు. అదిగాక, సూర్యుడీ యంధకారములో చాలదినములవరకు

కూడ పడియుండెనని యీ గాధలవలన తెలియుచున్నది. కనుక యీ గాధలను సమన్వయించుటకు నిత్యము జరుగు సూర్యాస్తమయముగాని, హేమంతర్తువందు జరుగు సూర్య తేజ త్క్షేణ్యముగాని, పనికిరావు. వీనిని సమన్వయించుటకు ధ్రువమండల దీర్ఘరాత్రి యొక్కటియే పనికివచ్చును.

రెండవలోప మేమనగ :- అశ్విన భక్తు లనుభవించిన విపద్దశలయొక్క కాలపరిమితులను సమర్థించుటకు కూడ యీ వసంతసిద్ధాంతము చాలదు. రేభయను ఋషి పది రాత్రిళ్ళను, తొమ్మిది పగళ్ళను నీటిలో మునిగియుండెను. భుజ్యుడు గాఢాంధకార సముద్రములో మూడు రాత్రిళ్ళ మూడు పగళ్ళ పడియుండెను. అశ్వినులు ఆవలి ప్రక్క నున్న దూరదేశమందు (పరావత్) మూడు రాత్రిం బవళ్ళుండిరి. ఈ యవధులను సమర్థించుటెట్లు? సూర్యుడు హిమ సంక్రమణము వద్ద నటు నిటు కదలక 9, 10 దినములవరకు నుండవచ్చునని మాక్సిముల్లరు పండితు డూహించుచున్నాడు. కాని, సూర్యుడట్లు కదలక మెదలక హిమసంక్రమణమువద్ద 9, 10 దినములవరకు నిలిచియుండునాయను సంశయము సంశయస్పదమని మాక్సిముల్లరు పండితుడే మరల సంకోచించుచున్నాడు. అర్వాచీనభౌతిక శాస్త్రజ్ఞులకే యీ విషయము దుర్గావ్యముగనున్నది. ఈ పదిదినములపరిమితి చాల యెక్కువగ గన్పట్టుచున్నది. కనుక యిది పనికిరాదు. పోనీ, దీనినొక వేళ యొప్పుకొన్నను అశ్వినులచే రక్షింపబడిన దీర్ఘతముడు

౨ మాసములు సముద్రములోనుండెను. అట్లునచో, సూర్యుడు కూడ హిమసంక్రమణమువద్ద ౨ నెలలవరకు కదలక నిలిచి యుండెనని చెప్పవలసివచ్చును ! ఇది కేవల మసంభవముగడ కనుక, యీలోపమును పూర్తిచేయుటకు మనకు ఉత్తరధ్రువ మండల దీర్ఘరాత్రియే పనికివచ్చును. దీనినాధారముగ గ్రహాన్నచో, సూర్యుడు ౧ మొదలు ౧౦౦ రాత్రులవరకు— వేయేల ౬ మాసముల వరకుకూడ—క్షీతిజముక్రింద గ్రుంకి యుండెనని సమర్థించుటకు వీలు చిక్కును.

మూడవలోప మేమనగః— అశ్వినభక్తులు పడియున్న స్థలమును నిర్దేశించుటకు కూడ యీ వసంతసిద్ధాంతము చాలదు. భుజ్యుడు అడుగు (ఆధారము) లేనట్టియు (అనారంభణే, గాఢాంధకారపూరితమైనట్టియు, (తమసీ), నీజేయందు (అప్పు) పడియుండెను. ఈవర్జన ఇంద్రవృత్రాసురుని యుద్ధరంగమునకు సర్వవిధముల సరిపోవుచున్నది. కనుక, దీనిని హేమంతర్తువందు సూర్యుని క్షీణతేజస్సుతో పోల్చుట కెంతమాత్రమును వీలులేదు. ఆధారరహితమును, గాఢాంధకారపూరితమును, జలమయమునగు సముద్రమును సమన్వయించుటకు ఉత్తరధ్రువసిద్ధాంతమునే తీసికొనిరావలెను. “ప్రక్కను రంధ్రమున్నట్టి (జింహ-బారం) యేడు ఆధారముల సముద్రమును ఇంద్రుడు తెరచెనని ఋ VIII, 40, ౩— చెప్పుచున్నది. దీనిచే, నిరుద్ధజలమును విడిపించుటకై ఇంద్రుడు అధోలోకమందొసర్చిన యుద్ధము స్పష్టముగ

నూచింపబడుచున్నది. ఈవాక్యములలోనున్న “జింహ-బారం” అనుపదమే అశ్వినులొనర్చిన ఘనకార్యములను వర్ణింపుచు I, 116, 9; I, 85, 11 - లలోనైతము ప్రయోగింపబడి యున్నది. “అడుగుపైకిని, మూతిక్రిందికినియున్న (లేకప్రక్కను రంధ్రమున్న) బావిని అశ్వినులు పైకెత్తిర”ట. “ప్రక్కకుబరగి యున్న (జింహ)బావిని అశ్వినులుపైకిత్రోసి గోతముని దాహమును మాన్చిర”ట. ఈవర్ణనలన్నియు పాతాళలోకమునకు (అధోలోకమునకు) సరిపోవుచున్నది. పాతాళలోకమందు ప్రతివస్తువు తలక్రిందుగ నుండుననుభావము సర్వసాధారణమైనదేగద. గ్రీకులు, ఐగుప్తీయులు మొదలగు తదితర ఆర్యసంతతులుకూడ నిట్లేతలంచియున్నారు. ఈభావము బహుప్రాచీనకాలమునుండి వచ్చుచున్నది. పాతాళలోకము తొట్టెబోర్లించియున్న తలక్రిందుగనుండి, గాఢాంధకారమయమును, జలమయమునుగ నుండునని ప్రాచీనులుతలంచిరి. పాతాళమున కాధారముగాని, అడుగుగాని లేదు. అందుచేతనే దీనిలోనుండు నీరు పైకి ప్రవహించుటకై అశ్వినులీ బోర్లించియున్న తొట్టెయొక్క ప్రక్కలో నొక రంధ్రమును చేయవలసివచ్చెను; లేక, దానిని పైకి నెట్టవలసివచ్చెను. ఈ తొట్టె నిట్లు పైకినెట్టగనే, దానిలోని నీరు ఊర్ధ్వముఖముగ ప్రవహించి, ఆకాశముపై కెక్కి వర్షరూపముగ పడి గోతముని దాహమును దీర్చెను. ఇట్టి వర్ణనమే I, 85, 10, 11 — లో మరుత్తులొనర్చిన మహత్కార్యమునుగూర్చి

చేయబడియున్నది. “ఉచ్చా-బుధ్నా” (అడుగుపైకియున్న);
 “జింహ - బార” (మూతి క్రిందికి లేక ప్రక్కకు నున్న);
 — అను విశేషణములు ఒకానొక బావిని (అవత) వర్ణింపు
 చు ప్రయోగింపబడియున్నవి. పండితు లీవర్ణనను మేఘ
 మున కంటగట్టిరి. కాని యిది సరికాదు. ఏలననగ; ఈ బావి
 లోని నీటిని ఊర్ధ్వముఖముగ యీ వలికి ప్రహింపజేయుటకై
 అశ్విను లీబావిని పైకి నెట్టవలసినవారైరి. (ఊర్ధ్వంనుచుద్రే)
 ఇట్లే I, 24, 7-లో వరుణదేవుడు “అడుగులేని (అబుధ్న))
 ప్రదేశమందు వృక్షమూలమును నిలువబెట్టియుంచుచున్నాడు.
 ఈవృక్షమునుండివచ్చు కిరణములు (శాఖలు) తలక్రిందుగ
 నుండి, క్రిందివైపునకు ప్రవహింపుచు, మనకు గోచరింపవు.”
 ఈవర్ణనము తలక్రిందుగనున్న పాతాళలోకమునకు సరిపోవు
 చున్నది. ఈతలక్రిందుగనున్న పాతాళమునకు అడుగులేదు;
 ఆధారము లేదు. అడుగులేనట్టియు, ఆధారములేనట్టియు, తల
 క్రిందుగనున్నట్టియు, గాఢాంధకారపూరితమైనట్టియు, జల
 మయమైనట్టియు, యీ యధోలోకసముద్రమందే భుజ్యుడు
 పడి కొట్టుకొనుచుండెను. (I, 182, 6). ఈ సముద్రము
 నుండియే అశ్వినులు తెచ్చిన పడవలో కూర్చుని భుజ్యుడు
 ప్రాణమును రక్షించుకొనెను. “తిర్యగ్భిలమును, ఊర్ధ్వ
 బుధ్నమును నగు పాత్రమందు సమస్తయశస్సు (కాంతి)
 నిడియున్నది. అందు యేడుగురు ఋషు లీమహాయశస్సును
 రక్షించుచు కూర్చునియున్నారు” అధర్వవేదము. X -8-9:

తిర్యగ్బిల శ్చమస ఊర్ధ్వబుధ్న స్త స్మిన్యశో నిహితం విశ్వ
 రూపమ్ । తదాసత ఋషయః సప్తసాకం యే అస్య గోపా
 మహతో బభూవుః. ఈవాక్యమే బృహదారణ్యకోపనిషత్తు
 II, 3, 3-లో కూడ కొద్దిమార్పులతో కలదు. యాస్కా
 చార్యులవారు (నిరుక్తం XII, 38) యీరెంటికి రెండ్రథము
 లను జెప్పిరి. మొదటి వాక్యమునకు:- సప్త ఋషు లనగ
 నూర్యుని సప్తరశ్మిలనియు; పాత్రమనగ పై ఆ కాశమనియు
 చెప్పిరి. రెండవ వాక్యమునకు:- పాత్రమనగ మనుష్యుని
 నోటిలోనున్న అంగిలియని యర్థము జెప్పిరి. కాని, నాకు
 జూడగ, యీరెండువాక్యములలో పేర్కొనబడిన “పాత్ర”
 మనగ తలక్రిందుగ బోర్లించినట్లున్న అధోలోకమనుట
 యెక్కువ సమంజసముగ నున్నది. ఇట్టి వర్ణనమే పారశీ
 గ్రంథములందు కూడ గలదు. తలక్రిందుగ బోర్లించియున్న
 పాత్రయందుంపబడిన తేజస్సువంటి తేజస్సే పారశీగ్రంథ
 మందుకూడగలదు. ఈతేజస్సు దేవతలవద్దనుండి పోయెననియు,
 దానిని సంపాదించుటకై “వోరుకశా” సముద్రమందు యుద్ధ
 ముజరిగెననియు వర్ణనగలదు. ఈవర్ణన వృత్రవధతో సరిపోవు
 చున్నది. కనుక, తలక్రిందుగ బోర్లించియున్న పాత్రము కేవ
 లము తలక్రిందుగనున్న పాతాళమే గాని వేరొండుకాదు.
 ఇది గాఢాంధకారపూరిత సముద్రము. ఈ సముద్రమండే
 భుజ్యుడుపడిపోగా అశ్వినులు రక్షింపవలసివచ్చెను.

భుజ్య డీసముద్రమందు మూడురాత్రింబవళ్ళు పడి యుండెను. అనగ యీకథ మూడుదినముల దీర్ఘరాత్రిని సూచింపుచున్నది. రేభయను ఋషికూడ సీసముద్రమందే 9 పగళ్ళును, 10 రాత్రులును పడియుండెను. ఈకథవలన పది దినముల దీర్ఘరాత్రి సూచింపబడుచున్నది. గ్రీకుపురాణములలో “హేలియో” కు 350 గొత్రెలును, 350 యెడ్లును గలవని చెప్పబడియున్నది. గొత్రెలనగ రాత్రులు; ఎడ్లనగ పగళ్ళు అనగ దీనివలన పదిదినముల దీర్ఘరాత్రి సూచింపబడుచున్నది. యీగ్రీకుగాథయు, రేభఋషికథయు సమానార్థకములేయని యెరుంగవలెను. ఋజ్రాశ్వము ౧౦౦ గొత్రెలను చంపివేసెననిచెప్పగాథవలన సూరుదినముల దీర్ఘరాత్రి సూచింపబడుచున్నది. దీనికి “హేలియోయెడ్లను దొంగిలిం చిన” గ్రీకుకథచే మరింతబలము చేకూరుచున్నది. ఈరీతిగ, అశ్వినగాథలవలన, 3, 10, 100 దినముల యవధులుగల దీర్ఘరాత్రులు, సూచింపబడుచున్నవి. ఈగాథలలోనున్న వివరములన్నియు ధృవసిద్ధాంతముచే చక్కగ సమన్వయమగుచున్నవి. ఈవివరములింతవరకు వసంతసిద్ధాంతముచేగాని, ఉష్ణ సిద్ధాంతముచేగాని సమన్వయపడజాలకుండెను.

మన మిప్పుడు “అత్రిసప్తవధి” గాథను విచారిం తము. ఋగ్వేదము ౫ వ మండలము, ౭౮ వ సూక్తమునందు ౯ ఋక్కులుగలవు. ఈఋగ్వేదిఋక్కులలో యీగాథ వర్ణింపబడియున్నది. “అత్రిసప్తవధి” యను నతడు ఘోరా

పదలో పడియుండి, తన్నురక్షింపవలసినదని అశ్వినీదేవతలతో మొరవెట్టుకొనుచున్నాడు. మొదటి మూడుఋక్కులలో:—
 “ఓ అశ్వినులారా ! మీరురెండు హంసలవలె యజ్ఞమునకు నావలసినది.” అని ఆహ్వానముగలదు. ౪ వ. ఋక్కులో—
 “అత్రినస్తవధ్రి” గోతిలోపడిపోయి, తన్నురక్షింపవలసినదని ఆడదానివలె యేడ్చుచు, అశ్వినులను ప్రార్థించుచున్నాడు. ౫, ౬, ఋక్కులలో:—“అత్రినస్తవధ్రి” కొయ్యపెట్టెలో బంధింపబడియుండి, — “శిశువునుగనుచున్న స్త్రీయొక్క గర్భము భేదిల్లునట్లుగ యీపెట్టెకూడ పగిలిపోవునుగాక—” యని అశ్వినులను ప్రార్థింపుచున్నాడు. తరువాత ౭, ౮, ౯ ఋక్కులలో:— పదినెలలుమోసిన స్త్రీ శిశువును ప్రసవించు విధానము వర్ణింపబడినది. ఈమూడు ఋక్కులకు “గర్భస్రావినీ—ఉపనిషత్” అని శాయనాచార్యులవారు పేరుపెట్టియున్నారు. వాని నిట వివరించెదము.

౭ వ ఋక్కు:— యథా వాతః పుష్కరిణీం సమి
 గయతి సర్వతః । ఏవా తే గర్భవజతు నిరైతు దశమాస్యః॥

౮ వ ఋక్కు:— యథా వాతో యథావనం యథా
 సముద్ర ఏజతి । ఏవాత్వం దశమాస్య సహావేహి జరాయణా॥

౯ వ ఋక్కు:— దశమాసా ఇశ్శయానః కుమారో
 అధిమాతరి । నిరైతు జీవో అక్షతో జీవో జీవంత్యా అధి॥

అర్థము:— ౭ వ ఋక్కు:— గాలి కమలాకరమును అన్నివైపుల కదల్చునట్లు, నీగర్భము కదలుగాక ! నీగర్భము పదినెలలు పెరిగినపిమ్మట (దశమాస్యః) బయటికివచ్చునుగాక.

౮ వ ఋక్కు:- గాలి కదలినట్లు, వనముకదలునట్లు, సముద్రము కదలునట్లు, ఓ పదినెలల పిండమా! పై మావి తోకూడ బయటికిరమ్ము.

౯ వ ఋక్కు:- తల్లిగర్భమందు పదినెలలున్న కుమారుడు సజీవుడై యేహానియులేక, తల్లి కానందమును గలుగజేయుచు బయటికివచ్చునుగాక !

ఈ ప్రసవవిధాన మిచ్చట యంతవిపులముగ నేల వర్ణింపబడినది? ఇది అప్రస్తుతముగ వర్ణింపబడినదా? దీనికిని మొదటి: ఆరుఋక్కులలో చెప్పబడిన “అత్రినస్తవధి” గాధకును సహజమగు సంబంధముండితీరవలెను. ఆసంబంధమేమి? వసంత, ఉష్ణసిద్ధాంతములచే యీసంబంధమేమియో నిర్ధారణకాలదు. ఈచివరి మూడుఋక్కులలో పదకాతిన్యమేమియు లేదు, గర్భమందు పదినెలలున్న శిశువుయొక్క సుఖప్రసవమునకై ప్రార్థనగావింపబడినది. ఈశిశువెవరు? ఈశిశువెవరో పండితుల కింతవరకును అగమ్యగోచరముగ నేయుండిపోయినది.

కాని, ధ్రువసిద్ధాంతముచే సర్వమును తేటతెల్లమగుచున్నది. సూర్యుడు భూమ్యాకాశముల (ద్యావా-పృథివీ) యొక్క పుత్రుడని ఋగ్వేదము పలుతావులలో ఘోషించుచున్నది. సూర్యుడు “దివన్సుత్రు” డనియుకలదు. ఋ I, 164, 33-లో “ద్యు (లేక దివము) మనలను గన్నతండ్రి; మనకాతడు మూలము; ఈభూమిమనతల్లి; తండ్రిపిండమును విశాలమగు నీరెండుపాత్రలందు (ఉత్తానయోః చంవోః) ఉంచెను.”

మరియు I, 164, 32 లో - “సూర్యుడు తన తల్లిగర్భములో నుండియే నిర్మతిలోనికిపోయెను;” మరియు, “తననుపుట్టించిన వాడు తన్నెరుగడు; తన్నిదివరకు చూచుచున్నవారికి ఆత డిప్పుడు గోచరమగుటలేదు;” మరియు, I, 160, 1 లో, “భూమ్యాకాశములు రెండును మహాత్కృష్టములగు రెండు జననపాత్రలు (లేక జననస్థానములు); ఇవి చాలపవిత్ర మైనవి; ఈరెంటిమధ్య సూర్యుడు కొన్నినియమముల ననుసరించి తిరుగుచుండును ” - ఈపైవాక్యములవలన ముఖ్యముగ మూడు సారాంశములు తేలుచున్నవి. (౧) సూర్యుడు భూమ్యాకాశము లనబడు రెండుపాత్రలలోనుండి పుట్టిన శిశువుగ వర్ణింపబడియున్నాడు. (౨) సూర్య డీభూమ్యా కాశములమధ్య గర్భస్థపిండమువలె తిరుగుచున్నాడు; (3) కొంతకాలమిట్లు సూర్యుడు మాతృగర్భములో సంచరించి, పిమ్మట నిర్మతిలోకములోనికి పోయెను. అందుచే, తన్నిదివరకు చూచుచున్నవారి కాత డిప్పుడు గోచరమగుట లేదు. ఈరీతిగ సూర్యుని వార్షికగమనమును నిర్ణయించినచో, సూర్యుడు మాతృగర్భమునుండియే, నిర్మతిలోకమునకు పోయెనని చెప్పుట బహుసులభమగును. అయితే, యీ సందర్భములో సూర్యుడు “ మాతృగర్భమందు పదిమాసములు తిరిగె ” నను వాక్యమునకు అర్థమేమి ? పదిమాసములైన పిమ్మట దీర్ఘతముడు సముద్రములోనికి కొట్టుకొనిపోయెననగ నేమియర్థమో, లేక దశగ్వలు తమ వార్షికసత్రమును ౧౦

నెలలో ముగించిననగ నేమియర్థమో—యీవాక్యమునకును
 ౬దియే యర్థము. అనగ, ధ్రువమండలమందు సూర్యుడు ౧౦
 మాసములే షీతిజముపై సంచరించుచున్నప్పుడు భూమ్యాకాశ
 ములనబడు మాతృగర్భగోళమందు సూర్యుడు ౧౦మాసములు
 సంచరించెనని చెప్పట సహజముగనే యున్నదిగద. తక్కిన
 రెండుమాసములలో సూర్యుడు షీతిజముక్రిందికి క్రిందికిపోయి
 దీర్ఘరాత్రిని గల్గించినప్పుడు, సూర్యుడు దశమాసానంతరము
 తన తల్లిగర్భమునుండి నిరుతిలోకమునకు నిష్క్రమింపగ
 అచ్చట కొయ్యపెట్టెలో బంధింపబడి పోయెననుటయు మిగుల
 సమంజసముగనే యున్నదిగద. కనుక, సూర్యుడు (అత్రిసప్త
 వధ్రి) తన నీ పెట్టెనుండి విడిపించవలసినదనియు, దశమాసా
 నంతరము తన మాతృగర్భమునుండి సురక్షితముగ బయట
 పడునట్లు చేయవలసినదనియు అశ్వినులను ప్రార్థించుట
 మరింత సరళముగ నున్నది.

ఈగాథలో మన మింకను విచారింపవలసిన యంశ
 ములు ముఖ్యముగ రెండు గలవు. వానిలో మొదటిది:—
 కొయ్యపెట్టెలో బంధింపబడిన సూర్యునకు “సప్తవధ్రి”యను
 పేరెట్లు వచ్చును? వధ్రియనగ నపుంసకుడు; ‘సప్తనపుంసకు’
 డను పేరెట్లు వచ్చెను? అధ. వే. XI, 5, 12—లో
 సూర్యుడు “కేకలిడుచు, ఉరుముచు, శ్వేతారుణకాంతులతో
 వెలుగుచు భూమినెంట మహామేధ్రమును (బ్రహ్మచ్ఛేపన్)
 గొనిపోవుచున్నాడు” అను వర్ణన గలదు. భూమ్యాకాశముల

మధ్య సంచరించుచున్నప్పుడు సూర్యునకు మహామేఘమున్న దని చెప్పినచో, నిర్రుతిలోకమునకు గ్రుంకిపోయినప్పు డాతడు నపుంసకు డయ్యెనని చెప్పటయు సహజముగనే యున్నది. అయితే, సూర్యుడు నిర్రుతిలోకమునకు పోయినప్పుడు నపుంసకుడు (వధి) అయ్యెననియొప్పుకొన్నను, ఆతడు సప్త-నపుంసకు డెట్లయ్యెను? భూమ్యాకాశములేగాక, అధోలోకముకూడ యేడుభాగములుగ విభజింపబడినట్లు మన మిదివరకే చెప్పియుంటిమి. దీనికనేక ప్రమాణవాక్యముల నిదివరకే జూపియుంటిమి. కాన, వానినిట మరల వివరింపవని లేదు. కనుక, బృహచ్చేపుడైన సూర్యుడు భూమ్యాకాశముల మధ్యసంచరించుచున్నప్పుడు సప్తశ్మడు లేక సప్తాశ్వ డెట్లయ్యెనో, అట్లే నిర్రుతిలోకమందు నపుంసకుడై పడియున్నప్పుడు సూర్యుడు సప్తనపుంసకుడయ్యెననియు చెప్పవచ్చును. ఈరీతిగ ౧ వ మండలము, ౭౮ వ సూక్తములోని మొదటి ౬ ఋక్కులకును, తుది ౩ ఋక్కులకును చక్కని సంబంధ మేర్పడుచున్నది. సూర్యుడు పదిమాసములు తల్లిగర్భమందు సంచరించి, మిగిలినరెండు మాసములను నిర్రుతిలోకమందు సప్తనపుంసకుడై కొయ్యపెట్టెలో బంధింపబడిపోయెననిచెప్పు “అత్రీసప్తవధి” గాధ కీరీతిగ, పదినెలల సూర్యరశ్మితోడను, రెండునెలల దీర్ఘరాత్రితోడను గూడిన ఉత్తరధ్రువమండల లక్షణమువలన సరళమగు భావార్థ మేర్పడుచున్నది.

ఈ కథాసందర్భముం దింకొక చిన్న కట్టుకథ బయల్పె
డలుచున్నది. సూర్యుడు పడినెలలు తల్లిగర్భములో సంచరించి,
పిమ్మట నిర్గుతిలోకమునకు నిష్క్రమించి, కొయ్యపెట్టెలో
బంధింపబడుటచే, యెవరికిని కనుబడలేదు. సాధారణముగ,
దశమాసానంతరము శిశువుపుట్టగనే, అందరికిని గాన్పించును.
కాని, యీసూర్యశిశువుమాత్రమెవరికిని గన్పడలేదు. ఇది
మహాశ్చర్యముగ దోచుచున్నది. ఈవిరోధాభాసమునుగూర్చి
వైదికఋషు లనేకచోట్ల చమత్కారముగ వర్ణించియున్నారు.
ఋ I, 164, 32 లో - “సూర్యుడు తననుపుట్టించినవానికి
గన్పడలేదు” అని చెప్పిరి. V, 2, 1లో - కుమారం మాతా
యువతిః సముబ్ధం గుహా విభర్తి నదదాతి పిత్రే । అనీక
మస్య న మిసజ్జ నానః పురః పశ్యంతి నిహితమరతో॥౧॥ కమేతః
త్వంయువతే కుమారం పేషీ విభర్షి మహిషీజజాన । పూర్వీ
ర్హిగర్భః శరదో వవర్ధాపశ్యం జాతం యదసూత మాతా ॥౨॥
యువతియగు “తల్లి శిశువును రహస్యముగనుంచినది; ఆమె
శిశువును తండ్రికి ఒప్పగించలేదు. ‘అరాతి’తోనుండి క్షీణించి
పోవుచున్న ఆతనిమూఱుమును ప్రజలుతమయెదుట చూడలేదు.
.....” I, 72, 2-లో - “దేవతలు తమచుట్టు సంచరించుచునే
యున్న ఆవుదూడను కనుగొనలేకపోయిరి.....” అగ్నిచాల
కాలము (జ్యోత్) దీర్ఘతమస్సులో (దీర్ఘంతమః) నివసించి,
నీటిలోనుండి పుట్టినబిడ్డవలె (అపాంసపాత్) బయటికి వచ్చు
చున్నాడని ఋX, 124, 1-లో - చెప్పబడియున్నది. ఇచ్చట

అగ్నియన్నను, సూర్యుడన్నను సమానార్థకమే. ఉత్తరధ్రువ సిద్ధాంతమును, దివ్యజలసంచారమును—యీరెంటిని— ఆధారముగ గైకొన్నచో యీకట్టుకథల నన్నిటిని చక్కగ విడదీసి చెప్పవచ్చును. దశమాసానంతరము తానుగన్న శిశువును తల్లిదాచియుంచినదనగ, ఉత్తరధ్రువమండలమందు పది నెలలవరకు సూర్యుడు షీతిజముపై వెలుగుచుండి, పిమ్మట రెండు నెలలు షీతిజముక్రిందికి పూర్తిగ గ్రుంకిపోయి, ప్రజలకు గాన్పింప లేదని భావార్థము.

ఈవిధముగ, నదృశ్యుడైన కుమారు డేమయ్యెను? ఆతడు మరల పైకిరానేలేదా? ఆతని నెవరును పైకితీసికొని రాలేదా? ఋభుదేవత లీకుమారుని పైకితీసికొనినచ్చి మరల తలిదండ్రుల కొప్పగించిరట. ఋభువులు లేగదూడను తల్లితో గలిపిరి I, 110, 8; అశ్వినులు వధిమతికి హిరణహస్తుడను కుమారు నొసంగిరి; అశ్వినులు 'శయా' ఆవునకు పాలుపడు నట్లు చేసిరి; ఈకథలన్నియు కుమారసూర్యుని మరల తల్లితో కలుపుటనే సూచించుచున్నవి.

ఈగాథలో “కుమారు”డుగ వర్ణింపబడిన బాలసూర్యుడే తదుపరి పురాణములలో కార్తికేయుడగు కుమారస్వామిగ వర్ణింపబడియున్నాడు. తల్లిగర్భమునుండి దశమాసానంతరము నిరుతిలోకమునకు జారిపోయినట్టియు, (స్కంద) లేక దాగినట్టియు (గుహ) యీకుమారసూర్యుడే పురాణములలో కుమారస్వామియయ్యెను. ఈకుమారసూర్యుడు ప్రాతఃకాల

మండు తనసప్తమాతృకలతో, — అనగ సప్తదివ్యజలవాహినులతో — పైకివచ్చి దేవసైన్యములకు (అనగ వెలుతురునకు) సేనాపతియై దేవయానమువెంట విజయప్రయాణము సాగించెను. బాలసూర్యుడు పగళ్లకు నాయకుడు; అట్లేకుమారుడు దేవసైన్యములకు నాయకుడు. మరుత్తులు వృత్రవధాయందు యుద్ధునకు సహాయముచేసి సూర్యునివిడిపించిరి; కనుక, కుమారస్వామి (అనగ బాలసూర్యుడు) మరుత్తులకు (అనగ రుద్రునకు) కుమారుడని పురాణములువర్ణించినవి. సూర్యుడు వృత్రవధానంతరము నీటినుండిపుట్టెను; అగ్నికూడ నీటిలోనుండినను; కనుక, కుమారస్వామి (బాలసూర్యుడు) పురాణములలో అగ్నికుమారుడయ్యెను. బాలసూర్యుడు వృత్రవధానంతరము సప్తవాహినులవెంటవచ్చెను; గనుక, కుమారస్వామి (బాలసూర్యుడు) సప్తమాతృకలకు (లేకషట్కృత్తికలకు) పుత్రుడయ్యెను. బాలసూర్యుడు వృత్రవధానంతరము సముద్రము నావరించిన కొండబిలములలోనుండి బయటికివచ్చెను. కనుక, కుమారస్వామి (బాలసూర్యుడు) కొండను భేదించెను. అనగ, క్రౌంచపర్వతమును భేదించుటచే కుమారస్వామికి “క్రౌంచదారణ” డను నామము పురాణములలో ప్రసిద్ధమయ్యెను. మనకింతవరకుచాలును. ఈరీతిగ బయల్పడలిన కుమారస్వామి చరిత్రమునకుతదుపరి పురాణములలో ననేక చిలవలు పలవలు పుట్టినవి. వానితో మనకిప్పుడు పనిలేదు.

మనము అశ్వినగాధలతో బయల్పడలితిమి. సప్తవధ్రి గాధలోనున్న “దసమాస్య”యను పదముచేతను, దీర్ఘతముని గాధలోనున్న “దశమేయుగే” యనుపదముచేతను ఉత్తర ధ్రువమండలమందలి పడినెలల సూర్యరశ్మి సూచింపబడుచున్నది. భుజ్య, రేభ, ఋజ్రాశ్వ, గాధలనుబట్టి ఉత్తరధ్రువ మండలమందలి మూడు, పది, నూరు, దినముల దీర్ఘరాత్రులు సూచింపబడుచున్నవి. ఇదిగాక, “సూర్యుడు గాఢాంధకారములో నిద్రించుచున్నాడు;” “నిరుతియొడిలో పరుండి యున్నాడు”-అను వాక్యములచే హేమంతర్తువందు క్షీణించిపోయిన సూర్యుడుగాక, కేవలము కటికచీకటిలో పడిపోయిన అనగ, దీర్ఘరాత్రికాలములో క్షీణింపబడిన గ్రహంకిపోయిన ధ్రువమండలసూర్యుడే సూచింపబడుచున్నాడు. ఈరీతిగ, అశ్వినగాధలలోని ప్రధానాంశములన్నియు ధ్రువమండల దీర్ఘరాత్రినే సూచించుచున్నవిగాని శీతకాలమందు క్షీణించిపోయిన సూర్య తేజమును సూచించుటలేదు.

—* సూర్యచక్రము *

ఉత్తరధ్రువమండలమందు సూర్యరశ్మి 2, ౯, ౧౦ మాసములుండు ప్రదేశములను సూచించుటకు అదితి, నవగ్వ, దశగ్వ, సప్తవధ్రి, దీర్ఘతమాది గాధలను వివరించితిమి. ఇవిగాక, ౧౦ మాసముల సూర్యరశ్మినిదెల్పు ప్రత్యేకసౌరగాఢ యింకొకటి గలదు. ఇందు సూర్యచక్రమును దొంగిలించెనని యింకొకగాధగలదు. వృత్రుని సంహరించి, వెలుతురును పైకి

తీసికొనివచ్చినవాడు యింద్రుడు. అదిగాక, యింద్రుడు సూర్యునకు ప్రతిచోటను మిత్రుడని వర్ణింపబడియుండగ, అతడు సూర్యచక్రమును దొంగిలించెననుమాటకు అర్థమేమి?

సూర్యరథమున కొక్కటే చక్రమున్నట్లు ఋగ్వేదము చెప్పుచున్నది. ఈ యొక్క-చక్రమును యింద్రుడు దొంగిలించినచో సూర్యగమనము పూర్తిగ నిలిచిపోవలెను. కనుక, యిచ్చట సూర్యచక్రమనగ సూర్యుడే యని చెప్పవలెను. ఇంద్రు డీసూర్యచక్రమును దొంగిలించి, దానితోనేమిచేసెను ? ఇంద్రుడు సూర్యకిరణములతో రాక్షసులను దహించెనని ఋ VIII, 12, 9 — చెప్పుచున్నది. కనుక, సూర్యచక్ర హరణమును వృత్రవధయు యేకకాలమందే జరిగినవనుట స్పష్టము. కాని, యిచ్చట నొక విరోధాభాసము తటస్థించుచున్నది ; సూర్యుడు అంధకారములో పడియున్నప్పుడు, యింద్రు డీసూర్యబింబముతోడనే, ఆయంధకారమును భేదించి వెలుతురును పైకితెచ్చెనని యెట్లు చెప్పవచ్చును. సూర్యుడున్నచోట చీకటియుండజాలదని మన మిప్పుడు తలంచుచున్నాము. కానివైదికఋషులట్లు తలంపలేదు. సూర్యుడు షీతిజముక్రిందికి గ్రూకగనే, అతని తేజస్సు మాసిపోయెనని వైదికఋషులు తలంచిరి. కనుకనే, సూర్యుడు అంధకారములో పడియున్నాడు (తమసి షీయాంతం) అని వర్ణించిరి. సూర్యుడు షీతిజముక్రిందికి గ్రూకినప్పుడు అంధకార రాక్షసులు వచ్చి అతని తేజస్సును హరించిరి. అంతట, ఇంద్రుడువచ్చి సూర్య

చక్రమును ఆయుధముగ ధరించి, దానితో అంధకారరాక్షసులను హతమొనర్చి, వారిచే హరింపబడిన సూర్యతేజస్సును మరల సూర్యున కిప్పించెను. ఇచ్చట సూర్యచక్రము (బింబము), సూర్యతేజస్సు — అనునవి రెండు భిన్నపదార్థములుగ గ్రహింపవలెను. సూర్యచక్రముచే రాక్షసులు హతులైరి; అంతట వారు దొంగిలించిన సూర్యతేజస్సు (వెలుతురు) మరల సూర్యునిబొందెను. కనుక, ఇంద్రుడు సూర్యచక్రమును నిలిపి, దానిని గిరగిర త్రిప్పి, అంధకారవృత్తమైయున్న అధోలోకములోనికి విసరివేసెనని ఋ IV, 17, 14- చెప్పుచున్నది. అనగ, ఇంద్రు డీచక్రమును అంధకారరాక్షసులపై ప్రయోగించెనని తాత్పర్యము.

కాని యీ కథాసందర్భమున, మన మింకను విచారింపవలసిన ప్రధానాంశ మింకొకటిగలదు:—ఋ VI, 31, 3 ను విచారితము.

త్వమ్ కు త్సేన అభిశుష్టం యింద్ర
1 అశుషమ్ యుధ్య 2 కుయవం గవిష్టే
దశప్రపి త్వే అధ సూర్యస్య
3 ముప్యయన్ చక్రం 4 అవివే 5 రపాంసి|| -

-
1. అశుషం=అశనాతురుడు.
 2. కుయవం=పంటల నాశనముచేయువాడు.
 3. ముప్యయన్=దొంగిలించు, లేక హరించు.
 4. అవివే=నాశనముచేయుట.
 5. అపాంసి=శిపత్తులు.
- } ఇవి రెండును 'శుష్ట'ను వర్ణించు విశేషణములు.

మొదటి రెండుపంక్తులకు అర్థము:— ఓ యింద్రా !
నీవుగోవులను విడిపించుటకై 'కుత్స' తోకలిసి, అశనాతురు
డును, పంటలనాశనముచేయువాడునునగు శుష్ణతో (వృత్రు
నితో) పోరాడుచున్నావు. ఇతవరకును దీనియర్థము సరళ
ముగనే యున్నది.—

ఇక చివర రెండుపంక్తులు బహుక్లిష్టముగ నున్నవి:—
“దశప్రపిత్యే”యను పదమును వదలివేసి చూచినచో— “నీవు
సూర్యచక్రమును హరించి విపత్తులను నాశనమొనర్చితివి”—
అని అర్థము తేలుచున్నది. ఇంతవరకుబాగుగనేయున్నది. మన
మిక “దశప్రపిత్యే” యను పదమునకర్థము లాగవలెను. ఈ
గాఢనేవర్ణింపుచు IV, 16, 12 లో— శుష్ణడు పగటియొక్క—
“ప్రపిత్య” మందుచంపబడెను—(అహ్నః ప్రపిత్యేనిబర్హీః)—
అనియున్నది. కనుక, యిచ్చట, ‘ప్రపిత్యే’యను శబ్దము కాల
మునునూచించుచున్నది. మరియు V, 31, 7 లో—ఇంద్రుడు
“ప్రపిత్య”మునుజేరి (ప్రపిత్యంయా) శుష్ణుడొనర్చు దుండగ
ములను నిలిపివేసెను—అని యున్నది.

కనుక, VI, 31, 3 లోనున్న “దశప్రపిత్యే”
IV, 16, 12 “అహ్నఃప్రపిత్యే”
V, 31, 7 “ప్రపిత్యం యా”

ఈమూడింటిలోనున్న “ప్రపిత్య” శబ్దములకన్నిటికిని
ఒకటే యర్థము చెప్పితిరవలెను. ఈయర్థమేమో పండితులు

స్పష్టపరుపలేదు. పలువురు పలురీతులుగ చెప్పిరి. కనుక, భావము స్ఫుటముగనున్న మఱికొన్ని వాక్యములను పరిశీలించిచూతము. VII, 41, 4; VIII, 1, 29 ఉత్తేదానీం భగవంతఃస్యామోత ప్రపిత్య ఉతమధ్యే అవన్నీం । ఉతో దితా మఘవః సూర్యస్య వయం దేవానాం సుమతౌస్యామ్॥ మమత్వా సూర అదితే మమ మధ్యం దినేదివః । మమ ప్రపిత్యే అపిశర్వరే వసవాస్తా మాసో అవృత్సత్ ॥ “ప్రపిత్యే” శబ్దము పగటియొక్క ప్రథమ (ఉదితా,) మధ్య (మధ్యే) భాగములకంటె భిన్నమైనదిగ చెప్పబడినది. కనుక, “ప్రపిత్యే” యనగ పగటియొక్క చరమభాగమను భావము స్ఫుటముగ తేలుచున్నది. మహీధరుడుకూడ యీ సందర్భమున “ప్రపిత్యే” యనగ “ప్రపతనే”-లేక “అస్తమయే” యని యర్థముచేసియున్నాడు. ఈయర్థమునుబట్టి చూచినచో IV, 16, 12—నకు “శుష్టుడు పగటియొక్క చరమభాగమందు చంపబడె” నని తేలుచున్నది. కనుక, VI, 31, 3 లో—నున్న “దశప్రపిత్యే” అను పదమునకు “పడింటియొక్క చరమభాగమందు” అని అర్థము చెప్పి తీరవలెను. (అనగ, పడినెలలయొక్క అంతమందు, లేక ‘దశమాసాంతమందు’ అను భావము తేలుచున్నది.) కాని, పదపాఠమందు “దశప్రపిత్యే” యను దానినొకటే సమాసముగ గ్రహింపక, దశ, “ప్రపిత్యే” యను రెండు స్వతంత్రశబ్దములుగ గ్రహించుటచే పండితులకు దీనియర్థము బోధపడలేదు. కాని, నేనిప్పుడు “దశప్రపిత్యే” యను దానిని

యేకసమాసముగ గ్రహించి అర్థము చెప్పుచున్నాను. పదపాఠమే శుద్ధమైనదానినిగ మనము గ్రహింపవలసినపని లేదు. దానితోకూడ తప్పులుగలవు. అందుచేతనే, శాయనా చార్యులవారును, యాస్కాచార్యులవారును కూడ, అచ్చటచ్చట కొన్ని పదపాఠములలో సవరణలుచేసియే యున్నారు. కాన నేనిప్పు డవలంబింపబోవు పద్ధతి క్రొత్తదికాదు. సహజమును, సరళమును నగు భావార్థము కుదరనప్పుడు పదపాఠమందు సవరణచేయుట సాంప్రదాయకమే యైయున్నది. ఈ యర్థమును గ్రహించినచో, మనము చర్చించుచున్న శ్లోక భాగమున కీరీతిగ అర్థము తేలుచున్నది.

“పదింటియొక్క చరమభాగమందు నీవు సూర్యచక్రమును హరించి, విపత్తులను నాశనమొనర్చితివి” - ఈ వాక్యము శుష్ణవధాకాలమును సూచించుచున్నదనుటకుసందేహములేదు. ఇక, “పదింటియొక్క చరమభాగమ”నగ అర్థమేమి? పదియనగ, పదిదినములా? లేక పదినెలలా? పదిదినము లనుటకువీలులేదు. అట్లయినచో, శుష్ణవధ (వృత్రవధ) పదిదినముల కొకపర్యాయము జరుగుచున్నదని చెప్పవలసివచ్చును. కనుక, మనము పదిమాసములనియే చెప్పితీరవలెను. పదిమాసముల చివర భాగమందు (దశమాసాంతమందు) ‘శుష్ణ’ వధింపబడెను. ఈరీతిగ, “దశప్రపిత్యే”యనగ, “దశమాసాంతమంద”ని యర్థము నిర్ణయించితిమి. దీనివలన, వృత్రవధాకాలమును, సూర్యచక్రహరణకాలమును నిర్ణయించుచున్నది.

యింపబడుచున్నది. ఈనిర్ణయము మన మిదివరకు చేసిన నిర్ణయముతో సర్వవిధముల సరిపోవుచునేయున్నది. ఈగాథకూడ పదిమాసముల సూర్యరశ్మిగల ధ్రువమండలమునే సూచింపుచున్నది.

—* విష్ణుని త్రిపాదములు. *—

ధ్రువమండల లక్షణములను దెలుపు గాథలు మఱికొన్ని గలవు. వానినిట క్లుప్తముగ విచారితము వానిలో మొదటిది. విష్ణుపాదములను గూర్చి చెప్పుచున్నది. విష్ణుని త్రిపాదములను గూర్చి ఋగ్వేదమందు పలుతావులలో పేర్కొనబడియున్నది. ఈ పాదము లెచ్చటెచ్చట నున్నవో పండితు లేకగ్రీవముగ చెప్పియుండలేదు. పలువురు పలురీతులుగ చెప్పియున్నారు. సూర్యుని ఉదయ, మధ్యాంధిన, అస్తమయములే యీ మూడు పాదములుగ వర్ణింపబడినవని మాక్సిముల్లరు పండితుడు తలంచుచున్నాడు. ఈ విష్ణుపాదములే పురాణములలో వామన మూర్తియొక్క మూడుడుగులుగ వర్ణింపబయున్నవి. ఇచ్చట విష్ణుడనగ సూర్యుడని పండితులందరును ఒప్పుకొనియేయున్నారు. దీనిని గూర్చి అభిప్రాయభేదములేదు. కాని, యీ మూడు పాదములును సూర్యుని దైనికగతిని దెలుపునా? లేక వార్షిక గతిని దెలుపునా యను విషయమై పండితులు భిన్నాభిప్రాయులై యున్నారు. ఈ రెంటిలో నే యభిప్రాయము సరియైనదో మన మిప్పుడు నిర్ణయింపవలసి యున్నది. “విష్ణుడు నాలుగుపేర్లతోనున్న తన తొంబదిగురములను

చక్రాకారముగ పరుగెత్తించుచున్నాడు ” అని ఋ I, 55, 6. చెప్పుచున్నది. దీనివలన, ఒక్కొక్కదానిలో తొంబది దినములుగల నాలుగు ఋతువులు (మొత్తము $90 \times 4 = 360$ దినములు) సూచింపబడుచున్నవి. దీనినిబట్టి, సూర్యుని వార్షిక గతియే విష్ణుకార్యములకు మూలాధారముగ నున్నదని స్పష్టమగుచున్నది. అదిగాక, విష్ణుడు యింద్రసఖుడనియు, వృత్రవధయం దాతని కెంతయో సహాయము చేసెననియు ఋగ్వేదమందు పలుతావులలో వర్ణింపబడియున్నది. [IV, 18, 11; I, 156, 4; VII, 99, 4, 5]. కనుక, వృత్రవధకాలమందు విష్ణువు అధోలోకసముద్రమందు, యింద్రునకు కుడిభుజమైనెనిలుచున్నాడనుట స్పష్టము. కనుక, విష్ణుని మూడుపాదములలో నొకపాదము అధోలోకసముద్రమందుండితీరవలెను. అందుచేతనే, యీ మూడువిష్ణుపాదములలో రెండుమాత్రమే మానవులకు గాన్పించుననియు, మూడవది పశుపత్యౌదులకుగాని, నరులకుగాని గాన్పించదనియు ఋ I, 155, 5—చెప్పుచున్నది. ఈఅధోలోకము చీకటిమయముగను, జలమయముగనుండి నరుల కదృశ్యముగ నుండునని మన మిదివరకే చెప్పియున్నాము. కనుక, యీయధోలోకమందున్న విష్ణుపాదము కూడ మన కదృశ్యముగనే యున్నదనుట సహజముగనే యున్నది. వేయేల, సూర్యుని వార్షికగమనమే మూడువిష్ణుపాదములుగ వర్ణింపబడినది. సూర్యుడు క్షితిజముపైనుండి ప్రజలకు గాన్పించుకాలము విష్ణుని రెండుపాదము.

లగును. తదుపరి సూర్యుడు క్షీతిజము క్రిందికి గ్రుంకిపోయి దీర్ఘరాత్రిని గల్గించినప్పుడు అదృశ్యమగు విష్ణుని మూడవ పాద మేర్పడుచున్నది. ఈ మూడవపాదమందే విష్ణు డిండ్రునకు వృత్రవధయందు సహాయము చేసెను.

ఇంద్ర శంఖరుల పోరాటము శరదృతువు రం వ తిథి నాడు ప్రారంభమయ్యెనని యిదివరకు నిర్ణయించి యుంటిమి. దీనివలన ఘమాకు ౮ నెలల సూర్యరశ్మియు, ౪ నెలల దీర్ఘరాత్రియు సూచింపబడుచున్నది. ౮ నెలల సూర్యరశ్మియే విష్ణునకు (సూర్యునకు) రెండుపాదములగును యీపాదము లందరికిని గాన్పించును. ౪ నెలల దీర్ఘరాత్రియే విష్ణునకు (సూర్యునకు) మూడవపాదమగును. ఇది యెవరికిని గాన్పింపడు. విష్ణువు సంవత్సరములో ౪ నెలలు నిద్రించునని పురాణములు చెప్పుచున్నవి. దీనివలన కూడ ౪ మాసముల దీర్ఘరాత్రియే సూచింపబడుచున్నది. విష్ణువు సముద్రమధ్యమందు అహి పర్యంకమందు నిద్రించునట. ఈ సముద్రమే అధోలోకమగున్న దివ్యజల (ఆవః) సముద్రము; యీ అహియే వృత్రాసురుడు; యీ నిద్రసంవత్సరముయొక్క చరమభాగమగు * హేమంతమందేజరుగును. విష్ణుని నాలుగుమాసములనిద్రయు, అతని మూడవపాదమును - ఒకే భావమును దెలుపుచున్నవి. అనగ, దీనివలన ఉత్తరద్రువమండల దీర్ఘరాత్రి (౪ మాసముల దీర్ఘ

* కాని, యిటీవల ప్రబలిన మేఘసిద్ధాంతముచే పండితు లీ నిద్ర మన్న కాలమునకు మార్చిరి. ఇది పొరబాటు.

రాత్రి) నూచింపబడుచున్నది. గ్రీకుగాథలలోకూడ “ఫిర్గియక్” అను దేవత శీతకాలమందు నిద్రించి, వేసవికాలమందు పని చేయునట ! ఇట్టికథయే ఐరిషుగాథలలోకూడగలదు. ఇవన్నియు ఉత్తరధ్రువమండల దీర్ఘరాత్రినే నూచింపుచున్నవి.

ఈ పౌరాణికగాథ నటుంచి, యాయర్థమునే దెలుపు యింకొక వైదికగాథనెత్తికొందము. ఋ VII, 100, 6-లో విష్ణునకు “శిషివిష్ణ” యను అశ్లీలనామ మొకటి ప్రయోగింపబడినది. “శిషివిష్ణ” శబ్దము అశ్లీలార్థమును దెలుపుచున్నదని (కుత్సితార్థీయం) యాస్కాచార్యులవారికి పూర్వులైన ఔపమన్యవ పండితులు చెప్పియున్నారు. “శిషివిష్ణ” యనగ, — “శేష: ఇవ నిర్వేష్టితః” — మేధ్రమువలె కప్పబడియున్న — అనిగాని, లేక “అప్రతిపన్నరశ్మిః” — కాంతిమాసిన-అనిగాని, రెండువిధములుగ శాయనులవా రర్థముజేసియున్నారు. ఆయి నను, యీబూతుపదమును విష్ణుమూర్తికి ప్రయోగించుట కిష్టములేక శాయనులవారు “శిషివిష్ణ” పదమునకు యింకొక మంచియర్థమును గల్పింపజూచిరి. “శిషివిష్ణ” యనగ, “ఎవని కిరణములు (శివయః) ప్రదర్శితమగుచున్నవో (ఆవిష్టాః) ఆతడు శిషివిష్ణుడు!” ఎవడు తేజోమూర్తిగ వెలుంగుచున్నాడో ఆతడు శిషివిష్ణుడని శాయనులవారొక మంచియర్థమును గల్పించిరి. కాని, శాయనుల వారు తమయసాధారణప్రజ్ఞచే నెంత యత్నించినను “శిషివిష్ణ” శబ్దమున కిప్పటికిని అశ్లీలార్థమే సంస్కృతవాఙ్మయమందు స్థిరముగనిలిచియున్నది. “శిషివిష్ణ”

యనగ “వెండుకలు రాలిపోయిన” లేక “కుదుర్చుటకువీలు లేని చర్మరోగముచే బాధపడుచున్న”- యను అసహ్యార్థ మిప్పటికిని సంస్కృతమందు నిలిచియున్నది. “శిషి” యనగ “పశవః” అని అర్థముచెప్పి తైత్తిరీయ సంహితాకారులుకూడ విష్ణునకు మంచిపేరుబెట్ట జూచిరి. కాని, యీయత్నము లన్నియు నిష్ఫలములయ్యెను. ఈపదమిప్పటికిని “కుశ్చి తార్ధీయము” గనే (బూతుమాటగనే) గ్రహింపపడుచున్నది. విష్ణున కీలశ్మీలమైన పేరెట్లువచ్చెనో చూతముగాక! ఋVII, 5, 6 లో భక్తుడనగు నేను... యీచినమున “శిషివిష్ణు” యను నీనామమును భజించుచున్నాను. బలహీనుడనగు నేను బలవంతుడవగు నిన్ను కొనియాడుచున్నాను—నీవీలోకమున కావల, అధోలోకమందు నివసించుచున్నావు. (క్షయంతం అస్యరజసః పరాకే) “ఓవిష్ణూ! నేను “శిషివిష్ణు”డనని నీవుచెప్పు కొనుటలో తప్పేమియున్నది? యుద్ధమందు నీవు మారువేషమును ధరించియున్నావు గనుక, యీవేషమును (వర్పన్) మాదృష్టినుండి దాచకుము.”-అను వర్ణనగలదు. “ఈలోకమున కావల” “అధోలోకమందు నివసించుచున్నావు” (రజసఃపరాకే)-అనుమాటలవలన యీఋక్కుయొక్క భావార్థమంతయు కరతలామకలమగుచున్నది. విష్ణు డీయధోలోకమందుండగ అతనికి “శిషివిష్ణు”డను నశ్లీలనామధేయము గలిగెను. గాఢాంధకారపూరితమగు నీలోకమునకు పోవుటచే విష్ణుమూర్తి నల్లని యావరణములో మూసికొనిపోయెను. అందుచే అతనికి

శిషివిష్ణుడు (మేఘమువలె మూసికొనిపోయినవాడు) అను
బూతుపేరు వచ్చెను. “ఈ అశ్లీలనామముచే నీవు సిగ్గుపడ
వలసిన పనిలేద”ని భక్తుడు విష్ణునితో చెప్పుచున్నాడు. ఏల
ననగ, యీరూపము, అధోలోకమందు అనురులతో పోరాడ
వలసి వచ్చినప్పుడు, తాత్కాలికముగ ధరింపబడినదే గాని
శాశ్వతమైనదిగాదు. కాన, దీని విషయమై యెవరును
అసహ్యించుకొనవలసిన పనిలేదని విష్ణుభక్తుడు తలంచు
చున్నాడు. ఇప్పుడు యుద్ధము ముగిసినది గనుక, “నీ నిజ
స్వరూపమును (వర్పన్) మాకు చూపవలసినదని భక్తుడు
ప్రార్థించుచున్నాడు. ఈ ఋక్కునకు నిజమైన అర్థమిది.
సూర్యుడు క్షీతిజలముపై మహాతేజోవంతముగ వెలుగుచున్న
ప్పుడు “బృహచ్చేళు”డుగ వర్ణింపబడెను. కనుక, అధో
లోకమందు దీర్ఘకాలము హీనతేజుడై గాఢాంధకారములో
మునిగియున్నప్పుడు సూర్యుడు “శిషివిష్ణు”డుగ వర్ణింపబడుట
సమంజసముగనే యున్నది. దీనికై విష్ణుమూర్తిగాని, విష్ణు
భక్తులుగాని సిగ్గుపడవలసినపని యీవంతయైనను లేదు. తదుపరి
ప్రబలిన పురాణములలో యీ భావమునే విష్ణుమూర్తియొక్క
నిద్రగ వర్ణించిరి. నిద్రయన్నను, రోగమన్నను ఒక్కటే
భావము. విష్ణుమూర్తి నల్లని యాచ్ఛాదనమునుధరించి, పాతాళ
లోకమునకుపోయి, అనురుల నెత్తిపై తనమూడవ పాదము
నుంచెనన్నను, లేక నల్లనికవచమును ధరించి వృత్రవధయందు
యింద్రునకు సహాయముచేసెనన్నను ఒకటే భావము. ఈకథ
లన్నియు ఉత్తరప్రభువమండల దీర్ఘరాత్రినే దెలుపుచున్నవి.

విష్ణునివలెనే యీవిశ్వమునంతను చుట్టివచ్చుచుండు తదితర దేవతాస్థానములను పరిశీలించిచూచినను యీసిద్ధాంతమే ధ్రువపడుచున్నది. “సవిత్రి” యను దేవత ప్రపంచమునంతను (రజాంసి) చుట్టివచ్చును. సవిత్రికిమూడులోకములు (ద్యావః) గలవు. వీనిలోరెండు దగ్గరనున్నవి; మూడవది యమలోకములో నున్నది. (అనగ, అధోలోకమందున్నది.) ప్రపంచమును చుట్టివచ్చు రెండవ దేవత అగ్ని. అగ్నికిమూడు స్థానములుగలవు. మొదటిది సముద్రమందు; రెండవది దివియందు; మూడవది నీటియందు (అప్పు) అగ్ని తేజము త్రివిధములు; అగ్నిత్రిశిరుడట. అతనికిమూడునాలుక లున్నవట; అగ్ని యొక్కమూడవస్థానము ఒక్క-విష్ణునకుమాత్రమే తెలియునట. అనగ, యిదివిష్ణునిమూడవపాదమునకుసరిపోవుచున్నది. మరియు, అగ్నితనయూర్ధ్వ (ఉపమ) పాదముతోపవిత్రములగు గోవులను కాపాడుచున్నాడని ఋ V, 31, 32 చెప్పుచున్నది. ఈ వర్ణన విష్ణుని యూర్ధ్వపాదవర్ణనముతో సరిపోవుచున్నది. ఎట్లనగా, విష్ణుని యూర్ధ్వపాదమునుండి తేనె ప్రవాహములు ప్రవహించుననియు, యీ పాదమందు గోవులున్నవనియు I, 154, 5, 6, చెప్పుచున్నది. ఈవిధముగ అగ్నిపాదములును, విష్ణుపాదములును ఒకేభావమును దెలుపుచున్నవి. ఇచ్చట అగ్నియన్నను, విష్ణుడన్నను సూర్యుడనియే అర్థము. ఈ యిరువురే గాక అశ్వినులుకూడ ప్రపంచమును చుట్టి వచ్చువారే. (పరిబ్రుక్). వీరికికూడ మూడుస్థానములు గలవు. వీరి రథము

యా మూడుస్థానములందును సమానముగనే (సమానయోజనః) పోవును. ఈ రథమునకు మూడుచక్రము లున్నవి. వీనిలో మూడవ చక్రము యెవరికిని గనపడకుండ యొకానొక రహస్యమైన గుహయందున్నదట. ఈవర్ణన విష్ణుని మూడవ పాదవర్ణనతో సరిపోవుచున్నది. ఈరీతిగ ప్రపంచమునంతను చుట్టివచ్చు దేవతలందరియొక్క తృతీయస్థానములు ఒకేరీతిగ వర్ణింపబడియున్నవి. కనుక, యీతృతీయస్థానము (లేక పాదము) అధోలోకమునే సూచింపుచున్నదనుట కెంతమాత్రమును సందేహములేదు. అందుచే, ధృవమండల దీర్ఘరాత్రికి మరింతబలమైన ప్రమాణము దొరుకుచున్నది.

—* “త్రిత ఆప్త్య” *—

సంవత్సరమును మూడుభాగములుగ చేసి, యీమూటిని మూడువిష్ణుపాదములతో పోల్చియుండిరి. మరియుకచోట, యీమూటిని ముగ్గురుఅన్నదమ్ములుగ పోల్చిరి. వీరిలో మొదటి యిద్దరునుకలిసి మూడవవానిని చీకటిగోతిలోనికి త్రోసిరట. ఈ కథయే ఋగ్వేదములో “త్రిత ఆప్త్య” కథగ చెప్పబడి యున్నది. ఇదిగాక, శాయనులవారు “శాట్యాయను”ల కథను చెప్పియుండిరి. ఏకత, ద్విత, త్రిత, — అను ముగ్గురు అన్నదమ్ములుగలరట; మొదటియిద్దరుకలిసి మూడవవాడగు “త్రిత” ను చీకటిగోతిలోనికి త్రోసిరట. వాడచ్చటపడి మొరవెట్టుకొనుచుండగ బృహస్పతివచ్చి వానిని పైకిలేవదీసెనట. ఋగ్వేదమందు ఏకత-యను పేరులేదు. కాని, ద్విత, త్రిత, —

పేర్లుగలవు. త్రిత- అనగ, మూడవవాడని యర్థము. ఈ 'త్రిత' కు "ఆప్త్య" — నీటిలో బుట్టినవాడు, లేక నీటిలో నుండువాడు — అను విశేషణము వేదమందుగలదు. ఈతడు, వృత్రవధయందు యింద్రమరుత్తులకు సహాయముచేసెనని ఋగ్వేదము పలు తావులలో చెప్పుచున్నది. ఇదిగాక, యీతడొక కూపమందు పడినట్లును, యీతని మొరవిని, బృహస్పతివచ్చి, పైకితీసి కాపాడినట్లును ఋ I, 105, చెప్పుచున్నది. ఈ సూక్తమందలి వర్ణననుబట్టి యీ "త్రిత" యను నాతనికి జ్యోతిర్దేవతలతో సంబంధమున్నట్లును, దురదృష్టవశమున చీకటిలో పడియున్నట్లును తెలియున్నది. త్రితయొక్క నివాసస్థానము, విష్ణుని తృతీయపాదమువలెనే, యెవరికిని గాన రాకుండ రహస్యముగ నున్నదని IX, 102, 2 చెప్పుచున్నది. ఈ కథనే తూచినట్లుగ పారశీగ్రంథముకూడ చెప్పుచున్నది. ఇంకొక విశేష మేమనగ "త్రైతన" (అనగ, త్రిత) అధోలోకమందు రాక్షసునితో పోరాడునప్పుడు తన అన్నల నిద్దరిని కూడ వెంటబెట్టుకొని వచ్చెనట. ఇదిగాక, ప్రాచీనమగు ఐరిషు భాషయందు "త్రియత్" అనగ సముద్రమని అర్థముగలదు; ఇదికూడ మన సిద్ధాంతమునే సూచించుచున్నది.

పండితలోకమునకు ఉత్తరధ్రువసిద్ధాంతము తెలియ నందున, యీ కథయొక్క భావార్థము వారికి గోచరము కాలేదు. ఈదేవతకు "త్రిత" (మూడవవాడు) అను సంఖ్యా వాచకనామ మేలకలిగెనో పండితులు గ్రహింపలేకపోయిరి.

కావున, త్రితశబ్దము తప్పనియు, “త్వత”శబ్దమే అసలు సరియైన మాటయనియు మాక్సిముల్లరుపండితు డూహించుచున్నాడు. “త్వత”శబ్దము, “త్వ=దాటుట”యను ధాతువు నుండి యుత్పన్నమగును. కనుక, “త్వత”యనగ, సముద్రమును దాటుచున్న సూర్యుడని మాక్సిముల్లరు పండితు డూహించుచున్నాడు. (దీనిని, “తరణి”యను సూర్యనామముతో పోల్పవచ్చును.) దీనివలన, నిత్యమును సముద్రమందు గ్రుంకుచుండు సూర్యుడు సూచింపబడుచున్నాడని మాక్సిముల్లరుగారి యభిప్రాయము. “త్రిత”యొక్క నివాసస్థానము అంతులేని గాఢాంధకారపూరితముగ నున్న ఆ సముద్రమేయనియు (అనారంభణం తమస్) దీనినుండియే అత్రి, వందన, మొదలగు జ్యోతిర్దేవతలు నిత్యమును బయటికి వచ్చుచుండురనియు మాక్సిముల్లరుగారు వ్రాసియున్నారు. ఈ వాక్యములో — “నిత్యమును” — అను ఒక్కమాటను తీసివేసినచో సర్వమును మాకు అంగీకారమే. ధ్రువసిద్ధాంతము తెలియనందున మాక్సిముల్లరుగారు గురికి ఒక నూలువాసి తప్పిపోయిరి. సంవత్సరమును మూడుభాగములుగ చేసినచో, మూడవభాగము ధ్రువమండలమందు దీర్ఘరాత్రిగ నుండును. దీనినే ఒక దేవతగ పోల్చినచో యాదేవతకు “త్రిత” యను నామము సార్థకమగును. తదుపరి వర్ణనమంతయు తూచినట్లు సరిపోవును. ఈ సంఖ్యావాచకనామము ఒక్క వేదమందే గాక, పారశీక, గ్రీకు, ఐరిషు గ్రంథములలో నైతమున్నప్పుడు

దీనిని తప్పనుట బహు సాహసము. ఒకానొక శబ్దములో నంతర్గర్భితమైయున్న భావార్థము బోధపడనప్పుడు మహా పండితులు సైత మెన్ని పాట్లు బడవలసివచ్చునో దీనినిబట్టి మనము గ్రహింపవచ్చును. మాక్సిముల్లరుగారికి యీ ధ్రువ సిద్ధాంతకీలక మేమాత్రమైన తెలిసియున్నచో వాటిట్టి సాహస మున కొడిగట్టవలసిన పనియుండెడిది కాదు.

—: ఆప: :—

దివ్యజలమునుగూర్చి చెప్పవలసిన దంతయు నిదివరకే చెప్పియుంటిమి. కనుక, యీజలదేవతయొక్క స్వరూపస్వభావముల నిచ్చట క్లుప్తముగ మరియుకసారి వివరించెదను. ఊతి జముక్రిందనున్న అధోలోకము తలక్రిందుగ బోర్లించిన పాత్ర వలెనున్నది. ఇది జలపూరితమును, గాఢాంధకారపూరితమును నైయున్నది. కనుక, దీనికి అంతులేని చీకటి ప్రదేశమనియు, అడుగులేని సముద్రమనియుపేర్లు వచ్చెను. ఈసముద్రము చుట్టును పర్వతపంక్తి యొకటిగలదు. తిర్యగూర్ధ్వ లోకములను వేరుబరచురాతిగోడగ యీపర్వత పంక్తినెంచవచ్చును. ఈపర్వతపంక్తిలో కొన్నిబిలములుగలవు. వృత్ర దీనముద్ర మందుండి తనదేహమును పెంచి, యీబిలముల నన్నిటిని మూసివేయుటచే, దీనిలోని నీరు పైకిప్రవహింపక, అందే నిర్బంధింపబడిపోయెను. అంతట, యింద్రుడు వచ్చి, వృత్రుని సంహరించి, యీకొండబిలములను ఖాళీచేయుటచే లోపల నున్ననీరు యీవలికివచ్చి ఊర్ధ్వముఖముగ ప్రవహించెను.

జరీతిగ, కొండలతోడను, చీకటితోడను నిండియున్న యీ
యధోలోక సముద్రము రాక్షసులకును, దుష్టగ్రహములకును,
నివాసస్థానమయ్యెననియు, ఇదియే దేవదానవుల (చీకటి, వెలు
తురుల) యుద్ధరంగ మయ్యెననియు, వృత్ర, భుజ్య, సప్తవధ్రి,
త్రిత—గాధలవలన తెలియుచున్నది. సూర్య, అగ్ని, విష్ణు,
అశ్విన, త్రితాది జ్యోతిర్దేవతలు తమ వార్షికసంచారమందీ
సముద్రజలములలో కొంతకాల ముండవలసివచ్చెననియు కూడ
తెలియుచున్నది. విష్ణు డీసంద్రమందే నిద్రించెను; యీసం
ద్రమునుండియే సప్తదివ్యవాహిను లూర్ధ్వముఖముగ ప్రవ
హించి తమవెంట సప్తసూర్యులను పైకిగొనిపోయి ధ్రువ
మాడలమందున్న ఆర్యులకు యేశుమాసముల సూర్యరస్మిని
గల్పించి, పిమ్మట మరలివచ్చి యీ సంద్రమందే గలినెను.
ఈవిధముగ, గగనమార్గమున ప్రవహించు దివ్యజలవాహినుల
నుండియే భూప్రజలకు వర్షముగలిగి ఓషధులు మొలచెను.
ఈ సముద్రము పశ్చిమమునుండి తూర్పునకు వ్యాపించి
పాతాళమందున్న మూడులోకములను నింపుచున్నది. కొండ
గోడలమధ్యనున్న యీసంద్రమందే వృత్రుడు ఆవులను బంధిం
చెను. ఇదియే యమ, వరుణుల రాజ్యము; ఇందే పితరులు
నివసించురు. పైనున్న భూమ్యాకాశము లేరీతిగ 3, 2, ౧౦,
లోకములుగ విభజింపబడియున్నవో, యీయధోలోక సము
ద్రముకూడ అదేరీతిగ 3, 2, ౧౦, విధములుగ విభజింపబడి
యున్నది.

వైదికగాథలయొక్కయు, వీనినిబట్టి తదుపరి బయల్పడ
 లిన పారాణికగాథలయొక్కయు నిజమగు భావార్థమును
 తెలిసికొనగోరినచో యీదివ్యజలములయొక్క నిజమైన స్వ
 రూపస్వభావములను చక్కగ తెలిసికొనుట యెంతయో ఆప
 శ్యమైయున్నది. దీని నిజస్వభావము తెలియనిచో ఆగాథ
 లన్నియు అయోమయముగ దోచును. వేదమందు పేర్కొన
 బడిన యీ దివ్యజల లక్షణములనే యిటీవల మనవారు
 భూమిపై నున్న సముద్రజలముల కంటగట్టిరి. సముద్రమును
 వర్ణింపుచు భర్తృహరి మహాయోగి యీ లక్షణములనే
 పేర్కొని యున్నాడు.

భర్తృహరి:- నీతిశతకం : పరోపకారపద్ధతి:-

శ్లో॥ ఇతః స్వపితీకేశవః కులమిత స్తదీయ ద్విషా
 మితశ్చశరణార్థినాం శిఖరిణాం గణాః శేరతే
 ఇతోఽపి బడబానలః సహసమ స్తసంవర్తకై
 రహ్నావితతమూర్జితం భరసహంస సిన్ధోర్వపుః॥

చ॥ ఒకయెడఁ బవ్వళించు హరి ♦ యొక్కయెడఁ

[వసియించు రాక్షస

ప్రకరము లొక్కచో నడఁగుఁ ♦ బర్వతసంఘము

[లొక్కెడఁ బలా

హకములతోడ నుండు బడ ♦ బాగ్నియు విస్తృత

[మూర్జితంబును

ప్రకటభరక్షమం బగుచు ♦ భాసిలు నొర సముద్ర

[మెంతయు

తా॥ సముద్రము తనయందొక్క-చోట విష్ణుని, ఒక్క-
చోట రక్కసులను, ఒక్క-చోట పర్వతసమూహమును, ఒక్క-
చోట బడబానలంబును వహించియున్నది; ఆహా ! దీని
మహత్వమెంత గొప్పయైనది. ఇందు పేర్కొనబడిన ప్రతిలక్ష
ణమును మనము పైనవివరించిన దివ్యజలసముద్ర లక్షణముల
మీదనే యాధారపడియున్నది. యూగోపియన్ భాషలలో
సముద్రమునకు “ ఓషన్ ” అని పేరుగలదు. ఈశబ్దము “ ఆశ
యాన ” - కప్పుచున్న, - ప్రపంచమును చుట్టియున్న - అను
సంస్కృతమూలమునుండియే పుట్టినది. “ ఓకేనస్ ” అను
గ్రీకుశబ్దముకూడ దీనితో సమానార్థకమైయున్నది. దివ్య
జలము ప్రపంచమునంతను చుట్టియున్నదను భావము వేద
మందు ప్రసిద్ధమేగద. ఈదివ్యజలలక్షణమే మనమామూలు
సముద్రమునకుకూడ — అంటగట్టుటచే సముద్రమునకు —
ప్రపంచమును చుట్టివచ్చునట్టి—పేరువచ్చెను. వైదికగాథల
కన్నిటికిని యీదివ్యజలమే మూలాధారముగాన, యీ జల
దేవత వైదికదేవతలందు మిక్కిలి ప్రధానమైనదిగ గ్రహింప
బడుచున్నది. దీనికున్న నిజకారణ మిదియే.

—* సప్త, దశవిధ విభాగములు *—

భూమ్యాకాశములును, పాతాళమును 3, 2, ౧౦
విధములుగ విభజింపబడియున్నదని పైన వివరించితిమి. ప్రాచీన
యజ్ఞికులు తమ యజ్ఞములను 2, ౯, ౧౦ నెలలో పూర్తి
చేయుచుండిరి. వైదికవాఙ్మయముందును, తదితర ఆర్యసంత

తుల ప్రాచీన గ్రంథములందును సప్తవిధవిభాగము సర్వ సాధారణముగ గన్పట్టుచున్నది. ఈ విభాగములు పలురీతులుగ గన్పట్టుచున్నవి. కనుక, యీ విభాగములకు సంబంధించిన యంశములనెల్ల నిచ్చట క్రోడీకరించి, యేనూత్రముపై యీవిభాగములు చేయబడినవో పరిశోధింపవలసి యున్నది. వీనిలో సప్త, దశ, విభాగములు ప్రధానములుగ గన్పట్టుచున్నవి. కనుక వేదవాఙ్మయమందీ విభాగము లెంతవరకు ప్రాకియున్నవో చూతము.

సూర్యుడు:— సూర్యునకు యేడు గుర్రములు గలవు. (సప్తాశ్వ) V, 45, 9. సూర్యరథమునకు యేడు చక్రములు గలవు. యేడు గుర్రము లీరథమును లాగుచున్నవి; లేక యేడు పేల్లుగల ఒక గుర్రమే యీరథమును లాగుచున్నది I, 164, 3. సూర్యరథమునకు యేడు హరితములు గలవు— I, 50, 8. అంతేగాక, సూర్యరథమునకు పది గుర్రములు కట్టబడినవి — IX, 63, 9. సంవత్సరదేవతయొక్క చక్రమును పదిగుర్రములు లాగుచున్నవి. — I, 164, 14. మరియు, సూర్యరథమునకు యెనిమిదిచక్రములు (అష్టా-చక్ర) గలవని అధర్వ వేదము XI, 4, 22 చెప్పుచున్నది.

ఇంద్రుడు:— ఇంద్రునకు “సప్త-రశ్మి” యను బిరుదు గలదు II, 12, 12; అతని రథముకూడ “సప్త-రశ్మి”యేనట— VI, 44, 24. కాని, మరియొకచోట యింద్రుని రథమును పది తెల్లగుర్రములు లాగుచున్నవని చెప్పిరి— V, 33, 8.

(25)

ఇందుకు “క్రొత్త పదియవవాడు” (దశమం నవం) అని VIII, 24, 23. చెప్పుచున్నది. ఇందుని ఆత్మ పది విధములుగ చరించుచున్నదని (ఇంద్రస్య ఆత్మానం దశభా చరంతం) తైత్తిరీయ ఆరణ్యకము III, 11, 1 చెప్పుచున్నది. వెరైత్రఘ్ను (వృత్రఘ్ను)ని యొక్క దశావతారములు పారశీగ్రంథమందు పేర్కొనబడియున్నవి. ఇంద్రభక్తులలో “దశద్యు” అను నాతడు కలడు. I, 33, 14; VI, 26, 4. దశోణి, దశమాయా, యనువార లద్యోతనకు లొంగునట్లు ఇందుడు చేసెనని VI, 20, 8 చెప్పుచున్నది. ఇందుడు సోమరసమును త్రాగి నప్పుడు అతనివెంట దశోణ్య, దశశిప్ర - యను వారలుకూడ కలరు. VIII, 52, 2.

సోమ, పూర్వః—వీరికి గి కిరణములును, 2 చక్రములును గలవు. II, 40, 3. సోమునకు ౧౦ కిరణములుగలవు రశ్మయః—IX, 97, 23.

అగ్ని:—అగ్నికి సప్తరశ్మయనిపేరు గలదు (I, 146, 1) అతనికిరణములు యేడని II, 5, 2, స్పష్టముగ చెప్పుచున్నది. అతని గుర్రములకు యేడు నాలుకలు గలవు. III, 6, 2. మరియు, అగ్ని “దశప్రమతి” యని I, 141, 2. చెప్పుచున్నది. X, 51, 3 లో అగ్నియొక్క రహస్యస్థానములు పది పేర్కొనబడినవి. కనిష్ఠుడగు అగ్నికి (నవిష్ఠాయ) “నవమం” లేక తొమ్మిదవవాడు—అను నిశేషము V, 27, 3 లో గలదు.

ధీతులు:— యాజ్ఞికులొనర్చుపార్థనలు లేక ధీతులు యేడని IX, 8, 4 చెప్పుచున్నది. కాని, I, 144, 5 లో వాని సంఖ్య పదియని చెప్పబడినది.

ఆహారపదార్థములు:— ఇవి యేడని III, 4, 7 చెప్పుచున్నది. కాని, I, 122, 13 లో వాని సంఖ్య పదియని గలదు. హవిస్సుపదివిధములుగ చేయబడునని శత॥ బ్ర॥ I, 8, 1, 34 చెప్పుచున్నది.

పానాత్మలు:— ఏడ్వరు (III, 10, 4; IV, 2, 15; X: 63, 7.) విప్రులు యేడ్వరు. (III, 7, 7) కాని, III, 39, 5 లో దశగ్వల సంఖ్య పదిగ చెప్పబడినది. తె॥ బ్ర॥ II, 2, 1, 1; II, 2, 4, 1—లో పానాత్మల సంఖ్య పదిగ చెప్పబడినది.

బృహస్పతి:— ప్రథమయాజ్ఞికుడు: ఇతనికి “సప్తాస్య” డను బిరుదు IV, 50, 4 లో గలదు. అధ॥ వే॥ XX, 88, 4 కూడ యీబిరుదునే యిచ్చుచున్నది. కాని, బృహస్పతి దశాస్యడనియు, దశశీర్షుడనియు అధ॥ వే॥ IV, 6, 1 చెప్పుచున్నది. “మనపితరుడు” సప్తశీర్షి భక్తిని లేక జ్ఞానమును (ధీ) సంపాదించెనని X, 67, 1 చెప్పుచున్నది.

భూమి:— భూమియొక్క యేడుభాగములు I, 22, 6లో గలవు. కాని, X, 94, 7 లో భూములు పదియని (దశావని) చెప్పబడియున్నది.

గోశాలలు:— అశ్వములుతెరచిన గోశాలలు ‘సప్తాస్య’ ములని (X, 40, 8) చెప్పుచున్నది. కాని, దశవిధగోశాలలు

(దశవజ్ర) VIII, 8, 20; 49, 10; 50, 9 — లలో పేర్కొనబడినవి.

రాజులు:— అర్యమఁ, మిత్ర, వరుణ, రుద్ర, మరుత్తః, పూషఁ, భగ, — యను యేడ్గురు రాజులు X, 93, 4-లో పేర్కొనబడిరి. కాని, బంగారమువలెనున్న పదిమందిరాజులను (హిరణ్యసందృష) VIII, 5, 38 పేర్కొనుచున్నది. పురాతన దేవతలు పదిమందియే యని అధ॥ వే॥ XI, 8, 10 - చెప్పుచున్నది. VII, 83, 7-లో యజ్ఞములు చేయని (అయజ్ఞవః) పదిమంది రాజులు పేర్కొనబడిరి. అర్యముని వివిధరూపములలో (విషు-రూపేషు) సప్తహిత్రాయని చెప్పబడుచున్నాడు X, 64, 5.

పై పట్టికనుబట్టి చూచినచో సప్త, దశ, విధవిభాగములు ప్రతివస్తువునందును ప్రధానముగ గన్పట్టుచున్నవి. ఈ సప్త, దశ, విభాగములేగాక భూమ్యాకాశపాతాలములయొక్క త్రివిధవిభాగమును, దేవతలయొక్క యేకాదశ విధ విభాగమునుగూడ మనము గమనింపవలసియున్నది. మరియు, అధర్వవేదము XI, 7, 14-లో తొమ్మిది భూములు, తొమ్మిది సముద్రములు, తొమ్మిది ఆకాశములు పేర్కొనబడియున్నవి. అధర్వశీర్ష — ఉపనిషత్తు — ౬ లో కూడ యీ నవవిధ విభాగము గన్పట్టుచున్నది. ఈ పలువిధ విభాగములయొక్క భావార్థమేమో యాస్కాచార్యాదిపండితులు వివరింపరైరి. భూమ్యాకాశపాతాలములను బట్టి త్రివిధ విభాగములను.

సమర్థించినను తక్కిన 2 మొదలు ౧౧ వరకు నున్న పలువిధ విభాగములను సమర్థించు తెట్లు? వీని కర్థమేమి? యే సూత్రాధారముచే యీ విభాగములు గావింపబడినవి? లేక, యేసూత్రము ననుసరింపక యే తలకొకవిధముగ చేసినారా? నవగ్వ, దశగ్వ, సప్తహోత్రుల చరిత్రలవలన మన కీసూత్రము కొంతవరకు గోచరించుచున్నది. సూర్యుని గుర్రము లొకప్పుడు యేడనియు, మరియొకప్పుడు పదియనియు, చెప్పుటచే ధ్రువ మండలమందలి యేడుమాసముల సూర్యరశ్మి యొకప్పుడును, పదిమాసముల సూర్యరశ్మి మరియొకప్పుడును సూచింపబడు చున్నవి. ఇదేరీతిగ, తక్కిన వివిధ విభాగములన్నియు ధ్రువ మండలమందున్న 2, ౮, ౯, ౧౦, ౧౧, నెలల సూర్యరశ్మిని సూచించుచున్నవి. ప్రాచీనార్యులు కాపురమున్న ధ్రువమండలములో అక్షాంశ భేదములనుబట్టి కొన్ని ప్రదేశములలో 2 నెలల సూర్యరశ్మియుండెను; మరికొన్నిచోట్ల ౮ నెలల సూర్యరశ్మియుండెను; మరియు, ౯, ౧౦, ౧౧ నెలల సూర్యరశ్మియున్న ప్రదేశములుకూడ గలవు. అంగిరసులలో నవగ్వ, దశగ్వలు, ప్రధానశాఖలనుటచేతను, సూర్యునకు సప్తాశ్వ నామము ప్రముఖమైన దగుటచేతను, ధ్రువమండలమందు, 2, ౯, ౧౦, నెలల సూర్యరశ్మియున్న ప్రదేశములే మన యార్యులకు ప్రధాన నివాసస్థానములుగ నుండెననియు, తక్కిన, ౮, ౧౧ నెలల సూర్యరశ్మియున్నచోట్లంత ప్రధానమైనవి గావనియు మనము గ్రహింపవచ్చును.

అద్యులొక్క ధ్రువముమీదనే కూర్చునియుండక, ధ్రువమండలమంతటను వ్యాపించియున్నారనుటకు X, 27, 15, సాక్ష్యమిచ్చుచున్నది. ౭, ౮, ౯, ౧౦ “వీరులు” క్రింది మండియు, పై నుండియు, ముందునుండియు, వెనుకనుండియు, శేచుచున్నారని యీఋక్కుచెప్పచున్నది మరియు, యింద్రుడు ముందు, వెనుక, క్రింద, పైన, నున్న జనులచే పూజింపబడుచున్నాడని VII, 4, 1 చెప్పచున్నది. ఈరెండుఋక్కులును ఒకేభావమును దెలుపుచున్నవి. యాజ్ఞకులయొక్క సప్త, అష్ట, నవ, దశ, యేకాదశ, విధ విభాగములు ధ్రువమండలమందంతటను వ్యాపించియున్నవని దీనినిబట్టి తెలియుచున్నది. ఆయాప్రదేశములలో సూర్యరశ్మిగల మాసములసంఖ్యను బట్టి, ఆయాప్రదేశములం దీరీతిగ ప్రతివస్తువునందును వివిధ విభాగములు చేయబడెనని స్పష్టమగుచున్నది. ఈవిక్క సూత్రముపైననేతప్ప, యింకొకవిధముగ యీపలు తెరగులగు విభాగములను సమర్థించుటకు వీలులేదు. కనుక, యిత కంటె మంచిసూత్రము నెవరైనను చూపించువరకు మన సిద్ధాంతమే యంగీకార్యముగాక తప్పదు.

— పదిమందిరాజులు; రావణుడు —

బంగారువంటిరాజులు పదిమందియు (VIII, 5, 38). యజ్ఞములచేయని రాజులు పదిమందియు (VII, 83, 7). గలరని ఋగ్వేదము చెప్పచున్నది. దివోదాస అతిధిగ్వుని కుమారుడగు సుదాసుడనువాడు యజ్ఞములుచేయని యీపది

మందిరాజులతో యుద్ధము చేసెననియు, యాయుద్ధ మందాతనికి
 యింద్రవరుణులు తోడ్పడిరనియు ఋ VII, 33, 3-5; 83,
 6-8-చెప్పుచున్నది. దీనికే “దశరాజ్ఞ” యుద్ధమనిపేరు.
 సుదాసు డీయుద్ధమందు తనపురోహితుడగు వశిష్ఠునిద్వారా
 యింద్రసహాయమును బడసెనట. దీనినిబట్టి, ఆర్యులు మొదట
 ఆర్యావర్తమునకు వచ్చినప్పు డిచ్చటనున్న ఆదిమనివాసులతో
 చేసినయుద్ధము సూచింపబడుచున్నదని కొందరు పండితు
 లూహించుచున్నారు. కాని, నాకిది సమంజసముగ గన్పట్టుట లేదు.
 ఇంద్రుడు అంధకారరాక్షసులతో చేసినయుద్ధమే (X, 120, 6)
 యీరీతిగవర్ణింపబడినదని నాతాత్పర్యము. సప్తదాసులనుసంహ
 రించిన సందర్భమందును, వృత్రుని సప్తపురములను నాశనమొన
 ర్చిన సందర్భమందును ఇంద్రునకు “సప్తహాన్” యను బిరుదు
 గలిగెను. ఇంద్రునిచే భేదింపబడిన గాఢాంధకారము (లేక
 అధోలోకము) ఒక్క యేడువిధములుగానే గాక, పదివిధ
 ములుగకూడ విభజింపబడియున్నదని యిదివరకే మనముపై న
 వివరించితిమిగడ. ఇంద్రునకు సప్తవిధవిభాగముపై “సప్తహాన్”
 అను బిరుదుగలిగినప్పుడు, దశవిధవిభాగముపై యింద్రునకు
 “దశహాన్” అను పేరేల యుండకూడదు? ఇంద్రునకు
 “దశహాన్” యను పేరు ఋగ్వేదమందు ప్రత్యక్షముగ లేక
 పోయినను, యీ దశరాజ్ఞ యుద్ధముయొక్క భావార్థమీ “దశ
 హాన్” నామమునే సూచింపుచున్నదని నాతాత్పర్యము.
 ఇంద్రశత్రువులలో, దశమాయ, దశోణి యనువారలు గలరు.

నీనామములు దశసంఖ్యావాచకములుగ నున్నవి. కనుక, దశసంఖ్యావాచకనాములగు నీరాక్షసులను సంహరించిన యింద్రునకు “దశహక్” అను పేరు సార్థకమే యగును. (దీనికి సప్తహక్ అను పేరే సాదృశ్యము.) అయజ్వులగు దశరాజులతో బాటు, బంగారువలె ప్రకాశించుచున్న పదిమంది రాజులు సైతము పేర్కొనబడిరి. ధ్రువమండలమందు సూర్యరశ్మిగల పదినెలల కధిదేవతలగు దశాదిత్యులే యారీతిగ వర్ణింపబడిరనుటతో సందేహములేదు. ఈపదిమంది బంగారు రాజులను యాజ్ఞకుల కివ్వబడిరట. అనగ, ప్రాచీనయాజ్ఞకులు యజ్ఞములుచేయుచుండిన పదినెలలు సూచింపబడుచున్నవి ఇంద్రునిచే రక్షింపబడినవారిలో “దశద్యు” — పది విధములుగ ప్రకాశించు వాడొకడు గలడు. ఈయంశముల నన్నిటిని క్రోడీకరించి పరీక్షించినచో, యింద్రశత్రువులగు అంధకారరాక్షసులు యేడు తెరగులుగనే గాక, పదివిధములుగ గూడ వర్ణింపబడియున్నారని తేలుచున్నది. అయజ్వులగు పదిమందిరాజులతో పోరాడుచున్న, సుదాసున కింద్రుడు తోడ్పడెననగ మరల మనయెప్పటికథయేవచ్చుచున్నది. అనగ, దశవిధములుగ విభజింపబడిన అంధకారరాక్షసులతో యింద్రుడు పోరాడుచున్నాడని తాత్పర్యము.

రాజ శబ్దము క్షత్రియులకేగాక, అంగిరసులకుకూడ ప్రయోగింపబడియున్నది. (I, 139, 7) దీనినిబట్టి, “హిరణ్యసంధృవులగు పదిమందిరాజులు,” దశహక్త్రులు, దశవిధాం

గిరసులు, పదినెలలు యజ్ఞ మొనర్చు పదిమంది దశగ్వ్యులు, —
 యాశబ్దములన్నియు సమానార్థకములగును. బృహస్పతి
 అంగిరసులలో ప్రధానుడు. ఈతడు సప్తాస్యదనియు, దశా
 స్యదనియు, దశశీర్షదనియు, ఋగ్వేదము చెప్పుచున్నది.
 వృత్రాసురుని రాతిగోడలను పగులగొట్టి, అందు బంధింపబడి
 యున్న ఆవులను యీబృహస్పతియే విడిపించెనని ఋగ్వేదము
 చెప్పుచున్నది. బృహస్పతి భార్య నెవరో యెత్తికొనిపోగా
 దేవతలామెను మరల బృహస్పతి కిప్పించిరని X, 109, చెప్పు
 చున్నది. పోయిన ఉషఃకాలము (భార్య) మరల మానవులకు
 (బృహస్పతికి) గన్పట్టటయే యీరీతిగ వర్ణింపబడినది. ఇం
 ద్రుడు అహల్యాజారుడని (అహల్యాయై జారః) తైత్తిరీయ
 ఆరణ్యకము I, 12, 3, 4 చెప్పుచున్నది. ఈకథ సూర్య,
 ఉషస్సు లకు సంబంధించినదని కుమారిల భట్టాచార్యులవారు
 చెప్పియుండిరి. అహల్య గౌతమఋషి (చాల ఆవులుగలవాడు)
 భార్యయని యిటీవలి సంస్కృతవాఙ్మయమందు పేర్కొనబడి
 యున్నది. కనుక, అహల్య కథ ఉషస్సునకు సంబంధించిన
 కథయేయనుట స్పష్టము. ఈ కథయే యింకొక విధముగ
 X, 109 లో “బ్రహ్మజాయా” కథగ వర్ణింపబడియున్నది.

ఈ సందర్భమున, రామాయణములోని ప్రధానాంశ
 ములు కొన్నిజ్ఞప్తికి వచ్చుచున్నవి. రామాయణమునకు చరి
 త్రాసృత (Historical) మూలాధారమేమైన కలదాయని
 విచారించుట మనపనికాదు. రామాయణములో ప్రతిచిన్న

విషయమును మిక్కిలి విపులముగ వర్ణింపబడియుండుటచే,
 దీనికేదో ఐతిహాసికాధారముండియే తీరవలెనని గన్పట్టు
 చున్నది. అయినను, రావణునకు పదితల లెట్లువచ్చెను ? ఇట్టి
 విశృతపుమానిసి ఐతిహాసిక పురుషు డెట్లుగును ? మరియు,
 శ్రీరాముని తండ్రికి దశ-రథుడు (పదిరథములు గలవాడు)
 అను పేరెట్లువచ్చెను ? కనుక, రామాయణ గ్రంథకారుడు
 వైదికగాథలలోనున్న కొన్ని యంశములను తీసికొనివచ్చి,
 అసలుమూలమునందు ఐతిహాసికముగనున్న ప్రధానాంశము
 లతో సమ్మిశ్రితమొనర్చి యీరామాయణకథ నల్లెనని తెలి
 యుచున్నది. ఇంద్రదత్తువులలో దశోణి, దశమాయ యను
 వారలు గలరనియు, దశరాజ్యయుద్ధమందు సూదాసుడు అయ
 జ్వలగు పదిమంది రాక్షసరాజులతో పోరాడవలసివచ్చెననియు
 ఋగ్వేదము చెప్పుచున్నది. వేదమందు పేర్కొనబడిన
 యీ పదిమంది రాక్షసరాజులే రామాయణమందు పది
 తలలు గలిగిన ఒక్కరావణుడుగ వర్ణింపబడియున్నాడు.
 దీనికి సాదృశముగ, అంగిరసులలో ప్రధానుడగు బృహ
 స్పతి దశాస్యుడనియు, దశశీర్షుడనియు, వేదమందే గలదు.
 మరియు, రావణునితమ్ముడు కుంభకర్ణుడు సంవత్సరములో
 ఆరునెలలు యెడతెగక నిద్రపోవుచుండుననుటచే ధ్రువమండల
 దీర్ఘరాత్రి సూచింపబడుచున్నది. రావణుడు దేవతలనందరిని
 బంధిఖానలో బంధించియుంచెననియు, తదుపరి శ్రీరాముడు
 వారలను విడిపించెననియు, రామాయణము చెప్పుచున్నది.

ఇదేరీతిగ, గ్రీకులుకూడ, తమ దేవతలందరు శీతకాలమందు బందిఖానలో బంధింపబడుదురనియు, వేసవికాలములో విడుదలయగుదురనియు తలంచుచున్నారు. దీనినిబట్టికూడ, ధ్రువమండల దీర్ఘరాత్రియే సూచింపబడుచున్నది. రామాయణములో పేర్కొనబడిన హనుమంతు డెవరు? ఈతని కీ కోతి పేరెట్లువచ్చెను? శరద్విషువక్వద్ద దీర్ఘరాత్రిలో బడిపోవుచున్న సూర్యునకు “వృషాకపి” యను పేరు ఋగ్వేదమందు గలదని నేనిదివరకు “మృగశీర్ష” యను గ్రంథమందు వివరించియున్నాను. ఈ దీర్ఘరాత్రిలో పడబోవుచున్న సూర్యుడగు “వృషాకపి”యే రామాయణమందు హనుమంతుడుగ వర్ణింపబడి యుండవచ్చును. హనుమంతుడు సూర్యగ్రహణ కాలమందు పుట్టెననుటచే యీ యూహకు కొంత బలము చేకూరుచున్నది. “ఓ! సీతా! (నాగేటిచాలా!) భక్తునిపై సర్వసంపదల ననుగ్రహింపుము” — అని ఋగ్వేదము IV, 57, 6-7-లో నొక ప్రార్థనగలదు. వేదములో చెప్పబడిన యీ నాగేటిచాలే, — లేక సీతయే — రామాయణమందు నాగేటిచాలులో పుట్టిన సీతాదేవిగ వర్ణింపబడి యున్నది. సీతాదేవి భూమినుండియే పుట్టెను; తుదకు భూమిలోనికే చొచ్చుకొని పోయెను.

ఉత్తరధ్రువమండలమందు దీర్ఘరాత్రి గడచినపిమ్మట— అనగ, చాలకాలమునకు—ఉషస్సు మనుష్యులకు గన్పించును. ఉషస్సును స్త్రీతోపోల్చిరి. అంగిరసులలో ప్రధానుడగు

బృహస్పతియే యీస్త్రీకిభర్తగ పోల్చబడెను. ఉషస్సుమాన
 పురుషు చాలకాలమైనపిమ్మట గన్పడునను అంశమునే యెత్తు
 కొని, -బృహస్పతి తనభార్యను గోల్పోయెననియు, పిమ్మట
 కొంతకాలమున కామె యీయనవద్దకువచ్చి గలిసెననియు—
 ఒకకథగ వేదమందు వర్ణించిరి. బృహస్పతిభార్యను (అనగ,
 ఉషస్సును) తిరిగి తెచ్చుటకే యింద్రుడు దశరాజ్ఞయుద్ధ
 మొనర్చెను. వైదిక గాథలలోనున్న యీయంశములనే
 యెత్తుకొని తమ ప్రధానైతిహ్యములతో సమ్మిళితమొనర్చి
 వాల్మీకులవారు రామాయణకథగను, ' హామర్ ' అను
 గ్రీకుపౌరాణికుడు "ఇలియడ్" కథగను అల్లియుండిరి. "ఇలి
 యడ్", "రామాయణ" గ్రంథముల రెంటికిని మూలమొక్కటే.
 అందుచేతనే, యీ రెండు కథలకును పోలికచాల కలదు.
 గ్రీకులును, భారతీయులును, తదితర ఆర్యసంతతులును
 ఉత్తరధ్రువమండలమందు కలిసి కాపుర మున్నప్పుడు వారికి
 స్వానుభవ గోచరమైన—ఉషారూపియగు భార్య మరల తన
 భర్తను పొందుటయను—సృష్టిచమత్కారమే యీరెండు
 మహాగ్రంథములకును మూలాధార మయ్యెనని చెప్పవచ్చును.
 అంతియేగాని, కొంద రనుకొనునట్లు, వాల్మీకులవారు రామా
 యణకథను ఇలియడ్ గ్రంథమునుండి కాపీచేయలేదు.

బౌద్ధగ్రంథమగు " దశరథజాతకము " లో సీత రాము
 నకు చెల్లెలని చెప్పబడియున్నది. దీనిభావమేమి? సూర్యుడు
 ఉషారూపియగు స్త్రీకి సోదరుడుగను, భర్తగనుకూడ వేదము

లందు పోల్పడి యున్నాడు. (VII, 75, 5; VI, 55, 4; X, 3, 3): బుద్ధునకు పూర్వమందు కొందరు శ్రీరాములవాని సూర్యునితో పోల్పయిత్నించినందువలన, సీత (అనగ ఉషస్సు) శ్రీరామునకు (అనగ, సూర్యునకు) చెల్లెలను భావ మీ జ్ఞాన గ్రంథములలోని కెక్కి యుండవచ్చును.


దశావతార కథకూడ ఋగ్వేదమందు పేర్కొనబడిన “ హిరణ్య సంధ్రపు ” లగు పదిమంది రాజులకును లేక అధర్వవేదమందు పేర్కొనబడిన పదిమంది దేవతకును, లేక పారశీగ్రంథమందు పేర్కొనబడిన “ వెరైత్రఘ్ను ” ని పదియవతారములకును సంబంధించియే యున్నది. పారశీ గ్రంథమందు పేర్కొనబడిన దశావతారము లేమనగ:- (౧) గాలి (౨) ఎద్దు (౩) గుర్రము (కల్కి) (౪) ఒంటె (౫) పంది (వరాహము) (౬) యువకుడు (వామనుడు) (౭) కాకి (౮) పొట్టేలు (౯) లేడి (౧౦) మనుష్యుడు (రాముడు). వీనిలో ౩, ౫, ౬, ౧౦ అవతారములు మన కల్కి, వరాహ, వామన, రామావతారములను బోలియున్నవి. ఇటీవలి పురాణములలో పేర్కొనబడిన మత్స్య, కూర్మ, వరాహ, నారసింహ, వామన, రామావతారములకు కొంచ మించుమించుగ ఋగ్వేదమే మూలమని చెప్పవచ్చును. కాని, వీని నన్నిటిని విపులముగ పరిశీలించుట మనపనికాదు. ఈ విషయము నెత్తికొన్నచో నిది ప్రత్యేక మొక మహాగ్రంథ మగును గాన దీని నింతటితో వదలివేయుదము. నే నింతవరకు

వైదిక, పౌరాణిక గాథలనుగూర్చి యీ గ్రంథమందు సూచించి
వదలి వేసిన యంశముల నెల్ల మరల ప్రత్యేకముగ నెత్తికొని,
వానిని ధ్రువసిద్ధాంతముపై సమన్వయింపబూనినచో నిది
యొక మహాగ్రంథమగును. ఇది బహు కష్టసాధ్యమైనపని.
దీని కౌతయో యోపికయుండవలెను. అదిగాక, మన ప్రస్తు
తాంశమున కిది సంబంధింపదు; గనుక దాని నిట వదలి
వేయుదము.

ఇతవరకు మన సిద్ధాంతమును ధ్రువపరుచు గాథ
లను పరిశీలించి చూచితిమి. ఇట్టివే మరి యొక యెన్నియో
గలవు. ఉదాహరణ:- మిత్రావరుణులు పరస్పరసంబంధము
గల దేవతలని చెప్పబడిరి. మిత్రుడు ౬ నెలల దీర్ఘదివసమును,
వరుణుడు ౬ నెలల దీర్ఘరాత్రమును సూచించుచున్న వారగు
టచే వారు పరస్పరసంబంధముగల దేవతలనుట సహజముగనే
యున్నది. మరియు, వరుణుడు “రాత్రులను కౌగలించుకొను
చున్నాడ”ని (క్షుపః పరిశస్వజే) ఋ VIII, 41, 3 చెప్పు
చున్నది. అనగ, వరుణుడు దీర్ఘరాత్రుని సూచించు దేవతగ
నున్నాడు. మేఘు, ఉషస్సిద్ధాంతములచేగాని, వసంతసిద్ధాంత
ముచేగాని, సమన్వయింపబడజాలని పెక్కుగాథలను మన
ధ్రువసిద్ధాంతము సరళముగ సమన్వయింపగలిగినది. వృత్రవధ
సంవత్సరమున కొక్కమా రేలజరుగునో, వృత్రవధవలన
జ్యోతిర్జలముల కేకకాలమందే బాధమోక్షణమెట్లు గలిగెనో,
శంఖరాసుర యుద్ధము శరదృతువు నలుబదియవ తిథి నాడేల

ప్రారంభమయ్యెనో, యీ యుద్ధము “పరావత్” మండల
 మండేల జరిగెనో, దీర్ఘతముడు పదియవ “యుగ” = (మాస)
 మండేల అశక్తుడయ్యెనో, అదితి తన యెనిమిదవ కుమారు
 డగు మార్తాండు నేల పారవేసెనో, “త్రిత” యేల గోతిహా
 పడెనో, విష్ణుని తృతీయపాద మేల మనకు గాన్పింపదో —
 యీ మొదలగు గాధలనెల్ల వసంత, మేఘ, ఉషస్సిద్ధాంతములు
 సమన్వయింపజాలకపోయెను. కాని, మనధృవసిద్ధాంత మీగాధ
 లనే గాక, ఇంక పెక్కింటినినైతము సంతృప్తికరముగను, సరళ
 ముగను, సమన్వయింపగలిగినది. వృత్ర, సప్తవధ్రి, అదితి, దీర్ఘతమ,
 సూర్యచక్రాది గాధలలోనున్న కొన్ని ప్రత్యక్షవాక్యములచే
 ధ్రువమండల మందలి 2, ౧౦ మాసముల సూర్యరశ్మిగల
 ప్రదేశములు సూచింపబడుచున్నవి. ఇప్పటివరకు, మహాపం
 డితు లందరిచే దుర్గాహ్యములుగ వదలివేయబడిన యెన్ని
 యో యంశముల నితసరళముగ సమన్వయింపగలిగిన యీ
 ధ్రువసిద్ధాంతము నందరంగీకరింపక తప్పదు. ఇంతమాత్రముచే
 యిదివరకున్న వసంత, మేఘ, ఉషస్సిద్ధాంతములను పూర్తిగ
 త్రోసివేయవలెనని నేను చెప్పను. నేను చెప్పుసంగతి యేమ
 నగ:— ఇప్పటివరకు దుర్గాహ్యములుగ పండితు లందరిచే
 వదలివేయబడిన వైదిక గాధలనేమి, వైదిక పరంపరలనేమి, తది
 రాంశములనేమి, పెక్కింటిని, మా ధ్రువసిద్ధాంతము చక్కగ
 సమన్వయింపుచున్నది. మరియు, వైదిక గాధలకు భావార్థము
 లను దీయుటలో మా ధ్రువసిద్ధాంతము మీ వసంత, మేఘ,

ఉపసిద్ధాంతము లన్నింటికంటె యెన్నియో మణుంగు లెక్కువ శక్తిసామర్థ్యములు గలదని ఘంటాపథముగ చెప్పగలము. మా ధ్రువసిద్ధాంతమును ఋజువుపరచుటకు యీ ఒక్కవైదికగాథాప్రమాణములే చాలును. దీనికితోడు ఋగ్వేదము నుండి ప్రత్యక్షవాక్యములను, స్వతంత్రప్రమాణములనుకూడ యిదివరకే చూపియున్నాము. ఇదిగాక, అర్వాచీన భౌతిక పండితులు నేటివరకొనర్చియున్న భూగర్భ, భూనిక్షేపపరిశోధనలవలన కూడ యీ ధ్రువసిద్ధాంతము ఖండితముగ ఋజువుపగుచునే యున్నది. ఇన్నిప్రమాణములచే ఋజువైన సిద్ధాంతమును పండితలోక మంగీకరింపదా? శాస్త్రప్రమాణములకును, హేతువాదమునకును, బద్ధులైయున్న పండితులెల్ల రీసిద్ధాంతము నంగీకరింపకుండ తప్పించుకొనలేరు.



వైదిక నిలయము

పదునొకండవ అధ్యాయము.

అవైస్థిక ప్రమాణము.

(పాఠశీక వేదప్రమాణము.)

ధ్రువసిద్ధాంతమును స్థాపించుటకు మన మిదివరకు వైదికప్రమాణములతో పాటు పాఠశీకుల వేదమునుండికూడ అచ్చట అచ్చట ప్రమాణముల నెత్తి చూపించి యున్నాము. భారతీయులకు వేదమెంతప్రాచీన గ్రంథమో, పాఠశీకులకు అవైస్థికగ్రంథముకూడ అంతప్రాచీనమును, మాన్యమునైనదని మనము గ్రహింపవలెను. వైదిక, అవైస్థికగ్రంథము లొక్క మూలమునుండియే పుట్టియున్నవి. వీనిని మన ఆర్యసంతతికి ప్రాచీనధనమైన కవలగ్రంథములుగ నెన్నవచ్చును. ఈ రెండు గ్రంథములును అనోన్యపూరకములుగ నున్నవి. కాన, వేదములో లేని యంశములను అవైస్థిక గ్రంథమునుండియు, అవైస్థికగ్రంథములో లేని యంశములను వేదమునుండియు గ్రహింపవచ్చును. దీర్ఘరాత్రులు, దీర్ఘఉషస్సు, మొదలగు ధ్రువమండల సృష్టిచమత్కారములనుగూర్చి చెప్పు ప్రత్యక్ష వాక్యములును, గాథలును, పెక్కులు మన భారతీయుల

వేదమందు గానవచ్చుచున్నను, ఆర్యుల ధ్రువనివాసమును
 గూర్చిగాని, తదుపరి వా రేయే కారణములచే తమ మూల
 స్థానమును వదలివేసి దక్షిణాపథములకు లేచివచ్చిరో స్పష్ట
 ముగ దెలియజెప్పు వాక్యములుగాని, గాథలుగాని, మన
 భారతీయవేదమందు లేవు. కాని, మన యదృష్టవశమున
 పారశీకుల అవైస్థికవాఙ్మయమం దీలోపము పూర్తిచేయబడి
 నది. ఇదివర కచ్చుటచ్చుట నుదాహరించియున్న అవైస్థిక
 ప్రమాణములనుబట్టి పారశీకుల పూర్వజులకు కూడ ఆరు
 మాసముల రాత్రింబవళ్ళనుగూర్చియు, మూడుమాసముల
 దీర్ఘరాత్రిని గూర్చియు, దివ్యజలసంచారమును గూర్చియు
 పూర్తిగ తెలియునని స్పష్టమగుచున్నది. భారతీయవేదమందు
 పేర్కొనబడిన యీ ధ్రువమండల లక్షణములేగాక, ఇందులేని
 మరికొన్ని ప్రాధానాంశములుకూడ పారశీకుల అవైస్థిక
 గ్రంథమం దెక్కువగ గానవచ్చుచున్నవి. ఉత్తరధ్రువమండల
 మందలి ప్రాచీన మూలస్థానమును గూర్చి అవైస్థికగ్రంథ
 మెక్కువ విపులముగ వర్ణించియున్నది. ఆ ప్రదేశమందు
 మొట్టమొదట ఆర్యులు కాపురమున్నప్పు డచ్చటి శీతోష్ణాది
 పరిస్థితు లెట్లుండెనో, తదుపరి యెట్లు మారెనో, యేకారణ
 ముచే మారెనో, అంతట ఆర్య లామూలస్థానమును వదలి
 వేసి యేయే దేశములకు లేచివచ్చిరో — యీ మొదలగు
 అంశములన్నియు పారశీక వేదమందు స్పష్టముగ పేర్కొనబడి
 యున్నవి. పారశీక వేదవాఙ్మయమందు ధర్మశాస్త్రముగ నెన్న

బడుచున్న “వెండిదాద్” గ్రంథముయొక్క మొదటి రెండధ్యాయములును మన కీసంధర్భమున చాల యుపకరింపుచున్నవి. మొదటి యధ్యాయములో:— పారశీక దేవుడైన “అహారామజ్ఞా”యను దేవుడు ౧౬ దేశములను సృజించెనట. మానవులకు నివాసయోగ్యమైన భూములను దేవు డిట్లు సృజించుకొనుచు పోగా, దుష్టస్వభావుడగు “అంగ్రమైన్య” డను రాక్షసు డీభూములకు ఉపద్రవములను గల్పించి మానవు లచ్చట నివసించుటకు వీలులేకుండ పాడుచేయుచుండెను.

దేవుడుచేసిన సృష్టులను, రాక్షసు డొనర్చిన ప్రళి సృష్టులను దెలిపు సీప్రక్క పుటలోని పట్టిలో వివరింపబడిన ఆ పదునారుభూములలో కనీసము పదిగిట్టినైనను మన మిప్పటికిని నిజమైన దేశములుగ గుర్తింపవచ్చును. కనుక, యివి పుక్కిటి పురాణములని త్రోసివేయుటకు వీలులేదు. కాని యీపట్టిలో మొట్టమొదటి దేశమైన “ఐర్యనవైజో” యను నది నిజమైనదేశమా లేక పుక్కిటిపురాణమా యను విషయమై పండితులు భిన్నాభిప్రాయులై యున్నారు. (ఐర్యన=ఆర్యుల యొక్క; వైజో = (సం) బీజము.) ఐర్యనవైజో యనునది ఆర్యుల మూలస్థానమని దాని పేరే చెప్పుచున్నది. కాన, యిది నిజమైన దేశమైనచో యిది యెచ్చటనున్నదో మనము నిర్ణయింపవలసియున్నది. ఇది మొదటివిషయము. ఇక, రెండవ విషయమేమనగ, యీ పదునారుదేశము లిట్లు పేర్కొనబడుట కర్థమేమి? ఆర్యులు తమ మూలస్థానమును వదిలివేసిన

పదసంఖ్య	జేవుడు చేసిన సృష్టలను, జేవుడు చేసిన సృష్టలను, జేవుడు చేసిన సృష్టలను	జేవుడు చేసిన సృష్టలను, జేవుడు చేసిన సృష్టలను, జేవుడు చేసిన సృష్టలను	జేవుడు చేసిన సృష్టలను, జేవుడు చేసిన సృష్టలను, జేవుడు చేసిన సృష్టలను
౧	విర్యవైభవో	సామర్థ్యం	అంతర్మేధము
౨	సుఖము	మర్వ	అంతర్మేధము
౩	మోక్షము	బాహుళ్యము	అంతర్మేధము
౪	బాహుళ్యము	మోక్షము	అంతర్మేధము
౫	నిసాము	మోక్షము	అంతర్మేధము
౬	హోమము (సంస్కారము)	మోక్షము	అంతర్మేధము
౭	వైశ్రవము	మోక్షము	అంతర్మేధము
౮	ఉత్తమము	మోక్షము	అంతర్మేధము
౯	మోక్షము (సంస్కారము)	మోక్షము	అంతర్మేధము
౧౦	మోక్షము (సంస్కారము)	మోక్షము	అంతర్మేధము
౧౧	మోక్షము (సంస్కారము)	మోక్షము	అంతర్మేధము
౧౨	మోక్షము (సంస్కారము)	మోక్షము	అంతర్మేధము
౧౩	మోక్షము (సంస్కారము)	మోక్షము	అంతర్మేధము
౧౪	మోక్షము (సంస్కారము)	మోక్షము	అంతర్మేధము
౧౫	మోక్షము (సంస్కారము)	మోక్షము	అంతర్మేధము
౧౬	మోక్షము (సంస్కారము)	మోక్షము	అంతర్మేధము

పిమ్మట యీ దేశములగుండ క్రమముగ సంచార మొనర్చుచు
వచ్చిరని యర్థమా? లేక, యీ గ్రంథరచనా కాలమునాటికి
పాఠశీకులకు తెలిసిన భూములన్నియు నీవిధముగ పేర్కొనబడి
యున్నవని మాత్రము అర్థమా? ఈవిషయమై కూడ పండి
తులు భిన్నాభిప్రాయులై యున్నారు. ఆకాలమునాటికి పాఠ
శీకులకు తమ దేశములలోనున్న యీ పదునారు భూములు
మాత్రమే తెలియుననియు, కాన వారు వాని నిచ్చట వివరించి
రనియు, వానిని మొట్టమొదటిది యగు “ఐర్యనవైజో”
యను భూమి వారికి తెలిసినంతవరకు తూర్పు సరిహద్దుగను,
చిట్టచివరిదియగు “రంఘ” యను భూమి పడమటి సరిహద్దు
గను నుండెననియు కొందరు పండితులు తలంచుచున్నారు.
దీనినిబట్టి పాఠశీక దేశమునకు తూర్పు సరిహద్దున నున్న
“ఆక్సను,” “జక్కార్టీను” నడుల మూలస్థానమే “ఐర్యనవైజో”
యనబడవలెను. మరియు, పాఠశీకదేశమునకు పశ్చిమ సరి
హద్దుననున్న మెసపొటేమియా దేశమే పదునారవది యగు
“రంఘ” దేశమగును— ఇది కొందరి పండితుల మతము.
కాని, మరికొందరి మతమేమనగ:— ఆర్యులకు మూలస్థాన
మైన “ఐర్యనవైజో” యను భూమి చాల ఉత్తరమున నున్న
దనియు, కారణాంతరములచే ఆర్యు లీభూమిని వదలివేసి,
దక్షిణాభిముఖులై క్రమక్రమముగ యీ పదునారు భూముల
గుండ దాటివచ్చుచు, తుదకు “రంఘ” యను దేశమునకు
చేరిరనియు మరికొందరు పండితులు తలంచుచున్నారు. ఈ

దృష్టితో చూచినచో “సుగ్ధ” (సామర్ ఖండ్) మొదలు
 “హస్త — హిందు” (పంజాబు) వరకు గల పదునాల్గు
 భూములును ప్రాచీన పారశీకులు కాలక్రమమున తమమార్గ
 మందు దాటుచు వచ్చిన భూములై యుండవలెను. ఈ రెండు
 మతములలో నేది సత్యమైనదో మన మిప్పుడు నిర్ణయింప
 పరిసియున్నది. ఈనిర్ణయమంతయు “ఐర్యనవైజో”యొక్క
 స్థానమును సీరపరుచుట పై పూర్తిగ ఆధారపడియున్నది.
 కనుక, మన మిప్పుడి “ఐర్యనవైజో” యొక్క స్థలమును
 నిర్దేశింతుము.

ఐర్యనవైజోను వర్ణించు సందర్భమున “వెందిదాదు”
 గ్రంథమందు “ఐర్యనంవైజో వంఘుయావో దాయిత్యయో”
 యను వాక్యముగలదు. (వంఘుయావో = మంచి) దీనికి
 “డార్మెస్టర్” యను పండితుడు “మంచినదియైన దాయిత్య
 నది ప్రక్కనున్న ఐర్యనవైజో” — అని అర్థముచేసెను. ఈ
 “దాయిత్య” నదికే “వంగుహి” నదియను పేరుకూడ గలదని
 యీపండితుడు తలంచుచున్నాడు ఈ “వంగుహి” యను
 పేటివల పారశీక దేశమునకు తూర్పుకొననున్న యొకానొక
 నదికి చెందియుండుట తటస్థించెను. కనుక, దానిప్రక్కనున్న
 ఐర్యనవైజో యనుభూమికూడ పారశీక దేశమునకు తూర్పు.
 కొనయందే యుండితీరవలెనని, యీపండితునిమతము. కాని,
 దీనికి రెండు, మూడభ్యంతరములు గలవు. (౧) అసలు
 వాక్యములో నున్న “దాయిత్య” శబ్దమునకు “నది”
 = (River) అను అర్థముగూడ కాదో సందేహస్పదము.

ఈవిషయమై తక్కిన పండితులు భిన్నాభిప్రాయులై యున్నారు. (౨) ఒకవేళ, “దాయిత్య” యనగ ‘నది’యే యని యొప్పుకొన్నను, దీనికి “వంగుహి” యను యింకొక పేరేల వచ్చెనో డార్మెస్టటర్ గారు చెప్పలేదు. ఈ పదములు రెండును రెండుభిన్ననదులయొక్క పేర్లని యింకొక గ్రంథమందు చెప్పబడియున్నది. అదిగాక, వంగుహినదియొక్క పేరు అసలువాక్యములో మందునకైన లేనేలేదు. (3) ఒకవేళ, అసలువాక్యమందున్న “దాయిత్య” శబ్దమే “వంగుహి” నదిని దెలుపుచున్నదని యొప్పుకొన్నను పారశీక దేశమునకు తూర్పు కొసయందు ప్రవహింపుచు నిటీవల “వంగుహి” యను నామకరణ మొనర్పబడిన యీనదియొడ్డుననే ప్రాచీనమూల స్థానమగు “విర్యననైజో” గలదని వాదించుటసాహసము. ఏలయనగ, ప్రజలు క్రొత్తదేశములకు వలసబోయినప్పుడు తమప్రాతదేశములోనున్న ప్రాతపేర్ల నే యీక్రొత్తదేశమందలి క్రొత్తవస్తువులకు పెట్టుచుండుట ఆచారమైయున్నది. ఉదాహరణము:— ఇంగ్లాండునుండి కొందరు ప్రజలు మొట్టమొదట అమెరికాదేశమునకు వలసబోయినప్పుడు అచ్చటనున్న కొన్ని ప్రదేశములకు “ఇంగ్లాండు” అని నామకరణ మొనర్చిరి! అట్లయినచో, “ఇంగ్లాండు” అమెరికాఖండమందున్నదని చెప్పవలసినదేనా? అట్లే “వంగుహి” యను నది ప్రాచీన గాథలలోనున్న దివ్యజలవాహిని పుక్కిటిపురాణములలో (గాథలలో) నున్న యీ “వంగుహి” నామమునే, ఇటీవల

పాఠశాలకులు క్రొత్తగ పాఠశాల దేశమునకు వలసవచ్చినప్పుడు అచ్చట తూర్పుకొనను పారుచున్న యొకానొకనదికి పెట్టిరి. అంతమాత్రముచే అతిప్రాచీనమూలస్థాలమగు యీ “ఐర్యన వైజో” యను భూమి, ప్రాతపేరుతో క్రొత్తగ నామకరణ మొనర్పబడిన యీ తూర్పునదియొద్దననే యున్నదని చెప్పు వచ్చునా? అదిగాక, ఐర్యనవైజో లో “రంఘ” యను దివ్య నాహిని గలదని పార్శ్వగ్రంథము చెప్పుచున్నది. “రంఘ” యను ఒక నది పాఠశాలమునకు పశ్చిమకొనయందు పారు చున్నది. అట్లయినచో, “ఐర్యనవైజో”ను తీసికొనిపోయి పాఠశాల దేశమునకు పశ్చిమకొనయం దేలపెట్టకూడదు?

లోగడ వివరించిన పట్టిలో “రంఘ” యను భూమి చిట్టచివరిది. పాఠశాల దేశమునకు పశ్చిమకొనయందు పారు నొకానొక నదికి యిటీవల “రంఘ” యను పేరుండెను. కనుక, యీ పట్టిలోని “రంఘ” యను భూమికూడ పాఠశాల మునకు పశ్చిమకొనయందున్న మొసపొటేమియా యనియో, లేక కాస్పియన్ సముద్రమనియో డార్మెన్టర్ గారు తలంచు చున్నారు. ఈ రీతిగ పట్టిలో మొదటనున్న “ఐర్యనవైజో”ను తీసికొనిపోయి పాఠశాలమునకు తూర్పుకొనయందును, చివర నున్న “రంఘ” ను తీసికొనిపోయి పశ్చిమకొనయందును డార్మెన్టర్ గారు పెట్టుచున్నారు. “రంఘ” యనునది ప్రాచీన పాఠశాల గ్రంథములందు దివ్యజలవాహినిగనున్నది. ఇదియే పంజాబులోనున్న సింధునదియొక్క యుపనదియైన

“రసా” నదిగ ఋగ్వేదమందు పేర్కొనబడియున్నది. కనుక, యీ “రసా” నది భూమిమీద పారు నేరుగకూడ ఋగ్వేదమందు గలదు. దీనినిబట్టి, “రంఘు” యను భూమి పంజాబునకు దగ్గరగనుండి యుండవలెను. పూర్వోత్తర సందర్భములను బట్టి చూచినను యీ యూహయే యెక్కువ సమంజసమైనదిగ గన్పట్టుచున్నది. ఏలయనగ, పై పట్టీని పరిశీలించి చూచినచో యీ “రంఘు” యను ౧౬ - వ. భూమి, ౧౫-వది యగు “హస్త-హిందు” లేక పంజాబునకు ప్రక్కనేయున్నట్లు స్పష్టము గాగలదు. కనుక, “రంఘు” భూమిని తీసికొనిపోయి పారశీకమునకు పశ్చిమకొనయందుపార వేయుట సమంజసముకాదు. ఈవిధముగ, ప్రాచీననామములతో యిటీవల నామకరణ మొనర్పబడిన నదులపేర్లనుబట్టి డార్మెస్టటర్ పండితుడు “ఐర్యనవైజో” యొక్క స్థలనిర్దేశమును చేయబూనుట చాల తప్పుపద్ధతి. ప్రాచీనాద్యుల మూలస్థానము ఉత్తరభూములలో నుండజాలదను సాంప్రదాయకాగ్రహమును (Prejudice) మనస్సులందు పెట్టుకొని పనిచేయుటచే డార్మెస్టటర్ వంటి పండితులు తప్పుత్రోవల త్రొక్కవలసివచ్చెను. ఐర్యనవైజో యొక్క శీతోష్ణాది పరిస్థితులను మిక్కిలి విపులముగ, కండ్లకు గట్టినట్లు, వర్ణించుచున్న ప్రత్యక్షవాక్యములే అవైస్థిక గ్రంథమందుగన్పట్టుచుండగ, యీ పండితులు వానిని పుక్కిటిపురాణములని త్రోసివేసి, వానివంకనైనను చూడక, తమసాంప్రదాయకాగ్రహముచే యేవో వెర్రిమొర్రియూహలను మన

స్పృహనందు పెట్టుకొని తమ స్వకపోలకల్పితములగు వట్టియంచ నాలతో (Estimates) గాలిలో మేడలగట్ట యత్నించుటచే పీఠందరు తలకొక త్రోవలోపడి ప్రాచీనగ్రంథములలో యిప్పటివరకు పరంపరలుగ భద్రపరుపబడియున్న సత్యముగు నైతిహాసికాశములను కనిపెట్టలేక చీకటి పరువులు పెట్టు చున్నారు.

పాఠశీకులకు మూలస్థానమును, స్వర్గమును నైన ఐర్యనవైజో యను భూమి మొట్టమొదట సంతత వసంతసమ య సౌభాగ్యసంపదలతో తులదూగుచుండెననియు, తదుపరి కొంతకాలమునకు అంగ్రమైన్యడను రాక్షసుడు వచ్చి యీ సౌభాగ్యమునంతను నాశనమొనర్చి, అతి చలిబాధను, మంచు గడ్డలను కల్పించి ఆస్థలము మానవ నివాసమునకు నిరుప యోగముగ జేసెననియు వందిదాదు గ్రంథముయొక్క ప్రథ మాధ్యాయమందు స్పష్టముగ వర్ణించి యున్నారు. ఈ వర్ణన గల వాక్యమున కర్థముచెప్పుటలో పండితులు కొంతవరకు భిన్నాభిప్రాయులై యున్నను మొత్తము మీద పండితు లంద రీ క్రింది మూడంశములలో మాత్ర మేకీభవించియే యున్నారు.

(1) దేవుడు మొట్టమొదట “ఐర్యనవైజో” యను మంచిభూమిని సృజించెను. (2) కొంతకాలమైనపిమ్మట, అంగ్రమైన్యడను రాక్షసు డీభూమిలో అతిచలిని, మంచును గల్పించెను. (3) అంగ్రమైన్యని ప్రతిసృష్టివలన పదిమాస ముల శీతకాలమును, రెండు మాసముల వేసవియు కలిగెను.

అంగ్రమైన్యని ప్రతిస్పృష్టివలన ఐర్యనవైజోలోని పరిస్థితులు తలక్రిందై పదినెలల శీతకాలమును, రెండు నెలల వేసవియుగలిగెనని తెలియుచున్నది. కనుక, అంగ్రమైన్య డీయుపద్రవమును గలిగింపక పూర్వము అచ్చటి పరిస్థితు లెట్లు డెనో మనము గ్రహింపవచ్చును. సంవత్సరములో పదినెలలు అష్టాదశరమగు వేసవియు, రెండు నెలలుమాత్రమే శీతకాలమును నుండి యుండవలెను. అంగ్రమైన్యడు వచ్చి దీనిని తలక్రిందుచేయుటచే ఐర్యనవైజో యందిప్పుడు పదిమాసముల చలిబాధయు, రెండు నెలల వేసవియుగలిగెను. ఈవేసవిలోకూడ చెట్లు, చేమలు, నీరు, భూమి, సమస్తపదార్థములును చల్లగనే యుండెనని యీ వాక్యమందు గలదు. అనగ, యీ రెండు నెలల వేసవిలోకూడ చలియుండుటచే మనుష్యులు నివసించుటకు యోగ్యముగ లేకుండెను. ఇప్పుడు సంవత్సరము పొడవునను యీ రీతిగ చలియు, మంచు నుండు ప్రదేశము ధ్రువమండలముగాక మరి యేదేశము గలదు? ధ్రువప్రదేశమును స్పష్టముగ నూచించుచున్న యీ వర్ణనమును వదలివేసి పండితులు తమ స్వకపోలకల్పితములగు వట్టి యూహలలో చిక్కుకొని పరిభ్రమించుచుండుట చాల విచారకరమైన సంగతి.

మొట్టమొదట ఐర్యనవైజోలో నున్న మంచి శీతోష్ణ పరిస్థితులు కొంతకాలమున కెట్లు మారిపోయెనో అవైస్థిగ్రంథము చక్కగ వర్ణించియున్నది. ఈ వర్ణనమంతయు

పుక్కిటిపురాణమని పండితులు త్రోసివేసిరి. శీతోష్ణపరిస్థితులలో అస లిట్టి మార్పు జరుగుట కవకాశ మున్నదా యని పండితులు సంకోచించుచుండిరి. ఇట్టి మార్పు నిజముగ జరిగినదను నమ్మకము వారికి లేకపోవుటచేతనే స్వర్గతుల్యమగు ఐశ్వర్యవైజోను తీసికొనిపోయి యిప్పుడు మంచుతో బిగును కొనిపోయియున్న యా పాడుడ త్రరధ్రువమండలమం దెట్లు పెట్టుమనూ యని పండితులు సంశయించుచుండిరి. కాని, 30, 40, సంవత్సరములక్రింద చేయబడిన భూగర్భ భూనిక్షేప పరిశోధనలవలన ద్రువమండలమందలి శీతోష్ణ పరిస్థితులొకప్పుడు సుతత వసంతసమయముగ నుండెననియు తమపరి హిమప్రళయముచే ఆ మంచిపరిస్థితులన్నియు పూర్తిగ మారిపోయి యిప్పుడప్రదేశము మంచుగడ్డలతో పేరుకొని పోయెననియు సిద్ధాంతీకరింపబడియున్నది. ఈరీతిగ భూగర్భ శాస్త్రవేత్తలు నిన్నగాక మొన్న కనిపెట్టిన యంశమునే యెన్నియో వేలసంవత్సరములక్రిందట పారశీకులు తమ అవైస్థిక గ్రంథమందు స్థిరాక్షరములతో భద్రపరచి యున్నారు. ఇట్టియంశము అవైస్థిక గ్రంథమందు స్పష్టముగ వివరింపబడి యున్నను పండితులు తమ సాంప్రదాకాగ్రహముచే దానిని నమ్మలేదు. కాని, ఆధునికభౌతికశాస్త్రవేత్తలే యీయంశమునిప్పుడు యథాశాస్త్రీయముగ ఋజువుపరచి యుండుటచే పండితలోకమిప్పటికైనను తమసంకోచములను, అనుమానములను, సాంప్రదాయకాగ్రహములను దూరముగ

నుంచి, హిమప్రళయమునకు పూర్వమందు నందనవనము వలె సంతత వసంతసమయసౌభాగ్యసంపదలతో తులదూగుచుండిన ధ్రువమండలప్రాంతమే పారశీకులపూర్వజులకు ఐర్యనవైజోయను స్వర్గతుల్య నివాసస్థానముగ నుండెననియు, తదుపరి అంగ్రమైన్యూడొనర్చిన శీతలోపద్రవమువలన - అనగ, హిమప్రళయమువలన - ఆప్రదేశము నివాసయోగ్యముగామిచే వారచ్చటనుండి లేచివచ్చిరనియు తెలిసికొందురుగాక. అవైస్థిక గ్రంథ మొనర్చిన అంగ్రమైన్యూని శీతలోపద్రవ వర్ణనమును, యిప్పటి భూగర్భశాస్త్రవేత్తలు యధాశాస్త్రీయముగ గనుగొనిన హిమప్రళయ వర్ణనమును తూచినట్లు, ఒకే రీతిగ, సర్వవిధముల సరిపోవుచున్నది. కనుక, అవైస్థిక గ్రంథ వర్ణనమును మనము నమ్మకపోవుట కేవలము అవివేకమేగాని వేరొండులేదు. ఈ వర్ణనప్రకారము ఐర్యనవైజోయం దిప్పుడు సంవృరములో పదిమాసములు ఆతిచలియు, రెండుమాసములుమాత్రమే కొంచెము చలితోగూడిన వేసవియు నుండవలెను. ఇట్టి శీతోష్ణస్థితి యిప్పుడెచ్చటనున్నది?—ఉత్తర ధ్రువమండలమం దున్నది. కనుక, ఐర్యనవైజో కూడ ధ్రువమండలమందే యుండితీరవలెను. ఇందులకు సందేహ మెంతమాత్రమును లేదు. దీనిని ధ్రువపరుచుటకు మన మిదివరకు చర్చించియున్న వైదిక గ్రంథప్రమాణములే ప్రబలసాక్ష్యములుగ నున్నవి. హిమప్రళయమునకు పూర్వము ఉత్తరధ్రువమందు సంవత్సరములో పదిమాసములు అష్టాదశరమగు వేసవియు, రెండు మాసములు వెచ్చని

హేమంతమును — అనగ, మొత్తముపై సంతత వసంత
 సమయముగ — నుండెనని భూగర్భశాస్త్రవేత్తలు యథా
 శాస్త్రీయముగ నిర్ధారణచేసియున్నారు. అంగ్రమైన్యడు
 రాకపూర్వమీ “ ఐర్యన్ వైజో ” లో కూడ పదిమాసములు
 చక్కని వేసవియు, రెండుమాసములు శీతకాలము నుండి
 హయగనందనవలెను, స్వర్గతుల్యముగనుండెనని అవైస్థిక
 గ్రంథమువలన తెలియుచున్నది. దీనివలకూడ, సంతత
 వసంతసమయముగనున్న ధ్రువమండలమే పారశీకులకు ఐర్య
 న్ వైజో యను స్వర్గముగనుండెనని ఋజువగుచున్నది. ఉత్తర
 ధ్రువమండలమందు పదిమాసములు సూర్యరశ్మియు, రెండు
 మాసములు చలితోగూడిన దీర్ఘరాత్రియు గలదని మన
 మిదివరకే ఋజువుపరచియున్నాము. గవాం అయనం మొద
 లగు వార్షికసత్రములు పదిమాసములే జరిగెననియు, రోమన్
 సూర్యరములో పదిమాసములేయుండెననియుకూడ వివరించి
 యున్నాము. కనుక, ఐర్యన్ వైజోలోనున్న పదిమాసముల
 నేసవికూడ వైదిక గ్రంథములోనున్న “ మానుషాయుగా ”
 యను పదిమాసములతో సరిపోవుచున్నది. ఇక, తిష్ట్య-అపో
 షల యుద్ధకాలమువలనను, శవమున కంత్యక్రియ లొనర్ప
 కూడ శీతకాలములో, చీకటిలో, నెల, రెండు నెలలకై నను
 యిటిలోనే పెట్టుకొనియుండవలెనని చెప్పుటచేతను, ఐర్య
 న్ వైజోలోనుండిన దీర్ఘరాత్రిస్థిరపడుచున్నది. మన మొకసారి
 ఐర్యన్ వైజోను తీసికొనిపోయి ధ్రువమండలమందు పెట్టిన

పిమ్మట అచ్చట దీర్ఘరాత్రియుండితీరవలెను. అది యిప్పుడున్న పదినెలల శీతకాలమధ్యమందు వచ్చుచున్నది. కాని, అంగ్రమయిన్యునకు పూర్వమం దీర్ఘరాత్రి రెండు నెలల శీతకాలములోనే వచ్చియుండెను. ఇంతవరకు తేలిస సారాంశమేమనగ:— ఐర్యనవైజోయను పారశీకుల స్వర్గము ఉత్తర ధ్రువమండలమం దుండెను. అంగ్రమైన్యుడు రాక పూర్వము — అనగ, హిమప్రళయమునకు పూర్వము — అచ్చట సం॥ లో పదినెలలు ఆహ్లాదకరమైన సూర్యరశ్మితో గూడిన వేసవియు, రెండు నెలలు అతిచలిలేనిదీర్ఘరాత్రియు నుండెను. కాని, అంగ్రమైన్యు డొనర్చిన శీతలోపద్ర వమువలన అచ్చట సంవత్సరములో పదినెలలు అతి చలియు, దానిమధ్య దీర్ఘరాత్రియు, రెండు నెలలు చలితో కూడిన వేసవియు తటస్థించెను. ఈ దుర్భరపరిస్థితులే యిప్పటికిని ఉత్తరధ్రువమండలమం దున్నవి. ఇట్టి భూమి హిమప్రళయముచే నిరుపయోగముగ చేయబడుటచే, ఆర్యుల స్వర్గమును, ఐర్యనవైజోను, వదలివేసి దక్షిణాభిముఖులై వెండి దాదునందు వర్ణింపబడిన ౧౬ భూములగుండ దాటివచ్చుచు, తుదకు “రంఘు” యను భూమివరకు (పంజాబుదగ్గరవరకు) వచ్చియుండిరి.

ఐర్యనవైజోలో యేడుమాసముల వేసవియు, అయిదు మాసముల శీతకాలముండెనని యింకొక ప్రాచీనైతిహ్య మొకటి “బుందహిష్” గ్రంథమందు గలదు. ఈ వాక్యమే

వైన చచ్చించిన “వందిదాదు” వాక్యమునకు చేర్చబడియున్నది. ఈ యైతిహ్యముచే అంగ్రమైన్యునకు పూర్వమున్న శీతోష్ణస్థితి పేర్కొనబడి యున్నదనుట కెంతమాత్రమును సందేహములేదు. ఇంతవరకు అంగ్రమైన్యుని యుపద్రవమునకు పూర్వమందు ఐర్యనవైజోలో నున్న శీతోష్ణస్థితిని దెలియపరుచు వాక్యములు రెండు దొరకినవి.

- (౧) సంవత్సరములో పదినెలలు వేసవియు, ౨ నెలలు శీతకాలముండును. (అంగ్రమైన్యుని ప్రతిసృష్టిని తలక్రిందుచేసినచో యీ పరిస్థితి యేర్పడును.)
- (౨) సంవత్సరములో యేడునెలలు వేసవియు, ౧ నెలలు శీతకాలముండును. (“బుందహిష్” వాక్యము; వందిదాదు ప్రథమాధ్యాయమందు చేర్చబడిన వాక్యము.)

ఒక్క ప్రదేశమందే యీ రెండు విధములగు పరిస్థితు లెట్లుండునని పండితులు భ్రమపడిరి. ఇవి పరస్పర విరుద్ధములని వా రభిప్రాయపడిరి. కాని, ధ్రువమండలమందు అక్షాంశ భేదములనుబట్టి కొన్నిచోట్ల ౭ నెలల సూర్యరశ్మియు, మరికొన్నిచోట్ల ౧౦ నెలల సూర్యరశ్మియు నుండుట అసంభవము గాదని మన మిదివరకే ఋజువుపరచియున్నాము. కాన, దీనిలో వింత యేమియులేదు. ఋగ్వేదమందు సూర్యునకు యేడుకిరణములు గలవని యొకచోటను, పదికిరణములు గలవని ఇంకొకచోటను చెప్పినట్లే, అవైస్థికవాఙ్మయమందు కూడ ఐర్యనవైజోలో వేసవి యేడుమాసము లుండెనని యొక

చోటను, పదిమాసములుండెనని యింకొకచోటను చెప్పబడియున్నది. పరస్పరవిరుద్ధములుగ గన్నట్లు యీవాక్యములచే ధ్రువమండలమందు 2, ౧౦, మాసముల సూర్యరశ్మిగల భిన్నప్రదేశములు సూచింపబడుచున్నవి.

ఈరీతిగ 2, ౧౦ మాసముల సూర్యరశ్మిగల భిన్నప్రదేశములను సూచించుటకింకొక ప్రమాణముగలదు. సంవత్సరములో ౮ వ నెల మొదటి తిథినాడు శీతకాలము ప్రపంచములో ప్రవేశించునని బుండహిష్ గ్రంథము చెప్పుచున్నది. ఈవాక్యము శంబరాసుర యుద్ధప్రారంభమును దెలుపు శరత్తు ౮౦ వ తిథితో (పదిదినము లెచ్చుతక్కువగ) సరిపోవుచున్నది. ఈశీతకాలము ౧౨ వ నెల ఆఖరువరకు నుండునని కూడ చెప్పబడియున్నది. దీనివలన యేడునెలల సూర్యరశ్మి సూచింపబడుచున్నది. ఇంకొకవిశేషమేమనగ:- పదియవ నెల తొమ్మిదవతిథినాడు ఐర్యనవైజోలో శీతకాలము ప్రవేశించునని యీబుండహిష్ వాక్యమందేగలదు. అందువలన, ఆదినమందు ప్రతిచోటను మంటలువేయుదురని యీగ్రంథము చెప్పుచున్నది. శీతకాలప్రవేశమును సూచించుటకే యీమంటలు వేయబడుచున్నవి. దీనినిబట్టి ౯, లేక ౧౦ నెలల సూర్యరశ్మి సూచింపబడుచున్నది. ప్రాచీన రోమ సంవత్సరమందు పదిమాసములున్నట్లు, ప్రాచీనపాశ్చాత్య సంవత్సరమందుకూడ ౯ నెలల ౯ దినములేయుండి యుండవచ్చును. ఈ బుండహిష్ వాక్యమువలన ధ్రువమండలములో 2, ౧౦౦

మాసముల సూర్యరశ్మిగల భిన్నప్రదేశములు సూచింపబడుచున్నవనుట కెంతమాత్రమును సందేహములేదు. ఇంతవరకు జరిగిన చర్చచుట్టటి ఐర్యనవైజో యనుభూమి పారశీకమునకు ఖూర్పుకొనయందున్నదో, లేక ఉత్తరభూములలోనున్నదో - నిర్ణయమై పోయినది.

అంగ్రమైన్యని ప్రతిసృష్టివలన ౧౦ నెలల శీతకాలమును, రెండు నెలల వేసవియు వచ్చెనని వందిదాదుయొక్క ప్రథమాధ్యాయములో గలదు. దానిని మనము తలక్రిందు చేసి భగవంతుడు మొదటచేసిన సృష్టిప్రకారము ౧౦ నెలల వేసవియు, ౨ నెలల శీతకాలమునుండియుగడవలెనని యూహించితిమి. కాని, యిట్టియూహతో పనిలేకుండగనే, అంగ్రమైన్యకు రాకపూర్వమీ ఐర్యనవైజో యెంత మనోహరమగు స్వర్గముగనుండెనో వందిదాదుయొక్క ద్వితీయాధ్యాయమందే ప్రత్యక్షముగ వర్ణించియున్నారు. ఆప్రదేశము నందనవనము వలె సకలసౌభాగ్య సంపదలతో తులదూగుచుండెననియు, అందలిప్రజలు జరామరణనర్జితులై, బహుసంతానులై, సకలైశ్వర్య సంపన్నులై యుండిరనియు, వారందరికి “ఇమ” యను నాతడు రాజైతన ప్రజలను కన్నబిడ్డలవలె గాపాడుచు, న్యాయమార్గమున ప్రజాపరిపాలన మొనర్చుచుండెననియు యాద్వితీయాధ్యాయము విపులముగ వర్ణించుచున్నది. అంతయొకనాడు భగవంతు డీ “ఇమ” యను రాజును తనదేవసభకు రప్పించి, ముందుభూలోక స్వర్గమగు ఐర్యనవైజోపై

రానున్న హిమప్రళయమునుగూర్చి తెలియజెప్పి, యీయఘ
ద్రవమునుండి భూప్రజను రక్షించుటకై రాజగు 'తా' నొక
భవనమును (వర) నిర్మించవలసినదనియు, అందు సమస్త
జంతువులయొక్కయు, ఓషధులయొక్కయు బీజములను సంగ్ర
హించి యుంచవలసినదనియు హెచ్చరించెను. ఆ ప్రకారమే
“ ఇమ ” రాజు “ వర ” ను నిర్మించెను. ఈ “ వర ” యందు
“ సూర్యచంద్రనక్షత్రాదులు సంవత్సరమున కొకమారే యుద
యించునట. ఈ “ వర ” లో నున్నవారికి సంవత్సరమొకదిన
ముగ మాత్రమే గన్పించునట”! ఈ రెండును ఉత్తరధ్రువ లక్ష
ణములుగాక మరియేమి? దీనినిబట్టియైనను ఐర్యనవైజోను
ధ్రువమండలమందే యుంచవలెను. వందిదాదుగ్రంథమును
రచించిన పారశీకు లీ సృష్టిచమత్కారమును తమకండ్లార
చూచియుండకపోవచ్చును. కాని, వీరిపూర్వజు లెప్పుడో
యొకప్పు డీసృష్టిచమత్కారమును తమ కండ్లార చూచియే
యుండవలెను. వారిట్లు కండ్లారచూచిన యంశమే వంశ
పరంపరగ, వ్యాప్తమై యిప్పటివరకు వచ్చియుండవచ్చును.
ఇట్లుపారంపర్యముగ వచ్చినదానినే వందిదాదు గ్రంథకారులు
తమగ్రంథమందు స్థిరాక్షరములుగ భద్రపరచియుండవచ్చును.
ఈకారణములచే ఐర్యనవైజోను తీసికొనిపోయి పారశీకదేశ
మునకు తూర్పుకొనయందు పెట్టుటకువీలులేదు. అట్లయినచో
౧౦ నెలల శీతకాలమునుగాని, సంవత్సరమున కొనసారియే
సూర్యచంద్రాదు లుదయించుటనుగాని సమర్థించుట కెంత

మాత్రమును వీలుండదు. కేవలము ప్రాచీన గ్రంథములందున్న దివ్యజలహిమనుల పేర్లతో యిటీవల క్రొత్తగ నామకరణ మొనర్పబడిన నదుల పేర్లనుబట్టి ఐర్యనవైజోకు స్థలనిర్దేశమును చేయబూనుట చాలతప్పుపద్ధతి అట్లయినచో, ఇప్పుడార్యా వర్తమనబడుచున్న వింధ్యహిమాలయ మధ్యప్రదేశమే ఆర్యులకు మూలస్థానమని యేలచెప్పకూడదు? కనుక, కేవల విటీవల క్రొత్తగ పెట్టబడిన పేర్లనుబట్టియే స్థలనిర్దేశ మొనర్ప బూనుపద్ధతిని పూర్తిగ వదలివేయవలెను.

నందనవనమువలె నొప్పురుచుండిన ఐర్యనవైజో మీదికి హిమప్రళయ మెట్లురాబోవుచున్నదో భగవంతుడు. ఇమరాజునకు తెలియజెప్పుచున్నాడు. చక్కని తమ దేశము మంచుచే నెట్లు పాడైపోయినదో ఆర్యులు తమ కండ్లార చూచి నట్లే యీ ద్వితీయాధ్యాయమందు వర్ణింపబడియున్నది. ఈ వర్ణనమంతయు ఆధునిక భూగర్భశాస్త్రవేత్త యొకడు యథా శాస్త్రీయముగ జేసిన వర్ణనవలెనే యున్నది. ప్రంపచ మంతయు మంచుగడ్డలతో పేరు కొనిపోవునట. మహాన్నత గిరిశిఖరములుకూడ కనీసము మూరెడెత్తు మంచులో మునిగి పోవునట. ఈ వర్ణనమింత ప్రత్యక్షముగను, యథాశాస్త్రీయముగ నున్నప్పుడు దీనిని పుక్కిటిపురాణమని త్రోసివేయ జాలము. ఏప్రదేశమందైనను శీతోష్ణస్థితిలో నిట్టి విపరీతమైన మార్పులు గలుగుట అసంభవమని పండితులు గట్టిగ తలంచుటచే, యీ వర్ణనమంతయు పుక్కిటి పురాణమని త్రోసివేసిరి.

కాని, పూర్వ మొకప్పుడు ఉత్తరధ్రువమండలమందు సంతత
 వసంతసమయముగ నొప్పారుచున్న శీతోష్ణస్థితియుండెననియు,
 యీ స్థితి కనీసము రెండుసార్లు తటస్థించిన హిమప్రళయములచే
 పాడై పోయెననియు, గతించిన హిమప్రళయము క్రీస్తుకు పూర్వ
 ము షుమారు ౮ వేల సంవత్సరములకు పూర్వమందు తటస్థించె
 ననియు అమెరికను భూగర్భశాస్త్రవేత్తలు మొన్న మొన్ననే
 (30, ౪0 సంవత్సరములక్రిందట) నిర్ధారణచేసియున్నారు.
 ఈ హిమప్రళయమే అగ్రమైన్యుని శీతలోపద్రవముగను,
 భగవంతునిచే ముందురానున్నదని యిమరాజునకు చెప్పబడిన
 హిమప్రళయముగను అవైస్థిక గ్రంథములం దెన్నడో వర్ణింప
 బడియున్నది. కాన, యిది నిజమైన చారిత్రకాంశమేగాని
 పుక్కిటిపురాణము గాదని పండితు లిప్పటికైనను గ్రహింతురు
 గాక. మన ప్రాచీనగ్రంథములలోని వర్ణనము లెంత స్పష్ట
 ముగ నున్నను వానిని నమ్మకపోవుట మనవారి కిప్పు డాచార
 మైపోయినది. ఇట్టి యపనమ్మకమే లేకపోయినచో ఐర్యనవై
 జోను పండితు లిదివరకే ధ్రువమండలమందు పెట్టియుందురు.
 సందన వనమువలె నొప్పారుచున్న తమ జన్మభూమి యిట్లు
 నాశనమైపోవుటచే, ఆర్యు లాప్రదేశమును విడిచిపెట్టక తప్పి
 నదికాదు. ఆర్యులు స్వర్గతుల్యముగ నుండిన తమ జన్మస్థాన
 మును వదలిపెట్టుట కిదియే కారణము గాని, కొందరనుకొను
 నట్లు, “ చోటుచాలక ” గాదు; “ యేదోగుబులు ” చే గాదు;
 వట్టి గుబులుచే స్వర్గతుల్యముగ నుండిన తమ జన్మస్థానము

నవరైన వదలుదురా? ఇప్పటికి పదివేలసంవత్సరములక్రిందట
 తమదేశము మంచుచే పాడైపోవుటచే ఆర్యులదేశమును
 పదిలివేసి దక్షిణాభిముఖముగ పయనమై రావలసినవారైరి.
 వారిశ్లేలలేచివచ్చిరో - ఆకారణము - అవైస్థికగ్రంథములందు
 యెన్నడో లిఖితపూర్వకముగ భద్రపరుపబడియున్నది. ఈ
 పర్జనము సత్యమైనదేయని నిన్నగాక మొన్ననే మన భూగర్భ
 శాస్త్రవేత్తలు కనుగొనియున్నారు. ఆహా ! వీరుకనుగొనక
 పోయినచో అవైస్థికవర్ణనమంతయు పుక్కిటిపురాణమేయై
 పోయేడిదిగదా !

దీర్ఘరాత్రులు, దీర్ఘదివసములు, దీర్ఘఉష్ణస్థులు
 మొదలగు ధ్రువలక్షణములను దెలుపు నిదర్శనములు పెక్కు
 లువైదికవాఙ్మయమందు గానవచ్చుచున్నను ఆర్యులప్రదేశ
 ములలో నేకాలమందు నివసించిరో, యేకారణములచే
 ఆచ్చటనుండి లేచివచ్చిరో తెలియజెప్పు వాక్యమొక్కటి
 యైనను మనవేదవాఙ్మయమందు గానరాదు. ఈలోపమును
 పూర్తిచేయుటకై మనము భూగర్భశాస్త్రపరిశోధనల నాధా
 రముజేసికొంటిమి. ఇప్పుడునదా మంచుతో గడ్డకట్టుకొనిపోయి
 మానవనివాసమున కనుపయోగముగనున్న యీధ్రువమండ
 లమే, పూర్వమొకప్పుడు (పదివేలసంవత్సరములకుపైన)సంతత
 పసంతసమయసౌభాగ్య సంపదలతో తులదూగుచు మానవని
 వాసమునకత్యంతోపయుక్తముగ నుండెనని యీ శాస్త్రపరి
 శోధనలవలన ఋజువైనది. పదివేల సంవత్సరముల క్రిందటతట

స్థించినహిమప్రళయమునకు పూర్వమే ఆర్యు లాప్రదేశమందు
కాపుర ముండియుండవలెను. గాని తదుపరి యుండియుండ
జాలరు. యీ యాహాయే అవైస్థిక ప్రమాణమువలన ప్రత్య
క్షముగ ఋజువై నది. దీనినిబట్టి (౧) ఐర్యనవైజోలో మొట్ట
మొదట మంచి శీతోష్ణస్థితి యుండెను; కాని, కొంతకాలము
నకు అంగ్రహైన్యడు వచ్చి దానియందు పడినెలలు అతిచలిని,
౨ నెలలు వేసవిని గల్గించి మానవులు నివసించుటకు వీలు
లేకుండ పాడుచేసెను. (౨) ఐర్యనవైజోయందున్న “వర”లో
సూర్యచంద్రాదులు సంవత్సరమున కొకమార్చే యుదయితురు;
సంవత్సర మొక దినముగ నుండును. (౩) నందనవనముగ
నున్న యీ భూమి హిమప్రళయముచే మానవ నివాసమున
కనుపయోగమయ్యెను. ఈరీతిగ పూర్వకాలమందు నిజముగ
జరిగియున్న చరిత్రాంశములనే ఆర్యులు వంశపారంపర్యముగ
తమ మనస్సులందు జ్ఞాపకముంచుకొని, యీనాటివరకు
సంక్రమింపజేసిరి. కాని, యీ ప్రళయము నిజముగ జరిగి
యెన్నియో వేల సంవత్సరము లగుటచే, పరంపరాను
గతముగ వచ్చుచున్న యీయైతిహ్యముయొక్క నిజభావమును
మాత్రము ప్రజలు మరచిపోయి, దీనిని మొన్నటివరకు
పుక్కిటి పురాణముగనే తలంచుచుండిరి. కాని, మన అద్భుత
వశమున, ౧౦, ౬౦ సంవత్సరముల క్రిందటచేయబడిన భూ
గర్భశాస్త్రప్రతిశోధనల వలన యీపరంపరాను గతమైన యై
తిహ్యము సత్యమైన చరిత్రాంశమే యని స్థిరపడినది. ఈ విష

యమై యీశాస్త్రపరిశోధనలు లోకమునకు మహిమ
కారమొచ్చినవనుటలో సందేహములేదు. మనమతగ్రంథము
లలో పరంపరాను గతముగ భద్రపరుబడియున్న యైతిహ్య
ములయొక్క సత్యాసత్యముల నింత ఖండితముగ ఋజువుచేయ
గల ఆధునిక భౌతిక శాస్త్రపరిశోధన లింకను పెక్కులుగావింప
బడవలసియున్నవి. ఇంతవరకుచేసిన పరిశోధనలు బహుకొద్దిగ
మాత్రమున్నవి. ఇవిచాలవు.

మన మిప్పుడు ఐర్యనవైజోయొక్క స్థలనిర్దేశమును
పూర్తిగ చేసియున్నాము. కనుక, వందిదాదు గ్రంథము
యొక్క ప్రథమాధ్యాయములో వరుసగపేర్కొన బడిన
దేశములయొక్క భావార్థమేమో మన మిప్పుడు
సరళముగ నిర్ణయింపవచ్చును. ప్రాచీన మూలస్థానముగు
ఉత్తర ధ్రువమండలమునుండి ఆర్యులు దక్షిణాభి ముఖముగ
బయలుదేరి తమ మార్గమందు దాటుచు (పంజాబువరకు)
వచ్చిన భూములే యీ పదునారుభూములై యున్నవి. ఆర్యు
లీ దేశములగుండ వచ్చినారని “వందిదాదు” నందు ప్రత్యక్ష
ముగ చెప్పియుండనిమాట వాస్తవమే; చెప్పవలసిన అపుసర
మును లేదు. ఏలయనగ, ఐర్యనవైజో ఉత్తర ధ్రువమండల
మందున్నదనియు, అది మంచుచే పాడైపోయి, మానవనివాస
మున కనుపయోగమై పోయినదనియు చెప్పినప్పుడు ఆర్యు
లచ్చటినుండి లేచివచ్చిరని వేరుగ చెప్పవలెనా యేమి? అది
గాక, ఐర్యనవైజోయను భూమి హిమప్రళయముచే మానవ

నివాసమున కనుపయోగమయ్యెనని చెప్పిన వెంటనే యీ పదునారు భూములును క్రమముగ పేర్కొనబడుటచే యీ క్రమమున కేదియో అర్థముండితీరవలెనుగదా. అనగ, మొదట నున్న చోటులో నుండుట యసంభవము కాగనే వారచ్చట నుండి లేచి యీ పదునారు భూములగుండ క్రమముగ సంచార మొనర్చుచు వచ్చిరిని స్పష్టమగుచున్నది. కనుక, యిది నిజమగు చరిత్రాంశమే గాని పుక్కిటి పురాణముగాదు.

పూర్వము నందనవనమువలెనున్న యీ ధ్రువమండలమునందలి “ఐర్యనవైజో” యను భూమినే కొంతకాలమునకు పారశీకులు “స్వర్గ” మని చెప్పుకొనుచు వచ్చిరి. దీనినే మన పురాణములలో “మేరుపర్వతము”గ వర్ణించిరి. ఇది దేవతలకు నివాసస్థానము — అనగ స్వర్గము.

ఆర్యుల మూలస్థాన మిట్లు మంచుచే పాడైపోయిన చరిత్రాంశమే భారతీయగ్రంథములలోకూడ గలదు. శతపథ బ్రాహ్మణము, మహాభారతము, మత్స్య, భాగవతాదిపురాణములు మొదలుగా గల గ్రంథములలో యీ యంశమే వివరింపబడియున్నది. శత.బ్రా. I, 8, 1, 1-10-లోని వర్ణనము వీని యన్నిటిలో బహు పురాతనమైనది. మనువు ప్రత్యక్ష నాడులకై తెచ్చిన నీటిలో యొక చేప కనుబడెను. “నన్ను నీవిప్పుడు రక్షించినచో ముందురానున్న గొప్పవరద (భౌఘ!) నుండి నిన్ను కాపాడుదును, యీ వరద సమస్తజంతుకోటిని తుడిచివేయునున్నది. (నిర్వౌధా)” అని ఆ చేప మనువుతో.

చెప్పెను. మను వా చేపను మొదట కమండలములో
 మంచెను; అది పెరిగినకొలది దానిని బావిలోను, నదిలోను,
 తుదకు సముద్రములోను వేసి కాపాడెను. అంతట ఆ చేప
 ఫలాని సంవత్సరములో (యే సంవత్సరమో తెలియదు) వరద
 రానున్నది; కనుక నీవిప్పు డొక నావను (నావం) కట్టి
 దానిలో భద్రముగ నుండుమని చెప్పెను. మను వా ప్రకా
 రమే చేసి ఓడలో సిద్ధముగ నుండెను. నావయొక్క
 పాళమును ఆచేపకొమ్మునకుకట్టి మనువు “యాఉత్తరపర్వ
 తముమీదుగ” — ఏతం ఉత్తరం గిరిం — పోవును. ఈపర్వతమే
 హిమవత్పర్వతమని వ్యాఖ్యాతలు వ్రాసియున్నారు. నావయొక్క
 పాళమును ఆపర్వతముపై నున్న చెట్టునకు కట్టవలసినదని చేప
 చెప్పెను. మనువాప్రకారమేచేయగ వరదతోపాటు నావ
 కూడక్రమముగ క్రిందికిదిగెను. అందుచేతనే యీపర్వత
 మునకు “మనోర్ అవసర్పణం” — మనువు దిగినచోటు — అని
 పేరువచ్చెనట. ఈవరదవలన జనులందరునశించిరి; మను
 వొక్కడే మిగిలెను. మను వంతట “పాకయజ్ఞ” మొనర్పగ
 ఆసీతీనుండి సంవత్సరములో “ఇడా” యను స్త్రీవచ్చెను.
 ఈస్త్రీవలన మనువు సంతానమును (ప్రజాతః) బడసెను. ఈ
 కథయే అధ. వే. XIX, 39, 7, 8-లోకూడగలదు. అచ్చట
 గిరిఖరముపేరు “నావ-ప్రభంశనమ్” అనియున్నది. మహా
 భారతకథలో “నాబంధనమ్” అనియున్నది. మనువు తపస్సు
 చేసినచోటు మలయ (మలబారు) అని మత్స్యపురాణము

చెప్పుచున్నది. ద్రవిడదేశపురాజగు సత్యవ్రతుడే మనువునకు బదులుగ భాగవతపురాణమునందు పేర్కొనబడియున్నాడు. వీనియన్నిటిలో శతపథబ్రాహ్మణవర్ణనమే బహుపురాతనమైనది. ఇది క్రీ. పూ. ౨గిం సంవత్సరములకుపూర్వమే వ్రాయబడిన దనిపండితులు నిర్ణయించిరి. కనుక యిదియే మనకిప్పుడు ముఖ్యమైనది. మనువునకును చేపకును మొట్టమొదట సంభాషణ మెచ్చటజరిగెనో తెలియదు. మనువు నావనెచ్చట యెక్కెనో తెలియదు. శతపథబ్రాహ్మణమందు నీటివరద వర్ణింపబడినదే గాని, అనైస్థిక్ గ్రంథములోవలె మంచుగడ్డల సంగతి లేనేలేదు. అయినను, యీ రెండువర్ణనలును ఒకే యుపద్రవమును దెల్పుచున్నవని చెప్పవచ్చును. “ప్రాలేయ” యనగ “మంచు” అని యిటీవలి సంస్కృత వాఙ్మయమందుగలదు. ఈ “ప్రాలేయ” శబ్దము “ప్రళయ” (వరద) శబ్దము నుండియే యుత్పన్నమైనదని పాణిన్యాచార్యులవారు చెప్పుచున్నారు. కనుక, యీ వరదకును మంచునకును సంబంధమున్నట్లు మన ప్రాచీనులకు తెలియకపోలేదు. కాని, యీ సంగతిని ఆధునికు లంతగ గుర్తింపరైరి. హిమప్రళయము తటస్థించినప్పుడెల్ల మంచులో మునిగిపోయిన ప్రదేశములనుండి పెద్ద నీటివరదలు బయలుదేరి అన్నివైపులకు విరివిగ ప్రవహించునట. ఇట్లు అపారముగ బయల్పడలి అన్నివైపులకు ప్రవహించుచున్న నీటివెల్లువలవెంట అపరిమితమైన బురదయు, యిసుకయు కొట్టుకొని వచ్చునట. ఈ యంశములను భౌగర్భ శాస్త్రవేత్తలే చెప్పుచున్నారు. కనుక,


శతపథబ్రాహ్మణములో చెప్పబడిన వరద (ఔఘః) కూడ హిమప్రళయము క్రింద పడిపోయిన ప్రదేశము నుండి యిట్లుకొట్టుకొనివచ్చుచున్న యొకానొక నీటివెల్లువ యైయుండవచ్చును. బహుశః, మనువుకూడ యీనీటి వెల్లువ పైట, నావలోయెక్కి, యీ చేపవెంబడి, హిమవత్సర్వత పార్శ్వమునకు కొట్టుకొనివచ్చియుండవచ్చును. కనుక, శతపథ బ్రాహ్మణవర్ణనము కేవలమొక్క నీటివరదనే సూచించుచున్నదని చెప్పటకు వీలులేదు. భూగర్భశాస్త్రమును బట్టి చూడగ యీ కథ హిమప్రళయమునుకూడ సూచించుచున్నదనియే చెప్పితిరవలెను. కావున, అవైస్థిక గ్రంథములోని హిమప్రళయమును, శతపథబ్రాహ్మణములోని జలప్రళయమును ఒక్కటే చరిత్రాంశమును దెలుపుచున్నవి. వీనిరెంటికిని మూలమొక్కటే ఈరెంటికిని యింకొక పోలికకూడ కలదు. ఈజలప్రళయములో రక్షింపబడిన మనువు వివస్వతుని కుమారుడు; హిమప్రళయములో రక్షింపబడిన “ ఇమ ” యను నాతడు “ వివంఘటు ” ని కుమారుడు.

పదవేల సంవత్సరముల క్రిందట యీభూగోళముపై జరిగిన మహాప్రాకృతిక విపర్యయ మిరీతిగ ప్రాచీనార్య సంతతులచే వాఙ్మయరూపముగ భద్రపరుపబడి యున్నది. నైదిక, అవైస్థికవర్ణనముల రెంటిలో అవైస్థికవర్ణనమే మిక్కిలి పురాతనమును, యెక్కువ విపులముననై యున్నది. భూగర్భ శాస్త్రపరిశోధనలుకూడ అవైస్థికవర్ణనముతోడనే — ప్రతి చిన్నవివరమునందును — తూచినట్లు, సర్వవిధముల, సరిపోవు

చున్నవి. శబ్దశాస్త్రపరిశోధనలను బట్టికూడ శతపథబ్రాహ్మణమున కంటె వెందిదాదుగ్రంథమే యెక్కువ పురాతనమైనదని హేగుపండితుడు కనుగొని యున్నాడు.

ఆర్యు లొకప్పుడు ఉత్తరభూములలో నివసించియున్నారని దెలుపు వాక్యములు కొన్నిగలవు. వానిలో రెంటి, మూటినిమాత్ర మిచ్చట పేర్కొందుము. “శతం హిమం” అను పదము ఋగ్వేదమందు పలుతావులలో గలదు. (I, 64, 14; II, 33, 2; V, 54, 15; VI, 48, 8; Etc. ...) “శరదశ్శతం” అను పదముకూడ ఋగ్వేదమందు గానవచ్చుచున్నను, యీ “శతం హిమం” అను పదముచే ఆర్యు లప్పటి కింకను తమ యుత్తరమండల నివాసమును పూర్తిగ మరచిపోలేదని తెలియుచున్నది. ఐ. బ్రా. VIII, 14-లో హిమవంతమున కావలనున్న “ఉత్తరకురు”భూములు పేర్కొనబడి యున్నవి. ఈ యుత్తరకురుభూములను మానవమాత్రు లెవరును జయింపజాలరనియు, యిచ్చట దేవతలు నివసింతురనియు, ఐ. బ్రా. VIII, 23 చెప్పుచున్నది. అనగ, యీ బ్రాహ్మణమునాటికే యీయుత్తర కురుభూములు దేవతానివాస స్థానములుగ పరిగణింపబడజొచ్చెనని తెలియుచున్నది. సత్యములొనర్చిన పురుషులీయుత్తర కురుభూములలో నివసింతురని రామాయణము (IV, 43, 38) చెప్పుచున్నది. “అర్జునా! ఇవిగో!- యివియే ఉత్తరకురుభూములు; వీని నెవరును జయింప సాహసింపరు”-అని మహాభారతము (సభా: 28. అ) చెప్పుచున్నది. “టాల్మీ” యను గ్రీకుపండితుడుకూడ “ఒల్తొరోకొర”

అనుభూమియు, పర్వతమును, ప్రజలును, గలరని చెప్పుచున్నాడు. “పత్యాస్వస్తి”కి (అనగ, వాద్దేవికి) ఉత్తరమండలములు (ఉదీచీమ్దిశం) తెలియునని కాపీతకీబ్రాహ్మణము (VII, 6) చెప్పుచున్నది. ఈవాక్యములనుబట్టి ఆర్యులొకప్పుడు ఉత్తరభూములలో నివసించియున్నట్లు తెలియుచున్నదని “మ్యూయిరు” పండితుడు తలంచుచున్నాడు. కాని, యీవాక్యములంత స్పష్టముగ లేవు. వీనివలన ధ్రువమండలము సూచింపబడుటలేదు. అయినను, తదితరప్రమాణములచే యిదివరకే ఋజువైన ఉత్తరధ్రువ నివాసమును మరింత యెక్కువగ తెలుపుటకుమాత్ర మీ వాక్యములు తోడ్పడుచున్నవని చెప్పవచ్చును. మన సిద్ధాంతమును ఋజువు చేయుటకు మన మిదివరకు చర్చించియున్న వైదిక, అవైస్థిక ప్రమాణములే ప్రబలాధారములుగ నున్నవి. వీనివలన ఆర్యులొకప్పుడు ఉత్తరధ్రువమండలమం దుండిరనియు, తదుపరి హిమప్రళయముచే ఆమండలము పాడైపోగా వారచ్చట నుండి లేచి దక్షిణాభిముఖముగ పయనమై మధ్య అనేక భూములను దాటుచు, కొంతకాలము ఆక్ససు, సింధు, కుభా, రసా, నదీప్రాంతములలో నివసించుచు, తుదకు మరల అనేక శాఖలుగ చీలిపోయి కొందరు హిందూదేశము లోనికిని, మరికొందరు పారశీకదేశములోనికిని పోయిరనియు, తెలియుచున్నది.



వైదిక నిలయము

పండ్రెండవ అధ్యాయము.

తత్తుల్య గాథలు.

(Comparative Mythology)

ఆర్యుల ఉత్తరధ్రువనివాసమును ఋజువు చేయుటకు మనమింతవరకు భారతీయులయొక్కయు పారశీకులయొక్కయు ప్రాచీన గ్రంథములనుండి ప్రమాణములనెత్తి చూపియున్నాము. మన సిద్ధాంతము సత్యమేయైనచో ధ్రువనివాసమును దెల్పు నిదర్శనములు గ్రీకు, రోమన్, కెల్టిక్, ట్యూటానిక్, స్లవోనికాది తదితర ఆర్యశాఖలవారి ప్రాచీనగ్రంథములందును గాథలయందును కూడ యుండియుండవలెనుగద. ఈవిషయమై “రీసు” పండితుడు చాల శ్రమజేసి ఆ గాథల నన్నిటిని విపులముగ పరిశీలించిచూచి, వానివలన ఉత్తరధ్రువనివాసమే సూచింపబడవచ్చునని చెప్పియున్నాడు. కనుక, ఆ గాథలనన్నిటిని మనమిప్పు డిచ్చట మరల సూక్ష్మముగ పరిశీలింపవలసిన యావశ్యకతలేదు. “రీసు” గారిదివరకే చేసియున్న కృషివలన

మనపనిచాల తేలికయైనది. కనుక, యీవిషయమై మనము వారి కనేకవందనము లొనర్పవలసియున్నది. 'రీసు' గా రొనర్చిన పరిశ్రమనాధారముజేసికొని నేనిచ్చటకొన్ని ముఖ్యాంశములను మాత్రము క్లుప్తముగ పేర్కొందును.

ధ్రువమండలమందలి ప్రాచీన సంవత్సరమును గూర్చిన చిహ్నము లేమైన తదితర ఆర్యజాతుల గ్రంథములలో కలవేమో ముందు విచారితము. ఋగ్వేదమందు ఉషస్సు బహువచనములో ప్రయోగింపబడియున్నది. ముప్పదిమంది యుషాకన్యలు ఒక ఆవరణములోనే చీలిపోకుండ కలిసియుండి, ఒక్క మనస్సుతోనే, గిరగిర తిరుగుచుందురని ఋగ్వేదము వర్ణించెను. "లెట్టు" జాతివారి ప్రాచీనగ్రంథములందుకూడ ఉషస్సు "దివో-దుక్తే" - (ఋగ్వేదము:- దివో-దుహితా) అనగ, "దివముయొక్క కూతురు"గ నే వర్ణింపబడియున్నది. సుందరులగు యిట్టి "దివో దుహితలు" చాలమంది గలరని "లెట్టు"కవులు వర్ణించియున్నారు. గ్రీకుగాథలందు "హేరకిల్సు" యొక్క భార్యలు పెక్కుమందిగలరు. "వీరు ఉషస్సునకంటె భిన్నమైనవారని చెప్పుటకు వీలులేద"ని మాక్సిముల్లరుగారే చెప్పియున్నారు. ఈ కథయే "కెల్టిక్" గాథలందు గలదు. సూర్యుని భార్యకు చాలపేర్లుగలవట. స్త్రీరూపములుగ వర్ణింపబడిన బహు సంఖ్యావాచకములగు నీయుషస్సులన్నియు సంవత్సరములో 3౬౦ దినములలో ప్రతిదినమును కన్నడు ఉషస్సులు గావనియు, ఉత్తరధ్రువమందు నుమారు నెలదిన

ములవరకుండు దీర్ఘ యఖండ ఉపసేయి విధముగ వర్ణింపబడియున్నదనియు మన మిదివరకే ఋజువుపరచి యున్నాము. ఉపసేయి “దివో-దుహిత”గను, బహువచనముగను ఋగ్వేద మందేగాక తెట్టుగాథలలో కూడ ఒకేవిధముగ వర్ణింపబడి యుండుటచే, యిది తప్పక ధ్రువమండలమందలి దీర్ఘ యఖండ యుపసేయి యై యుండవలెను. కెల్లిక్, గ్రీకు గాథలకు కూడ నిదియే తాత్పర్యము.

‘గవాం ఆయనం’యొక్క అవధిని గూర్చియు, డశ గ్వాల చరిత్రనుగూర్చియు చర్చించుసందర్భమున ప్రాచీన రోమన్ సంవత్సరములో పదిమాసములే యుండెననియు, “న్యూమా”యను నాతడువచ్చి తదుపరి రెండు నెలలను క్రొత్తగకలిపెననియు వివరించియుంటిమి. ప్రాచీనసంవత్సరములో ౧౨ నెలలే యుండియున్నచో ౫ వ నెల మొదలు ౧౦ వ నెలవరకునున్న సంఖ్యావాచకనామము లొక్కసారి ఆకస్మికముక, ౧౦ వ నెలతోడనే నిలిచిపోజాలవు. “క్వింటిలిస్” (అయిదవ నెల) మొదలు “డిశంబరు” (పదవ నెల) వరకునున్న రోమన్ నెలలయొక్క సంఖ్యావాచకనామములను బట్టి మనమింకొక విశేషాంశమును గ్రహింపవచ్చును. మొట్టమొదట ఆర్యులందరుకలిసి ఉత్తర ధ్రువమండలమందున్న పూర్వ నెలలకు వానిక్రమమునుబట్టి - మొదటి నెల, రెండవ నెల, మూడవ నెల,..... అను సంఖ్యావాచకనామములే యుండెను. గాని వానికి ప్రత్యేకమైన పేర్లు వేరుగ లేకుండెను.

కాని, ఆర్యులందరును భిన్నశాఖలుగ చీలిపోయిన తరువాత యీ సంఖ్యావాచకనామములకు బదులుగ యెవరి యిష్టము చొప్పున వారు తమతమ నెలలకు క్రొత్తపేర్లను పెట్టుకొనిరి. అందుచేతనే, యిప్పు డన్ని భాషలలోను నెలలపేర్లు ఒకేమాదిరిగ లేక భిన్నములుగ నున్నవి. ప్రాచీన రోమన్ సంవత్సరము యొక్క పది నెలల యవధినిబట్టి పది నెలల సూర్యరశ్మిగల ధ్రువప్రాంతము సూచింపబడుచున్నదనుటలో సందేహములేదు.

కెల్టిక్, ట్యూటానిక్, గ్రీకుజాతుల ప్రాచీన సంవత్సరమునుగూర్చిన వర్ణన లంతస్పష్టముగ లేవు. కెల్టుసంవత్సరమునుగూర్చి కొంచము తెలిసికొందము. సంవత్సరములోనున్న ఉష్ణోగ్రతనుబట్టియు, శీతోగ్రతనుబట్టియు వారిసంవత్సరము రెండు సమభాగములుగ విభజింపబడినట్లుగాన్పించుచున్నది. సూర్యరశ్మికంటె చీకటియు, పగటికంటె రాత్రియు వారి కెక్కువ ప్రధానములుగ గన్పట్టుచున్నవి. నవంబరు మొదటి తేదీనాడు వారికి శీతకాలము ప్రవేశించును; చీకటియు వచ్చును. ఇదియే వారికి ప్రాతసంవత్సరములో చివరిదినము. ప్రాతసంవత్సరము చనిపోయినదని సూచించుట కనేక పండుగలు, జాతరలు జరుగును. ఇదియే పిశాచములు గన్పడుటకు తగిన సమయము. సూర్యదేవు డీదినమందే చలియు, చీకటియు నను రాక్షసులకు (లేక పిశాచములకు) లొంగిపోయెనని చెప్పుటకై వారనేకజాతరలను జరుపుదురు. అంధకారము

నల్లని పందిరూపమునుధరించి, తోకగాని చెవులుగాని లేక
మహాభయంకరముగ ప్రపంచమందు విచ్చలవిడిగ సంచరించు
నట. ఈవిధముగ వారినూతనసంవత్సరము చలితోడను, చీకటి
తోడను ప్రారంభమగును. ఇదేరీతిగ, సూర్యుడతి తేజోవంశ
ముగనున్న వేసవిమధ్యమును దెల్పుటకుకూడ కెల్లుజాతివారు
ఆగష్టు మొదటి తేదీన “లమ్మ” సంతలను “లగ్నసద్” పండు
గలను జరుపుదురు. సూర్యుడతితీక్షణములగు తనకిరణములచే
శీతలమును, అంధకారమును భేదించి, సస్యములకు ఉత్తేజమును
గలిగించును. కావున పంటలుకూడ, ఆకాలమందే చక్కగపండి
సిద్ధముగనుండును. అందుచే “లగ్నసద్” పండుగలును, “లమ్మ”
సంతలును విరివిగ మహానైభముగ జరుగును. ఇదియే
పెండ్లిండ్లు జరుగుటకు మిక్కిలి అనుకూలమైన శుభాదయ
కాలము. ఆగష్టు మొదటితేదీ వేసవిమధ్యమైనచో మేనెల
మొదటితేదీనాడే సూర్యభగవాను డుదయింపవలెను. అందు
చేతనే మేనెల మొదటితేదీన యొకపండుగ జరుగును. దాని
కర్థమేమనగ:— శీతకాలము ప్రవేశింపగానే అంధకార రాక్ష
సుడు వచ్చి తనవద్దనుండి లాగికొనిపోయిన స్త్రీని సూర్యుడు
తిరిగి యీ దినమందతనివద్దనుండి మరల లాగుకొని వచ్చునట.
ఇట్టి కథయే యింకొకటికలదు. “పూటో” యనునతడు “పర్జి
ఫోను” కన్యనైత్తుకొనిపోయి తనవద్ద ఆరుమాసములే యుంచు
కొనగలిగెనట. తన కుమార్తెయైన యీపర్జిఫోనుకన్య తనవద్ద
నున్న ఆరుమాసములును భూదేవి సంతోషముగ నుండునట.

కాని, యీకన్య భూమిక్రిందనున్న చీకటిలోకమునకు పోయి.
నప్పుడు భూదేవిదుఃఖించునట. దీనినిబట్టి కెల్లిక్ సంవత్సర
ములో నవంబరు మొదలు యేప్రియల్ నెలాఖరువరకు చలితో
సూడినదీర్ఘరాత్రియు, మే నెల మొదలు అక్టోబరు నెలాఖరు
వరకు సూర్యరశ్మితోకూడిన దీర్ఘదివసమును నుండునని
తత్పర్యము. ఇంకొకవివేష మేమనగ, అంధకార రాక్షసుల
కును జ్యోతిర్దేవతలకును జరిగిన యుద్ధము నవంబరు
మొదటితేదీన జరిగెనని స్పష్టముగ గలదు. ఈ యంశము
శంబరాసుర యుద్ధకాల నిర్ణయమొనర్చు శరుత్తు రం వ తిథిని
పోలియున్నది. నార్యేజాతివారి సంవత్సరముకూడ యిదేరీతిగ
నున్నది. అక్టోబరు ౧౧, ౧౨ తేదీలమధ్య వచ్చు శనివారము.
నాడు నార్యేజాతివా రొకపండుగ జేయుదురు. ఇది ప్రాచీన
కాలమందలి నూతన సంవత్సరాదిని సూచింపుచున్నదని పండి
తుల యభిప్రాయము. “కెల్టు” వారి సంవత్సరమునకంటె
“నార్యే” వారి సంవత్సరములో కొద్దిదినములు తక్కువగ
నున్నవి. నార్యేదేశములో చలి కొంచెము ముందుగవచ్చుటచే
వారి సంవత్సరముకూడ కొంచెము ముందుగ ప్రారంభమయ్యె
నని రీసుగారు తలంచుచున్నారు.

గ్రీకుజాతివారి ప్రాచీనసంవత్సరముకూడ అక్టోబరు నెల
చివర తేదీనాడే ప్రారంభమయ్యెను. నూతన సంవత్సరాదిని,
ప్రాతసంవత్సరాంతమును, దెలుపుట కానాడు పండుగలు
జరుగును. వేసవి మధ్యమును దెలుపుటకు “లగ్నసద్” వంటి.

పండుగలు జరుగును. సూర్యోదయమును దెలుపుటకు మే నెలలో కెల్లిక్ పండుగలవంటి పండుగలే జరుగును. ఈ ప్రాళికలనుబట్టి చూడగ, కెల్టజాతివారి ప్రాచీనసంవత్సరమువలెనే గ్రీకుజాతివారి ప్రాచీనసంవత్సరముకూడ ధ్రువనివాసమునే దెల్పుచున్నది. దీనినిబట్టి ఐరోపాఖండవాసుల పూర్వజులకు ౬ మాసముల పగటినిగూర్చియు ౬ మాసముల రాత్రిని గూర్చియు తెలియునని యంతవరకు ఋజువగుచున్నది. భాషాపరిశోధకులుకూడ యీ విధముగనే సారాంశమును తేల్చుచున్నారు.

అదిగాక, ధ్రువమండలమందు కొన్నిప్రదేశములలో 2 మాసములును, మరి కొన్నిప్రదేశములలో ౮, ౯, ౧౦ మాసములును సూర్యరశ్మి యుండుటచే వారికి ౧౨ మాసములతో కూడిన సంవత్సరసంజ్ఞ యుండుట కంత అవకాశము లేదు. కనుక వారి సంవత్సరము “ఇన్నిమాసముల వేసవియు + ఇన్నిమాసముల శీతకాలము”నని మాత్రమే యుండును. లేదా, “ఇన్ని నెలల సూర్యరశ్మియు + ఇన్ని నెలల చీకటియు”నని యైన యుండును. దీనికి ఉదాహరణము:— సంవత్సరము నంతను పూర్తిగ తెలుపుటకు “మానుషాయుగా + క్షుప” అను పదము ఋగ్వేదమందు ప్రయోగింపబడియున్నది. ధ్రువమండలమందలి ఆయాప్రదేశములలో నున్న శీతోష్ణములును, అంధకారప్రకాశములును ఒకేపరిమితి గలవి గాకపోవుటచే వారి సంవత్సరములుకూడ ఒకేరీతిగ నుండక పలురీతులుగ

నుండును. అందుచేతనే ఆర్యభాష లన్నిటిలో సంవత్సరమున
కాకే పేరుండక వేర్వేరు పేర్లుండుట తటస్థించెను.

నవగ్వదశగ్వల పేర్లలోనున్న సంఖ్యలు వారివారి
యజ్ఞకాలపరిమితులను దెలుపుచున్నవని యిదివరకే ఋజువు
పరిచితిమి. కెల్లుజాతివారిలో కూడ నొక కథ గలదు.
తొమ్మిది నుందరరూపములు గల కన్య యొకతె గల
దట. తన శత్రువు పడమరవైపునుండి తనమీదికి వచ్చుచున్నా
డని వినగానే సూర్యుడు ఆతని నెదిరించుటకై ఆవైపునకు
వయనమయ్యెనట. కాని, మధ్యలో ఆకస్మికముగ సూర్యు
డొకా నొక సంకేతస్థానమునకుపోయి యీ నవరూపిణియగు
కన్యను కలుసుకొనెనట. అచ్చట యీకన్యసూర్యునకు వేడి
నీట అభ్యంజనస్నానముగావించి, మంచిభోజనముపెట్టి, రేపు
రానున్న యుద్ధమునకు ప్రోత్సాహకరముగ నుండునట్లు
తయారుచేసెనట. ఈకథ అంధకారరాక్షసులతో పోరాడ
బోవుచున్న యింద్రునకు సోమరసమునిచ్చి ప్రోత్సహించిన
నగ్వలచరిత్రను పోలియున్నది. కనుక, “నవరూపిణి” యగు
“కెల్లిక్” కన్యయు, ఋగ్వేదమందుపేర్కొన బడిన “నవ
గ్వలును” — ఒకేభావమును సూచించుచున్నారు. “ధార్”
అను నార్యే దేవత ప్రపంచమునుచుట్టియున్న ఘోరాహిని
సంహరించి, తొమ్మిది అడుగులునడచి, అంతట ఆపాము విష
ముచే చనిపోవునట. ఈ కథకూడ తొమ్మిదిమాసముల సూర్య
రశ్మితోడను, 3 మాసముల దీర్ఘరాత్రితోడను నొప్పా.

రుచున్న ధ్రువమండల ప్రాంతమునే సూచించుచున్నది. అవైస్థిక గ్రంథమం దింకొక కథగలదు. “విప్రనవాజా” యనునాతడు పక్షిరూపముగ పై కెగుర వేయబడును. అతడు మూడఁపాచారాత్రములు ఆకాశమందు తిరుగాడుచున్నను తనయింటికి రా లేకపోయెను. మూడురాత్రులైన తరువాత ఉషస్సు కనుబడగనే అతడు “అర్ద్విసూర అనాహిత”ను ప్రార్థించెను. అంతట “అర్ద్విసూర అనాహిత” వచ్చి అతనిని సురక్షితముగ యింటికి చేర్చెను. ఈ అవైస్థిక కథలోనున్న “విప్రనవాజా” ఋగ్వేదమందున్న “విప్రనవగ్వ”యే యై యుండ వచ్చును. ఋ VI, 22, 2 లో నవగ్వలతోపాటు యేగ్గురు “విప్రులు” కూడ పేర్కొనబడియున్నారు. మరియు ఋ V, 74, 4లో “విప్ర-వాహసా”యనబడిన అశ్వినులు దూరదేశమందు మూడఁపాచారాత్రములు నివసించిరట. కనుక, దశ మాసిక యజ్ఞానంతర మింద్రునకు తోడ్పడబోయిన నవగ్వలును, “విప్రవాహసా”యనబడిన అశ్వినులును కలిసియే అవైస్థిక కథయందు “విప్ర-నవాజా” యై యుండవచ్చును. విప్రశబ్దము అవైస్థిక గ్రంథమందు “విప్ర”గను, నవగ్వశబ్దము “నవాజా”గను మారియుండవచ్చును.

ఇంతవరకు చర్చించిన గ్రీకు, కెల్టిక్, నార్వేగాథలను బట్టి వారిపూర్వజులకు యెడతెగని శీతల, దీర్ఘ, రాత్రి గూర్చి పూర్తిగా తెలియునని స్పష్టమగుచున్నది. దీర్ఘ రాత్రి యున్నప్పుడు దీనికి ప్రతిగ దీర్ఘ దివసముకూడ యుండితీర

వలెను. కనుక, యీ దీర్ఘ దీపసమును సూచించుగాధలుకూడ కలవేమో చూతము. “బాల్డ్” అను నార్యే సూర్యదేవునకు ఆకాశమందొక నివాసస్థానముగలదట. ఇందుపై రీసుగారి యభిప్రాయమేమనగః— “ఉత్తరధ్రువమండలమందు సూర్యుడు శీతిజముపై దీర్ఘ కాలముండునను సృష్టిచమత్కారమే యీ కథవలన సూచింపబడుచున్నట్లున్నది.” దీనినిపోలిన వర్ణనమే వేదమందుగలదు. సూర్యుడు తన రథాశ్వముల నూడదీసి ఆకాశ మధ్యమందు విశ్రమించునని వేదములు వర్ణించినవి. ఈవాక్యమును మనమిదివరకు ఆరవయధ్యాయములో చర్చించియున్నాము.

“స్లెన్-నిక్” వాఙ్మయమందు ముగ్గురన్నదమ్ములకథ యొకటిగలదు. ముగ్గురన్నదమ్ములుగలరట. మొదటియిద్దరు లైలివిగలవారు. “ఇవ్” అను మూడవవాడు కొంచము ఆమాయకుడు. “ఇవ్” నివసించుచోట యెల్లప్పుడును రాత్రియే యుండునుగాని పగలులేనేలేదు. ఈదీర్ఘరాత్రి ఒకపాముచే గల్పింపబడెను. ఈపామును చంపివేయుటకై “ఇవ్” పూనుకొనెను. ఈపామును చంపగనే ప్రపంచ మందంతటను వెలుగు కలిగెను. ఈకథ వేదమందున్న “త్రిత” కథతో సర్వవిధములసరిపోవుచున్నది. ధ్రువమండల దీర్ఘరాత్రి రష్యాజాతివారిగాధలందు “చావుగాని, మాంసముగాని లేని అస్థిపంజరరూపమైన ఘోరపిశాచము”గ వర్ణింపబడియున్నది. అపిశాచము వీరులనందరిని తనయెముకల చేతులనుధ్యపెట్టిపిసికి

చంపివేయునట. ధ్రువమండలదీర్ఘదివసమును సూచించుగాఢ
నింకొకదానిని మాత్రమే యిట పేర్కొందును. “ఘ్నిన్” జాతి
వారిగాఢలలో నొకకథకలదు. “కాయ్” అను పురుషుడును
(ఉషస్సు) “అమ్మరిక్” అను స్త్రీయు (సందేచికటి) గలరు.
పితృదేవత వీరిద్దరికొక కాగడ నిచ్చి ” దీనిని ప్రతియుదయ
మందు వెలిగించవలెను, ప్రతిసాయంత్రమం దాల్చివేయ
వలెను. ” అని చెప్పెను. వారాప్రకారమే చేయుచుండిరి.
వేసవికాలమందు నాలుగు వారములు వీరిద్దరును రాత్రిపూట
కలిసియుండి వివాహమాడవచ్చునని యాపితృదేవత యనుజ్ఞ
నిచ్చెను. అంతట వీరిద్దరీ పనిని వదలివేసి వివాహమాడబోయిరి.
కాని, పోవునప్పుడు వీరీకాగడ నార్చివేయుట మరచి పోయిరి.
ఈకాగడ నాల్గువారము లట్లే మండుచుండెను. ఈ కథవలన
నాల్గు వారముల దీర్ఘదివసము సూచించబడుచున్నది. కనుక,
యీప్రదేశమందు దీర్ఘరాత్రికూడ నాల్గువారములే యండి
యుండవలెను. అనగ యీ ప్రదేశమందు ౧౧ మాసముల
సూర్యరశ్మిగలదని యర్థము.

ధ్రువమండల నివాసమును గూర్చిగాని, తన్నాశనకార
ణమును గూర్చిగాని ఖండితముగ యీగాఢలందు చెప్పబడక
పోయినను, దీర్ఘఉషస్సులు, బహుఉషస్సులు, దీర్ఘదివస
ములు, దీర్ఘరాత్రులు, చీకటిశీతకాలములు, — మొదలగు
ధ్రువలక్షణములు మాత్రమిందు స్పష్టముగ పేర్కొనబడి
యున్నవి. వీనికితోడు వైదిక అవైస్థిక ప్రమాణములను

నూడ జతపరచి చూచినచో, ధ్రువనివాసము తప్పక సిద్ధింప
గలదు. అంధకారప్రకాశముల పోరాటమును దెల్పు
అశ్విన వృత్రగాధలవంటి గాధలు పెక్కు లింకను కెల్టిక్,
ట్యూటానిక్ వాఙ్మయములందు గలవు. అంధుడైన శీత
కాలరాక్షసుడు వేసవిదేవుడైన “బాల్డరు”ను చంపెనని
నాచ్ఛేగాధ చెప్పుచున్నది. జలములు, అంధకారము, పితరులు,
— యీ మూడును ఒకేచోటనుండునని కెల్టిక్ గాధలవలన
తెలియుచున్నది. వైదిక గాధలుకూడ యీ యంశమునే దెలుపు
చున్నవి. సంవత్సరములో కొంతకాలము ఐరిషుదేవతలందరును
బహు సుస్తిగ నుండిరట; అప్పుడు సూర్యుడును అతని
తండ్రియు మాత్రమే శత్రువుల నెదుర్కొనగలిగిరట. దేవ
తలకుగలిగిన యీ సోమరితనమును దెలుపుటకు ఐరిషు ప్రజ
లలో “కావేడ్” అను నొక వింతయాచారము గలదట. శీత
కాలమందు సూర్యుడు హీనతేజుడైనట్లే, దేవతలందరుకూడ
హీనతేజులై సుస్తిగ నుండిరని దీని తాత్పర్యము. దేవతలకు
గలిగిన యీ సోమరిపోతుతనమును దెలుపుట కనేక గాధ
లున్నవి. వాని నన్నిటి నిట వివరింపజాలము. ఈ సంబంధమైన
కెల్టిక్, ట్యూటానిక్ గాధల నన్నిటిని సూక్ష్మముగ పరిశీలించిన
మీదట రీసుగారు తేల్చిన సారాంశమును మాత్రమే యిట
కొంత వివరించెదను.

అంధకార ప్రకాశముల కెప్పుడు యుద్ధము జరుగునో
కెల్టిక్ గాధ ఖండితముగ నిర్ణయించి చెప్పుచున్నది. తన శత్రువు

చంపబడగనే సూర్యదేవత తిరిగి యెప్పుడు రాజ్యమునకువచ్చునో నార్యేగాధముందుగనే దెల్పుచున్నది. గ్రీకు దేవతలకును రాక్షసులకును జరుగు యుద్ధముయొక్క పర్యవసానము ముందు గనే చెప్పబడుచున్నది. తమదేవుని చరిత్ర చర్చిత చర్వణముగ ప్రతిసంవత్సర మొకేమాదిరిగ నుండునని “క్రేటను” ప్రజలు చెప్పుచున్నారు. ఈగాధలనన్నిటినిబట్టి అంధకారప్రకాశములకు (అనగ, రాక్షసులకు, దేవతలకు) జరిగిన పోరాటము సాంవత్సరికమేగాని దైనికముగాదని నిర్ణయమగుచున్నది. “ఫిర్గియను”ల దేవుడు (మనవిష్ణునివలెనే) శీతకాలములో నిద్రపోయి వేసవికాలములో పనిచేయును. శీతకాలములో దేవతలందరు చెరసాలలలో బంధింపబడియుందురనియు, వేసవికాలములో విడిచిపెట్ట బడుదురనియు “పాఫ్లగోనియన్” జాతివారు తలంచుచున్నారు. ఐరిషుప్రజల “కావేడ్” అనువిత యాచారముకూడ దేవతలకు గలిగిన ఆనారోగ్యమును దెలుపుచున్నది. “జీయస్” అను గ్రీకుదేవుడు “పైఫో” యను రాక్షసునిచే యెముకలేని ముద్దగకొట్టబడి, ఒకగుహలో పారవేయబడి, దిక్కుమొక్కులేక యల్లాడుచు, నుండెనట. రాత్రింబవళ్ళనుదెలుపు “ఓడ్డె” దేవునియుంగరము సూర్యుని (బాల్డరు) చితిపైపెట్టినప్పుడు, అదిసూర్యునితోకూడ అధోలోకమందు పడిపోయి యదృశ్యమగునని నార్యేగాధ చెప్పుచున్నది. ఈ కథ ఉత్తరధ్రువమండలమందు శీతకాలములో రాత్రింబవళ్ళ నడక నిలిచిపోయి సర్వము అఖండదీర్ఘరాత్రిగ నుండుటను

సూచించుచున్నది. సూర్యదేవుడు నిద్రపోకుండ చాలదినములు పోరాడుచున్నాడట. దీనివలన ధ్రువమండల దీర్ఘదివసము సూచింపబడుచున్నది. సూర్యదేవునికుమారుడు ఆకాశమందు చాలసేపుకూర్చుని న్యాయవిచారణము చేయుచుండునట. ఇదికూడ దీర్ఘదివసమునే సూచించుచున్నది. ఈగాధలవలన ఆర్యుల మూలస్థానము చాల ఉత్తరదేశములందు గలదని తెలియుచున్నది.

క్రొత్తగ చేయబడిన భూగర్భ, భూనిక్షేప పరిశోధక శాస్త్రాదిపరిశోధనలవలన గాఢాశాస్త్రజ్ఞులును భాషాశాస్త్రజ్ఞులును తమ పూర్వాభిప్రాయముల నెట్లు మార్పుకొనవలసి వచ్చెనో రీసుగారు వివరించియున్నారు. ఆర్యుల మూలస్థానము మధ్యాసియా యందు గలదని పండితు లిదివరకు తలంచుచుండిరి. కాని, యిప్పు డీనూతనపరిశోధనలవలన ఆర్యుల మూలస్థానము జర్మనీకి ఉత్తరమందుగాని, స్కాండినేవియా యందుగాని యుండియుండవలెనని పండితు లొప్పుకొనక తప్పినది కాదు. కాని, “జ్ఞానాభివృద్ధియైనకొలది ఆర్యుల మూలస్థానమును నిర్ణయించుటకు మన మింకను ఉత్తరమునకు పోవలసి వచ్చునేమోయని నేనూహించుచున్నాను. ఏది యెట్లున్నను నేనిప్పుడు మీకు విశదీకరించిన గాధలన్నియు ధ్రువమండలమం దేదోయొక స్థలమును సూచించుచున్నవని నా యూహ. నార్యేవారు అమరలోకమని చెప్పనట్టి యా భూమియే “ఫీకొలాండు” నకు ఉత్తరమున, తెల్లసముద్రమునకు

దగ్గరగ, నుండి యుండవచ్చును. ఆర్యు లచ్చటనుండి కాల
క్రమమున స్కాండినేవియాలోనికి దిగివచ్చి యుండవచ్చునని
మన మూహింపవచ్చును. ఇట్లు దిగివచ్చి “ఉప్పల”వద్ద తది
తరజాతులతో కలిసి స్థిరనివాసము లేర్పరుచుకొని యుండ
వచ్చును. ఈ చుట్టుపట్ల ప్రదేశమంతయు మిక్కిలి చదునైన
సమతలముగ నున్నది. ఈ స్థలమంతయు చాల సమాధులతో
నిండియున్నది. ఈ సమాధు లెప్పటికాలము నాటివో చెప్ప
లేనంత బహుపురాతనమైనవిగ నుండుటచే, ఇది చాల పురా
తనస్థలమని చెప్పకయే చెప్పుచున్నది ” — ఇవి రీసుగారి
మాటలు. ఒక్క ఆర్యసంతతులకే గాక, తదితరమానవజాతు
లకు కూడ ఉత్తరమండలములే మూలస్థానము లని కొందరు
పండితులు చెప్పుచున్నారు. “ఈ భూగోళముయొక్క ఉత్త
రార్థమంతయు మానవనివాసమునకు యోగ్యము గానంత
లత్యుష్ణముగ నుండుటచే, మానవకోటియంతయు మొట్ట
మొదట ధ్రువసముద్రతీరమందే యుదయించె”నని యొకానొక
సుప్రసిద్ధ శ్రేణిపండితుడు గట్టిగ తలంచుచున్నాడు.

పైనుదహరించిన రీసుగారి యభిప్రాయములకంటె నే
నిక యొక్కవగ చెప్పవలసిన దేమియులేదు. అంధకారప్రకా
శములకు జరుగుచున్న యుద్ధముగ పోల్చి వర్ణింపబడదగిన
సృష్టిచమత్కారములు ముఖ్యముగ మూడేగలవు. (1)
సూర్యుని దైనికాస్తమయము; (2) శీతకాలమందలి సూర్యుని
తేజోహ్రాస్యము; (3) ధ్రువమండలమందలి దీర్ఘరాత్రి. ఈ

యుద్ధము సాంవత్సరిక మేగాని, దైనికముగాదని మనమిదివరకే నిర్ణయించి యుండుటచే మొదటియంశమును పూర్తిగ కొట్టి వేయవచ్చును. ఆర్యుల ప్రాచీనగాధలలో దీర్ఘాంధకారము మాటయే లేకపోయినచో రెండవయంశముకూడ మనకు పనికి వచ్చెడిదే. కాని, యీగాధలలో స్పష్టముగ చెప్పబడియున్న దీర్ఘాంధకారమును సమర్థించుట కీరెండవయంశము సమర్థము గామిచే దీనినికూడ కొట్టివేయవలసినదే. ఇకమూడవయంశము మిగిలినది. మనమువైదిక, అవైదికగాధలను పరిశీలించినట్లే రీసుగారుకూడ కెల్లిక్, ట్యూటానిక్, గాధలను బహుజాగ్రతగ పరిశోధించి, వానిని గ్రీకుగాధలతోకూడ పోల్చిచూచి, ఆర్యుల ప్రాచీనమూలస్థానము ఉత్తరద్రువమండలమందే యుండి యుండవలెనని యూహించిరి. మనము చర్చించిన యంశములు కూడ రీసుగారికి తెలిసియున్నచో వారి యభిప్రాయమునే మరింత దృఢముగ చెప్పియుండెడివారు. అయినను, వీనితో అగత్యము లేకుండగనే వారు స్వతంత్రముగ చేసిన యూహ చాల విలువయైనది. ఇది మనముచేసిన నిర్ధారణతో పూర్తిగ యేకీభవించుచున్నది. అందువలన, మన సిద్ధాంతము రెండింత లుగ ఋజువగుచున్నది. భాషాశాస్త్రజ్ఞులకూడ తమ పూర్వాభిప్రాయములను వదలుకొనిరి. కాని యీ నూతనాభిప్రాయ ములతో నేకీభవించుట కింకను వారు కొద్దిగ సంశయించు చున్నారు. అందుచేతనే, జ్ఞానాభివృద్ధి యైనకొలదియు ఆర్యుల మూలస్థానమును నిర్ణయించుటకై మన మింకను ఉత్తరము

నకుపోయి, ధ్రువమండలమును ప్రవేశింపక తప్పదని రీసుగారు చెప్పియున్నారు.

ఒక్క ఆర్యులేగాక, తక్కిన మానవజాతు లందరును కూడ ధ్రువమండలమందే మొట్టమొదట నివసించియుండిరని చెప్పుచు “వార్జ్” పండితుడు విపులముగ చర్చించి యున్నాడు. ఇది చాల ముఖ్యమైన విషయమనుటలో సందేహములేదు. అయినను మన ప్రస్తుతాంశ మిప్పు డొక్క ఆర్యుల మూలస్థానము నిర్ణయించుట మాత్రమే మైయున్నది. గావున తక్కిన జాతులను గూర్చి మన మీ గ్రంథమందు వివరింపజాలము. ఏది యెట్లున్నను మన సిద్ధాంతము “వార్జ్” గారి సిద్ధాంతముతో నేకీభవించుచు, దాని కింకను బలమును చేకూర్చుచున్నదే గాని, దాని కెంతమాత్రమును భిన్నముగ లేదు. కనుక, మన సిద్ధాంత మన్నివిధముల ఋజువగుచునే యున్నది.



వైదిక నిలయము

పదమూడవ అధ్యాయము.

ఆర్యుల ప్రాచీనసభ్యత, మతము.

వైదికార్యుల పూర్వజుల మూలస్థానమునుగూర్చిన చర్చ మనమిప్పుడు ముగించినాము. మనమీయంశమును పలుదృష్ట్యలతో పరిశీలించియున్నాము. మనవాదములు కేవలము ప్రాచీన భాషాపరిశోధనలపై గాని, ప్రాచీనసభ్యతను దెలుపు చరిత్రాంశములపై గాని ఆధారపడియుండలేదని తెలిసికొనవలెను. మన మింతవరకు జూపిన ప్రమాణములన్నియు ముఖ్యముగ వైదిక, అవైదిక గ్రంథములందున్న ప్రత్యక్షవాక్యములే యైయున్నవి. ఒక్క ఉత్తరధ్రువమండలమందు మాత్రమే గన్నట్లు శీతోష్ణాదిపరిస్థితులతో ఋగ్వేదకర్తలకు పరిచయము గలదని యీవాక్యములవలన నిస్సందేహముగ ఋజువగుచున్నది. క్షీతిజముచుట్టు గిరగిరతిరుగు ఉషస్సు; వృత్రునిచే బంధింపబడిన జలము; దీనదశయందున్న దేవతలను, సూర్యుని రక్షించిన అశ్వినులు; శతక్రతుడగు ఇంద్రుడు; తన త్రిపాద

ములతో విశ్వము నాక్రమించిన విష్ణుడు; అంధకార, సముద్ర
ముల కధిపతియగు వరుణుడు; మాసాధిదేవతలగు సప్తాదిత్యులు;
మూడవవాడగు త్రితదేవత; — ఇత్యాదిప్రధాన వైదిక
దేవతలందరు స్పష్టముగ ధ్రువోత్పత్తిని చెలుపు లక్షణములతో
నలంకరింపబడి యున్నారు. వేయేల మూడవ అధ్యాయ
ములో ప్రత్యేకధ్రువమండల లక్షణములుగ పేర్కొనబడిన
లక్షణములన్నియు ఋగ్వేదమందు స్పష్టముగ గానవచ్చు
చునేయున్నవి. వీనివలన నిర్ధారణమగు సారాంశమువిషయమై
యెట్టి యనుమానముగాని, సందేహముగాని యుండవలసిన
పనిలేనంత ఖండితముగ యీలక్షణములన్నియు ఋగ్వేదమందు
వర్ణింపబడి యున్నవి. పాణ్డూసిక దివసము, పాణ్డూసిక రాత్రి,
శోభాయమానమగు నూతనారుణకాంతులను వెలిగ్రక్కుచు,
బహుదినములవరకు వలయాకారముగ క్షీతిజముచుట్టు నాట్ట
మాడుచు బోవుచుండు అఖండదీర్ఘఉషస్సు, ధ్రువమండల
దీర్ఘదివసము దీర్ఘరాత్రి ౧౨ మాసములకు తక్కువైన
సూర్యరశ్మితో కూడిన సంవత్సరము— యివన్నియు వైదిక
ఋషులకు తెలియును. వారు వీనినన్నిటిని వట్టిగాధలుగను,
అలంకారములుగను గాక, కేవలము స్పష్టముగ ప్రత్యక్ష
వాక్యములతో ఖండితముగ వర్ణించియున్నారు. పండితులు
మొన్నటివరకు యీవాక్యములలోని నిజభావములను దెలిసి
కొనలేక వానికి పెడార్థములను కల్పించియుండిరి. అయినను
ఆధునిక శాస్త్రపరిశోధనలవలన మన ప్రస్తుతాంశముపై

నూతన విజ్ఞానము ప్రసరించుచున్నది. ఈనూతన విజ్ఞానము
 సాధారణముగ చేసికొన్నచో యీ వేదవాక్యముల నన్నిటిని
 సరిగ్గ సమన్వయించవచ్చును. ఇంతయేల, నే నీ గ్రంథమందు
 చేయబూనిన పని యిదియే. ఏమనగ, ఇట్టి వేదవాక్యముల
 నన్నిటిని వెదకిపట్టి, యుదంతర్గర్భితమైయున్న భావములను
 తెరచిచూపగల నిజకీలకము పండితుల కిదివరకు చిక్కకపోవు
 టచే వారి వాక్యములు నెట్లుమెలిపెట్టి పెదార్థముల జెప్పవలసి
 వచ్చెనో, లేక వాని నెట్లు పనికిమాలిన వానిక్రింద త్రోసి
 వేయవలసినవచ్చెనో, చూపుటకే నే నీ గ్రంథమందు పూని
 యున్నాను — అంతమాత్రముచే యాస్కాచార్యాది భారత
 నైరుత్తులుగాని, లేక సాయనాచార్యాది ప్రాఖ్యాతలుగాని,
 ఇదివరలో చేసియున్న కృషి పనికిమాలినదని నే చేప్పటలేదు.
 వారి కృషియొక్క విలువను తగ్గించవలెనని నా తాత్పర్యము
 కాదు. అంతయేల, ఏరియొక్క తోడ్పాటు లేకుండపోయినచో
 వేదార్థములను తీయుటలో మేమొక రవ్వంతపనినైనను ధేయ
 జాలకపోయెడివారమే. ఈవిషయమును మే మందరము
 తక్షణ మొప్పుకొనెయ్యే తీరుచున్నాము. కనుక, యీవిషయ
 ములో వారుచేసియున్న మానవ సేవనుగూర్చి నాకు పూర్తిగ
 తెలియును. ఈ పవిత్ర గ్రంథముల కర్థమును తీయుటలో
 వారు తాము చేయగలిగిన దంతయు పూర్తిగ చేసియే
 యున్నారు. ఈ విషయమై యెంతమాత్రమును సందేహ
 ములేదు. వారొనర్చియున్న యీసేవకై భవిష్యత్సం

తతులవారు వారియెడల నెంతయు కృతజ్ఞులై యుండక
 తప్పదు. దీనిని కాదనువారెవరు నుండుటకు వీలులేదు. వేద
 ములు మనయార్వజాతికంతకును బహు ప్రాచీనగ్రంథము
 లనుటలో సందేహములేదు. ప్రాచీన మానవకోటియొక్క
 చారిత్రమునుగూర్చిన విజ్ఞానమిప్పుడు విరివిగ వృద్ధి నొందు
 చున్నది. ఇట్టిజ్ఞానాభివృద్ధి యగుచున్నకొలది యీ ప్రాచీన
 గ్రంథములందు కొన్నికొన్ని నూతనాంశములును, నూతన
 వాక్యములును అప్పుడప్పుడు క్రొత్తగ బయటపడుట తటస్థింపు
 చుండవచ్చును. మనపూర్వజుల ఆచారవ్యవహారములనుగూర్చి
 గాని, వారు నివసించియున్న పరిస్థితులనుగూర్చిగాని, స్పష్ట
 పడుపగల శాస్త్రములు మనపండితు లీవ్యాఖ్యలు వ్రాసిన
 కాలమునాటికి పూర్తిగ వికసించియుండకపోవుటచే, యిప్పుడు
 క్రొత్తగ బయటపడుచున్న యీనూతనాంశములు వారి దృష్టి
 పథమందు పడియుండకపోవచ్చును. కావున, మన ప్రాచీన
 వ్యాఖ్యాతలిదివరలో చూడనట్టిగాని, చూచియుండజాల
 నట్టిగాని, నూతనభావములిప్పుడు మనకు వైదిక, అవైదిక
 గ్రంథములందు క్రొత్తగ గాన్పించుచున్నచో అదియొక వింత
 గాదు. అందుచేతనే, నే నీ గ్రంథములందు వేదవాక్యములకు
 క్రొత్తగ చెప్పియున్న యర్థములను పూర్వవ్యాఖ్యాతల యర్థ
 ములతో పోల్చిచూచునప్పుడు పాతకమహాశయు లీయంశ
 మునే తమమనస్సులం దుంచుకొనవలెనని ప్రార్థించు
 చున్నాను.

మనమీ గ్రంథమందెత్తించుచున్న వేదవాక్యములకు సరిగయ్యర్థము చెప్పినచో వీనియందంతర్గతములై యున్న ధ్రువలక్షణములు తప్పక బయటపడుచున్నమాట వాస్తవమే. మన సిద్ధాంతమును ఋజువుచేయుట కీవాక్యము లొక్కటే చాలును. కాని, మన సిద్ధాంతము కేవలమీ వేద వాక్యముల కిట్లర్థముచెప్పట మీదనే యాధారపడియుండ లేదు. వేదకాలమునాటి ప్రజలకర్మకాండను పరిశీలించినను, వారిప్రాచీనగాధలను పరిశీలించిననుకూడ మన కీసారాంశమే సిద్ధించుచున్నది. ఇవన్నియు అనైస్థిక గాధలవలనను, పరంపరల వలననే గాక, ఐరోపాఖండస్తులగు తదితర ఆర్యజాతుల గాధల వలనకూడ మరింత బలపడుచున్నవి. ఉదాహరణార్థమై మన మిచ్చట దశగ్వల దశమాసికసత్రమును, పదియవదియగు డిశం బరు నెలతో అంతమొందు ప్రాచీన రోమనుసంవత్సరముతో పోల్చిచూడవచ్చును. ఇట్టియుదాహరణల పెక్కింటిని మనమిది వరకే పూర్తిగ చర్చించియున్నాము. షాణ్మాసిక దివసమును, షాణ్మాసికరాత్రినిగూర్చిన పరిజ్ఞానమొక్క ప్రాచ్యఖండస్తులగు ఆర్యులకేగాక ఐరోపాఖండస్తులగు ఆర్యజాతులవారికి కూడ పూర్తిగ గలదని నే నిదివరకే ఋజువుపరచియున్నాను. మరియు, మిక్కిలి యుత్తరముననున్న పారశీకస్వర్గమును గూర్చియు, అందలి ప్రజలకు సంవత్సరమొక్క దినముగ గన్పించుటను గూర్చియు, హిమప్రళయముచే నాస్వర్గ మంతయు దట్టమైన మంచుక్రింద పడి పూడిపోవుటను

గూర్చియు, 'వేందిచాడు' గ్రంథమందు భద్రపరుపబడి
 యున్న ప్రాచీనపరంపరగూడ మన సిద్ధాంతమును ధృవపఱ
 చుటకు ప్రబలప్రమాణముగ నున్నది. "ఆర్యుల మూలస్థా
 నము ఫిలండు లేక తెల్ల సముద్రపాంతములలో గలదని
 పాశ్చాత్యార్యగాథలు చెప్పుచున్నవి. కాని, వైదిక, అవైదిక
 గాథ లీ మూలస్థానము నింకను ఉత్తరమునకు తిసిగొని
 పోవుచున్నవి. పలయనగ్ర:- ముప్పది దినముల యవధిగల
 తుఖండదీర్ఘ యవస్సు మనకు గావలె నన్నచో, తది
 యుత్తరధ్రువమునకు బహు దగ్గరలోనే గాని తదితర
 ఖోట్ల ద్వారకదు, ఈ ప్రకారముగ ఆర్యులీ భూగోళ
 యుపై యే యుత్తరముం దుండిరో స్పష్టముగ తెలిసి
 కొనుట కవకాశమున్నను, యిదే ప్రత్యేక ప్రదేశమందుండిరో
 ఖండితముగ తెలియజెప్పగల సూచన లీ గాథలయందెంత
 సమాత్రమును లేవు. అనగ, ఇరోపాఖండమునకు ఉత్తరమున
 నుండిరా లేక, ఆశియాఖండమునకు ఉత్తరముననుండిరాయను
 ప్రదేశమును నిర్ధారణ చేయుట కెట్టియవకాశములును చిక్కి
 కున్నవి కాని, యాప్రాచీనగాథలు తదితర శాఖలలోకంటె
 భారతీయ, పాఠశీక గ్రంథములందే యుప్పటికిని యెక్కువ
 బాగుగ భద్రపరుపబడియుండుటచే బహుశః ఆర్యులకుమూల
 స్థానము ఆశియాఖండమునకే యుత్తరముననుండి యుండవలె
 నుట యెక్కువ సమ్మంజసముగ తోచుచున్నది. అనగ,
 స్కాండినేవియూలో నున్నదనుటకంటె, సైబీరియాకు ఉత్తర

మననే యున్నదనుట యెక్కువ సమంజసముగ నుండును. కాని, యంతకంటె యెక్కువ ప్రమాణములు దొరకనప్పడు యీ యంశములనుగూర్చి వట్టి యంచనాలను దవేయుట నిష్ప్రయోజనము. ఏది యెట్లున్నను ప్రాచీనధ్రువమండల నివాసము మాట రూఢియే యని వైదిక అవైదిక గ్రంథములు స్పష్టముగ ప్రాత్యు మిచ్చుచున్నవి. హిమప్రళయమునకు పూర్వ మీధ్రువప్రాంతమందు మంచినీమళితోష్ణభరిత స్థితులు ప్రబలియుండెననికూడ యీ గ్రంథములు ప్రాత్యు మిచ్చుచున్నవి. కాని, ధ్రువమండలమందే ప్రత్యేకస్థలమందు ఆర్యులు కాపురముండిరో ఖండితముగ నిర్దేశించి చెప్పుట యంతకంటె యెక్కువ ప్రమాణములు మన కిప్పుడు లేవు. ఈయున్న పానితోడనే మన మిప్పుడు సంతృప్తి జెంది యుండవలెను. ఆధునిక భౌతిక శాస్త్రజ్ఞులచే నేటివరకు చేయబడి యున్న భూగర్భ, భూనిక్షేప పరిశోధనలయొక్క ఫలితాంశముల నన్నిటిని యీ గ్రంథారంభమందు క్లుప్తముగ వివరించి యున్నాము. పీనివలన మానవకోటియొక్క ప్రాచీనచారిత్రము కొంతవరకు బోధ పడుచున్నది. మరియు, ఆశియో విరోపాఖండము లందలి యుత్తరభూము లన్నియు చతుర్థయుగ మందనేక హిమప్రళయములకు లోనయ్యెననియు కూడ యీ పరిశోధనలవలన దెలియుచున్నది. క్రిందటి హిమప్రళయమునకు, పూర్వ మీభూగోళముపై మానవజాతిలేనే లేదని దెలుస్తూ యున్నటివరకు భూగర్భ శాస్త్ర వేత్తలు

తలంచుచుండుటచే నారి భ్రమ ప్రమాదముల నన్నిటిని తొలగించుటకై యిటీవల ప్రబలిన భూగర్భశాస్త్రపరిశోధనల యొక్క సారాంశమునంతటిని యీ గ్రంథారంభమం దిట్లు వివరింపవలసివచ్చినది. ఈసారాంశమును పరికించి చూచినచో మనద్రువసిద్ధాంతము సమస్తపండితులచే ఖండితముగ నామోదింపబడిన యాయాధునిక భూగర్భశాస్త్ర పరిశోధనలతో సర్వవిధముల విధాయకముగ సరిపోవుచున్నది. మానవకోటి యొక్క ప్రాచీనత తృతీయ యుగమువరకుకూడ ప్రాకృతుల దనియు, హిమప్రళయమునకు పూర్వ ముత్తరద్రువమండలమందు మంచి సమశీతోష్ణస్థితి యుండెననియు, తదుపరి తటస్థించిన హిమప్రళయముచే నాసమశీతోష్ణస్థితి పాడైపోయి, మానవ నివాసమున కనుపయోగమయ్యెననియు మొదలగునట్టి ప్రధానాంశముల పెక్కింటిని ఆధునిక భూగర్భశాస్త్రములు ఋజువుపరచి యిదివరకున్న భ్రమప్రమాదములను పూర్తిగ తొలగించి యుండనిచో మనద్రువసిద్ధాంతము కేవల మసంభవమైపోయెడిదే. అతిచలిని, శీతకాలమును నూచించు వేద ప్రమాణములచే ద్రువనివాసమును స్థాపించుటకై పండితులిదివరకు చేసినకృషి యేలఫలింపలేదో మినమిప్పుడు సులభముగ గ్రహింపవచ్చును. ఏలననగః— అసలు మొట్టమొదట, హిమప్రళయమునకు పూర్వమాప్రదేశమందు అతిచలిగాని, మంచుగాని లేనేలేదు. ఒకవేళ, అచ్చటచ్చట వేదవాఙ్మయమందు “శతంహిమం” వంటిపదములెచ్చటనైన గాన్పించినను,

అవి యామూలస్థానమందున్న అతిచలినిగాని, మంచునుగాని
దెలుపుచిహ్నములని గ్రహించుటకును వీలులేదు. ఆర్యులకు
మూలస్థానమైన యాధ్రువమండలమందు దీర్ఘరాత్రితో
కూడిన శీతకాలము రాగనే ప్రాతసంవత్సర మంతమైపోవుటచే
“శతంహిమం” వంటిపదము లాకాలమున వాడుకలోనికి
వచ్చియుండును. మొట్టమొదట మంచి సమశీతోష్ణస్థితితో
నొప్పారుచున్న యీ భూమిని పాడుచేసినది యీ హిమప్రళ
యమేగాని వేరొండుగాదు. ఈహిమప్రళయము రాబట్టియే
ఆభూమియంతయు మంచుక్రిందపడి పాడైపోయి మానవ
నివాసమున కనుపయోగమయ్యెను. ఈయంశమే అవైస్థిక
గ్రంథమం దింకొక రీతిగవర్ణింపబడియున్నది. ఐర్యనవైజో
యను మూలస్థానము మొట్టమొదట స్వర్గతుల్యముగ
నుండెననియు, తదుపరి అంగ్రమైన్యడువచ్చి ఆప్రదేశమం
దతి చలిని, మంచును గల్పించి దానిని పాడుచేసెననియు
వందిదాడుగ్రంథము చెప్పుచున్నది. అవైస్థిక వర్ణనమును,
ఆధునిక భూగర్భశాస్త్రపరిశోధనలును యీరీతిగ తూచినట్లు
సరిపోవుచుండుటచే ఆర్యు లేకాలమం దీయుత్తరధ్రువ
మండలములో కాపురముండిరో మన మిప్పుడు సులభముగ
నిర్ణయింప వచ్చును. ఎట్లనగ: — ఉత్తరధ్రువమండల
మందు మంచి సమశీతోష్ణస్థితి హిమప్రళయమునకు పూర్వ
మందే యుండియుండవలెను గాని, హిమప్రళయానంతర

ముందుట కవకాశము లేదని ఆధునిక భౌతిక శాస్త్రములు
ఖండితముగ సిద్ధాంతీకరించియున్నవి.

క్రిందటి హిమప్రళయము గతించి యిప్పటికి ౨౦ వేల
సంవత్సరములైనదనియు, ౨౦ వేల సంవత్సరములు కూడ
నేనదనియు కొందరు భూగర్భ శాస్త్రవేత్తలు చెప్పుచున్నారు.
వేదసూక్తములు పుట్టి క్రి.పూ. ౪౫౦౦ సంవత్సరములకంటె
యెక్కువకాలము కాలేదని కొందరు పండితులు తలం
చిరి. అందుచే, హిమప్రళయమునకు పూర్వమందున్న
యైతిహ్యము లీహిమప్రళయమునకును వేదకాలమునకును
మధ్య గతించిన యీ వేలకొలది సంవత్సరములలో చెడిపో
కుండ పారంపర్యముగ, కేవలవాగ్రూపములుగ భద్రపరుప
బడియున్నవని తలంచుటకు వీలులేదని కొందరు వాదించ
వచ్చును. కనుక, మనమీ విషయము నిచ్చట కొంచము విపుల
ముగ చర్చించుట యవసరమైయున్నది. తైత్తిరీయసంహిత
యందును, బ్రాహ్మణములందును నక్షత్రమాల కృత్తికలతో
ప్రారంభమగుటచే వసంతవిషువత్ ఆకాలమందు (క్రి. పూ.
౪౫౦౦) కృత్తికలలోనుండెనని సిద్ధించుచున్నది. కాని వేద
శాస్త్రయమందున్న నో మృగశీర్ష ప్రథమనక్షత్రమైనట్లు దెల్పు
నిదర్శనములు పెక్కులు గానవచ్చుచున్నవి. తైత్తిరీయసంహిత
కంటె బహుశః పురాతనము. తైనవని నిస్సందేహముగ స్థిర
పర్మపుటడినుండువద్దనూక్తముల వెక్కిరిసిబట్టిచూడగ వాని
యందు ముహూర్తము క్రి. పూ. ౪౫౦౦ సంవత్సరములను

సూచించు నిదర్శనముల నేకములు గన్పట్టుచున్నవి. అది
గాక, యీ వసంత విషువనే ఒకప్పుడు అదితిచే యధిష్టింపబడిన
పునర్వసు నక్షత్రము దుండియున్నట్లు దెల్పు నిదర్శనములు
వేదవాఙ్మయ మందచ్చటచ్చట కొద్దిగా గానించుచున్నవి.
ఈస్థితి శ్రీ॥ పూ॥ ౬౦౦౦ సంవత్సరములక్రిందట మాత్రమే
సాధ్యమైయుండగలదు. ఈయంశముల నన్నిటిని నేనిదివరకు
రచించిన “మృగశీర్షా” గ్రంథములో వివరించియున్నాను.
ఇంతకంటె ప్రాచీనములైన వసంతవిషువత్ స్థానములను వెదకి
కనిపెట్టుటకై నేనిటీవల కొంతపరిశోధనను చేసియుంటిని.
కాని, అట్టివి నాకేవియు చిక్కలేదు. దానికిమారుగ యీ
పరిశోధనలలో నాదృష్టి క్రమక్రమముగ ధ్రువనివాసమును
గూర్చియు, ధ్రువపంచాంగలక్షణములనుగూర్చియు దెల్పు
ప్రమాణములతో నిండియున్న వేదవాక్యములచే యెక్కువగా
నాకర్షింపబడుచువచ్చెను. ఈప్రమాణవాక్యములనుగ్రూత్తు
ముగపరిశీలించినకొలది నాకు చూడగ వైదికార్యులు ముమూర్షు
శ్రీ॥ పూ॥ ౧, ౬ వేల సంవత్సరములక్రిందట మధ్యాసియా
ఖండస్థములగు సమప్రదేశములలో స్థిరనివాసము లేర్పరుచు
కొని యుండిరని నాకుతోచినది. ఇట్లు వీరు మధ్యాసియా
యందు స్థిరనివాసమేర్పరచుకొనిన నాటికి, తత్ ప్రాచీన
ధ్రువనివాసమునుగూర్చియు, అది ముందుచే నాశనమైపోవు
టనుగూర్చియు, వైదికదేవతల ధ్రువోత్పత్తినిగూర్చియు
దెల్పు పురంపరలు వీరికిబాగుగ తెలియునని నే నీవేద

వాక్యములచే గ్రహించితిని. కనుక, ధ్రువప్రదేశమును పాడు
చేసిన క్రిందటి హిమప్రళయమును తీసికొనిపోయి మృగశీర్షా
యుగమునకు చాల వేలసంవత్సరముల వెనుకబెట్టుట కవకాశ
మివైదిక పరంపరలయందు నా కెచ్చటను గాన్పించుటలేదు.
నే నీప్రకారముగ వేసిన యంచనా అమెరికను భూగర్భశాస్త్ర
వేత్తల సిద్ధాంతములతో చక్కగ నేకీభవించుచున్నది. కొండ
లోయలకోతనుబట్టియు, బాగుగ పరిశోధించి నిశ్చయించిన
తదితరాంశములనుబట్టియు చూడగ క్రిందటి హిమప్రళయము
గతించి క్రీ॥పూ॥ ఎనిమిదివేల సంవత్సరములకంటె యెక్కువ
కాలేదని యీ యమెరికను భూగర్భశాస్త్రవేత్తలు తీర్మానించి
యున్నారు. ఈ యంశముల నన్నిటిని యీ గ్రంథారంభ
మందు మొదటి రెండు డ్యాయములలో వివరించియున్నాము.
వైదికపంచాంగమును, తత్పరంపరలునుకూడ అమెరికను భూ
గర్భశాస్త్రవేత్తలు తగుమాత్రముగ తగ్గించివేసిన యంచనాను
స్వతంత్రరీతిగ బలపరుచుచున్నవనికూడ మనము చెప్పవచ్చును.
రెండు స్వతంత్రరీతులుగచేసిన పరిశోధనలవలన ఒక్కటే
సారాంశము తలవనితలంపుగ తేలినప్పుడు, “క్రోలు”
మొదలగు పండితులు వేసిన ౨౦, ౮౦ వేల సం॥ల వివరీతపు
అంచనాలను మనము త్రోసివేయవచ్చును. ప్రస్తుతము
మనకు గల శాస్త్రాదిపరిజ్ఞానమును బట్టి చూచి నంత
వరకైనను క్రోలుగారి యంచనాను త్రోసివేసి తత్
స్థానమున, క్రిందటి హిమప్రళయము గతించి తదనంతర

యుగమారంభమై యిప్పటికి ఘమారు క్రీ॥ పూ॥ యెనిమిది
వేల సంవత్సరములై నదను అంచనాను అంగీకరింపవచ్చును.
ఈ హిమప్రళయానంతర యుగమునుండి మృగశీర్షాయుగము
నకు వచ్చుటకు ఘమారు 31 వేల సంవత్సరములు పట్టును.
కనుక, హిమప్రళయాత్పూర్వమునాటి పరిస్థితులను దెల్పు
పరంపరలను ఆర్యు లీమూడువేలసంవత్సరముల పొడవునను
మరచిపోకుండ జాగ్రతగ, జ్ఞాపకముంచుకొనుచువచ్చి, యీ
మృగశీర్షాయుగమందు వానిని వేదసూక్తములలో నిమిడ్చి
పఠింపుచుండిరని చెప్పవచ్చును. దీనిలో అసంభవమేమియు
లేదు. (ఈవేదసూక్తములు మృగశీర్షాయుగమందే యుత్పత్తి
యైనట్లు స్పష్టమగు నిదర్శనములు గాన్పించుచున్నవి.)
వేయేల, మనవైదికపరంపరలు భౌతిక శాస్త్రప్రమాణములకు
విరోధముగ లేకపోవుటయేగాక, క్రిందటిహిమ ప్రళయకాల
నిర్ణయమునుగూర్చి భౌతిక శాస్త్రజ్ఞులు అతివిపరీతముగ వేయు
వైరియంచనాలను క్రమప్రకారము తగ్గించి, చక్కగసరి
చేయుటకే యుపకరింపుచున్నవి. మితప్రమాణముగనున్న
అమెరికను శాస్త్రజ్ఞుల యభిప్రాయమును మన మంగీకరించి
నచో భూగర్భశాస్త్రపరిశోధనలును మన వైదికపరంపర
లునుగూడ—ఒకేకాలమును సూచింపుచున్నవి. హిమ ప్రళ
యానంతరమందు మనయార్యులు తమ జన్మస్థానమునుండి
లేచిరావలసివచ్చిన కాలము క్రీ॥ పూ॥ ఘమారు ఎనిమిది
వేల సంవత్సరములై యుండునని వీనివలన తెలియుచున్నది.

బ్రహ్మ వైదిక పరంపర లే గాక, పౌరాణిక పరంపరలను
 కూడ మనము సరిగ్గ యర్థము చేసికొన్నచో అవికూడ యీ
 సారాంశమునే ధృవపరుచుచున్నవి. బహుదీర్ఘ కాల యవధు
 లలో యీ భూగోళమును, విశ్వమునుకూడ అప్పు డప్పుడు
 ప్రళయ మొందుచుండునని మనపురాణములు జెప్పుచున్నవి.
 ఈ భూగోళమునకు చిన్న ప్రళయమును, విశ్వమునకు పెద్ద
 ప్రళయమును తలస్థింపుచుండునని, పురాణములు జెప్పు
 చున్నవి. బ్రహ్మ తన పగటియందు మేల్కొని యున్నప్పుడు
 యీ సృష్టియుండునట; కాని, దివసాంతము దాతడు నిద్ర
 పోయినప్పు డీ సృష్టి ప్రళయ మొంది నాశనమగునట; మరల
 ఆతడుదయమున మేల్కొని తన పనిని ప్రారంభించుటతోడనే
 తిరిగి యీ సృష్టి యుత్పత్తి యగునట కావున, బ్రహ్మయొక్క
 సాయంప్రాతరములీ భూమికి ప్రళయ, ప్రభవములగును.
 బ్రహ్మయొక్క రాత్రిగాని పగలుగాని “కల్ప” మగును.
 బహుదీర్ఘ కాలమును గణింపవలసివచ్చినప్పుడీ కల్పమును
 మానముగ గ్రహింతురు. రెండు కల్పములు కలిసినచో
 బ్రహ్మ కొక అహారాత్రమగును. $3 \times 10^4 = 2 \times 10^5$
 కల్పములైనచో బ్రహ్మ కొక సంవత్సరమగును. ఇట్టి సంవత్స
 రములు మూరైనచో బ్రహ్మకు పూర్ణాయుర్దాయమగును.
 బ్రహ్మకు మూరేండ్లు నిండగ నే యీ విశ్వమంతయు మహా
 ప్రళయమందు అయమగును. ఈ మహాప్రళయ మందు బ్రహ్మ
 కూడ అయమగును. కృత, త్రేతా, ద్వాపర, కలియుగ

ములు కలిసి దేవతల కొక యుగ మగునని మనుధర్మశాస్త్రమును, భారతమును చెప్పుచున్నవి. ఇట్టి వెయ్యి దేవయుగములు కలిసి కల్పము లేక బ్రహ్మ కొక పగ లగును. (12, 000, 000 మానవ సంవత్సరములు — ఉభయ సరధ్యా కాలముతో సహా). ఈ కల్పాంతమందీ ప్రపంచము ప్రళయముగా మునుగును. కాని, పురాణములలోని లెక్క దీనికి భిన్నముగ నున్నది. కృతత్రేతాద్వాపరకలియుగములు కలిసి మహాయుగమగునట; 20 మహాయుగము లొక మన్వంతరము; 40 మన్వంతరము లొక కల్పము; ఈ లెక్కప్రకారము కల్పమర్థదు ౪, 320, 000, 000 సంవత్సరములుండును. పురాణములకును, మనుభారతములకును ఇట్టి భేద మేల గలిగె ననగః— కృతత్రేతాద్వాపరకలియుగములకు జెప్పిన సంవత్సరములు దేవమానమని పురాణములను, మనుష్యమానమని మను, భారతములను గ్రహించియున్నవి. ఈ మానభేదముచే ఇట్టి భేదముగలెను. ఈవిషయమై ఇంకను యెక్కువ వివరములు దెలుసుకొనదలచినవారు కీర్తి శేషులైన యస్. బి. దీక్షితులుగారు మరాటీభాషలో రచించిన “భారత జ్యోతిశ్శాస్త్రచరిత్ర”ను శ్రీమూరంగాచార్య పండితులవారు “యుగముల”నుగూర్చి రచించిన వ్యాసమును, అయ్యరుగారు రచించిన “ప్రాచీనభారతకాలక్రమానుసరణి”ని (Chronology of ancient India) చూడవచ్చును. అయ్యరుగారు తమగ్రంథముందు యుగములను గూర్చియు, అందు ముఖ్యముగ కలి

యుగారంభమునుగూర్చియు, బహుసూక్ష్మముగను, సమగ్రముగను పరిశోధనజేసియున్నారు. ఒక్క ఆర్యభట్టుడు తప్ప తక్కిన భారతజ్యోతిషాస్త్రజ్ఞులందరును పౌరాణిక గణితమునే యవలంబించినట్లు గాన్పించుచున్నది. ౭౧ మహాయుగములకు మారుగ ఆర్యభట్టుడు మన్వంతరములో ౭౨ మహాయుగములు గలవని తలంచుచున్నాడు. మరియు, మహాయుగమందు కృత ప్రతేతాద్వాపర కలియుగములు నాలుగు సమభాగములని కూడ ఆర్యభట్టుని యభిప్రాయము. పౌరాణిక కాలగణన ప్రకారము మన * మిప్పుడు ప్రస్తుతకల్పమగు శ్వేతవరాహ కల్పమందు, యేడవదియగు వైవస్వతమన్వంతరముయొక్క ౨౮ వ మహాయుగములోని కలియుగములో అయిదువేల మాడుసంవత్సరములు గతించి, అయిదువేల నాల్గవసంవత్సరములోనున్నాము. అనగ, ప్రస్తుత కల్పారంభమందు తటస్థించిన ప్రళయము జరిగి యిప్పటికి ౧, ౯౭౨, ౯౮౯, ౦౦౩ సం॥ లైనదని యర్థము. శ్రీమాన్ రంగాచార్య పండితులవారు చెప్పినట్లు, యీ యంచనా ఆధునిక భౌతికశాస్త్రజ్ఞులచే యంగీకరింపబడిన పరిమితికంటె చాలవిపరీతముగ మించిపోవుచున్నది. ఈకల్పారంభమందుసూర్యచంద్రాదులును, గ్రహములును, — అన్నియు, — ఒకే ఋజురేఖ (Straight line) యందుండెనని హిందూ జ్యోతిషాస్త్రజ్ఞులు తలంచిరి. కావున, సూర్యచంద్రాదులును, గ్రహములును యీరీతిగ, భూమి

* “ఇప్పుడ”నగ తిలకుగా రీగ్రంథమును రచించిన ౧౯౦౩ సం॥ లో—

చుట్టు సంపూర్ణావృత లొనర్చినట్టి, తిరిగి అన్నియుకలిసి యేక శేఖయందే, యేకకాలమందే, నిలుచుట కెంతకాలము పట్టునో గణితశాస్త్రరీత్యా మన జ్యోతిష్కులు బహుశః లెక్కవేసి చూచియే యీ యంతెను నిర్ధారణచేసియుండ వచ్చును. అయినను, ఇది మన ప్రస్తుతాంశమునకు సంబంధిం పమిచే మనమిప్పు డీవివరములలోనికి దిగిచూడవలసిన పని లేదు. ఈపౌరాణిక పద్ధతికి కృతత్రేతాద్వాపరకలియుగములే ప్రధానమూలము. కనుక, చతుర్యుగవ్యాప్తమైన యీమహా యుగలక్షణ మెట్టిదో మనమిట కొంతసూక్ష్మముగ పరిశీలింప వలసియున్నది. అసలు, మొదట దీనియందున్న భావమును, దీని కిప్పుడు పండితులు సాధారణముగ చెప్పుచున్న భావ మును ఒకటి యగునో కాదో చూడవలసియున్నది.

శ్రీమార్కరంగాచార్య పండితులవారును, ముఖ్యముగ తియ్యరుగారును యీయంశమునుగూర్చి మిక్కిలి సమర్థతతో తమ వ్యాసములందు చర్చించియున్నారు. వారి సారాంశముల తో నేను చాలవర కేకీభవించుచున్నాను. “చాలవరక”ని యెందుకు చెప్పుచున్నాననగ, నేనొనర్చిన పరిశోధనలవలన యీ “దేవసంవత్సర” సిద్ధాంతమును కొట్టివేయవలసినదే యని నాకుకూడ స్వతంత్రరీతిగ దోచినను యీసందర్భమందింకను పరిష్కరింపబడవలసిన యంశములు చాలగలవు. ఇంక నెక్కువగ పరిశోధనజేసిన మీదటగాని, వీనినన్నిటిని పూర్తిగ పరిష్కరించుటకు వీలులేదు. “యుగ”మనగ యొకానొకకాలపరి

మూలా" మను అర్థమందు ఋగ్వేదములో ప్రయోగింపబడి
 యున్నదని నేనిదివరకే దెలిసియుంటిని. మరియు, "మానుషా
 యుగా" యనుపదముందున్న "యుగ" శబ్దమునకు "మాసము"
 అనునర్థము చెప్పి యే తిలవలెననికూడ వివరించుచున్నాను.
 కాని, ఋ X, 72, 3 లోనున్న "దేవానాం ప్రథమే యుగే"
 వంటి పదములలోనున్న "యుగ" శబ్ద మంతకంటె చాల
 యుక్కువ కాలమునే సూచించుచున్నది. అథ. వే. VIII,
 2, 21 లో "మేము నీకు నూరు, (లేక) పది వేల సంవత్సర
 ములనుగాని, లేక 2, 3, 4 యుగములనుగాని, యిచ్చు
 చున్నాము" అని యున్నది. [శతరేతే యుతం హయసాన్ద్యే
 యుగే త్రీణి ఛత్వారి కృణ్యం] ఇచ్చట "యుగ" శబ్దము
 ౧౦ వేల సంవత్సరములకు తక్కువగాని కాలమును దెలుపు
 చున్నది. అందుచేతనే, యో అధర్వవేద వాక్యములో ("పది
 వేల సంవత్సరముల"ని మాత్రమే చెప్పి) "ఒక" యుగ మను
 మూట చెప్పకుండు బుద్ధిపూర్వకముగ పదలివేసినారని అయ్యో
 లుగారు చెప్పిన యభిప్రాయము వాస్తవమే. ఈ యభిప్రాయ
 ప్రకారము అధర్వవేద సంహితా కాలమునాటికి "యుగ" అ
 మనకు "పది వేల సంవత్సరముల కాలము"ని యర్థము చేసికొన
 వచ్చును. ఇంత కెక్కువ వీలులేదు. మను, మహాభారతకర్తలు
 కృతత్రేతా ద్వాపర కలియుగములకు వరుసగ ౪, ౩, ౨, ౧
 వేల సంవత్సరముల పరిమితుల నిచ్చియున్నారు. అనగ, కలి
 యుగ సంఖ్యను ౨, ౩, ౪ అచే గుణించగ ద్వాపర, త్రేతా,

కృతయుగముల సంఖ్యలు క్రమముగ వచ్చుచున్నవి. ('కృత' శబ్దమును లాటిన్ భాషలోనున్న "క్వాటూర్" — Quatuor — శబ్దముతో అయ్యరుగారు పోల్చియున్నారు.) సంస్కృత వాఙ్మయమందు "కృత" యనగ నాలుగను స్థముగలదు. ఈ యర్థమునుబట్టి చూడగ, యీ యుగములపేర్లీ సంఖ్యలను బట్టియే వచ్చినవని యనుకొనవచ్చును. కాని, యీ చతుర్వ్యుగముల కాలపరిమితిని నిర్ణయించుటయే మన కిప్పుడు ప్రస్తుత కర్తవ్యము. ఈ చతుర్వ్యుగములకు చెప్పబడిన సంఖ్యల నన్నిటిని కలిపినచో మొత్తము $(౪ + ౩ + ౨ + ౧ = ౧౦)$ పదివేల సంవత్సరము లగును. దీనికే "మహాయుగ" మని పౌరాణికులు పేరిడిరి. మనువును, వ్యాసులవారును యీ పదివేల కింకాక ౨ వేల సంవత్సరములను కలిపిరి. చతుర్వ్యుగముల మధ్యవచ్చు "సంధ్యా" లేక "సంధ్యాంశా" కాలము లన్నియు కలిసి మొత్తముమీద రెండువేల సంవత్సరము లగు నట. ఎట్లనగ:— కృతయుగము గతించిన తక్షణమే త్రేతాయుగము రాదు. కృతయుగమున కాద్యంతములందు చెరి నాలుగువందల సంవత్సరములును సంధ్యాకాల ముండునట. అట్లే త్రేతాయుగాద్యంతములందు చెరి ౩౦౦ సంవత్సరములు సంధ్యాకాల ముండును; ద్వాపరాద్యంతములందు చెరి ౨౦౦ సంవత్సరములును, కలియుగాద్యంతములందు చెరి ౧౦౦ సంవత్సరములును సంధ్యాకాలము లుండును. 'సంధ్యా' యనగ సాధారణముగ ఉషఃకాలమని యర్థము.

మనకు సాధారణముగ 30 గడియల యహస్సులో 3 గడియలు ప్రాతఃకాలమందు ఉషస్సును; 3 గడియలు సాయంకాలమందు 'యారెండయు' నుండును. ఈ సంధ్యాకాలముల యవధి యహస్సులో పదియవ వంతు గనుక, ప్రతియుగసంధికాలమునుకూడ ఆ యుగపరిమాణములో పదియవ వంతుగ నిర్ణయించిరని అయ్యరుగారు చెప్పుచున్నారు. కావున, యీ సంధ్యాకాలములు యిటీవల క్రొత్తగ చేర్పబడియుండవచ్చునని అయ్యరుగారి యభిప్రాయము. ఈ లెక్కప్రకారము, సంధ్యాకాలములను కూడ కలుపుకొన్నచో చతుర్యుగముల పరిమితి పదివేలనుండి పండ్రెండువేలకు పెరుగుచున్నది. (అనగ, కృతయుగము ౪౦౦౦, త్రేతాయుగము 3౬౦౦, ద్వాపరయుగము ౨౪౦౦, కలియుగము ౧౨౦౦). మనుశాస్త్రమునాటికే, లేక, మహాభారతము నాటికే, కలియుగ మారంభమైనది. కనుక, కలియుగములో, వెయ్యి, లేక ౧౨౦౦ సాధారణ మానవ సంవత్సరములకంటె యెక్కువ లేనిచో, యీ కలియుగము షుమారు క్రీస్తు శకారంభమందే * అంతమొంది యుండును. పురాణములు క్రైస్తవశక

* మహాభారతం: వనపర్వం 188. అ. V. 21-28. (కలకత్తా ప్రతి):—

“ఆదితో మనుజువ్యాఘ్ర. కృతస్మిన్య జగతఃకుడే । చత్వార్య హుః సహస్రాణి వక్షాణాం తత్కృతం యుగం ॥ తస్య తావచ్ఛతీ సంధ్యా సంధ్యాంశేశ్చ తథావిధః । త్రిణి వక్ష సహస్రాణి త్రేతాయుగ మిహోచ్యతే ॥ తస్య తావచ్ఛతీ సంధ్యా సంధ్యాంశేశ్చతఃపరం । తథావక్ష సహస్రే ద్వేద్వా

మారంభమైన మొదటి ౧, ౨, శతాబ్దములలో వుట్టినట్లు గాన్పించుచున్నవి. కనుక, అప్పటికి కలియుగ మంతమైపోయి, (మరల) కృతయుగము జరుగుచున్నదనియే యర్థము. కాని, యీపురాణములను వ్రాసినవారప్పటికి కలియుగము గడచి పోయినదనిగాని, తా మప్పుడు కేవలము కృతయుగములోనే నివసింపుచున్నామనిగాని, యెంతమాత్రమును నమ్మియుండ లేదు. ఏలననగ:—కృతయుగమనగ మహాపుణ్యయుగము; కాని, తాము నివసించుచున్న కాలమందు దేశము సర్వవిధముల ఊణించియుండుటచే, అది కృతయుగముకాజాలదని వారిగట్టి నమ్మకము. అందుచే, యీ పౌరాణికులు కలియుగపరిమితిని పెంచుటకై దేవమానమును గల్పించిరి. ఒక దేవసంవత్సరము ౩౬౦ మానవసంవత్సరములకు సమానమనిరి. ఈలెక్క ప్రకారము కలియుగమునకు చెప్పిన ౧౦౦౦ (లేక ౧౨౦౦) సం॥ లను దేవసంవత్సరముల క్రిందికి మార్చిరి. దీనికి సహాయముగ వారికి “ సంవత్సరమనునది దేవతలకొక దినమగు ” నను తైత్తిరీయ బ్రాహ్మణవాక్యముదొరికినది. మనువును, వ్యాసుల

పరం పరిమాణతః ॥ తస్యాపి ద్విశతీ సంధ్యా సంధ్యాంశశ్చ తథావిధః॥ సహ స్రమేకంవషాణాం తథాకలియుగం స్మృతం । తస్య వషాశతం సంధిః సంధ్యాంశశ్చ తతః పరం॥ సంధిసంధ్యాంశయోస్తుల్యం ప్రమాణ ముపధారయ । క్షిణేకలియుగేచైవ ప్రవర్తతి కృతంయుగం ॥ ఏషాద్వాదశసాహస్రీ యుగాభ్యాపరికీర్తితా । ఏతత్సహస్రపర్యంత మహర్షిష్టముదాహృతమ్॥”

వారును కలియుగమునకు వేయిసంవత్సరములనే చెప్పిరి. కాని, మను విట్టిచతుర్ద్యుగ పరిమితులను, తత్సంధ్యాకాలములను చెప్పినప్పిమ్మట, దానివెంటనే, “ యీ ౧౨౦౦ సం॥ ల కాలమును దేవయుగమనబడును ” అనికూడ చెప్పియున్నాడు. దీని సాధారణముగ చేసికొని ఆయా యుగములకు చెప్పబడిన సంవత్సరములను దేవసంవత్సరములక్రిందికి మార్పుట బహుశులభమై పోయెను. తాము కలియుగములోనే తప్ప యింక నే యితరయుగములోను నివసింపుచుండుట లేదని జనులు గట్టిగ తలచుటచే యీ దేవమానపద్ధతి మిక్కిలి యనుకూలముగ నుండెను. అందుచే, పౌరాణికు లీపద్ధతిని తక్షణమే యవలంబించి, కలియుగమునకు చెప్పబడిన ౧౨౦౦ సాధారణ మానవసంవత్సరములను ఒక్కపెట్టున ౧౨౦౦ దివ్యసంవత్సరములుగ మార్చి వేసిరి. (అనగ, $3౬౦ \times ౧౨౦౦ = ౪,౩౨,౦౦౦$ సాధారణ సంవత్సరముల క్రిందికి మార్చిరి). ఈపద్ధతి ప్రకారమే మహాయుగపరిమితికూడ సరాసరి ౧౨ వేలనుండి (౧౨౦౦౦×౩౬౦) ౪౩,౨౦,౦౦౦ సం॥రములకు పెంచిరి. ఈరీతిగ, మన్వంతర, కల్పాదిపెద్దపెద్ద మానములుకూడ యెకా యెకిని పెరిగిపోయెను. ఈ దేవమానపద్ధతిని యవలంబించినప్పుడు మనపౌరాణికులు కలియుగారంభము నేరీతిగ క్రీ॥పూ॥ ౩౧౦౨ సంవత్సరమునకు మార్చిరో — ఆ జ్యోతిర్గణితము సంతను మనమిట వివరింపవలసిన పనిలేదు. ఇదియొక ప్రత్యేక విషయమైయున్నది. ఇది మన ప్రస్తుతాంశమునకు సంబంధింప

మిచే దీనిలోనికి మన మిప్పుడు దిగవలసిన పనిలేదు. కాని, యిట నొక మాటమాత్రము చెప్పిన చాలును. చరిత్ర మతముతో కలిసిపోయినప్పుడు, యెప్పటికప్పు డేదోవిధముగ సరిపెట్టుకొనుటకై యిట్టివే యేవో యుపాయములను పన్నవలసివచ్చుచుండును. దీనిలో అసంభవమేమియు లేదు. కనుక, ఐతిహాసికదృష్టితో ప్రాచీనచరిత్రను నిజముగ పరిశోధింపదలచినవారు మాత్ర మీ చరిత్రను మతమునుండి చక్కగ వేరుఱచితిరవలెను. సమ్మిళితమైయున్న యీ రెంటిని చక్కగ జల్లించి వేరుచేయవలెను. ఈ పని బహు కష్టసాధ్యమైనను ఐతిహాసికదృష్టితో పరిశోధించువారు మాత్ర మీ శ్రమపడకతప్పదు. శ్రీమాన్ రంగాచార్యులవారును, అయ్యరుగారును కూడ పై నుదహరించిన తమ వ్యాసములను వ్రాయుటలో యిట్టి శ్రమనే పడియున్నారు.

పైన వివరించిన యంశములనుబట్టి చూడగ మనుధర్మశాస్త్రము, మహాభారతము ననుసరించి రెండు గ్రంథములలో మాత్రము పదివేల సంవత్సరముల పరిమితిగల చాతుర్యగచ్ఛక్రముయొక్క చిహ్నములు యిప్పటికిని నిలిచియున్నవని స్పష్టమగుచున్నది. ఈ గ్రంథములు రెండును వ్రాసినకాలము నాటికే వేయిసంవత్సరములపరిమితిగల కలియుగము ప్రారంభమయ్యెనని కూడ తెలియుచున్నది. కృతయుగారంభము మొదలు కలియుగాంతమువరకు మొత్తము పదివేల (లేక సంధ్యులతోసహా ౧౨ వేల) మానవ సంవత్సరముల యవధి

నొక్కదానిని గూర్చియే మనువును, వ్యాసులవారును చెప్పుచున్నారుగాని, దేవసంవత్సరములమాట చెప్పుట లేదు. దీనిలో నింకొక యాశ్చర్యమేమనగ:—అధర్వవేదమందు “ యుగ ” శబ్దమునకు పదివేలసంవత్సరములే చెప్పబడియున్నవి. కనుక, కృతతేతాద్వాపరకలినామములచే నొప్పారుచున్న యీ పదివేలసంవత్సరముల యవధినే ప్రమాణముగ తీసికొని అధర్వవేదకర్తలు దానికి “ యుగ ” మను నామకరణ మొనర్చి యుండవచ్చును.

ప్రళయానంతరమందు కృతయుగ మారంభమగునని వ్యాస, మనువులు చెప్పుచున్నారు. (వారిరువురును ౧౨౦౦ సంవత్సరముల వ్యాప్తిగల కలియుగారంభమం దున్నారని మనమనుకొనవచ్చును.) తమకుపూర్వము ౮౮౦౦ (లేక షుమారు ౧౦ వేల) సంవత్సరములక్రిందట జరిగినదని తమ పెద్దలవలన వినియున్న ప్రళయమునుగూర్చియు, తదనంతర కృతయుగారంభమునుగూర్చియు, వారు తమ గ్రంథములండిట్లాకానెక ప్రాచీనపరంపరను ఉదాహరించి యుండుదు. అనగ, ప్రాతప్రపంచమును ముంచివేసి క్రొత్తప్రపంచమును దెచ్చిన యీ ప్రళయము వ్యాస, మనువులకు పూర్వము షుమారు పదివేల సంవత్సరములక్రిందట (౮౮౦౦ సం॥ ల క్రిందట) జరిగియున్నదని యర్థము. కాని, యీ ప్రాచీనపరంపరను యిటీవల, యెవరికనుకూలమగునట్లు వారు మార్చిరి. అయినను, యీ ప్రాచీనపరంపరయొక్క నిజలక్షణములను

మనమిప్పుడు సులభముగగుర్తింపవచ్చును. ఇదియొకకష్టము కాదు. దీనియందున్న యీ నిజలక్షణముల నిట్లు గుర్తించిన మీదట తేలిక సారాంశ మేమనగ:—ఈ నూతన ప్రపంచము ప్రారంభమై, అనగ, భూగర్భశాస్త్రరీత్యా, హిమప్రళయము గతించి క్రీస్తుశకమునకు పూర్వము పదివేల సంవత్సరములకంటె యెక్కువకాలేదని మనము తీర్మానింపవచ్చును. వేదములందున్న కాలక్రమానుసరణిని పరిశీలించి చూచిననుకూడ యీ హిమప్రళయము గతించి యంతకంటె యెక్కువకాలము కాలేదని మన మిదివరకే చెప్పియుంటిమి. ఏలననగ:—మృగ శీర్షాయుగమునాటి కింకను వైదిక ఋషులు తమ ప్రాచీనధ్రువ నివాసమునుగూర్చిన పరంపరలను మరచిపోకుండ పూర్తిగ జ్ఞాపకముంచుకొనియేయున్నారు. కనుక, ఆర్యుల మూలస్థానముపైకి హిమప్రళయమువచ్చి క్రీస్తుశకమునకు పూర్వము పదివేల సంవత్సరములకంటె యెక్కువకాలము కాలేదనుట చాలవరకు నిశ్చయము. అమెరికను భూగర్భశాస్త్రవేత్తలు కూడ స్వతంత్రరీతిగ శాస్త్రపరిశోధనల నొనర్చిన పిమ్మట వారుకూడ యీ నిశ్చయమునకే వచ్చియుండిరని మన మిదివరకు చెప్పియుంటిమి. ఈ రీతిగ, వైదిక, పౌరాణిక, కాలక్రమానుసరణులు యుమారు ఒకే కాలమును సూచించుచున్నప్పుడు, కొందరు భూగర్భశాస్త్రవేత్తలు విపరీతముగ వేసిన ౨౦, ౮౦, వేల సంవత్సరములయంచనాలను పూర్తిగ త్రోసివేసి, మనమిప్పుడు సర్వసాధారణముగ క్రిందటి హిమ

ప్రళయము గతించి క్రీ॥ పూ॥ షుమారు ౮, లేక ౧౦ వేల సంవత్సరములైనదని యంగీకరింపవచ్చును.

ధ్రువనిలయమునుగూర్చియు, తన్నాశమునుగూర్చియు, తత్సంబంధమైన యితరాంశములను గూర్చియు తెలుపు పరం పర లిటీవల వైదిక అవైస్థిక గ్రంథములందు లిఖింపబడువరకు యేయేరీతులుగ చెడకుండ జాగ్రతగ భద్రపరుపబడియున్నవో మన మిట కొంత విచారింపవలెను. వంశపరంపరగ వచ్చుచున్న సత్యమగు చరిత్రాంశములే యిందు బొందుపరుపబడియున్న వనుటకు సందేహ మెంతమాత్రమును లేదు. ఏల ననగ :- ఐరోపాఖండస్థులగు తదితర ఆర్యశాఖలలో కూడ ఇట్టి పరంపరలే గానవచ్చుచున్నవి. వీనిని పరిశీలించిన 'రీసు' పండితుడుకూడ యీ నిశ్చయమునకే వచ్చియున్నాడు. మన పవిత్రగ్రంథము లన్నియు మొదటినుండియు యేరీతిగ భద్ర పరుపబడుచు వచ్చుచున్నవో కొంచెము గ్రహించినచో, ఇది యొక యసంభవముగ గాన్పింపదు. వ్రాతయు, ముద్రణా యంత్రములు నున్న యీ కాలమందు మనము మన జ్ఞాపక శక్తిపై (మెదడుపై) అంత యాధారపడవలసిన యవసరము లేదు. మన జ్ఞాపకశక్తిని మొదటినుండియు బహు కఠినసాధనకు లోబరచి తగిన శిక్షణము నొసంగినచో దానివలన యెట్టి మహద్భుతకార్యముల గావింపవచ్చునో మన మెరుగుట కిష్టపడవకాశములేదు. భరతఖండస్థులగు బ్రాహ్మణులు ఋగ్వేదము నంతను—వేయేల, వేదమును, తదనుబంధములగు తొమ్మిది

గ్రంథములను కూడ — తు,చ, తప్పపోకుండ, ప్రతి యక్షుర
మును, ప్రతిస్వరమును కూడ బహుజాగ్రతగ యిప్పటికి
కనీసము 3, 4, వేల సంవత్సరములనుండి తమధారణాశక్తిచే
భద్రపరచియుంచి యున్నారు. నిన్న మొన్నటివారగు యీ
బ్రాహ్మణులే యిట్టి యద్భుత కార్యమొనర్చి యుండగ, ఆ
కాలమునాటి బ్రాహ్మణులు ప్రాచీన ధ్రువ నివాసమును
గూర్చిన పరంపరలను తమ పవిత్రగ్రంథములలోని కెక్కించు
సంతవరకు బహు జాగ్రతగ, యెక్కడ తప్పకుండ, తమ
ధారణాశక్తిచే భద్రపరచియుండిరని మనము గట్టిగ చెప్ప
వచ్చును. బహుకాలసాధనచే మహాశక్తిమంతమైన యీ
ధారణాశక్తి యొనర్చు మహాద్భుతకార్యములు మన కిప్పుడు
చాల వింతగ దోపవచ్చును. కాని, ఆదినములలో నిది యొక
సర్వసామాన్యమైన కార్యముగనే యుండెను. ఆదినములలో
పుస్తకములు లేవు గనుక, వారు తమ జ్ఞాపకశక్తిపైననే
యెక్కువ ఆధారపడవలసి యుండెను. అందుచేతనే వారు
ప్రత్యేకము తమ ధారణాశక్తిని యెక్కువ శ్రద్ధగ సాధనచేసి,
దానిని క్రమమైన శిక్షణమం దుంచెడివారు. అత్యంతశ్రద్ధగ
తాము శాశ్వతముగ జ్ఞాపకముంచుకొనవలసిన విషయముల
నన్నిటిని వారిట్లు సుశిక్షితమైన ధారణాశక్తిచే వంశపారంపర్య
ముగ సంక్రమింపజేయుచుండిరి. ఈధారణాశక్తియే వారికీకార్య
మం దత్యంతవిశ్వసనీయమైన సాధనముగనుండెను. మనపవిత్ర
గ్రంథములలోని వాక్యము లొక్కస్వరమైనను తప్పకుండ

బహుజాగ్రతగ వంశపారంపర్యముగ భద్రపరచి యుంచుటకై
 తమమెదడును అతికఠిన శిక్షలకు లోబరచి, తమధారణా
 శక్తిని సాధనజేయుటయే తమ జీవితములో ప్రత్యేకవృత్తిగ
 పెట్టుకొనియున్నవారిని జూచి యధిక్షేపించుట మన కిష్ట
 డాచారమైపోయినది. ఇట్టివారు “బరువులను మోయుజంతు
 వుల”ని యాన్కాచార్యులవంటి పండితులుకూడ ఆక్షేపించి
 యున్నారు. “అర్థజ్ఞానశూన్యముగ చిలుకపలుకులు బలుకు
 వార”ని మరికొందరాక్షేపించియుండిరి. కాని, ప్రాచీనమానవ
 కోటియొక్క నిజచరిత్రను, మతమును, తెలిసికొనుటకై యీ
 “చిలుకపలుకుల బలుకువారే” మనకిష్ట డెంతమహోపకార
 మొనర్చియుండిరో లెక్కింపతరముగాదు. అనాదినుండియు
 వచ్చుచున్న ప్రాచీనపరంపరలన్నియు మధ్యశిథిలముగాకుండ
 వీరు తమమెదడునం దిప్పటివరకు బహుజాగ్రతగ భద్రపరచి
 యున్నారు. ప్రత్యేకముగ సక్రమశిక్షణమునొందిన ధారణా
 శక్తియొకటియున్న నేగాని వీనినిట్లు భద్రపరుచుటకు సాధ్యము
 కాదుగద. ప్రత్యేకమీగ్రంథములను వల్లెవేయుటయే తమ
 వంశపరంపరానుగతమగు వృత్తిగ — పవిత్రమగు కార్యముగ—
 భావించుకొని కొందరిట్లు పరిశ్రమచేయుటచేత నేగద యిన్ని
 ప్రాచీనపరంపర లెన్నియో వేలసంవత్సరములనుండి యిప్పటి
 వరకు చెక్కుచెదరకుండ మనకు భద్రముగ లభించినవి!
 కావున, వీరీవిషయమైచేసిన మహాపకారమును మన
 మెన్నటికిని మరువజాలము. వీరొనర్చిన మహోపకారమునకై

వీరియెడ మనమెంతయు కృతజ్ఞులమై యుండకలేప్పడు. పండితు లివేదనూక్తముల నిప్పుడు విశేషీకరించి అర్థముచెప్పవచ్చును; వానికెన్నియేని సమగ్రవ్యాఖ్యల నిప్పుడు వ్రాయవచ్చును. కాని పూర్వకాలమందు కొంద రీవాక్యములను వల్లవేయుటయే ప్రత్యేకవృత్తిగ పెట్టుకొనియుండకపోయినచో యీ పండితు లిప్పు డేమిచేసెడివారు? ఇవన్నియు యెన్నడో శిధిలములైపోయెడివేగదా? ఇవి యానాడే శిధిలములై పోయి యున్నచో పండితుల కిప్పుడొక్క ఆధారమైనను దొరికెడిదే కాదుగదా. అసలు మూలాధారమే లేనప్పు డీపండితు లేమి చేయగలరు? కావున మన మిప్పు డీప్రధానాంశమును మాత్రమెన్నటికిని మరువజాలము. కాని, కొంద రింకొకరీతిగ వాదింపవచ్చును. ఈవిధముగ గ్రంథములను వల్లవేయుట పూర్వమం దవసరమైయున్నను ముద్రణాది సాధనాంతరములచే దాని యవసరమిప్పుడు తీరిపోలేదాయని కొంద రడుగవచ్చును. దాని యవసరమిప్పుడు తీరిపోయినదని ఖండితముగ చెప్పుటకు వీలులేదు. ఏలననగ, యీవిషయములో నుశిక్షితమైన ధారణా శక్తిముందర యీ ముద్రణాదిసాధనము లంతగ విశ్వసనీయములుగావు. మరియు, ప్రపంచములో ప్రతిదేశములోను యే యాచారములైనను నశించునుగాని మతాచారములు మాత్రమంత త్వరగ నశింపవు. కావున, ఒకవేళ యీ యాచారము యొక్క యవసర మిప్పుడు తీరిపోయినదని యనుకొన్నను, యిది చిరకాలమునుండియు వచ్చుచున్న మతాచారమగుటచే యింత త్వరలో నశింపజాలదు.

సక్రమ శిక్షణముకొందిన ధారణాశక్తిచే చెక్కుచెదరకుండ భద్రపరుపబడి యున్నట్టియు, నేటివరకు జరిగిన భాగర్థ, భూనిక్షేప, గాధాశాస్త్రాది పరిశోధనలవలన సంపూర్ణముగ ఋజునైనట్టియు, వైదిక అవైస్థికపరంపరలు హిమప్రళయాత్పూర్వమం దార్యసంతతు లుత్తరధ్రువమండలమందు నివసించి యుండిరనియు, క్రిందటి హిమప్రళయమం దా భూమి పాడైపోవుటచే వారచ్చట నుండి లేచి దక్షిణాభిముఖముగ బయలుదేరి వచ్చి, తదనంతరయుగమందు క్రీ॥ పూ॥ షుమారు ౮ వేల సంవత్సరముల నాడు ఉత్తర ఐరోపాభూములందో, లేక మధ్యాసియాయందో ప్రపథమమున స్థిరనివాసము లేర్పరచుకొనవలసి వచ్చెననియు, పూర్తిగ ఋజు వగుచున్నది. ఈరీతిగ, ఆర్యుల ప్రాచీనతను హిమప్రళయాత్పూర్వమునకు గొనిపోతిమి; మరియు, వారి ప్రాచీననివాసస్థానమును ఉత్తరధ్రువప్రాంతములకు గొనిపోతిమి. ఈ ఒక్కప్రదేశమందే 30 దినముల పరిమితిగల యఖండదీర్ఘ ఉష్ణస్పృశాధ్యముగాగలదు. ఆర్యసంతతులే గాక, తదితర మానవజాతులుకూడ వీరితోపాటు ధ్రువప్రాంతములం దప్పుమనివసించి యుండిరా లేదా యను విషయ మీ గ్రంథమునకు సంబంధింపదు. ప్రాచీనకాలమందు ఈజిప్టు, అక్కేడియ, అస్సీరియ, బాబిలోనియ, చీనా, జపాన్, జాతులుకూడ ధ్రువప్రాంతములం దుండియున్నట్లు దెల్పు ప్రాచీనపరంపరల కొన్నింటిని డాక్టరు వార్నెగారు “స్వర్గము దొరికె” నను

తమ గ్రంథమునం దుదాహరించి యున్నారు. వీని నన్నిటిని పరిశీలించి చూచినమీదట, సమస్తమానవకోటియొక్కయు పుట్టినిల్లు (లేక, పురిటి యుయ్యెల) ధ్రువమండలమందే గలదని డాక్టరు వార్కోగారు తీర్మానించి యున్నారు. ఈ తీర్మానమునే తదితర పండితులుకూడ బలపరచియున్నారు. తదితర మానవజాతుల ప్రాచీనపరంపరలు కూడ ఉత్తరధ్రువము నైపునకే సూచించుచున్నవని చెప్పటచే మన మింత సరకు ఋజువుపరచుచున్న సిద్ధాంతమున కేమియు విరోధము రాజాలదు. ఏలననగ, ఉత్తర ధ్రువమం దార్యులొక్కరు మాత్రమే కాపుర ముండిరని మే మెన్నడును వాదించలేదు. అదిగాక, ఋగ్వేదమందు తరుచుగ “పంచజనాః” యని చెప్పబడుచు వచ్చిన మానవజాతులైదును బహుశః ఆ కాలమం దార్యులతోపాటు ధ్రువమండలమందు నివసించియున్న తదితర మానవ జాతులైయుండనోపునని చెప్పటకు కూడ అవకాశములు గలవు. ఏలననగ:— ఆర్యుల మూలస్థానమునుండి లేచివచ్చినపిమ్మట, తమ సంచారములో క్రొత్త జాతుల నైదింటిని మాత్రమే కలిసికొనిరనిగాని, లేక, తా మైదుశాఖలుగ మాత్రము చీలిపోయిరనిగాని, తలంపజాలము. ఏదియెట్లున్నను, యింక నెంతయోపరిశోధన గావించిన పిమ్మటగాని యీసమస్యను పూర్తిగ పరిష్కరించుటకు వీలులేదు. ఆర్యులమూలస్థానమును నిర్ణయించు సమస్యతో యిది సంబంధింపదుగాన దీనినిటవిరమింతము. సమస్తమానవకోటియు

మొట్టమొదట పుట్టిపెరిగిన పురిటియుయ్యెల ఉత్తరధ్రువమండలమందే యున్నదని పండితులు ఖండితముగ నిశ్చయించినచో, మన మింతవరకు వైదిక, అవైదిక పరంపరల ప్రమాణములచే ఋజువుపరచిన సిద్ధాంతము నది యెంతమాత్రమును బాధింపజాలదు. కాని, ఆర్యుల ప్రాచీన ధ్రువనివాసమును మేమిప్పుడు మరియొక స్వతంత్రమార్గమున ఋజువుపరచినచో, మానవకోటియంతయు మొదట అచ్చటనే పుట్టెనని చెప్పు సిద్ధాంతమున కది మరింత బలము నిచ్చును. తక్కిన మానవకోటియందరికంటె పారశీకులును, భారతీయులునే ప్రాచీన పరంపరలను తమ పవిత్రగ్రంథములం దెక్కువ బాగుగ భద్రపరచి యున్నారను మాట నిర్వివాదమగుటచే, మానవకోటియందరిమాట యటించి, ముం దీయార్యుల మూలస్థానమును గూర్చియే స్వతంత్రముగ విచారించుట యెక్కువ సమంజసముగ నుండును. ఇదియే మంచిపద్ధతి. అవస్థ, వేద, గ్రంథములార్యసంతతికి అతిప్రాచీనగ్రంథము లనుమాట సత్యమే యని పండితులెల్ల రిప్పు డంగీకరించియున్నారు. ఆధునిక భౌతిక శాస్త్రపరిశోధనల నాధారముగ గైకొని మన మిప్పు డీగ్రంథములను పరిశీలింప మొదలిడినారముగాన యిందున్న ప్రాచీన పరంపరలనుబట్టి ఆర్యుల మూలస్థానమును నిర్ణయించుట యొక కష్టము గాదని మన మిదివరకు చూచి యుంటిమి. ప్రాచీనకాలమం దార్యులు ఉత్తరధ్రువమండలమం దుండిరిని మన మిప్పుడొకసారి నిర్వివాదముగ సిద్ధాంతీకరించినచో, నారి

ప్రాచీనసభ్యతనుగూర్చియు, చరిత్రనుగూర్చియు, యిప్పటి వారికున్న యూహలు పూర్తిగ మార్పుజెందవలసి వచ్చును. ఆర్యుల ప్రాచీననికేతనము మధ్యాసియాయం దుండెనని యిది వరకు తలంచిన పండితు లేయభిప్రాయపడిరనగః - ఆర్యులు తమ యనాది మృగప్రాయత్వదశనుండి గడచి వేదసూక్తములందు గానవచ్చుచున్న నాగరక స్థితికివచ్చుటకు గావలసిన సాంఘిక, నైతిక, వైజ్ఞానికాది పురోభివృద్ధినంతను వారు మధ్యాసియా ఖండస్థములగు సమప్రదేశములలో కాపురమున్న కాలమందే సంపాదించిరని యీ పండితుల యభిప్రాయము. ఉష్ణకాలమందు ప్రాగ్దిశను గానవచ్చు మహాద్భుత చిత్రవిచిత్రములను, నూతనారుణకాంతులను, తేజోమయ మూర్తియై యుదయించుచున్న బాలభాస్కరుని, భక్తిభయభ్రాంతులతో ఆర్యులు మొట్టమొదట మహాశ్చర్యముగ తేరి పారజూచిన దీమధ్యాసియాఖండస్థములగు సమప్రదేశములందేనట ! తమపై ఆకాశమునం దంతటను నవనీరదమాలికలు డట్టముగ నలముకొని యటునిటు పర్వలిడుచుండుటయు, అతట వర్షాధిదేవత మహాగంభీర గర్జన మొనర్చుచువచ్చి తన కులిశాయుధముతో నామేఘమాలికల జీల్చివైచి భూమిపై వర్షముకురిపించుటయు మొదలుగాగల మహాద్భుత వాతావరణ పరిస్థితులను ఆర్యులు మొట్టమొదట తమ కండ్లరగించి వినయవినమితగాత్రులైన దీప్రదేశమందేనట ! దీనినుండియే పృథివ్యాది మహాభూతసంఘముల నుపాసించు

పద్ధతి ప్రారంభమయ్యెనట ! దీనినుండియే తనుపరిపుష్టిన
 యార్యగాఢలన్నియు బయల్పడెనట ! బట్టల నేయుపద్ధతిని
 వీరిచ్చటనే మొట్టమొదట నేర్చుకొనిరట ! వారంతకు
 పూర్వము వస్త్రములకుమారుగ చర్మములను ధరింపుచుండి
 రట ! మరియు, రథములనుకట్టట, గుర్రములను మాలిమి
 చేయుట, వెండిబంగారు మొదలగు ధాతువుల ప్రయోజన
 మును గనిపెట్టుట, మొదలుగాగలవాని నన్నిటిని ఆర్యులు
 మధ్యాసియాయందే మొట్టమొదటగ నేర్చుకొనిరట ! నేయేల,
 ఆర్యశాఖ లన్నింటియందును సర్వసాధారణముగ సమానముగ,
 గన్పట్టుచున్నట్లు భాషాపరిశోధనలవలన ఋజువైన నాగరకత
 లక్షణములన్నియు మొట్టమొదట ఆర్యులందరును కలిసి హిమ
 ప్రళయానంతరమందు మధ్యాసియాభూములలో యేక కుటుం
 బముగ కాపురమున్న కాలమందే పుట్టియుండెనని పండితులు
 తలంచెయున్నారు. ఆర్యుల ప్రాచీనసభ్యతనుగూర్చి భాషా
 పరిశోధనలవలన నిశ్చయింపదగిన యనేకాంశములను, వాద
 ప్రతివాదములను డాక్టరు “స్కాడర్” గారు తమ * గ్రంథ
 మందు సమగ్రముగ పేర్కొనియున్నారు. ఈ విషయములో
 మాత్రమిగ్రంథరాజముతో సమానమైన దింకొకటిలేదని చెప్ప
 వచ్చును. ఐతిహాసికదృష్టితోగాని, భాషాపరిశోధక దృష్టితో
 గాని చూచినవారి కీగ్రంథమందలి భాషాపరిశోధనలు చాల

* “ ఇతిహాసపూర్వకాలికములగు ప్రాచీనార్య చరిత్రాంశములు ”
 (Prehistoric antiquities of the Aryan peoples.)

ప్రయోజనకారులుగ గన్పట్టవచ్చును. కాని, ఆర్యుల ప్రాచీన
నికేతనమెచ్చటనుండెనో, వారచ్చట యేకాలమందు నివసిం
చినో, యేకాలమం దచ్చటనుండి లేచివచ్చినో — మొదలు
గాగల ప్రధానాంశములు తెలియనంతవరకుమాత్ర మి కేవల
భాషాపరిశోధనలవలన కించిత్తైనను లాభములేదు. పైగా
అవి మనలను తప్పుత్రోవలోనికి యీడ్చుకొనికూడపోవచ్చును.
ఉదాహరణము :— ఆర్యులు శాఖలుగ చీలిపోక పూర్వమే
వారికి గోవునుగూర్చి బాగుగ తెలియుననియు, వారు దానిని
మచ్చిక చేసిరనియుకూడ ఆయా ఆర్యభాషల నిప్పుడు పరిశోధిం
చుటవలన మనము కనుగొనవచ్చును. అట్లే వారికప్పుడు బట్టల
నేతపనికూడ తెలియునని గనుగొనవచ్చును. ఏలననగ:—
గోవు, నేత, యను రెండుపదములును సమస్త ఆర్యభాషల
లోను గాన్పించుచున్నవి. కాని, యిప్పు డీవివిధ ఆర్యభాష
లను మాట్లాడు యీ యార్యశాఖలవారందరు పూర్వ మేక
కుటుంబముగ కలిసి కాపురమున్నస్థల మెద్దియో, వారెప్పు
డెట్లు చీలిపోయినో, ఖండితముగ నిర్ణయించుట కీశబ్దసాదృశ్య
ములు మనకంతగ తోడ్పడజాలవు. ఇదియిట్లుండగ, యిటీవల
భౌగర్భమునుండి త్రవ్వితైత్తబడిన పురాతన వస్తుసముదాయ
మును, మనుష్యుల పుర్రెలు, యెముకలు, మొదలు గాగల
వానిని పరిశోధించుటవలన తేలిన సాంఘిక మేమనగ:—
ఆర్యులు మొట్టమొదట మధ్యాసియాయం దుండిరనియు,
తదుపరి యచ్చటనుండి యనేక శాఖలుగ చీలి ఐరోపాఖండము

లోని వివిధ ప్రాంతములకు పోయిరనియు, చెప్ప సిద్ధాంతము అసంభవమనియాయాధునిక పరిశోధనలవలన ఋజువు చేయబడి యున్నది. కనుక, ఆర్యుల మూలస్థానము మధ్యాసియా యందుండెనని చెప్పసిద్ధాంతము యిప్పుడు పూర్తిగా త్రోసి వేయబడెననియే చెప్పవచ్చును. ఇప్పు డైరోపాదేశములలో కాపురమున్న ప్రజలయొక్క పూర్వతరములవారే యుత్తర శిలాయుగారంభమందుకూడ ఐరోపాఖండములో కాపురముండి యుండిరని కొందరుపండితులు చెప్పుచున్నారు. కాని, దీని లోని చిత్రమేమనగ:— ఉత్తరశిలాయుగారంభమం దిట్లు ఐరోపాయందు కాపురముండియుండిరని చెప్పబడుచున్న యీ పూర్వతరములవారసలు ఐరోపాయందే పుట్టిరా, లేక, మరి యేయితరదేశములనుండియైన యిచ్చటికి వలసవచ్చిరా యను సంశయమునుమాత్ర మివండితులు నిర్ధారణచేయక వదలివేయు చున్నారు. ఐరోపాఖండమందు పూర్వశిలాయుగములోకూడ యిప్పటివారి పూర్వజులే కాపురముండి రనుమాటను మన మంతగ పాటింపనక్కరలేదని “క్యాన్ టైలరు” గారు “ఆర్యుల యుత్పత్తి” యను తమగ్రంథమందు చెప్పుచున్నారు. ఏల ననగ:—“ఆర్యభాషలు పెంపొందుటకును శాఖలుగ చీలిపోవు టకును కావలసినంతకాలము ఉత్తరశిలాయుగమునందే గలదని భాషాశాస్త్రజ్ఞులు బహుశః ఒప్పుకొందుర”ని క్యాన్ టైలరు గారు చెప్పుచున్నారు. ఇప్పుడు వివిధ ఆర్యశాఖలలో గాన్పించుచున్న గాధలుకూడ ఆర్యులుచీలిపోయిన పిమ్మటనే

పుట్టెనని వీరీగంధమందు చెప్పుచున్నారు. ఒకవేళ, “ ద్యూ
యస్-పితర్, ” “ జ్యూపిటర్; వరుణ, వరేణ;—వంటిపోలిక
లెచ్చటనైన గాన్నించినను అవి కేవలము శబ్దములమిది
పోలికలే గాని, అసలీగాధలయొక్క యుత్పత్తియొక్కటే
యని యర్థము కాదట ! వేయేల, ఆర్యుల ప్రాచీనమూలస్థా
నము మధ్యాసియాయందుండెనని వాదించువారును, ఉత్తర
యైరోపాయందుండెనని వాదించువారునుకూడ — ఉభయు
లును—ఆర్యసభ్యతయొక్క యుత్పత్తిని హిమప్రళయమున
కావలి నైపునకు తీసికొనిపోవుట కిష్టపడకున్నారు. ఈసభ్యత
యంతయు హిమప్రళయమున కిటీవలనే పుట్టెనని వీరిమతము.
కనుక, ఆర్యుల మతమునకుగాని, గాధలకుగాని, యంతకంటె
యెక్కువ ప్రాచీనతనిచ్చుటకు వీలులేదని వీరుచెప్పుచున్నారు.
ఆర్యుల యుత్పత్తిని గూర్చియు, వారి ప్రాచీన నాగరకతను
గూర్చియు, యిదివరకు చేయబడుచున్నట్టి యూహలను,
యోచనలను — అన్నింటిని — మన ధ్రువసిద్ధాంత దృష్టితో
నిప్పుడు పునర్విమర్శన గావింప వలసియున్నది. ప్రాచీనార్యులు
హిమప్రళయానంతరమందే పుట్టిరని మన మిప్పుడు చెప్ప
జాలము; ఉత్తరశిలాయుగములో మధ్యాసియాయందో లేక
ఉత్తర యైరోపాయందో యుండగ వారు పశుత్వమునుండి
నాగరకతలోనికి వచ్చిరనియు మన మిప్పుడు చెప్పజాలము.
ఇప్పుడున్న వివిధఆర్యశాఖలవారి ప్రాచీనగాధలలో నెకే
విధమగు దేవతలు గాన్నింపనందున యీగాధలన్నియు నిటీ

వల—అనగ, ఆర్యులు చీలిపోయినపిమ్మట—పుట్టినవని వాదించుటకును వీలులేదు. ఉదాహరణము:—కొంద రిట్లనివాదించుచున్నారు:—“ఉషస్సు” అను సంస్కృతశబ్దము పాఠశీక భాషలో “ఉషస్” అనియున్నది; దీనిని “ఈయోస్” అను గ్రీకుశబ్దముతోను, “అరోరా” యను లాటిన్ శబ్దముతోను, “ఔజా” యను లితుయేనియన్ శబ్దముతోను, “అసుస్” యను ట్యూటానిక్ శబ్దముతోను, “ఒస్త్రు” యను ఆంగ్లోశాగ్జ్ శబ్దముతోను పోల్చుటకు వీలున్నను, ఒక్కవైదిక గాధలందుమాత్రమే యాయుషస్సు ప్రాతఃకాలిక దేవతగణింపబడియున్నది. తక్కిన ఆర్యజాతులవారిగాధలలో దీనికింతటి యున్నతపదవి (దేవతాపదవి) యొసంగబడలేదు. ఈ యంశమునుబట్టి “ఉషస్సు” ను పూజించుపద్ధతి ఒక్క భారతదేశమందే యుత్పన్నమయ్యెనని మన మూహింపవలెనట. కాని, మన ధ్రువసిద్ధాంతముచే నిప్పు డిట్టి యూహ చేయుటకు సాధ్యపడదు. ఉదాహరణకు కేవలము ధ్రువలక్షణములతో నలంకరింపబడియున్నమాట నిర్వివాదము. ఈ రీతిగనే, తదితరవైదిక దేవతలుకూడ ధ్రువలక్షణములతో, నిస్సందేహముగ, నొప్పారుచున్నప్పుడు యీ దేవతలకు సంబంధించిన గాధలు మధ్యాసియాభూములలో పుట్టెనని మనము వాదించజాలము. తేజఃపుంజముల నతిశోభాయమానముగ నెడజల్లుచున్నట్లు ఋగ్వేదమునందు వర్ణింపబడియున్న యుషస్సును గూర్చి భరతఖండములో కాపురమున్న యాజ్ఞకు లారీతిగ

నెన్నడును తను మనస్సులందు భావించియుండజాలరు. ఇట్టి పటమును వారిమనస్సులందు చిత్రించుకొనుట కెంతమాత్ర మవకాశమేలేదు. ఇది సాధ్యమేకాదు. ఏలననగ:—మనమీ భరతఖండములోనిత్యమును జూచు ఉషస్సు ముహూర్తమాత్ర జీవనముగలది. ఇది క్షణములో మాయమైపోవును. కాని, ఋగ్వేదములో వర్ణింపబడిన యుషస్సు దీర్ఘఉషస్సు. అనగ, ధ్రువమండలమందలి యతిదీర్ఘఉషస్సు. కనుక, మన మిచ్చట నామూలుగ నిత్యమును జూచుచుండు ముహూర్తమాత్రజీవ నముగల ఉషస్సునకును, ఋగ్వేదమందలి దీర్ఘఉషస్సునకును చాల భేదముగలదు. ఇదేరితిగ, తక్కినవైదిక దేవతలందరు కూడ ధ్రువలక్షణములతోడనే యొప్పుచున్నారు. ఇంద్ర, వృత్రులు; నిరుద్ధజలములు; శీతకాలము నాలుగునెలలు నిద్రబోవు విష్ణుడు; బావిలోపడిన త్రితదేవత; అప్పు డస్వస్థు లగు దేవతలకారోగ్యమును గలుగజేసి కాపాడుచున్న ఆశ్వినీ దేవతలు; — ఏరందరు ధ్రువలక్షణములతోడనే యొప్పుచున్నారు. కేవల మీప్పేర్లే కెల్బిక్, ట్యూటానిక్, గాధలలో నుండకపోవచ్చును. కాని, యీ కెల్బిక్, ట్యూటానిక్ గాధలను పరిశోధింపగ నివికూడ ధ్రువలక్షణములనే సూచించుచున్నవి. ఇందలిదేవతలుకూడ వైదిక దేవతలవలెనే ధ్రువలక్షణములతో నొప్పుచున్నారు. ప్రధానాంశములతో నివియిట్లెక్కిభవించు చుండగ ఆర్యశాఖలలోనిగాధలన్నియు నొకమూలమునుండియే పుట్టలేదని వాదించుట సబబుకాదు; మరియు దేవతల పేర్లలో

పోలికలున్నచోట్ల అవి కేవలము శబ్దసాదృశ్యములేగాని భావ సాదృశ్యములు గావని వాదించుటయు సమంజసముగలేదు. ఆర్యుల మూలస్థానము హిమప్రళయముచే పాడైపోవుటవలన ఆర్యసభ్యతయొక్క చరిత్రమందు పెద్ద మార్పొకటి జరిగెను. మహాోపద్రవకరమైన యీ ప్రళయానంతరమందు పూర్వపు నాగరికత కొంతచెడి మరల మృగప్రాయత్వదశలోనికి పడి పోవుట సహజముగ తటస్థించును. కావున, ఆసియాఖండస్థులగు ఆర్యశాఖలలోకంటె, ఉత్తరశీలాయుగారంభమందు త్తర యైరోపా భూములలో నివసించిన ఆర్యశాఖలలో తక్కువ నాగరికతగాని, సభ్యతయందు లోపములుగాని గన్పించిన వన్నచో బహుశః దాని కిదియే కారణమైయుండవలెను. నాగరికతయందు ప్రవర్థమానమొందుటకై యొకసారి పూనుకొని సాగిపోవుచున్నజాతి ఆకస్మికముగ మరల మృగప్రాయత్వ దశలోనికి పడిపోవునని మనము సాధారణముగ యూహింపజాలము. కాని, యీహిమప్రళయము వంటి మహాోపద్రవములు తటస్థించినప్పుడు మాత్రము ప్రళయానంతరముకూడ తత్పూర్వపునాగరికతయే కొనసాగునని మనము తలంచుటకు వీలులేదు! ఏలననగః- ఈహిమప్రళయమువంటి మహాపద్రవమునుండి తప్పించుకొని బ్రతికినవారు బహుకొద్దిమందియేయుందురు. మరియు, యీబ్రతికినవారైనను తత్పూర్వమందు తమసంఘములోనున్న సభ్యతనంతను తమవెంట గొనివచ్చి, తమనూతన నివాసస్థానములగు మధ్యాసియా, ఉత్తర

యైరోపాభూములలో, అనార్యులగు శత్రుజాతులమధ్య
మందు, స్థాపించిరని చెప్పుటకును వీలులేదు. ఇదిగాక, మన
మింకొకయంశమును జ్ఞాపకముంచుకొనవలెను. మధ్యాసియా,
ఉత్తరయైరోపాభూము లిప్పుడు సమశీతోష్ణముగ నున్నను
హిమప్రళయానంతరమవి బహుశీతలముగ నుండియుండవలెను.
మరియు, యీ దేశములకు వచ్చినవారు, తమ తాతముత్తా
తలు ఉత్తరధ్రువమునుండి లేచివచ్చి యిండ్లువాకిండ్లు లేక
దేశదిమ్మరులుగ (లేక, మృగప్రాయులుగ) తిరుగాడుచున్న
కాలమందు పుట్టి యుండవలెను. దేశదిమ్మరులుగ తిరుగాడు
అనాగరకస్థితిలో పుట్టిన వీరు, తమ తాతముత్తాతలు హిమప్రళ
యమునకు పూర్వము స్వర్గతుల్యముగనున్న ధ్రువనిలయ
మందు కాపురమున్ననాటి సభ్యతలో, జ్ఞానసంపత్తిలో యే
కించిదంశమునో — అచ్చటచ్చట బహుకొద్దిగ — తమవద్ద
నిలుపుకొని యుందురు. కావున, ఉత్తరశిలాయుగారంభ
మం యైరోపాఖండములో కాపురమున్న ఆర్యశాఖలవారు
తక్కువనాగరక స్థితిలో నున్నారన్నచో ఆశ్చర్యములేదు. దీనికి
మారుగ మనమింక నెక్కువగ సంతోషింపవలెను. హిమప్రళ
యమునంటి మహావిపత్తు సంభవించి దేశమంతయు నానా
విధములుగ పాడైపోయినను పారశీక, భారతీయశాఖలవారి
మతాభిమానముచేతను, కృషిచేతను, హిమప్రళయాత్పూ
ర్వమునాటి సభ్యతలో యింతటిభాగ మిప్పటికైనను చెడకుండ
యెట్లు నిలిచియుండ గలిగినదాయని మన మాశ్చర్యపడవలెను.

ప్రాచీన సభ్యతయంతయు చెడిపోగా మిగిలిన యీచిన్ననలు
ములను వీరు పరమపవిత్రమగు సంపదగ యెంచుకొనిరి. వాని
నెంతమాత్రమును చెరువకుండ బహుజాగ్రతగ కాపాడిభవిష్య
త్సంతతులవారికి సంక్రమింపజేయుటకే భగవంతు డీసంపదను
తమకు ఒప్పగించెనని వీరుతలంచిరి. వీరు పడవలసిన యవస్థలను
తలచుకొన్నచో వీరీప్రళయాత్పూర్వమునాటి నాగరికతలోను,
మతములోను, పూజాదివిధానములలోను, యింతటి పెద్దభాగ
ము నెట్లు కాపాడుకొనుచు రాగలిగిరాయని మన ఘాశ్చర్య
పడకతప్పదు. పారశీక, భారతీయశాఖలుగాక తక్కిన ఆర్య
శాఖలవా రీప్రాచీనపరంపరల నంతభద్రముగ గాపాడియుండ
లేదు. కాని, అంతమాత్రముచే, యీశాఖలవారి నాగరికత
యిటీవలనే - ఆర్యులు శాఖలుగ చీలిపోయిన తరువాతనే -
పెంపొందినదని వాదించుట సమంజసముగాదు.

హిమప్రళయమునకు పూర్వము ఉత్తరధ్రువమండల
ములో మంచి సమశీతోష్ణస్థితి — సంతతవసంతసమయమో
యన్నట్లుండెననియు, ఆ ధ్రువముచుట్టు భూప్రదేశముండె
ననియు, అది హిమప్రళయములో క్రిందికి * క్రుంగిపోయె
ననియు, యిదివరకు దెలిపియుంటిమి. ఇట్టి భూమిపై ఆర్యులు
కాపురమున్నప్పుడు వారి కది స్వర్గ తుల్యముగ నుండియుండ
వలెను. వారికి గలిగిన అసౌకర్యమంతయు ఒక్క దీర్ఘరాత్రి

* మొన్నటి జపాన్ ప్రళయములోకూడ యిట్లే కొన్నిలంకలు సము
ద్రములోనికి పూర్తిగ క్రుంగిపోయెను. మా. స. ణ. శాస్త్రీ.

మాత్రమే యైయుండును. ఈ ఒక్క సృష్టిచమత్కారమునుండి యెన్ని గాధలు—అంధకారప్రకాశములకు జరిగిన యుద్ధములు—బయలుదేరినవో మన మిదివఱకు చూచియున్నాము. దీర్ఘరాత్రివచ్చుటయు, అది బహుకాలముండి విసుగుపుట్టించుటయు, ఆకాశమందు షీతజముపై వెలుతురెప్పుడు కనపడునాయని వారు మిక్కిలి యాతురతతో కనిపెట్టుకొనియుండుటయు, కొన్ని నెలలుగడచినపిమ్మట యీ వెలుతురు కనబడుటయు—చాలప్రధానాంశములు. మన పూర్వతరములవారగు ఆర్యప్రజలనెక్కువగ ఆకర్షించిన వీప్రకృతిచిత్రములే. అనేక నెలలు చీకటిలోపడియున్నపిమ్మట, అంధకారపూరితమును, దివ్యజలమయమునునగు అధోలోకసముద్రమునుండి పైకిలేచి వచ్చి ఉష్ణస్తేజము కాంతిపుంజముల వెదజల్లుచు సర్వలోకానందకరముగ తూర్పుదిక్కున షీతజముపై తాండవమాడుచు శోభాయమానముగ వెలుగొందుచున్నప్పుడు యిది తమదేవతలొనర్చిన మహత్కార్యముగ ఆనాటియార్యులు భావించి రన్నచో ఆశ్చర్యమేమి? సర్వలోకానందకరముగ నిట్లు తేజోదయమగుటతోడనే దీనితోపాటు తమ నూతన సాంవత్సరికోత్సవములు, పండుగలు, మత, సాంఘిక, యాజ్ఞిక కర్మలయధారీతిగ మరల ప్రారంభమయ్యెను. దేవయానమునకిదియే ప్రారంభము. జ్యోతిర్దేవతలు, అంధకారరాక్షసులను జయించి తమవిజయోత్సవముల గావించుకొను చుండిరి. బాలభాస్కరుడగుకుమారస్వామి దేవతాసైన్యముల కగ్రేసరుడై దేవ

యానమార్గమువెంట విజయప్రదముగ బయల్పెడలి, (ఋగ్వేదమందు చెప్పినట్లు) “ మానుషయుగముల ”ను నడపించుచుండెను. విజయయాత్రను చాటుచున్న ఈ దేవయానమునకుప్రతిగ, రెండవవైపున అధోలోకమందు పితృయానముగలదు. ఇదియే, చలితోడను చీకటితోడను నొప్పుచున్న ధ్రువమండల దీర్ఘరాత్రి. ఈదీర్ఘరాత్రి రెండుమొదలు ౬ మాసములవర కుండును. ఇది ప్రజలు విశ్రాంతిగొనియుండు కాలము. సూర్యకాంతిలేమిచే వారు తుదకు తమశవములకు కూడ అంత్యక్రియలను జరుపక సూర్యుడు వచ్చువరకు నానినట్లే నిలిపియుంచిరి. అంధకారరాక్షసులు ప్రపంచమందు రాజ్యముచేయుచుండుటచే, ఆర్యు లాకాలమందు సమస్తమత, సాంఘికకర్మలనేమి, పండుగలనేమి, నిలిపివేసిరి. ఇంతయేల, (డాక్టరు స్కాడర్ గారు చెప్పినట్లు) వారి సంవత్సరమంతయు రెండుభాగములుగ నుండెను:— ౭, ౧౦, మాసముల వేసవి + ౧, ౨, మాసముల శీతకాలము. కాని, పూర్వకాలమందుచూడగ వేసవిని, శీతకాలమును—రెంటిని—కలిపి సంవత్సరముగ గణించు ఆచారమున్నట్లు గాన్పింపదు. ఒక్కవేసవియో, లేక శీతకాలమో తిరిగివచ్చుటయే యొక సంవత్సరముగ వారు లెక్కించుకొనుచున్నట్లు గాన్పించుచున్నది. ప్రాచీనకాలమందున్న యేడునెలల సంవత్సరమును, పది నెలల సంవత్సరమును సమర్థించుట కిదియొకటే మార్గముగనున్నది. లేనిచో, దీనినికొకవిధముగ సమర్థింపజాలము.

దీనినిబట్టియే పదినెలల యవధిగల వార్షికసత్రములనుగూడ సమర్థింపవచ్చును. ధ్రువమండలమును విడిచి దక్షిణదేశములకు వచ్చినచో యీషడ్ధతి పనికిరాదు. కనుకనే, హిమప్రళయానంతరమందు ఆర్యులు తమజన్మభూమినుండి లేచి వచ్చి మధ్యాసియా ఉత్తరయైరోపాలలో కాపురముండవలసి వచ్చినప్పుడు వారు (న్యూమాగారుచేసినట్లు) తమ ప్రాత పుచాంగములను మార్పుకొనవలసి వచ్చెను. కాని, కర్మకాండయందు మాత్రము యజ్ఞములకును, తదితర కర్మలకును ప్రధానమైన దేవయానలక్షణములను మాత్రము వారు వదిలిపెట్టక గట్టిగ పట్టుకొనియుంచిరి. ఈదేవయాన (ఉత్తరాయన,) మిప్పటికిని కర్మలకేమి, తదితరకార్యములకేమి, ప్రధానమైనదిగను, శుభకరమైనదిగను పరిగణింపబడుచున్నది. సమస్తకర్మలకు ఉత్తరాయణము ప్రళస్తమైనదని గృహ్యసూత్రములేల చెప్పుచున్నవో, లేక, దక్షిణాయనములో చనిపోవుట అశుభమని మనవా రేల తలంచుచున్నారో మన మిప్పుడు సులభముగ చెప్పవచ్చును. హిమప్రళయమునకు పూర్వమందుండిన ౭, ౧౦, మాసముల సంవత్సరము తత్ప్రళయానంతరమెట్లు ౧౨ మాసముల సంవత్సరముగ మారెనో, దేవపితృయాన సాదృశ్యముపై మొట్టమొదట విషువస్థానము లందు రెండు సమభాగములుగ విభజింపబడుచుండిన సంవత్సరము తదుపరి - హిమగ్రీష్మసంక్రమణములం దెట్లు విభజింపబడుచు వచ్చెనో, దీనినిబట్టి ఉత్తరాయణమునకుకూడ ప్రాత

యర్థముపోయి క్రొత్తయర్థ మెట్లు వచ్చెనో— యీమొదలు
 గాగల యంశములన్నియు ఆర్యుల పంచాంగముయొక్క
 చరిత్రయందు చాల ప్రధానములైనను మనకిప్పుడు ప్రస్తు
 తము వీనితో పనిలేదు. కనుక, వీని నిటవదలివేసి మన ప్రస్తు
 తాంశమునకు వత్తము. పృథివ్యాది భూతములను, తదితర
 ప్రకృతిరచనలను పూజించుపద్ధతి హిందూ-యూరోపియన్
 మతములలో ప్రాచీనకాలమును గానవచ్చినను దీని యుత్ప
 త్తినూత్రము వీరందరేకముగ కలిసియున్న నాటి కాలము
 నకు తీసికొనిపోవుటకు వీలులేదని కొందరు వాదించుచున్నారు.
 డాక్టరు స్కాడ్గర్ గారు తమగ్రంథమం దీవాదమును మిక్కిలి
 సమర్థతతో ఖండించియున్నారు. మనద్రువసిద్ధాంతముకూడ
 యీ డాక్టరుగారు తేల్చినసారాంశములను పూర్తిగ బల
 పరుచుచున్నది. “ప్రాచీన గాథలను, మతమును పరిశీలించిన
 పండితు లిదివర కీసమస్యపై పేర్చిన వాదప్రతివాదముల నన్ని
 టిని అసత్యములక్రింద గణించి, దూరముగ త్రోసివేసి,
 సంపూర్ణముగ విశ్వాససాత్రములైన ప్రమాణముల నాధార
 ముగగైకొని చూచినకొలది మన కన్నివైపులనుండి ఒక్కటే
 సారాంశము తేలుచున్నది; ఏమనగ:- ప్రాచీన యూరోపీయ
 మతములకన్నిటికిని మూలమొక్కటే; (ఇవన్నియు ఒక్క
 మూలమునుండియే యుత్పన్నమైనవి.) ఆమూల మేదనగ:-
 ప్రకృతిశక్తులను పూజించుటయే. ఈపద్ధతి హిందూ-
 యూరోపియన్ జాతులన్నియు కలిసి కాపురమున్నప్పుడమ

లులోనుండును. ” — అని డాక్టరుస్కాడర్ గారు చెప్పుచున్నారు.

ఉషస్సు, ఆదిత్యులు, అశ్వినులు, వృత్రహా, మొదలగు వైదిక దేవతలందరు ధ్రువ లక్షణములతో నొప్పురుచున్నారు. దీనినిబట్టికూడ భాషాపరిశోధకులు తేల్చిన సారాంశము మరింత బలపడుచున్నది. ఆకాశము, ఉదయము, అగ్ని, నెలుతురు, మొదలగు సృష్టిరచనల నన్నిటిని దెలుపు శబ్దములు సమస్త ఆర్య భాషలందు నెక్కమాదిరిగనే యున్నవి. వేయేల, మన మేదృష్టితో చూచిననుసరే ఒక్కటే సారాంశము స్ఫుటముగ గన్పట్టుచున్నది. కాంతిమంతమగు ఆకాశము (డాఉన్ పితా) తుపాను లేక ఉరుము (తన్యతు); సూర్యుడు; అగ్ని; ఉషస్సు;— యివన్నియు ప్రాచీనకాలమందే దేవతలుగ భావింపబడి యున్నవి. “ యజ్ ” అను సంస్కృతపదము, “ యజ్ ” అను పారశీకపదము “ అజొమాయ్ ” అను గ్రీకు పదము—యివన్నియు నొక మూలమునుండియే యుత్పన్నమైనవి. దీనినిబట్టి చూడగ, ప్రాచీన కాలము నాటికే ప్రజలీయుష స్సాది ప్రకృతిదేవతలకు బలు లర్పించుటయు, పూజించుటయు, వాని యనుగ్రహమును సంపాదించుకొనుటకై వానిని ప్రార్థించుటయు మొదలుగాగల పనులను చేయుచుండిరని స్పష్టమగుచున్నది. ఈ ప్రకృతిశక్తులను పూజించు పద్ధతి హిమప్రళయమునకు పూర్వమందే పుట్టెనో, లేక, తదనంతరము పుట్టెనో మన కింతవరకు లభించిన

యాధారములను బట్టి నిర్ణయించుటకు సాధ్యముగాదు. అనగ, యీ ప్రకృతిశక్తులకు దేవత్వగౌరవ మెప్పు డొసంగబడెనో మనము ఖండితముగ నిర్ణయింపజాలము. కాని, మనమింత వరకు మాత్రము నిస్సందేహముగ జెప్పవచ్చును - ఏమనగ:- ఆర్యులందరేకకుటుంబముగ కలిసి ధ్రువమండల మందు కాపురమున్న నాటికే భగవచ్చక్తియొక్క రూపాంతరములుగ భావింపబడిన యీ ప్రకృతి శక్తులయొక్క యుపాసనాపద్ధతి యమలులో నుండెనని మాత్రము మనము నిర్వివాదముగ చెప్పవచ్చును. ఈ ప్రాచీన యాజ్ఞిక, యుపాసనాపద్ధతుల నుండియే హిమప్రళయానంతరమండలి మతములు ఉత్పన్నమయ్యెను. మనువు, అంగిరసులు, భృగులు, — మొదలగు ప్రాచీన యాజ్ఞికులు ఋగ్వేదమందు పేర్కొనబడియున్నట్లు మనమిదివరకే చూచియున్నాము. ఈ ప్రాచీన యాజ్ఞికులు తమవార్షిక సత్రములను 2, ౯, ౧౦ నెలలలో పూర్తిచేయుచుండిరిని చెప్పటచే వీరు తప్పక ధ్రువమండలమందు కాపురమున్న సమష్టిసూర్యజాతికే చెందినవారని ఋజువగుచున్నది. ఈ యాజ్ఞికులే ఆకాలమందు ధ్రువమండలములో 2, లేక ౧౦ నెలల సూర్యరశ్మియున్న ప్రదేశములలో యజ్ఞయాగాదులను జరుపుచుండిరి; మరియు, ప్రాతఃకాలిక దేవతలకు బలులువ్వగైరాల నర్పించి పూజింపుచుండిరి. కాని, సూర్యుడు దీర్ఘరాత్రీయందు క్షీణము క్రిందికి గుంకిపోయినప్పుడు వీరుకూడ తమ యజ్ఞములను కట్టిపెట్టి వృత్రహానన మొనర్చుచున్న ఒక

యిందునకుమాత్రమే సోమరసము నిచ్చుచుండిరి. ఈ దీర్ఘ
రాత్రియం దిందుడు అంధకారరాక్షసులతో పోరాడు
చున్నాడు. ఇంద్రునకే పోరాటమందు జయముగలిగి అతడు
మరల సూర్యకాంతిని తమవద్దకు తీసికొనివచ్చుటకుగాను
యాయాజ్ఞ కులు యిందునకు సోమరసమునిచ్చి ప్రోత్సహించు
చుండిరి. హిమప్రళయా త్పూర్వకాలమందు అతివిరళమైన
యాజ్ఞకపద్ధతు లుండెడివని నేను వాదించను. కాని, యజ్ఞమను
నది మాత్రము ప్రాచీనార్యమతమున కత్యంతప్రాధాన్యమైన
కర్మగనుండెడిదని మాత్రము నేను గట్టిగ చెప్పగలను. మరియు,
యా యాజ్ఞకకర్మ అసలు మొట్టమొదట హిమప్రళయా
నంతరమే పుట్టెనని చెప్పుట చాలపొరపాటని నావాదము.
ప్రాచీనార్యుల మతమును గూర్చియు, ఉపాసనాపద్ధతిని
గూర్చియు, కర్మకాండమును గూర్చియు, నేనిటకొంత వివుల
ముగ చెప్పవలసివచ్చినది. ఏలననగ :- ఈవిషయములపై
యిప్పటివారికి చాలయపోహలుగలవు; ఈ యపోహలను,
తప్పు అభిప్రాయములను వారికిస్పష్టముగ విప్పిచెప్పుటకై మన
ధ్రువసిద్ధాంత మెంతయో తోడ్పడుటచే నే నీసందర్భమం
దాయంశములను గూర్చి కొంతముచ్చటించవలసి వచ్చెను.

ప్రకృతి శక్తులన్నియు భగవంతుని సంకల్ప, శక్తుల
యొక్క రూపాంతరములే యని భావించి వానిని పూజింప
మొదలిడినట్టియు, ప్రత్యేక మొకసర్వాంగ సుందరమగు
మాతృభాషను పెంపొందించుకొన్నట్టియు, స్వర్గతుల్యముగ

నున్న ధ్రువమండల లక్షణముల నాధారముగ గొని వాని నుండి ప్రత్యేకమొక గొప్పగాధావాఙ్మయమును సృష్టించి నట్టియు, ఆర్యజాతి సామాన్యజాతియూ ? ఇన్ని గొప్పపను లొనర్చినజాతి నాగరకతయందు చాల యభివృద్ధినొందియుండి యుండవలెను. కాని, సమష్టియార్యజాతి ధ్రువమండలమందండగ నాగరకతయం దెంతవర కభివృద్ధినొందెనో ఖచ్చితముగ కొలతవేసి చెప్పటకు మన కిప్పుడు సాధనములు లేవు. నూలునేయుట; వడుకుట; లోహపుషనిముట్లను తయారు చేయుట; నావలను, రథములను కట్టుట; పట్టణములను భవనములను నిర్మించుట; అందు నివసించుట; క్రయవిక్రయాదు లొనర్చుట; వ్యవసాయము చేయుట;— మొదలుగాగల పనులన్నియు ప్రాచీనాద్యులకు బాగుగ తెలియునని భాషాపరిశోధనలను బట్టిచూడగ స్పష్టమగుచున్నది. వివాహములు, స్థిరచరాస్థులకు సంబంధించిన చట్టములు, — మొదలుగాగల సాంఘిక, రాజకీయసంస్థాపన లాకాలమం దాద్యులలో ప్రబలి యుండెననికూడ మనకు తెలియుచున్నది. ఆకాలమందు సమష్టియార్యజాతికి తెలిసియున్న జంతుసముదాయముల యొక్కయు, తరులతాగుల్కాదుల యొక్కయు పెద్దజాపితాలు మనకు భాషాపరిశోధనలవలనలభించుచున్నవి. ఇవిగాక, యీ భాషాపరిశోధనలవలన యింక నెన్నియో చాల ముఖ్యమైన యంశములు బయట పడుచున్నవి. వీని నన్నిటినిబట్టి చూచినచో ఉత్తరశిలాయుగమందున్న మృగప్రాయత్వ దశకంటె ధ్రువనివాసము

నాడే యత్యున్నతమైన నాగరికత ప్రబలియుండెనని స్పష్టమగుచున్నది. కాని, మనమిట యింకొక సంగతిని విచారింపవలసియున్నది. ఈ ప్రాచీన నాగరికతయొక్క పరిమితియెంతవరకు గలదు? భాషాపరిశోధనలవలన మన కిదివరకు గన్నట్టి సంతవరకే యుండెనా? లేక అంతకంటెయొక్కవయుండెనా? మనమిప్పుడు క్రొత్తగ ఋజువుపరచుచున్న ధ్రువసిద్ధాంతముచే యీ పరిమితినింకను పెంచుటకేమైన యవకాశమున్నదా లేదా? యని విచారింపవలెను. వైదికగాధలందును పూజావిధానమునందునుగల ధ్రువలక్షణములనుబట్టి చూడగ, యవి చాల పురాతనకాలమునాటివనియు, వానిపేర్లు ఆర్యభాషలలోనికిరాక పూర్వమే యవి ప్రబలియుండెననియు మన మిదివరకు చెప్పియుంటిమి. ఇదేరీతిగ, ఆర్యుల ప్రాచీనసభ్యతను గూర్చికూడ భాషాపరిశోధకులు చేసిన సిద్ధాంతములను మన మీ ధ్రువసిద్ధాంత దృష్టితో కొంతవరకు మార్పుచేయవలసినచ్చును. హిమప్రళయము తటస్థించుటచే ఆర్యులు తమ మాతృభూమిని వదిలివేయకతప్పినదికాదు. ఈ ప్రళయమందు చావగమిగిలిన యార్యులు తత్సూర్యమందున్న మహాన్నత నాగరికతలో బహుకొద్దిగ మాత్రమే తమ వెంటబెట్టుకొని బయలుదేరియుందురు. ఈ కొద్దిపాటి నాగరికతతో వారు హిమప్రళయానంతర యుగారంభమందు నూతననివాసములను వెదకికొనుటకై దక్షిణభూములలో సంచారమొనర్చుచుండిరి. ఇట్లు సంచార మొనర్చుచుండగ వారికి మధ్య

త్రోవలో క్రొత్తజాతుల వారితో సంపర్కము గలుగుచుండెను. ఆర్య లీక్రొత్తజాతుల నన్నిటిని తమ వశము జేసికొని వారిపై యాధిపత్యము వహించిరి. తమ కంటటి యనుకూల పరిస్థితులు లేకపోయినను, యీ కొద్దిపాటినాగరికతతో దేశద్రుమ్మరులుగ తిరుగుచున్న యీ యార్యులే తక్కిన జాతులవారి నందరిని (జయించియో, లేక తమలో కలుపుకొనియో) తమవశముజేసికొని వారిపూర్వ భాషలను, మతములను, భావములను, పూర్తిగ మార్చివేసి, వారినికూడ ఆర్యులుగ నేచేసివైసిరి. కావున, ప్రళయాత్పూర్వమునాటి ఆర్యనాగరికతయే యీ యార్యేతరజాతుల నాగరికతకంటె యెన్నియో ముఖ్యము మహాన్నతమైనదని చెప్పట కీయంత మొక్కటియే చాలును. ప్రళయానంతరము దక్షిణదేశములకు లేచివచ్చిన యార్యులలో మిగిలిన నాగరికతకంటెకూడ తత్పూర్వ నాగరికతయే మహాన్నతమైనదని దీనివలననే ఋజువుగచున్నది. ఉత్తరశిలాయుగారంభమం దుత్తర యైరోపా భూములలో నివసించియున్న యార్యసంతతులు అసలచ్చటనే పుట్టెనని పండితులిదివరకు తలంచుచుండిరి. కావున, సమిష్టియార్యజాతి యేపాటినాగరికమును సంపాదించెనో తెలిసికొనుటకై ఆయా భాషలను పరిశోధించుటకంటె యెక్కువ పరిశోధన యవసరము లేకపోయెను. కాని, యిప్పు డీపండితుల యభిప్రాయములన్నియు మార్పుజెందవలసి వచ్చెను. ఉత్తర శిలాయుగమునాటి యార్య సభ్యత స్వతంత్రమును, సంపూర్ణ

ర్థమును నైనది కాదు. అది సమిష్టి యార్యజాతి యంతయును ఉత్తరధ్రువమండలమందు కాపురమున్ననాటి సభ్యతలోనుండి యిచ్చటికి దిగుమతియైన యొకానొక సహస్రాంశమై యుండనోవు. కనుక, ఒకే యర్థమునిచ్చుమాటలుకొన్ని భాషలలోనేతప్ప యన్ని యార్యభాషలలోను గానింప లేదను నొక్కకారణముచే యింతటి సభ్యత సమిష్టియార్యజాతికిలేదని వాదించుట సమంజసముకాదు. భాషాపరిశోధనలలో కేవలము లాభములేదని నేనుచెప్పను. అవి పనికివచ్చి, సంతవరకు వానిని మనమంగీకరింపవచ్చును. కాని, మన మొక్క విషయములో మాత్రము బహుజాగ్రతగనుండవలెను. ఒకే యర్థమునిచ్చుమాటలు సమస్తార్యభాషలలోను గానింప లేనంత మాత్రముననే, ఆ వస్తువుగాని, ఆ యర్థముగాని పాఠాచార్యులకు తెలియనే తెలియదని మనము వాదించకూడదు. హిమప్రళయముచే తత్సూర్యమందున్న నాగరికత యెంత నశించిపోయెనో తెలిసికొనుటకు మన కవకాశములేదు. కాని, పూర్వపునాగరికతలో కొంతభాగము మరల దొరుకుట కవకాశములేకుండ పూర్తిగ నశించిపోయిన దనుటలో సందేహమేమియులేదు. కనుక, యిట్టి సందర్భములలో మన మొక్కమాటమాత్రము ఖండితముగ చెప్పవచ్చును. భాషాపరిశోధనలవలన మన కిప్పుడు గన్పట్టుచున్న ఆర్యసభ్యత ప్రళయతూర్వమందు సమిష్టియార్యజాతిలోనున్న సభ్యతలో కనిష్టాంశమని (Minimum) చెప్పవచ్చును. ఈ యంశమును.

మాత్రము మన మెప్పుడును మరచిపోకూడదు. ఏలననగ:—
 ఈ భాషాపరిశోధనల వలననే ప్రాచీనార్యసభ్యత సంతను
 పూర్తిగ కనుగొంటిమని పండితు లిదివరకు తలంచుచుండిరి.
 ఆర్యులమూలస్థాన మెచ్చటనుండెనో తెలియనంతవరకు యీ
 భాషాపరిశోధకులవాదనలు బహుభాగుగనే గన్పట్టినవి. కాని,
 ఆర్యజాతియు తన్మతమును, హిమప్రళయమునకు పూర్వమందే
 విరివిగ ప్రబలియుండెననియు, అప్పటికవి పుట్టియెంతకాలమై
 నదో చెప్పుటకునీలులేనంతటి యనాదికాలమునాడే యవి
 పుట్టెననియు శాస్త్రజ్ఞు లిటీవల ఋజువు పరచియున్నారు.
 కావున, హిమప్రళయమునకు పూర్వమందున్న యార్యులు
 మృగప్రాయత్వదశలోనుండిరని చెప్పుట కిప్పుడు వీలులేదు.
 మానవచారిత్రమునందు శిలాయుగము, కాంశ్యయుగము,
 లోహయుగము నను మూడుయుగములుండెనని భూనిక్షేప
 పరిశోధకులు నిశ్చయించియున్నమాట వాస్తవమే. దీనినిబట్టి
 ఆర్యు లొకప్పుడు శిలాయుగమందుండి యుండవలెనని వారు
 చెప్పుచున్నారు. కాని, ఆర్యజాతియొక్క శిలాయుగము హిమ
 ప్రళయానంతరమందే తటస్థించెనని చెప్పుట కీభూనిక్షేప పరి
 శోధనలలో నెంతమాత్ర మార్థము గాన్పించుటలేదు. అది
 గాక, సమిష్టియార్యజాతికి లోహపు పనిముట్లు తెలుయనని
 భాషాపరిశోధకులు చెప్పుచున్నారు. దీనినిబట్టిచూడగ, ఉత్తర
 ద్రువమండలమందున్న సమిష్టియార్యజాతియొక్క నాగరి
 కతయే శిలాయుగమునాటి నాగరికతకంటె — అంతయేల,

లోహయుగమునాటి నాగరికతకంటెనుకూడ — యెన్నియో
శెల్లు యెక్కువైనదని తెలియుచున్నది. లోహయుగము ఐరో
పాఖండములో పుట్టలేదనియు, అది యితర దేశములనుండి
యిటకు వర్తకమువల్లనో, లేక ఆర్యశాఖలు కొన్నియిటకు
వచ్చుట చేతనో, దిగుమతి యయ్యెననియు ప్రముఖులగు భూ
నిక్షేపపరిశోధకులు చెప్పుచున్నారు.

హిమప్రళయమునకు పూర్వమార్కులు ఉత్తర ధ్రువ.
మండలమందుండిరనియు, ఆనాడువారు మహాన్నతమగు
నాగరికతలోనుండిరనియు చెప్పు మన సిద్ధాంతముకూడ యీ
భూనిక్షేప పరిశోధకుల యభిప్రాయమును బలపరుచు
చున్నది. కేవలము భాషాపరిశోధనలపైననే యాధారపడుట.
యెంతటి యనర్థదాయకమో తెలుపుటకై నేనిచ్చట నొక
యుదాహరణమును జూపించెదను. ప్రాచీనాద్యులకు తామ్ర
లోహమునుగూర్చి తెలియునని డాక్టరు స్కాడ్ గారు.
ఋజువుపరచియున్నారు. దీనితో వారప్పుడప్పుడు ఖడ్గములను,
బల్లెములనుకూడ చేసియుండవచ్చునని వారు ఒప్పుకొను
చున్నారు. వెండిబంగారములు ప్రాచీనాద్యులకు తెలియునో
లేదో చెప్పటకు వీలులేదట. భాషాపరిశోధకులు తమ మత
ములనే యెంతపట్టుదలతో పట్టుకొని ప్రేలాడుదురో యీ
క్రిందియంశమువలన తెలియగలదు. వర్తకవ్యాపారాదులలో
నిచ్చి పుచ్చుకొనునాణెము నొకదానిని “ఖల్ కాన్” అను
పేరుతో హోమరను గ్రీకు కవి తన గ్రంథమందు పేర్కొని.

మాత్రము మన మెప్పుడును మరచిపోకూడదు. ఏలననగ:—
 ఈ భాషాపరిశోధనల వలననే ప్రాచీనార్యసభ్యత నంతను
 పూర్తిగ కనుగొంటిమని పండితు లిదివరకు తలంచుచుండిరి.
 ఆర్యులమూలస్థాన మెచ్చటనుండెనో తెలియనంతవరకు యీ
 భాషాపరిశోధకులవాదనలు బహుబాగుగనే గన్నట్టినవి. కాని,
 ఆర్యజాతియు తన్మతమును, హిమప్రళయమునకు పూర్వమందే
 విరివిగ ప్రబలియుండెననియు, అప్పటికవి పుట్టియెంతకాలమై
 నదో చెప్పటకువీలులేనంతటి యనాదికాలమునాడే యవి
 పుట్టెననియు శాస్త్రజ్ఞు లిటీవల ఋజువు పరచియున్నారు.
 కావున, హిమప్రళయమునకు పూర్వమందున్న యార్యులు
 మృగప్రాయత్వదశలోనుండిరని చెప్పట కిప్పుడు వీలులేదు.
 మానవచారిత్రమునందు శిలాయుగము, కాంశ్యయుగము,
 లోహయుగము నను మూడుయుగములుండెనని భూనిక్షేప
 పరిశోధకులు నిశ్చయించియున్నమాట వాస్తవమే. దీనినిబట్టి,
 ఆర్యు లొకప్పుడు శిలాయుగమందుండి యుండవలెనని వారు
 చెప్పుచున్నారు. కాని, ఆర్యజాతియొక్క శిలాయుగము హిమ
 ప్రళయనంతరమందే తటస్థించెనని చెప్పట కీభూనిక్షేప పరి
 శోధనలలో నెంతమాత్ర మాధారము గాన్పించుటలేదు. అది
 గాక, సమిష్టియార్యజాతికి లోహపు పనిముట్లు తెలియనని
 భాషాపరిశోధకులు చెప్పుచున్నారు. దీనినిబట్టిచూడగ, ఉత్తర
 ధ్రువమండలమందున్న సమిష్టియార్యజాతియొక్క నాగరి
 కతయే శిలాయుగమునాటి నాగరికతకంటె — అంతయేల,

లోహయుగమునాటి నాగరికతకంటెనుకూడ — యెన్నియో
శెల్లు యెక్కువైనదని తెలియుచున్నది. లోహయుగము ఐరో
పాఖండములో పుట్టలేదనియు, అది యితర దేశములనుండి
యిటకు వర్తకమువల్లనో, లేక ఆర్యశాఖలు కొన్నియిటకు
వచ్చుట చేతనో, దిగుమతి యయ్యెననియు ప్రముఖులగు భూ
నిక్షేపపరిశోధకులు చెప్పుచున్నారు.

హిమప్రళయమునకు పూర్వమార్యులు ఉత్తర ధ్రువ.
మండలమందుండిరనియు, ఆనాడువారు మహాన్నతమగు
నాగరికతలోనుండిరనియు చెప్పు మన సిద్ధాంతముకూడ యీ
భూనిక్షేప పరిశోధకుల యభిప్రాయమును బలపరుచు
చున్నది. కేవలము భాషాపరిశోధనలపైననే యాధారపడుట.
యెంతటి యనర్థదాయకమో తెలుపుటకై నేనిచ్చట నొక
యుదాహరణమును జూపించెదను. ప్రాచీనార్యులకు తామ్ర
లోహమునుగూర్చి తెలియునని డాక్టరు స్కాడర్ గారు.
ఋజువుపరచియున్నారు. దీనితో వారప్పుడప్పుడు ఖడ్గములను,
బల్లెములనుకూడ చేసియుండవచ్చునని వారు ఒప్పుకొను
చున్నారు. వెండిబంగారములు ప్రాచీనార్యులకు తెలియునో
లేదో చెప్పటకు వీలులేదట. భాషాపరిశోధకులు తమ మత
ములనే యెంతపట్టుదలతో పట్టుకొని ప్రేలాడుదురో యీ
క్రిందియంశమువలన తెలియగలదు. వర్తకవ్యాపారాదులతో
నిచ్చి పుచ్చుకొనునాణెము నొకదానిని “ ఖల్ కాన్ ” అను
పేరుతో హోమరను గ్రీకు కవి తన గ్రంథమందు పేర్కొని.

యున్నాడు. ఈనాణెము బహుశః రాగితోడనో లేక కంచు తోడనో చేయబడియుండును. ఋగ్వేదమందుకూడ (VIII, 1, 5) యిట్టి చిన్ననాణెమేయొకటి “శుల్క” యనుపేరుతో పేర్కొనబడియున్నది. బహుశః యిదికూడ రాగితోడనో, కంచుతోడనో చేయబడియుండి, హోమర్ కవి చెప్పిన “ఖల్ కాన్” ను పోలియుండును. కాని, భాషాపరిశోధకులు సాధారణముగ గ్రీకు “ఖ” ను సంస్కృత “హ” తో పోల్చుదు. ఈ సూత్రము నిచ్చుట వర్తింపజేసినచో గ్రీకు “ఖల్ కాన్” ను సంస్కృత “శుల్క” తో పోల్చుటకు వీలులేదు. కనుక, భాషాపరిశోధకు లీగ్రీకు “ఖల్ కాన్” ను సంస్కృత “ప్రీకు, ప్లీకు,” లతో పోల్చుటకై యత్నించిరి. కాని డాక్టర్ స్క్రీడర్ గారు చెప్పినట్టిపోలిక యసంభవముగ గన్పట్టుచున్నది. ఏలననగః—“ప్రీకు” శబ్దము వేదమందు లేదు; దానికి “రాగి” లేక “కంచు” అను నర్థముకూడ లేదు. కనుక, యీ భాషా పరిశోధకు లేర్పరచిన సూత్రము నటుంచి, నేనీగ్రీకు “ఖల్ కాన్” ను సంస్కృత “శుల్క” తోడనే సరిపోల్చుచున్నాను. ఏలననగః—సంస్కృత “శ” వర్ణము గ్రీకు “క” వర్ణమునకు సరిపోవును. ఈ “క” వర్ణమునకుబదులుగ అప్పుడప్పుడు “ఖ” వర్ణముకూడ ప్రయోగింపబడుటయు నాచారముగ నేయున్నది. కనుక “ఖల్ కాన్” “శుల్క” శబ్దములు సమానార్థకములని నిర్ణయింపవచ్చును. దీనినిబట్టి చూడగ, సమిష్టి ఆర్యజాతి ప్రజల నాడు రాగినో

లేక కంచునో క్రయవిక్రయాదులందు నాణెములుగ వాడు
కొనుచుండిరని నిశ్చయింపవచ్చును. ఇట్టి నిదర్శనములే యింక
నెన్నియోకలవు. వానినన్నిటిని విచారించుట కిదితావుకాదు.
ప్రాచీనార్యసభ్యతా పరిమితిని నిర్ణయించుటలో భాషా పరి
శోధనాఫలితముల మనమెంతవరకు గ్రహింపవచ్చునో తెలు
పుటకే నేనీయదాహరణమునిట నిచ్చియున్నాను. ప్రాచీ
నార్యసభ్యతను హిమప్రళయాత్పూర్వమునకు గొని
పోయినచో ఆనాటివారుమృగప్రాయత్వదశలోనుండిరనిచెప్పు
సిద్ధాంత మొక్కనిముసమైనను నిలువజాలదు. ఒకవేళ ఉత్తర
శిలాయుగమందు కొన్ని ఆర్యశాఖలలో తక్కువ నాగరికత
యున్నచో, అదికేవలము హిమప్రళయముచే తటస్థించిన
క్షీణదశయే యని యెరుంగవలెను. ఈ మహావిపత్తునుండి
ప్రజలు బయటపడి, యిండ్లు వాకిండ్లను గోల్పోయి, దేశ
ద్రిమ్మరులుగ కాలముగడపుచు, పెక్కిడుముల పడవలసి
వచ్చుటచే వారిపూర్వనాగరికత చాలవరకు నెనుకబడియుండ
వచ్చును. ఆశియాఖండస్థులగు ఆర్యులమూత్రము ప్రాచీన
మతమును, సభ్యతను, చాల యెక్కువగ కాపాడుకొన
గలిగిరనుమాట సత్యమే, దీనికికారణము బహుశః వారు
తమ ప్రాచీనగాధలను కర్మకాండయందును మంత్రములం
దును, సూత్రములందును భద్రముగ బొందుపరచియుంచు
టచే, అవి చెడకుండ యిప్పటివరకు నిలిచియుండవచ్చును.
అదిగాక, యిట్లు బొందుపరచిన మంత్రములను కొందరు

ప్రజలు ప్రత్యేక మొకకులవృత్తిగ పూనుకొని, వలెవేసి, సుశిక్షితమైన తమధారణాశక్తిచే వానిని వంశపారంపర్యముగ సంక్రమించునట్లు చేయుచుండిరి. అందుచే నవిఖలముగాకుండ యిప్పటివరకు భద్రముగ నిలిచియున్నవి. వీరింత శ్రమపడినప్పటికికూడ, అసలు మొట్టమొదట రచింపబడిన మంత్రములును, సూక్తములును, చాలభాగ మిప్పుడు పారశీకుల అవేష్ఠగ్రంథమందు గానవచ్చుటలేదు — అవియెట్లో నశించిపోయెను. దీనినిబట్టిచూచినచో, యీ ప్రాచీనపరంపరలు చెడిపోకుండ కాపాడుట యెంత కష్టసాధ్యమైనకార్యమో మనకు కొంచము బోధపడగలదు. “అవేష్ఠా” గ్రంథమునకంటె మన వేదగ్రంథమే యింక యెక్కువభద్రముగ కాపాడబడి యున్నది. అయినను, దీనియందుకూడ కొన్ని భాగములు శిథిలములై పోయెనని పండితులు నిశ్చయించి యున్నారు. ప్రాచీనపరంపరలీగ్రంథమందు బొందుపరుపబడిన యిన్ని వేలయేండ్లకు, యిప్పుడీగ్రంథమందు మనకు తత్పూర్వనివాసమైన ధ్రువనికేతనమును సూచించు ప్రమాణములెట్లు లభించగలిగెనాయని మన కెంతో యాశ్చర్యము గలుగవచ్చును. కాని, దీనిలో ఆశ్చర్యపడవలసినపనిలేదు. నిజముగ, ఆర్యులొకప్పుడు ఉత్తర ధ్రువమండలమందున్నమాట వాస్తవమే యని ఋగ్వేదప్రమాణములు చాటిచెప్పుచున్నవి. కనుక, ఉత్తర శిలాయుగమందై రోపాలోనున్న యార్యశాఖలవారు (మాక్సిముల్లరుగారు తలంచినట్లుగ) పశుత్వములోనుండి నాగరకము

లోని కెక్కివచ్చు స్థితిలో లేరు. దీనికిమారుగ వారు హిమ ప్రళయములో తమ పూర్వనాగరికము నంతను పోగొట్టుకొని అప్పటికి తాత్కాలికముగ పశుత్వములోనికి దిగిపోయి, నశించి పగా మిగిలిన కొద్దిపాటి నాగరికతాశకలములతో యెట్లెట్లో కాలక్షేపముచేయు స్థితిలోనున్నారు.

వైదికార్యులయొక్కయు, వారినభ్యతయొక్కయు యుత్పత్తిని హిమప్రళయాత్పూర్వమునకు గొనిపోతిమి. కొందరుపండితు లిప్పుడు సాధారణముగ తలంచుదానికంటె ఆనాటివారి నాగరికత చాల యెక్కువైనదనికూడ మనము తెలిసికొంటిమి. అయినను, ప్రాచీనార్యచరిత్రములో మన మింకను తెలిసికొనవలసిన యంశములు చాలగలవు. ఉదాహరణ:- ఆర్యజాతి తక్కిన మానవజాతులనుండి యెప్పుడు, యెక్కడ, వేరయ్యెను? ఆర్యభాష యెక్కడ యెట్లు వృద్ధి నొందెను? మానవకోటియొక్క చారిత్రమునం దీసమస్య లత్యంతప్రాముఖ్యములైనవి. కాని వీనినన్నిటిని సంతృప్తి కరముగపరిష్కరించుటకు తగిన సాధనములు మనకిప్పుడు లేవు. బహుశః ఆకాలమందార్యులతోపాటు తదితరమానవ జాతులుకూడ నివసించియుండవచ్చును. కాని, దీనివిషయమై వేదమందు మనకెచ్చుటను ప్రమాణము లభించుటలేదు. తృతీయ యుగములోకూడ యీభూగోళముపై మానవులు నివసించియున్నట్లు భూగర్భ శాస్త్రవేత్తలు నిర్ణయించి యున్నారు. కనుక, హిమప్రళయములచే యీభూగోళముపై

గావింపబడిన మహావిప్లవముల నన్నిటిని మానవుడు తనకండ్లార
 గాంచియే యున్నాడనుట (భూగర్భశాస్త్రరీత్యా) సత్యమే.
 కాని, యీమానవజాతి శరీరవర్ణమునుబట్టియు, భాషను
 బట్టియు, యెట్లు, యెక్కడ, యెప్పుడు భిన్నజాతులుగ చీలి
 పోయెనో తెలిసికొనుటకు మనకేమియు ప్రమాణములు
 లభించుటలేదు. దీనికిమారుగ, భూమినుండి త్రవ్వి యెత్తబడిన
 మనుష్యుల పుర్రెలు, యెముకలు మొదలగు వానిని పరీక్షించి
 చూడగ, యెంతవరకుపోయినను, మానవజాతి అప్పటికే కొన్ని
 రకములుగ విభజింపబడి యున్నట్లు గాన్పించుచున్నది. కనుక
 దీనినిబట్టి మానవజాతియొక్క యుత్పత్తినిగూర్చి యిదమిత్థ
 మనినిర్ణయింపజాలము. కనుక యెవరియిష్టమువచ్చినట్లు వారు
 ఊహాప్రోహలగావించుటకు పండితుల కీవిషయములో
 కావలసినంత యవకాశమున్నది. ఆర్యులయొక్కగాని,
 మానవజాతియొక్కగాని అసలు ఉత్పత్తినిగూర్చియు, మతము,
 భాషనుగూర్చియు నిర్ణయించుట కీగ్రంథమందు చర్చించి
 యున్న ప్రమాణములలో నొక్కటికూడ తోడ్పడజాలదు.
 హిమప్రళయమునకు పూర్వ మెంతకాలముక్రిందట ఆర్యజాతి
 పుట్టినది ? ఈజాతియంతయు మొట్టమొదట ఒకస్త్రీనుండియు,
 ఒకపురుషునుండియు మాత్రమే పుట్టెనా ? లేక అనేకదంప
 తులనుండిపుట్టెనా ? ఈప్రశ్నలకు సమాధానము చెప్పుటకు
 మన కీగ్రంథమం దుదాహరించిన వాక్యములలో నెచ్చటను
 ఆధారములభింపదు. మనకిప్పటికి దొరికిన ప్రాచీనపరంపరల

యాధారముచే మనమింతవరకు మాత్రము చేయగలము—
 ఏమనగ:— హిమప్రళయానంతరమందు దక్షిణమండలములలో
 నుండెనని తలంపబడిన ఆర్యజాతిని, ఆర్యసభ్యతను, గొని
 పోయి హిమప్రళయాత్పూర్వమందు ఉత్తర ధ్రువమండల
 ములోపెట్టగలము. హిమప్రళయమిక రేపురానున్నదనగ,
 ఆర్యసభ్యతయు, ఆర్యజాతియు; ఒక్కనాడే, ఆకస్మికముగ,
 పుట్టెనని మనము చెప్పజాలము. ఇవిరెండును అంతకు
 పూర్వము చాలకాలముక్రిందటనే పుట్టి, క్రమముగవృద్ధి
 జెందుచువచ్చి యుండవలెను. కాని, మనకుతగినన్ని ప్రమాణ
 ములు లేనప్పు డీవిషయమై వట్టియూహలతో కాలము గడ
 పుట నిష్ప్రయోజనము. ఆర్యజాతియు, ఆర్యమతమును హిమ
 ప్రళయమునకు పూర్వమందే ప్రబలియుండెననియు, అవి అస
 లెప్పుడు పుట్టెనో తెలియదనియు—మాత్ర మిప్పటికి తెలిసి
 కొని, సంతృప్తిజెందిన చాలును. ప్రస్తుతపరిస్థితులలో మన
 మితకంటె యెక్కువ చేయగలిగినదేదియు లేదు.

వేదముల యుత్పత్తిని గూర్చియు, స్వభావమును
 గూర్చియు ప్రామాణ్యమును గూర్చియు హిందూవేదాంత
 శాస్త్రజ్ఞుల యభిప్రాయములకును, మనము పైనుదహించిన
 యభిప్రాయములకును యెట్టిసంబంధముగలదో విచారింపకుండ
 యీ యధ్యాయమును ముగింపజాలము. బ్రాహ్మణముల
 కాలమునాటినుండియుకూడ యీసమస్యలను వేదాంతులు
 బహుసూక్ష్మముగను, బహునిపుణముగను, బహుతీక్షణము

గను, బహుపాండిత్య ప్రకర్షతోడను చర్చించియున్నారు. కేవల వేదాంతదృష్టితో యీవిషయమునుగూర్చి చెప్పవలసిన క్రొత్తసంగతు లిక నెంతమాత్రమును లేవు. ఐతిహాసికదృష్టి వేరు; వేదాంతదృష్టి వేరు; యీ రెండును భిన్నములైనవి. కనుక, యీ రెంటిని కలిపి చిక్కుపరుపకుండ వేర్వేరుగనుంచి ఒక్కొక్క దానినే పరిశీలింపవలెను. ఇట్లు వీనిని వేరుగనుంచి ఒక్కొక్కదానినే ప్రత్యేకముగ పరిశీలించినపిమ్మట తుదకీ రెంటిలో తేలిససారాంశములను పోల్చిచూడవచ్చును. ఈ రెంటికి యెక్కడపోలికలున్నవో, యెక్కడ విరోధములున్నవో తెలిసికొనవచ్చును. వేయేల, యిట్టిగ్రంథమును చదివిన యే హిందువుడుగాని యీరెండుద్రుష్టల నిట్లు పోల్చిచూడకుండ నుండజాలడు. కనుక, దీనినిగూర్చి యిటరెండు మూడు మాటలను చెప్పి మాహిందూపాఠకుల శ్రమనుకొంతతీర్చెదను. హిందూవేదాంతశాస్త్రజ్ఞుల మతప్రకారము:—వేదములు నిత్యములు (నిత్య); వేదములకు ఆదిలేదు. (అనాది;) వేదములు మానవనిర్మితములుగావు (అపౌరుషేయ) వేదములకు చెప్పబడిన యాలక్షణములు తమకు తెలిసినంతవరకు బహు ప్రాచీనకాలమునుండియు వచ్చుచున్నవని చెప్పుచున్నారు. డాక్టర్ మ్యూయిర్ గా రీవిషయములనన్నిటిని చర్చించుటకై ప్రత్యేకమొకసంపుటమును వ్రాసియున్నారు. వీనికి సంబంధించిన మూలవాక్యముల ననేకములను వారాగ్రంథమందు ఉదాహరించియున్నారు. ఋగ్వేదభాష్యపీఠికయందు శాయనా

చార్యులవా రీవిషయములనుగూర్చి సంతే పముగ్రహించిన విషయమునుకూడ మ్యూయరుగారు తమగ్రంథమందుదాహరించియున్నారు. అదిగాక, కీర్తిశేషులగు మహామహోపాధ్యాయ రాజారామశాస్త్రి బోదాన్ గారుకూడ మొన్ననే యీయంశములనుగూర్చి యొకకరపత్రమును సంస్కృతభాషయందు ప్రచురించియున్నారు.....కనుక, నేనిప్పుడు హిందూవేదాంత శాస్త్రజ్ఞులయొక్క వివిధాభిప్రాయములను మాత్రమిచ్చట కుప్పముగ వివరించెదను; వానివివరములలోనికి నేనిప్పుడు

దిగను; వివరములుగావలసినవారు పైగ్రంథములను పరిశీలింపవచ్చును. మనమిప్పుడు విచారింపవలసిన యంశమేమనగ:—
వేదసూక్తములు—అనగ, వానిలోనిమాటలేగాక, అందున్నట్టియు, అందుసూచింపబడినట్టియు మతపద్ధతులుకూడ—
ఋషులచే రచింపబడెను. ఏసూక్తము నేఋషి రచించెనో వేదానుక్రమశిక్షలలో చెప్పబడియున్నది. అయితే, ఫలాని ఋషి ఫలానిసూక్తమును రచించెననగ అర్థమేమి? కాళిదాసు శకుంతలా నాటకమును రచించెనని చెప్పినట్లే యర్థమా? లేక, దీనికింక నేమైన గూఢార్థమున్నదా? లేక, యీసూక్తములు అనాదినుండియు ఉండనేయున్నవా? అనగ, ఏనికి “ఆది” యనునది లేక శాశ్వతముగ-నిత్యముగ-నున్నవా? ఈప్రశ్నలకు సమాధానము చెప్పుటకు ఆసూక్తములకంటె యెక్కువ ప్రమాణములు మనకు లేవు. కనుక,

యీప)శ్చల కానూక్తములే సమాధానము చెప్పవలెను. కాని, డాక్టరు మ్యూయరుగారు చెప్పినట్లు వైదికఋషుల వాక్యము లీవిషయమై యేకాభిప్రాయమును దెలుపుటలేదు. అనేకఋషు లనేకరీతులుగ జెప్పుచున్నారు. కొన్నిచోట్ల వైదికఋషులు తమ ఆశలను, ఉత్సాహములను, భయములను, మానసోద్రేకములను వెలిబుచ్చిరి; ప్రాపంచికసౌఖ్యములకై దేవతలను ప్రార్థించిరి; శత్రుజయమునకై దేవతలను ప్రార్థించిరి; జూదముమొదలగు దుర్వ్యసనములను ఖండించిరి. (X, 34); తమయెదుట ప్రత్యక్షముగ జరుగుచున్నట్లు గన్నట్లు చున్న కొన్నికొన్ని వ్యవహారములను వర్ణించిరి; వడ్డంగి రథమునుకట్టినరీతిగ తానుకూడ ఒక క్రొత్తనూక్తమును (నవ్యాసి, అపూర్వ్య) చేసితి (కృ)ననియు, పుట్టించితి (జ్ఞ)ననియు, కల్పించితి (తక్ష) ననియు, వైదికఋషి చెప్పుచున్నాడు. [I, 47, 2; 62; 13; II, 19, 8; IV, 16, 24; VIII, 95, 5; X, 23, 6; 39; 14; 54, 6; 160, 5. Etc.]

ఋగ్వేదమందు మరికొన్నిచోట్ల ఫలానిఋకు-ఫలానిఋషిచే ఫలానిఋషియొక్కకుమారునిచే రచింపబడెననియున్నది. (I, 60, 5; X, 63, 17; 67, 1 Etc.) ఇవిగాక మరి కొన్నిచోట్ల కొందరు ఋషులు తాము గానమొనర్చుచున్న యీనూక్తములు ఇంద్ర, సోమ వరుణాది దేవతలచే ప్రేరేపింపబడినవని చెప్పియున్నారు. వేదఋకులు (ఋచః) ప్రత్యక్ష

ముగ కేవలము పరమపురుషునుండిగాని, భగవత్ప్రేరణచే గాని యుద్భవమయ్యెనని మరికొన్నిచోట్లగలదు. ఈఋక్కులు “దేవదత్త” ములనియు (దేవతలచే ననుగ్రహింపబడినవనియు) (లేక) దేవతలచే సృజింపబడెననియు, వాని నిటీవలకొండరు ఋషులు జ్ఞానదృష్టిచే చూచిరనియు (పశ్చాత్) మరికొన్ని చోట్లగలదు. [I, 37, 4; II, 23, 2; VII, 66, 11; VIII, 59, 6; X, 72, 1; 88, 8; 90, 9; Etc.] వచస్సు (వాచ్) నిత్యమని [VIII, 75, 6; X, 125] మరికొన్ని స్థలములందు చెప్పబడియున్నది. దేవతలు దివ్యవాణిని(వాచ్), సూక్తములను సృజించిరట. [VIII, 100, 10; 101, 16; X, 88, 8] ఇన్ని భిన్నరీతులుగనున్న వేదసూక్త ప్రమాణములనుబట్టి యీ సమస్యను యిదమిత్థమని నిర్ణయించుట కవకాశములేకున్నది. ఈ సూక్తములరచన మనుష్యప్రయత్నము చేతనే జరిగెనని కొన్నిచోట్లను, భగవత్ప్రేరణచేతను, లేక, కేవలము భగవంతునిచేతనే జరిగెనని మరికొన్నితావులలోను పేర్కొనబడియున్నది. ఇట్టివిషయము రెండువిధములుగ వర్ణింపబడియుండుటచే యీసూక్తములు మొట్టమొదట భగవత్ప్రేరణచే గానమొనర్ప బడెననిగాని, లేక, వాగ్దేవిముఖమునుండియే ప్రత్యక్షముగ నుత్పన్నమయ్యెనని గాని ప్రాచీన ఋషీశ్వరులలో తుదకు కొందరైనను తలంచి యుండిరనుట స్పష్టము. భగవత్ప్రేరణచే గానమొనర్పబడెనని చెప్పబడిన ఋక్కులను మానవయత్నముచే రచింపబడె

ననిచెప్పబడిన ఋక్కులతో సరిజేయవచ్చును. ఏలననగ:-
 ఈఋక్కులను గానమొనర్చిన ఋషీశ్వరులు తాము భగ
 వత్ప్రేరణచేతనే యీఋక్కుల నిట్లుగానమొనర్చుచున్నామని
 వారు భావించి యుండవచ్చును. కాని, ఫలానిఋక్కు
 లేక యజుస్, సామన్ - కేవలము పరమపురుషుని ముఖము
 నుండియే, లేక దేవతల ముఖమునుండియే, యుత్పన్న
 మయ్యెనని చెప్పటకర్థమేమి? కావున వేదమొంత ప్రాచీన
 మైనదో, యీ వేదముల నిత్యత్వమును గూర్చినట్టియు, దివ్యో
 త్పత్తినిగూర్చినట్టియు పరంపరకూడ నంత ప్రాచీనమైనదే యని
 మనము తెలిసికొనవలెను. ఇదే ప్రకారముగ, బ్రాహ్మణ
 ములను, ఉపనిషత్తులను, పరిశీలించి చూచిననుకూడ సహజ
 ముగ యీ భావములే గన్పట్టుచున్నవి. ఋగ్వేదము అగ్ని
 నుండియు, యజుర్వేదము వాయువునుండియు, సామ వేదము
 సూర్యునుండియు, యుత్పన్నమయ్యెనని యీ గ్రంథములు
 చెప్పుచున్నవి. వేదోత్పత్తికై ప్రజాపతి తపస్సుచేయగ,
 ఆ తపోవేడిమినుండి యీముగ్గురు దేవతలును ప్రోత్సహింప
 బడి యీ వేదములనుత్పన్న మొనర్చిరట. [శత. బ్రా.
 XI, 5, 8, 1; ఐ. బ్రా.V, 32, 34; చాం. ఉ. IV, 17, 1]
 పరమపురుషుని ఉచ్చాస్వసమే వేదములయ్యెనట. [బృ. ఉ.
 II, 4, 10] “ నిత్యవచస్సు ” నుండి ప్రజాపతి వేదములను
 ప్రపంచమందలి సమస్తమును సృజించెనట. మన్వాది స్మృతు
 లును (I, 21, 23) పురాణములునుకూడ యీ భావమునే

దెలుపుచున్నవి... కల్పాంతమందు సంభవించు ప్రళయములో నమస్తపదార్థములతోపాటు యీ వేదములుకూడ నశించునని యీ గ్రంథములు ఒప్పుకొనుచున్నవి. కాని, అంతమాత్రముచే వేదములనిత్యత్వమునకు భంగమురాజాలదట. ఏలననగ:- సూతన కల్పారంభమం దీ వేదములు మరల బ్రహ్మచేతనే ప్రవర్తింప జేయబడుచున్నవి. చిన్నచిన్నప్రళయములు గడచినపిదప అప్పటికి మిగిలియున్న ఋషీశ్వరులు వేదములను తిరిగి ప్రవర్తింపజేయుచుందురు. దీనికి ప్రమాణము మహాభారతము [శాంతి: అ. 210; 5, 19] నుండి యుదాహరింపబడుచున్నది. [యుగాస్తేనైస్తర్హితాత్ వేదా సేతిహాసా మహర్షయః లేభిరే తపసాపూర్వ మనుజ్ఞాతా స్వయంభువా || భవభూతిః ఉత్తర: I, 15:- బ్రహ్మర్షయో బ్రహ్మహితాయ తప్త్యా | షర: సహస్రాః శరద స్తపాంసి | ఏతా న్యపశ్యన్ గురవః పురాణాః | స్వాన్యేవ తేజాంసి తపోమయాని ||] “మహర్షులు స్వయంభువుచే ననుజ్ఞాతులై, యుగాంతమం దంతర్హితమైన వేదములను, యితిహాసములను, పూర్వమందు తపశ్శక్తిచే సంపాదించిరి” — కావున, మహర్షులు వేదసూక్తములను చూచినవారేగాని, చేసినవారుగాదు. దీనినిబట్టి తైత్తిరీయ, కాతకాదిశాఖల పేర్లకును, ఫలానిఋషి ఫలాని సూక్తము “రచించె” “సృజించె” నని చెప్పువాక్యములకును అర్థమేమి తేలుచున్నదనగ:- ఫలానిశాఖ, లేక ఫలాని సూక్తము ఫలానిఋషిచే చూడబడెనని — కేవలము చూడ

బడియెనని మాత్రమే — అర్థముగాని వేరొకయర్థము లేదని భావము. ఇటీవల వివిధములగు వేదాంతమతశాఖలు (దర్శనములు) ప్రబలినప్పిమ్మట ఆయామతకర్త లేనేదనిత్యత్వమును గూర్చి బహుసూక్ష్మముగ చర్చించియున్నారు. ఈమతకర్తలు బయలుదేరువరకు యీవిషయము నెవరింతసూక్ష్మముగ పరిశీలించినవారు లేరు. ఈ మతకర్త లొనర్చిన చర్చలను పరిశీలించి చూచి “ వారి తర్కములోని తీక్షణతయు, వారి వాదప్రతివాదముల హేతుబద్ధతయు, సమయస్ఫూర్తిగ నుపమానముల జూపుటలో, వారికున్న చతురతయు, నల్లాసమును, మన కాశ్చర్యము గలిగింపకమానవ”ని డాక్టరు మ్యూయరు గారు చెప్పుచున్నారు. ఈ చర్చలను పరిశీలించినమీదట మనకు ప్రధానముగ గాన్పించు సారాంశ మేమనగ:- బహుప్రాచీనకాలమునుండియు అవిచ్ఛిన్నముగ నచ్చుచున్న పరంపరలవెంట వెనుకకుబోయి చూచినకొలది యీ వేదములు ఫలాని మనుష్యునిచే రచియింపబడినవని చెప్పదగిన చిహ్నములు (లేక జాడలు) యేకోశమందును గానవచ్చుటలేదు. ఈచర్చల నొనర్చిన మతకర్తలు అసాధారణప్రజ్ఞగలవారుగాని సామాన్యులుగారు. వీరి పాండిత్యమును, ధర్మనిష్ఠాపరతయు ననుపమానము లనుసంగతిని మనము జ్ఞాపక ముంచుకొన్నచో, క్రీస్తుశకమునకు పూర్వ మనేకతాబ్దములక్రిందటనే బహుప్రాచీనమైనదని యెంచబడిన వేదనిత్యత్వపరంపర యొకటి యుండెనని ఋజువుచేయుట కీమతకర్త లిచ్చియున్న

సాక్ష్యమే నిర్వివాదమైన పరమప్రమాణముగ మన మంగీకరించితిరవలెను. ఈ పరంపరయొక్క యతిప్రాచీనత నిట్లు దృఢముగ నిశ్చయింపవచ్చును. వేదముల స్వరూపస్వభావముల పరిశీలింపదలచిన యీ సందర్భముం దిట్టి పరంపరనుగూడ మనము బహునూత్నముగ పరిశీలింపవలసిన యవసరమున్నమాట వాస్తవమే. కాని, దీనినెంత పరిశీలించినను తుదకు మనకు గలుగుఫలితమేమి? ఈప్రాచీనముషీశ్వరుల మేధాశక్తి పోయిపారజూడగలిగినంతవరకు యెచ్చటను వేదములకు కర్తయనదగినమానవు డెవడును గానవచ్చుట లేదు. ఇంతియేగాని, మన కీపరంపరవలన యెక్కువ ఫలితమేమియుగన్పట్టదు. ఇది కేవలము అభివార్ధకమైన ప్రమాణమేగాని దీనివలన మునము గట్టిగ నిశ్చయింపదగినదేదియు లేదు. కావున, మీమాంససూత్రకర్తయైన జైమినులవారు వేదనిత్యత్వము నింకొకవిధముగ సమర్థించుచున్నారు. వేదములోని శబ్దమునకును భావమునకునుగల సంబంధము శాశ్వతమే (ఔపపత్తికమే) గాని సాంకేతికముగాదని జైమినులవారి సిద్ధాంతము. ఒకానొక నిర్దిష్టక్రమమం దమర్పబడియున్న అక్షరసమూహమునకే శబ్దమనిపేరు. ఈయక్షరములొక దాని వెంట మరియొకటి యిట్లీనిర్దిష్టక్రమమందు ఉచ్చరింపబడుట చేతనే యీ శబ్దమందిమిడియున్న భావము వ్యక్తమగుచున్నది. కాని, వైయాకరణులుమాత్ర మీయభిప్రాయముతో నేకీభవింపుటలేదు. అక్షరము లస్థిరములగుటచే, కేవల మక్షర

సమూహము చేతనే శబ్దములోని భావము వ్యక్తముగాదు. అక్షరసమూహము నుచ్చరింపగనే “ స్ఫోట ” యను నొక నొక యింద్రియాతీతవ్యక్తి వచ్చి దానిపై యావేశించి, అందుండు భావమును పైకివ్యక్తపరుచునని వైయాకరణులు చెప్పుచున్నారు. సత్వర (అస్థిర) పదార్థములను దెల్పుశబ్దములు వేదమందు లేనేలేవని జైమినులవారు గట్టిగ చెప్పుచున్నారు. వేదశబ్దములును అందలి భావములును నిత్యములగుటచే వేదములు స్వప్రకాశములైనవని జైమినులవారి మతము. అనగ, సూర్యునివలె వేదములు తమంతట తామే వెలుంగుచుండుననియు, అందుచే నవి అన్యూనమైనవనియు, దోషరహితమైనవనియు జైమినులవారు చెప్పుచున్నారు. వేదములో కొన్ని భాగములకు ఋషులపేర్లు చేర్చబడియున్నను, అవి యాఋషులచే రచింపబడెనని యర్థముకాదు. ఆఋషు లాభాగములను చదివి పారంపర్యముగ వానిని ప్రసరింపజేసిరని యర్థము. ఇది జైమినులవారిమతము. వేదాంతమతకర్తలగు శ్రీశంకరాచార్యులవారి వ్యాఖ్యప్రకారము, బాదరాయణులవారు శబ్దము (లేక ధ్వని) యొక్క నిత్యత్వము నంగీకరించియున్నారు. కాని, ఆశబ్ద మేజాతికిచెందినదో ఆజాతియొక్క బీజము నిత్యమైనదిగాని కేవల మాశబ్దమే నిత్యమైనదిగాదని బాదరాయణులవారింకొకవిశేషము జెప్పియున్నారు. సృష్టిలయములకు బద్ధులైన యింద్రాదిదేవతలపేర్లు వేదమందు చెప్పబడియున్నను, యంతమాత్రముచే, వేదముయొక్క నిత్యత్వ

మునకు భంగమురాదు. ఏలననగ:- ఈయింద్రాదిదేవతా
 శేజాతికి చెందిరో ఆజాతిబీజముమాత్ర మెప్పుడును నశింపక
 శాశ్వతముగ నిలిచియేయుండును. వేయేల, వేదమందు
 పేర్కొనబడినపేర్లును, జాతిరూపములును నిత్యములు; ఇట్లు
 నిత్యములుగ నిలిచియున్న పీని జ్ఞప్తికి తెచ్చుకొనియే ప్రతి
 నూతనకల్పారంభమందును బ్రహ్మ మరల జగత్తును సృష్టించు
 చుండును. [మై. ఉ. VI, 22] కావున, సమస్త జగత్తునకు
 ప్రభవస్థానమైన ఆదిశబ్దమే వేదము. కావున, వేదము నిత్య
 మయియేతీరవలెను. ఈసిద్ధాంతమును పాశ్చాత్యులగు అలె
 జాండ్రియ్ మతస్థుల “డివైలోగాన్” అనుసిద్ధాంత
 ముతో పోల్చవచ్చునని మాక్సిముల్లరుపండితుడు చెప్పు
 చున్నాడు. నైయాయీకులు శబ్దము (లేకధ్వని) యొక్క నిత్య
 త్వము నంగీకరించుటలేదు. సహజజ్ఞాన ప్రేరితమైన ధర్మ
 దృష్టిగలట్టియు - (సాయనులవారు చెప్పినట్లు “సాక్షాత్కృత-
 ధర్మాణః”) - సమర్థులైనట్టియు - (ఆప్త) - పురుషుల
 నుండి వేదము లుత్పన్నములగుటచే నవి పరమప్రామాణ్య
 ములుగ నంగీకరింపబడుచున్నవని నైయాయీకులు తలంచు
 చున్నారు. ఐహికవ్యవహారముల నడవడికై వేదము లేర్పరచి
 యున్న చట్టములు మనకిప్పుడు పరమప్రయోజనకారులుగ
 నున్నవి. వానిని మనస్వానుభవముచేతనే పరీక్షింపవచ్చును.
 కనుక, ఐహికములగు విషయములలో నింతటి యమోఘ
 చట్టముల నేర్పరచిన యాపురుషుల సమర్థత దీనివలననే

పూర్తిగ ఋజువగుచున్నది. ఇదియిట్లుండగ, వేదములకు
 యీశ్వరుడే కర్తయని నైశేషికసూత్రకర్త చెప్పుచున్నాడు.
 (I, 1, 3,) శబ్దమునకును అందలి భావమునకును గలసంబం
 ధము నిత్యమైనదనుమాటను (నైయామకలతోపాటు)
 సాంఖ్యులుకూడ త్రోసివేయుచున్నారు. (సాంఖ్యసూత్రములు
 V, 40, 51) వేదము “పౌరుషేయము” - అనగ, ఆదిపురుషు
 నుండి యుత్పన్నమైనది - అని సాంఖ్యులు చెప్పుచున్నారు.
 అయినను, ఆయాదిపురుషుడు కావలెనని బుద్ధిపూర్వకముగ
 చేసినయత్నముచే యీ వేదములు పుట్టలేదట. కాని, ఆతని
 యుచ్చాస్వసనిశ్శ్వాసములవలెనే యీ వేదములుకూడ ఆతని
 నుండి వానియంతట నవియే (యతనియెరుక లేకుండ) బయ
 టికి వచ్చినవని సాంఖ్యులు చెప్పుచున్నారు. దీనినిబట్టి చూచి
 నచో మీమాంసకులు చెప్పిన నిత్యత్వమునకును యీ
 సాంఖ్యులు చెప్పిన నిత్యత్వమునకును చాలభేదము గన్పట్టును.
 కనుక, వేదనిత్యత్వమును ప్రతిపాదించు నాక్యములు కేవలము
 సజాతీయ పరంపరలయొక్క యవిచ్ఛిన్నధారను మాత్రమే
 సూచించుచున్నవని సాంఖ్యుల మతము (వేద-నిత్యతా-
 వాక్యానిచ సజాతీయానుపూర్వీ - ప్రవాహానుచ్ఛేదపరాణి)
 [వేదాంతపరిభాషా, ఆగమపరిచ్ఛేద :- మహామహాపా
 థ్యాయ జాలోకికారుగారి న్యాయకోశము 2 వముద్రణము
 736 వ పుటనుండి:- వేద:- సర్గాద్యకాలే పరమేశ్వరః
 పూర్వసర్గసిద్ధవేదానుపూర్వీసమానానపర్వికం వేదం వి

చితవాక్ నతు తద్విజాతీయం వేదమ్॥ వైయాకరణ పండితు
డగు పతంజలి తనపాశీనివ్యాఖ్యయం దీనమస్య నింకొక
విధముగ పరిష్కరించుచున్నాడు. వేదములలోనుండు శబ్ద
జాలమునకును (వర్ణానుపూర్వీ), వాని 'యర్థ' మునకును
చాలభేదముగలదని పతంజలి చెప్పుచున్నాడు. వేదములకు
చెప్పబడిన నిత్యత్వ మీయర్థమునకు వర్తించునుగాని, అందలి
యక్షరక్రమమునకు వర్తింపదని వారియభిప్రాయము. [అర్థో
నిత్యః, వర్ణానుపూర్వీ అనిత్యా] అర్థము నిత్యముగ నుండేనే
గాని, అందలి యక్షరకృమముమాత్ర మెల్లప్పుడు ఒకేవిధముగ
నుండక మారుచువచ్చెను. అక్షరక్రమమిట్లు మార్పు జెందుట
చేతనే మన కిప్పుడు కఠములు, కలాపములు, ముదకములు,
పిప్పలాదములు - లోనుగాగల పాఠభేదములు గన్పట్టుచున్న
వని వారి యభిప్రాయము. ఇది "అక్షరకృమమును, అందలి
యర్థమునుకూడ నిత్యములే" యని చెప్పు మీమాంసకమత
మునకు విరుద్ధముగనున్నది. అక్షరక్రమముయొక్క నిత్యత్వ
మును పతంజలి యంగీకరింపక పోవుటకు కారణ మేమనగ:-
దీనినంగీకరించినచో, ఒకేవేదమున కనేకశాఖలు, పాఠభేద
ములు నుండుటకు కారణము గన్పట్టదు. దీనిలో ప్రతి
శాఖయు, ప్రతిపాఠమును, సమానమైన ప్రామాణ్యము
గలవిగానే యంగీకరింపబడుచున్నవి. వేదములం దిట్లు పాఠ
భేదములుండుట కొక కారణమును పతంజలి - (కైయట,
నాగోజీభట్టల వ్యాఖ్యప్రకారము) - చెప్పుచున్నాడు.

ఈ ప్రపంచము దప్పుడప్పుడు సంభవించు ప్రళయములచే
 వేదపాఠములు నశించును. ప్రళయానంతరమందు సజ్జుత్ర
 యున్న మహర్షు లీ వేదములను తమకు జ్ఞాపకమున్నంతవరకు
 పునరుద్ధరించుచుందురు. [పతంజలిః - ననుచోక్తం నహిచ్ఛ
 న్దాంసిక్రియస్తే నిత్యానిచ్ఛన్దాంసీతి | యద్యప్యర్థో నిత్యోయాత్మ
 సా వర్ణానుపూర్వీ సా నిత్యా | తద్భేదాచైతత్సత్యవతి కాతకం
 కాలాపకం మాదకం పైష్పలాదకమితి || నాగోజీభట్టుః - ప్రతి
 మన్వాంతరం చైషా శ్రుతి రన్యాభిధీయతే; మరియు:-
 ధాతా యథాపూర్వ మకల్పయత్ (ఋ X, 190, 3) కనుక,
 ప్రతిమన్వంతరమందు నొక క్రొత్త వేదము తయారగును;
 ఇందలి అక్షరక్రమము తత్పూర్వ వేదమందలి యక్షరక్రమ
 మునకంటె భిన్నముగనుండును. కాని, యిందలి యర్థము
 మాత్రము యెప్పటివలెనే నిత్యముగ నిలిచియుండును.
 పూర్వకల్పమునుండి వంశపారంపర్యముగ తమకు వచ్చుచున్న
 యీ పవిత్రజ్ఞానసంపదను ఋషీశ్వరులు ప్రతినూతనమన్వంత
 రారంభమందును, తమకు జ్ఞాపకమున్నంతవరకు, యీలోక
 మందు మరల ప్రవర్తింప జేయుచుందురు. ఒకే వేదమందు
 సమానాధికారముగల భిన్న శాఖలు భిన్న ఋషీశ్వరుల పేరట
 నున్నవి. దీనికి కారణమేమనగా:- ఆయా ఋషులెవరికి జ్ఞాపక
 మున్నదానిని వారు వ్రాసిరి. ఋషీశ్వరుల జ్ఞాపకముగోనున్న
 భేదమునుబట్టి శాఖలలోకూడ భేదముగల్గును. ఈయభి
 ప్రాయము మన మిదివరకు మహాభారతమునుండి యుదాహ

రించిన వ్యాసులవారి యభిప్రాయముతో పూర్తిగ నేకీభవించుచున్నది. సూత్రకారుల యాయభిప్రాయములనే యిటీవల ప్రబలిన భిన్న వేదాంతమతములవారు భిన్నరీతులుగ విరళమొనర్చియున్నారు. వీరిలో కొందరు వేదముయొక్క శబ్దప్రమాణము నంగీకరించిరి; కొంద రంగీకరింపక త్రోసివేసిరి. ఈచర్చలన్నింటిలోనికి మన మిప్పుడు దిగజాలము. అదిగాక, ఇవి మన కిప్పుడవసరముకూడకాదు. ఏలననగ:- వేదములు ప్రతి ప్రళయమందు నశించిపోవుచు, ప్రతి ప్రళయానంతరమందు పునరుద్ధారణ మొనర్పబడుచు వచ్చెననుమాట నిజమేయైనచో, మనము తుదకు వ్యాసపతంజలుల యభిప్రాయములనే యాధారముగ గైకొనక తప్పదు.

వేదముల యుత్పత్తినిగూర్చియు, స్వరూపస్వభావములనుగూర్చియు, ప్రామాణ్యమునుగూర్చియు హిందూ వేదాంతశాస్త్రజ్ఞుల యభిప్రాయముల నిట క్లుప్తముగ వివరించియున్నాను. వేదముల నిత్యత్వయనాదిత్వములనుగూర్చి వ్యాసపతంజలులు దెలిపియున్న యభిప్రాయములు మన మిదివర కీగ్రంథమందు భౌతికశాస్త్రాధారముచేతను ఐతిహాసికప్రమాణములచేతను ఋజువుపరుప యత్నించిన ధ్రువసిద్ధాంతముతో చాలవర కేకీభవించుచున్నవి. వేదమతమును, తదుపాసనాపద్ధతులును — రెండును — హిమప్రళయమునకు పూర్వమందే ప్రబలియుండెనని మనమిదివరకు ఋజువుపరచియున్నాము. అస లివియెప్పుడు పుట్టెనో మన మంతనిశ్చయము.

ముగ నిర్ణయింపలేకపోయినను వైదిక దేవతల ధ్రువలక్షణములను బట్టిచూడగ, వానిచే సూచింపబడుచున్న ప్రకృతి శక్తుల కన్నిటికిని అంతకుపూర్వము చాలకాలముక్రిందటనే ధ్రువ(మేరు)నివాసులగు ప్రాచీనార్యులు దేవత్వపదవులొసంగి యుండిరని పూర్తిగ ఋజువగుచున్నది. ప్రళయముచే ధ్రువ నిలయము పాడైపోయినప్పుడు చావగ మిగిలిన యార్యులు కొందరు తమకు వీలైనంత ప్రాచీనమతమును, ఉపాసనా పద్ధతిని, తమవెంట గొనివచ్చిరి. ఈరీతిగ ప్రళయమందు కొట్టుకొనిపోగా శేషించిన యీ భాగములే ప్రళయానంతర యుగమం దార్యమతమునకు పునాదియయ్యెను. ఈసిద్ధాంత ప్రకారము హిమప్రళయానంతరయుగమునుండి బుద్ధావతారమువరకుగల కాలమునంతను యీక్రిందివిధముగ విభజింపవచ్చును.

క్రీ॥ పూ॥ ౧౦,౦౦౦ లేక ౮౦౦౦:-క్రిందటి హిమప్రళయమందు ప్రాచీనధ్రువనిలయము నశించుటయు, తదనంతరయుగ మారంభమగుటయు; —

క్రీ॥ పూ॥ ౮౦౦౦ - ౫౦౦౦:- ఆర్యులు తమమూలస్థానమును విడిచి నూతననివాసములకై తిరుగాడుట; ప్రళయమందు నశింపగ మిగిలిన యార్యులు తగిన నివాసస్థానములెచ్చటనైన దొరుకునాయని ఆశియా, ఐరోపాఖండముల యొక్క యుత్తరపార్శ్వములందు తిరుగాడుట; ఈకాలమందు వసంతవిషువత్ పునర్వసునందుండెను. పునర్వసునకు అదితి

అధిష్ఠాన దేవతయగుటచే యాయుగమునకు “ అదితియుగ ” మని నేను “ మృగశీర్ష ” గ్రంథమందు నామకరణ మొనర్చి యున్నాను.

కీ॥ పూ॥ ౧౦౦౦ - ౩౦౦౦:- ఇది మృగశీర్ష యుగము; అనగ వసంతవిషువత్ మృగశీర్షలో నున్నదని యర్థము. వేదసూక్తములలో చాలభాగ మియుగముయొక్క ప్రథమభాగమందే రచింపబడినట్లు గన్పట్టుచున్నది. ధ్రువ నివాసమునుగూర్చి చెప్పు ప్రాచీనపరంపరలయొక్క నిజభావముల నీయుగమునాటిఋషు లింక నిప్పటికి మరచిపోయినట్లు గాన్పింపదు. ప్రాతపంచాంగపద్ధతిని, కర్మకాండను తమ యీనూతనపరిస్థితుల కనుగుణముగ మార్చుకొనుటకై మొట్ట మొదట యాయుగమునందే సక్రమప్రయత్నములు జరిగి నట్లు గన్పట్టుచున్నది.

కీ॥ పూ॥ ౩౦౦౦-౧౦౦౦:- ఇది కృత్తికాయుగము: అనగ, వసంతవిషువత్ కృత్తికలలో నుండెను. నక్షత్రమాలను కృత్తికలతో ప్రారంభించు తెత్తిరీయసంహితా బ్రాహ్మణము లీయుగమందే రచింపబడెనని స్పష్టముగ తెలియుచున్నది. వేదసూక్తములను సంహితలక్రింద విభాగించుపనికూడ యీ యుగారంభమందే జరిగియుండును. ఇప్పటికి ప్రాచీన ధ్రువ నివాసమును గూర్చిన పరంపరలు అగ్రాహ్యములుగాజొచ్చెను. ప్రజలు వీనికి తప్పు డర్థములను చెప్పుచువచ్చిరి. అందుచే వేదసూక్తములు మరింత యగమ్యగోచరములై రాను రాను

దుర్గాహ్యములైపోయెను. కర్మకాండయు, దీనిని గూర్చి బ్రాహ్మణములందు గానవచ్చుచున్న అసంఖ్యాకము లగు వివరములును యీకాలమందే ప్రబలియుండును. ఈ యుగము యొక్క చివరిభాగమందే వేదాంగజ్యోతిషము మొట్టమొదట గ రచింపబడెను, లేక- అందుపేర్కొనబడిన విషువక్ స్థానములు ప్రజలచే చూడబడెను; లేక నిర్ణయింపబడెను.

క్రీ॥ పూ॥ ౧౮౦౦-౨౦౦౦ :- ఇది బుద్ధునకు పూర్వయుగము. ఈకాలమందే సూత్రములును, వివిధ వేదాంత మతములును పొడసూపినవి.

నే నిదివరకు “మృగశీర్షా” గ్రంథములో చెప్పిన కాల విభాగమునకును దీనికిని కొద్దిగ భేదమున్నది. కాని, ధ్రువ సిద్ధాంతముచే యీ మార్పు అవసరమయ్యెను. ఏలననగ :- ఈసిద్ధాంతముచే అదితియుగమును తీసికొనిపోయి ప్రళయానంతర యుగారంభమందు పెట్టవలసివచ్చెను. దీనిని పౌరాణిక పరిభాషలో చెప్పినచో, ప్రళయానంతర ప్రథమయుగమునకు ‘కృత’యుగమని పేరుపెట్టవచ్చును. కృతయుగ మనగ (ఐతరేయబ్రాహ్మణము VII, 15 చెప్పినట్లు) “సంచార మొనర్చు” యుగమని భావము. అనగ, యీ కృతయుగమందు హిమ ప్రళయములో చావగ మిగిన యార్యులు నూతన నివాసస్థానముల వెదకికొనుచు ఆశియా ఐరోపాఖండములయొక్కయు తర్రపార్శ్వములందు తిరుగాడుచుండిరి. ‘కృత’యుగమనగ సంచార మొనర్చు యుగమని బ్రాహ్మణగ్రంథములు చెప్పి

**SRI JAGADGURU VISHWARADHYA
JNANA SIMHASAN JNANAMANDIR
LIBRARY.**

Jangamwadi Math, VARANASI,

Acc. No: ...~~34773~~ 7417

